

ایک والد کو کین اوصاف کا حامل ہونا چاہئے

بچوں کی مناسب اور معیاری تربیت کے خواہشمند والد کیلئے اپنی نوعیت کی ایک نایاب کتاب

# مشال باپ

پسند فرمودہ  
حضرت مفتی نظام الدین سائمی صاحب

مصنف  
مولانا محمد حنیف عبدالحمید

## خصوصیات

- ① بچے کے لئے دعائیں
- ② ذہنی و جسمانی تربیت سے متعلق اصول
- ③ پیدائش پر شکر
- ④ اسلاف کے واقعات تربیت
- ⑤ اولاد کی قدر و قیمت
- ⑥ احساس کمتری سے بچانے کی تربیت
- ⑦ اولاد سے نرمی اور رحم کا سلوک
- ⑧ میثالی باپ کی خصوصیات

بیت العلم ٹرسٹ

ایک والد کو کین اوصاف کا حامل ہونا چاہئے

بچوں کی مناسب اور معیاری تربیت کے خواہشمند والد کیلئے اپنی نوعیت کی ایک نایاب کتاب

# مشال باپ

پسند فرمودہ  
حضرت مفتی نظام الدین سائری صاحب

مصنف  
مولانا محمد حنیف عبدالمجید

## خصوصیات

- ① بچے کے لئے دعائیں
- ② ذہنی و جسمانی تربیت سے متعلق اصول
- ③ پیدائش پر شکر
- ④ اسلاف کے واقعات تربیت
- ⑤ اولاد کی قدر و قیمت
- ⑥ احساس کمتری سے بچانے کی تربیت
- ⑦ اولاد سے نرمی اور رحم کا سلوک
- ⑧ میثالی باپ کی خصوصیات

بیت العلم ٹرسٹ

پیدائش مبارک ہو  
نور آباد - فتح گڑھ - سیالکوٹ

# جملہ حقوق بحق ناشر محفوظ ہیں

کتاب کا نام : مثالی باپ  
تاریخ اشاعت : مئی ۲۰۰۳ء  
ناشر : بیت العلم ٹرسٹ

مکتبہ بیت العلم  
G-29 گراؤنڈ فلور اسٹوڈنٹ بازار  
نزد مقدس مسجد، اردو بازار، کراچی  
7726509

email: bit-trust@cyber.net.pk

## ملنے کے دیگر پتے

زم زم پبلشرز نزد مقدس مسجد، اردو بازار، کراچی  
دارالاشاعت، اردو بازار، کراچی۔ ادارہ اسلامیات، لاہور۔  
علمی کتاب گھر اردو بازار، کراچی۔ ادارۃ القرآن، کراچی۔  
قدیمی کتب خانہ بالمقابل آرام باغ، کراچی۔  
مکتبہ الفریدیہ ای سیون اسلام آباد  
صدیقی ٹرسٹ، بسیلہ چوک کراچی فون: 7224292  
مکتبہ رحمانیہ، اردو بازار لاہور

## کلمات تبرک

حضرت مفتی نظام الدین شامزئی مدظلہ العالی

اسلام ہمارے لئے ایک ایسی رحمت بن کر آیا ہے کہ صرف اسی کی بدولت ہمارا نظام زندگی درست ہو سکتا ہے۔ انسانی معاشرہ اسی وقت درست ہو سکتا ہے جب کہ ہم اسلامی اصولوں کو اپنائیں۔

کسی بھی قوم کا سب سے قیمتی سرمایہ بچے ہوا کرتے ہیں اگر اس وقت وہ گود کا کھلونا ہیں تو آگے چل کر وہی مستقبل کے معمار بنیں گے۔ بچہ جب پیدا ہوتا ہے تو اس کے سامنے سب سے پہلے دو بزرگ یعنی ماں باپ ہوتے ہیں۔ باپ ہی اپنے بچے کا پہلا استاد ہوتا ہے اور یہیں سے بچے کے اچھا یا برا بننے کی بنیاد پڑتی ہے۔ اسی استاد سے وہ اچھے یا برے جذبات و اخلاق اور اطاعت یا نافرمانی کو اپنے اندر جذب کرتا ہے۔ اس لئے باپ کی ذمہ داری ہے کہ وہ اپنی اولاد کی تربیت اس ڈھنگ سے کرے کہ اس کے رگ و ریشہ میں دین کی روح پھونک دے۔ اس کے لئے ضروری ہے کہ وہ خود بھی ان صفات کا حامل ہو تاکہ بچے کے لئے عملی نمونہ بن سکے۔

باپ کے اخلاق اعلیٰ ہوں وہ سچ بولتا ہو، نماز اہتمام سے پڑھتا ہو، ہر طرح کی بری باتوں اور گناہ کے کاموں سے بچتا ہو تو ان شاء اللہ بچہ بھی خود بخود ایسا ہی طریقہ اختیار کر لے گا۔

آج سے چودہ سو سال پہلے رسول اللہ صلی اللہ علیہ وسلم نے مسلمانوں کو تربیت کے وہ اصول بتائے جن پر عمل پیرا ہو کر انہوں نے اپنے بچوں کی ایسی تربیت کی جو کہ اسلام کا معیار مطلوب تھا۔

وہ اپنے بچوں کی تربیت اس انداز سے کرتے تھے کہ ان کے دلوں میں اللہ تعالیٰ اور اس کے رسول صلی اللہ علیہ وسلم کی سچی محبت پیدا ہو کر اسلام کی خاطر مرٹنے کا جذبہ پیدا ہو جاتا تھا۔



حضرات ابن عمر ابن عباس اور ابن زبیر رضی اللہ تعالیٰ عنہم ایسی ہی تربیت کا بہترین نمونہ ہیں۔ اسی درد کو لے کر ہمارے دوست مولوی محمد حنیف عبدالجید صاحب اور ان کے رفقاء نے کچھ ایسی اصلاحی کتابیں مثلاً تحفہ دلہن، تحفہ دولہا اور مثالی ماں مرتب کی ہیں جن پر عمل کرنے سے ایک صحت مند معاشرہ وجود میں آسکتا ہے۔ ان کے علاوہ آسان دینیات، اور اسمائے حسنیٰ کے نام سے کتابوں کا ایک ایسا سلسلہ بھی جاری کیا ہے جو بچوں کی دینی ذہن سازی کے لئے نہایت مفید ہے۔

زیر نظر کتاب مثالی والد بھی اسی سلسلے کی ایک کڑی ہے جس میں بچوں کی صحیح اسلامی اصولوں پر تربیت کرنے اور ان کو کامل مسلمان بنانے کی اسلامی تدبیریں درج ہیں۔ بندہ نے جتہ جتہ اس کتاب کو دیکھا امید ہے باقی مضامین بھی صحیح ہوں گے، انداز تحریر پر درد، آسان اور مبسوط ہے جس سے عامۃ المسلمین کو بات سمجھنے کا موقع ملتا ہے بندہ کے خیال میں گزشتہ کتابوں کی طرح زیر نظر کتاب بھی بچوں کی تربیت کے لئے نہایت مفید ہے۔

اللہ تعالیٰ ان کتابوں کو شرف قبولیت بخشے اور امت مسلمہ کو اس پر عمل کرنے کی توفیق عطاء فرمائے اور مولانا موصوف اور ان کے احباب کے لئے ذخیرہ آخرت بنائے اور ان کو ایسی مزید خدمات کی توفیق عطا فرمائے آمین۔

(حضرت مولانا مفتی) نظام الدین شامزی (صاحب دامت برکاتہم)

استاذ جامعہ علوم اسلامیہ علامہ بنوری ٹاؤن کراچی ۵

# فہرست مضامین

صفحہ	عنوان
۱۰	❖ تقریظ
۱۱	❖ کتاب کا تعارف
۱۲	❖ آپ اس کتاب کو کیسے پڑھیں؟
۱۷	❖ بچے کے لئے دعا کیجئے
۲۵	❖ اولاد کی پیدائش پر اللہ تعالیٰ کا شکر ادا کریں
۲۷	❖ اولاد کی قدر و قیمت
۲۸	❖ لڑکی کی پیدائش پر آپ کا رد عمل
۳۱	❖ لڑکی باعثِ سعادت
۳۵	❖ بیٹی ماں باپ کی جنت
۳۶	❖ قابل رشک صلہ
۳۷	❖ بچیوں کی شادی کرانے کی فضیلت
۳۸	❖ بے سہارا بیٹی کی کفالت
۳۹	❖ لڑکی اور لڑکے کے ساتھ امتیازی سلوک
۴۱	❖ لڑکیاں جو جہنم کی آگ سے آڑ ہیں
۴۲	❖ عقیقہ کرنا
۴۴	❖ ختمہ

## عنوان

صفحہ

۴۶	❖ بچے کو ماں کا دودھ پلوایئے
۴۹	❖ جنت میں شکر کا محل
۵۰	❖ بچوں کی کفالت سے غفلت سنگین گناہ
۵۰	❖ وہ خرچ جس کا اجر سب سے بڑھ کر ہے
۵۲	❖ وہ باپ جس کا چہرہ بدر کامل کی طرح چمک رہا ہوگا
۵۵	❖ اولاد پر خرچ والد کی ذمہ داری ہے
۵۷	❖ اولاد کے ساتھ حسن سلوک
۶۲	❖ احنف بن قیس کی نصیحت
۶۳	❖ بچوں کے ساتھ سلوک میں مساوات
۶۶	❖ بچوں پر شفقت اور ان سے نرمی کا برتاؤ
۸۶	❖ قرآن کریم و احادیث مبارکہ کے ذریعے بچوں کی تربیت
۷۲	❖ سب سے پہلے بچے کو کیا سکھایا جائے؟
۷۲	❖ ایمان دل میں رچ بس جائے اس کے لئے یہ دعائیں
۷۸	❖ ایمان بنانے کے طریقے
۸۰	❖ اولاد کو بوسہ دینے میں سنت کی نیت
۸۲	❖ رسول اللہ صلی اللہ علیہ وسلم کی اولاد سے محبت
۸۶	❖ بچوں کے جھگڑے اور آپ کی ذمہ داری
۸۹	❖ ایک لمحہ کی بھول
۹۲	❖ ہرگز ایک فریق کی بات سن کر فیصلہ نہ کیجئے
۹۳	❖ ایک باپ کی خطرناک غلطیاں
۹۹	❖ دوسری خطرناک غلطی

۱۰۰	❖ باپ ”نرسنگ ہوم“ میں
۱۰۱	❖ جیسا کرو گے ویسا بھرو گے
۱۰۲	❖ حضرات انبیاء علیہم السلام اور اولاد کی فکر
۱۰۳	❖ تیسری خطرناک غلطی
۱۰۴	❖ بچوں کو تربیت دینے کا انداز
۱۰۵	❖ بچوں سے محبت کی حد
۱۰۶	❖ کھانا کھانے کا ایک ادب
۱۰۸	❖ سات سال سے پہلے تعلیم
۱۰۹	❖ بچوں کو مارنے کی حد
۱۱۱	❖ بچے کو کیا کہہ کر پکارا جائے؟
۱۱۳	❖ لفظ ”بیٹا“ ایک شفقت بھرا خطاب
۱۱۵	❖ ذاتی عمل نجات کے لئے کافی نہیں
۱۱۶	❖ اگر اولاد نہ مانے تو
۱۱۷	❖ دنیاوی آگ سے کس طرح بچاتے ہو؟
۱۱۸	❖ اللہ کے واسطے جابر و حاکم باپ نہ بنئے
۱۲۲	❖ اولاد پر جبر
۱۲۵	❖ مار پیٹ سے کبھی بچے مجرم بھی بن جاتے ہیں
۱۲۹	❖ مارنے کی شرائط
۱۳۱	❖ حضرت عمر بن عبدالعزیز رحمہ اللہ تعالیٰ کی اپنے بیٹے کی تربیت
۱۳۳	❖ بچوں کی اصلاح سے مایوس نہ ہوں
۱۳۶	❖ بچوں کو احساس کمتری میں مبتلا ہونے سے بچائیے



عنوان

صفحہ

۱۳۹	❖ بچے کو ناجائز دباؤ میں نہ رکھئے
۱۴۳	❖ بچوں کو غلطی پر ٹوکنے کا انداز
۱۵۱	❖ جوامع الکلم
۱۵۳	❖ بچوں کو سمجھانے کا طریقہ
۱۵۶	❖ جذبات و احساسات کا پاس و لحاظ
۱۶۳	❖ بچے کی قوت فیصلہ خراب نہ کیجئے
۱۶۷	❖ اس کے فوائد
۱۷۱	❖ نقصانات
۱۷۵	❖ بچوں میں مہارت فکر پیدا کرنے کی چند تدابیر
۱۷۶	❖ بچوں کی تربیت اپنی سعادت عظمیٰ سمجھئے
۱۸۱	❖ اولاد سے عام شکایت
۱۸۱	❖ ماں باپ کے سوچنے کی باتیں
۱۸۵	❖ مناسب موقع تلاش کرنا اور ان سے فائدہ اٹھانا
۱۸۹	❖ قصص و واقعات کے ذریعہ تربیت
۱۹۶	❖ مربی کے اوصاف
۱۹۶	❖ ① اخلاص
۱۹۸	❖ ② علم
۲۰۰	❖ ③ صبر و تحمل
۲۰۲	❖ ④ حسن گفتار
۲۰۵	❖ ⑤ حسن کردار
۲۰۶	❖ تمثیلات سے تربیت

صفحہ	عنوان
۲۰۹	❖ کھلائیں سونے کا نوالہ، نگاہ رکھیں شیر کی
۲۱۰	❖ تربیت بھی مشغولیت بھی
۲۱۲	❖ بچے سے غلطی پر صلوٰۃ التوبہ پڑھوائیے
۲۱۳	❖ بچوں میں ایثار کا جذبہ پیدا کیجئے
۲۱۶	❖ بچوں کو فرشتوں کے اعلانات یاد کروائیے
۲۲۰	❖ سورہ یسین حفظ کروائیے
۲۲۱	❖ فضائل یسین شریف
۲۲۲	❖ بچوں کو مسنون دعائیں یاد کروائیں
۲۲۳	❖ صبح جاگنے کی دعا
۲۲۳	❖ بیت الخلاء سے نکلنے کی دعا
۲۲۴	❖ جب رات کو سونے کے لئے لیٹے تو یہ دعا پڑھے
۲۲۵	❖ تعلیم و تعلم کے اسلامی آداب
۲۳۰	❖ بچوں کی تعلیم کب سے شروع کی جائے
۲۳۳	❖ اپنے بچوں کے لئے گھر میں تعلیمی نظام بنائیے
	❖ ① نظم، ② نصاب، ③ تعلیم کے طریقے
	❖ ④ کتابت (لکھوانا)، ⑤ کارگزاری، ⑥ امتحان و انعامات
۲۳۹	❖ بچے کی قابلیت میں اضافہ ممکن ہے
۲۴۱	❖ دو ٹیٹھے بول
۲۴۷	❖ اندھیروں میں روشنی کی کرن ”مسکراہٹ“
۲۴۹	❖ اپنا مقام پہچانئے
۲۵۲	❖ باپ کے ہوتے ہوئے بھی بچے یتیم

- ❖ ۲۵۷ باپ میں یہ دو عادات، سم قاتل ہیں
- ❖ ۲۵۹ نیک والد کی اپنے بیٹے کو وصیت
- ❖ ۲۶۰ بچے کے دل میں اللہ کے ذکر کی اہمیت بٹھائیے
- ❖ ۲۶۲ نماز کی اہمیت و فرضیت
- ❖ ۲۶۳ نماز فجر ادا کرنے والا اللہ تعالیٰ کی ذمہ داری میں آجاتا ہے
- ❖ ۲۶۵ فرض نماز نیند سے بہتر ہے
- ❖ ۲۶۷ فجر کی نماز میں دن رات کے فرشتوں کا اجتماع ہوتا ہے
- ❖ ۲۶۹ ساری رات کی عبادت سے فجر کی نماز باجماعت بہتر ہے
- ❖ ۲۷۰ عشا کے بعد فضول گفتگو کرنا مکروہ ہے
- ❖ ۲۷۱ فرائض و واجبات، نوافل پر بہر حال مقدم ہیں
- ❖ ۲۷۲ صبح کے وقت سونا پسندیدہ نہیں
- ❖ ۲۷۳ صبح کے وقت میں برکت ہے
- ❖ ۲۷۴ نماز فجر کے بعد دینی کاموں میں مشغول ہونا
- ❖ ۲۷۵ صبح کو جلد اٹھنے کی اصل تدابیر
- ❖ ۲۷۹ قضا نماز کی ادائیگی میں تاخیر نہیں کرنی چاہئے
- ❖ ۲۸۱ نماز قضا ہوتے رہنے پر اپنے نفس کو سزا دینا
- ❖ ۲۸۲ دنیا و آخرت کی کامیابی کے چند اصول
- ❖ ۲۸۹ تربیت کے آٹھ سنہری اصول
- ❖ ۲۹۲ ہم ایک اُمت ہیں
- ❖ ۲۹۳ حضرت لقمان علیہ السلام کی اپنے بیٹے کو نصیحتیں
- ❖ ۲۹۸ شیطان کے دھوکے سے بچیں

- ❖ ۳۰۱ بچوں کا غصہ بیوی پر نہ اتاریں
- ❖ ۳۰۳ بچے کے سامنے اس کی والدہ کی تعریف کریں
- ❖ ۳۰۳ اگر آپ کی بیوی بچوں کو ڈانٹ رہی ہو تو؟
- ❖ ۳۱۳ تنہائیوں کا عذاب
- ❖ ۳۱۵ نکتہ چینی سے بچئے
- ❖ ۳۱۸ بات واضح انداز میں کریں
- ❖ ۳۱۹ الزامات نہ تھوپیں
- ❖ ۳۲۱ کیا چیز صحیح ہے پر توجہ دیں
- ❖ ۳۲۲ بیوی کی غلطی پر صبر باعث مغفرت
- ❖ ۳۲۵ بیوی کا دل نہ دکھائیے
- ❖ ۳۲۸ بیوی کو کبھی بُرے القاب سے یاد مت کیجئے
- ❖ ۳۳۲ بچے سے دوستی کیجئے
- ❖ ۳۳۶ بچوں کے لئے ایسے دوست تلاش کیجئے
- ❖ ۳۳۸ بچے کی نگہداشت
- ❖ ۳۴۳ بچے کے پیٹ کے درد کی شکایت کو نظر انداز نہ کریں
- ❖ ۳۴۶ آپ کا بچہ مکمل شخصیت کا مالک بن سکتا ہے
- ❖ ۳۴۸ بچوں کو صبح کا ناشتہ اپنی نگرانی میں کروائیے
- ❖ ۳۵۲ اولاد کے لئے رشتہ کا انتخاب
- ❖ ۳۵۹ اپنی بچی کے لئے رشتہ کا انتخاب
- ❖ ۳۶۳ ایک مفید تدبیر
- ❖ ۳۶۶ آپ کا سلوک اپنے والدین کے ساتھ



۳۷۲	❖ والد صاحب کی شکایت نہ کریں
۳۷۵	❖ اپنے والد صاحب کی خدمت کیجئے
۳۸۱	❖ اولاد والدین کے لئے یہ دعائیں کرے
۳۸۶	❖ مرنے کے بعد نیک اولاد صدقہ جاریہ ہے
۳۸۹	❖ شوہر اور بیوی اور اولاد کی ذمہ داریاں
۳۹۶	❖ مسلمان والدین کے لئے مفید مشورے
۴۰۱	❖ بڑے بیٹے کو تجارت میں ساتھ رکھنے کی بہترین صورت
۴۰۴	❖ ملازمت کرنے والے والد سے گزارش
۴۰۵	❖ وضاحت نہ کرنے کے نقصانات
۴۰۷	❖ ایک ضروری گزارش
۴۰۹	❖ مثالی والد ایک نظر میں
۴۱۸	❖ امتحانی پرچہ



## کتاب کا تعارف

اس کتاب میں ایک مسلمان پر والد ہونے کی حیثیت سے جو ذمہ داریاں عائد ہوتی ہیں، مثلاً نیک، وفا شعار اور دیندار اہلیہ کا انتخاب، اولاد کی پیدائش سے قبل اولاد کے طلب کے لئے دعائیں، بچوں کی دینی و شرعی تربیت کے سنہری اصول، بچوں کی اصلاح اور اسلامی ذہن سازی کی چند بہت اہم تدابیر، توحید ان کی گھٹی میں پڑی ہوئی ہو، ان کے دلوں میں اللہ تعالیٰ اور اس کے رسول صلی اللہ علیہ وسلم کی محبت کا جذبہ پیدا ہو جائے، نیز آج کے یہ نونہال آئندہ کل کے کامل مؤمن، داعی، مجاہد اور اُمت اسلامیہ کے قائد کیسے بنیں؟ ان کی نظروں میں قرآن کریم و احادیث مبارکہ کہ اہمیت پیدا ہو، ..... والدین کی محبت اور عظمت ان کے دلوں میں پیدا کرنا، ..... ان بچوں کے مزاج اور موقع محل کا خیال رکھتے ہوئے کیسے ان کی ایسی تربیت کی جائے کہ وہ پوری اُمت کے دین پر آنے کی فکر کرنے والے بن جائیں ان میں ایثار کا ایسا جذبہ پیدا کرنا کہ اپنا سب کچھ ایک دوسرے پر قربان کرنا ان کے لئے آسان ہو جائے۔

اور ان جیسے اور بیشمار مضامین کو تمثیلات و واقعات کی روشنی میں نفسیات کے اصولوں کو مد نظر رکھتے ہوئے ایسے فطری انداز سے بیان کیا گیا ہے کہ ہر مسلمان والد نہایت آسانی کے ساتھ ان اصولوں اور تدابیر پر عمل پیرا ہو کر مثالی والد بن سکتا ہے۔

اللہ تعالیٰ کی ذات عالی سے امید کامل ہے کہ ان تدابیر پر عمل کرنے سے ان شاء اللہ ہر گھر جنت کا نمونہ بن جائے گا اور ایک مطمئن اور خوشحال معاشرہ وجود میں آئے گا۔

وما ذالک علی اللہ بعزیز

بِسْمِ اللّٰهِ الرَّحْمٰنِ الرَّحِیْمِ

## آپ اس کتاب کو کیسے پڑھیں؟

یاد رکھئے مسلمان کی نیت بہت ہی زیادہ اہمیت رکھتی ہے، لہذا پڑھنے سے پہلے یہ نیت کر لیں کہ اس لئے پڑھ رہا ہوں کہ اللہ تعالیٰ مجھ سے راضی ہو جائے اور اس کتاب میں جو دین کی بات میں پڑھوں گا، انشاء اللہ تعالیٰ اس پر عمل کرنے کی پوری کوشش کروں گا، اس نیت سے آپ پڑھیں گے، تو اللہ تعالیٰ آپ کو عمل کی توفیق ضرور عطا فرمائیں گے۔ جس بات پر عمل کرنا مشکل ہوگا، آپ کی سچی نیت اور پکے ارادہ کی برکت سے اللہ تعالیٰ اس پر عمل کرنا آسان فرمادیں گے، اور جتنا وقت پڑھنے پر لگے گا وہ دین بنتا جائے گا اور عبادت میں شمار ہوگا۔

چونکہ یہ کتاب خاندانی زندگی کے لئے بہت اہمیت رکھتی ہے اور خاندان صحیح ہو تو معاشرہ بنتا ہے یعنی اگر گھر کی زندگی صحیح کر لی تو باہر کی زندگی بھی صحیح ہو سکتی ہے اس لئے ہماری عاجزانہ گزارش یہ ہے کہ:

”اس کتاب میں درج مضامین، ہدایات اور اصلاحی باتوں کو انتہائی سنجیدگی سے پڑھا جائے اور جن کوتاہیوں سے بچنے کی طرف توجہ دلائی گئی ہے ان سے بچنے کی پوری کوشش کی جائے۔“

انہیں واقعی اس نیت سے پڑھا جائے کہ مجھے اپنی اصلاح پر توجہ دینی ہے اور آئندہ کے لئے ان غلطیوں کے ارتکاب سے بچنا اور بچانا ہے۔ کتاب کی روح یہ ہے کہ جن مضامین کی طرف کتاب دعوت دے رہی ہے ان پر عمل پورا ہو جائے، اگر اس کے مضامین پر عمل ہو گیا تو سمجھ لیں کہ

کتاب دیکھ لی ورنہ نہیں دیکھی۔ امید ہے کہ آپ ہماری ان گزارشات کو سامنے رکھ کر اس کتاب کا مطالعہ کریں گے۔

① کتاب پڑھنے سے قبل یہ دعا ضرور کر لیں کہ یا اللہ اس کتاب کو میری ہدایت کا ذریعہ بنا دے اور مجھے اپنے گھروالوں کی نگاہ میں مصلح اور مجھے اپنے بچوں کے لئے نیک اور مثالی والد بنا دے۔

② کتاب پڑھنے کے لئے وقت ایسا نکالا جائے جو الجھنوں یا پریشانیوں سے گھرا ہوا نہ ہو، کبھی ایسا بھی ہوتا ہے کہ الجھن ذہن پر سوار تھی کسی اور وجہ سے، اور چہن محسوس ہوئی کتاب کے مضمون سے۔

③ ایک اہم گزارش یہ ہے کہ کتاب کو از اول تا آخر مکمل طریقے پر ترتیب وار پڑھیں خواہ اس میں مہینہ بھر لگ جائے، بلکہ اس سے بھی زیادہ لگ جائے تب بھی کچھ مذاقہ نہیں مگر پڑھیں مکمل طور پر اور ترتیب وار، صورت اس کی یہ ہے کہ کل صفحات کی تعداد کا اندازہ کر کے یومیہ کچھ صفحے پڑھنا متعین کر لیں، اور جہاں پہنچ کر رک جائیں وہاں کوئی نشانی لگا دیں۔

④ مزید یہ کہ کتاب کے مطالعے کے وقت ایک قلم ساتھ رکھیں اور جن امور میں خود کو کوتاہ محسوس کرتے ہوں اس پر نشان لگائیں اور اس کو بار بار پڑھیں اور اس کی اصلاح کے لئے خوب دعائیں بھی مانگیں اور کوشش بھی کریں۔

قلم کا دوسرا فائدہ یہ ہوگا کہ جہاں بھی کوئی بات آپ کو ایسی محسوس ہو کہ وہ اگر کتاب کے مضامین کا حصہ ہوتی تو پڑھنے والے کی تشنگی دور کرنے کا ذریعہ بن سکتی تھی یا مسلمان والد ہونے کی حیثیت سے یا شوہر ہونے کی حیثیت سے یا استاد ہونے کی حیثیت سے مزید کوئی اہم ذمہ دار کی بات جو اس کتاب میں اگر ہوتی تو مسلمان بھائیوں کے لئے مفید ہوتی اور اس پر عمل کرنے سے گھروں



سے لڑائی جھگڑوں کی فضا ختم کی جاسکتی۔ اگر آپ کے ذہن میں ہو تو کسی الگ کاپی میں صفحہ اور سطر کے حوالہ کے ساتھ لکھ کر اور ناشر کے توسط سے ہم تک پہنچا کر اجر عظیم کی مستحق بن سکتے ہیں، کتاب پڑھتے ہوئے دنیا کے سارے مسلمان شادی شدہ جوڑوں کے لئے دعائیں کریں کہ اللہ تعالیٰ ان میں محبت و الفت پیدا فرمائے، ان کو صالح مسلمان بچوں کے دنیا میں آنے کا سبب بنائے خوب خوب خوشیاں دکھلائے روزانہ دعا کریں کہ آج کے دن جہاں بھی شادیاں ہیں ان میاں بیوی میں اللہ پاک محبت پیدا فرمائے۔

اس کتاب کو پڑھنے کی دوسرے مسلمان مردوں کو بھی دعوت دیں اور اس کتاب میں جو ایمانی ترقی اور اخلاقی بہتری سے متعلق بات ملے ان خوبیوں اور صفات کی طرف دوسرے حضرات کی بھی توجہ دلائیں۔

آخر میں گزارش ہے کہ مولف کتاب اور جن بزرگوں کی کتابوں سے استفادہ کر کے اس کتاب کے مضامین تیار کئے گئے یا دوران تیاری کتاب جن بزرگوں یا علماء حضرات سے رہنمائی حاصل کی گئی نیز اس کی تیاری کے مختلف مراحل میں کسی بھی طرح شریک ہونے والے جملہ معاونین کے لئے خصوصی طور پر دعاؤں کا اہتمام فرمائیں۔ جزاکم اللہ تعالیٰ

## میرے مرنے کے بعد بچوں کا کیا ہوگا؟

لوگ اس سوال پر غور کرتے ہیں اور جو کچھ بن پڑتا ہے، انتظام کرتے ہیں۔ ایسے لوگ دور اندیش اور عقل مند سمجھے جاتے ہیں مگر۔

## بچوں کے مرنے کے بعد بچوں کا کیا حال ہوگا؟

اس سوال پر کم ہی لوگ غور کرتے ہیں، حالانکہ اصل سوال یہی ہے۔ ہمارے بچے نیک و صالح نہ بن سکے تو چاہے وہ دنیا میں کچھ ہی کیوں نہ بن جائیں، معاملہ نقصان ہی کا رہا۔

دور اندیش اور عقل مند لوگ دنیا سے کہیں زیادہ آخرت کے بارے میں سوچتے ہیں۔

آپ بھی اگر عقل مند اور دور اندیش والد ہیں تو اپنے بچوں کو نیک اور صالح بنانے کی فکر کیجئے۔

## تشکر و التماس

ہم اللہ رب العزت کے بجد شکر گزار ہیں کہ اللہ تعالیٰ نے اس کتاب مثالی والد کو پایہ تکمیل تک پہنچایا، ہماری کوشش اور اللہ تعالیٰ سے دعا ہے کہ تربیت کے متعلق کوئی اہم مضمون ایسا نہ رہے جو اس کتاب کے مضامین میں شامل نہ ہو، اس لئے تمام قارئین سے التماس ہے کہ اس کتاب کی مزید بہتری کی کوئی صورت آپ کے سامنے ہو تو اپنی رائے سے پبلشر کے پتے پر ضرور نوازیئے گا، آپ کی نوازش ہوگی۔



## ایک اہم گزارش

ہر مسلمان سے گزارش ہے دوران مطالعہ اس کتاب میں کسی قسم کی کوئی غلطی یا کوتاہی نظر آئے یا مزید بہتری کی کوئی صورت سامنے آئے تو ناشر کو یا ساتھ مدرسہ بیت العلم گلشن اقبال کراچی کو ضرور اطلاع دیں۔ یہ آپ کا ہم پر احسان عظیم ہوگا اور ہم آپ کو اہتمام کے ساتھ اپنی دلی دعاؤں میں یاد رکھیں گے۔ والسلام

## بچے کے لئے دعائیں

یوں تو اولاد کی اصلاح کے بہت سے طریقے ہیں جنہیں حسب موقع اختیار کیا جاسکتا ہے لیکن حضرت شیخ عبدالوہاب شعرانی رحمۃ اللہ علیہ نے ”لطائف المنن والاخلاق“ میں لکھا ہے کہ اولاد کی اصلاح کے لئے سب سے زیادہ کارگر عمل یہ ہے کہ والدین ان کی دینی اصلاح کے لئے دعا کا اہتمام کریں۔

دعا کرنے میں نہ تو پیسے خرچ ہوتے ہیں نہ جان مارنا پڑتی ہے، لہذا اپنی اولاد کی دینی و دنیوی اصلاح کے واسطے دعا مانگنا سب سے آسان تدبیر ہے اکثر والدین اپنی اولاد کے بگڑنے کا تذکرہ کرتے ہوئے نظر آتے ہیں اور اس بگاڑ کا مورد الزام اپنی اولاد ہی کو ٹھہراتے ہیں، اللہ تعالیٰ نے ہمیں جو آسان اور موثر تدبیر عطا فرمائی ہے اس سے غفلت کا سوچتے ہی نہیں، بہر حال ہم سب آج ہی سے عہد کر لیں کہ اپنی اولاد کے لئے خوب دعاؤں کا اہتمام کریں گے اور اس میں کسی قسم کی کوتاہی نہیں کریں گے۔

تمام مسلمان والدین کے لئے حضرات انبیاء علیہم السلام کی ذات اور خصوصاً حضور اقدس صلی اللہ علیہ وسلم کی ذات مبارک قابل اتباع ہے اور اولاد کے لئے دعاؤں کا مانگنا اکثر انبیاء علیہم السلام کی سیرت میں ملتا ہے، درحقیقت دعا مانگنے کا سب سے اچھا سلیقہ اور طریقہ انبیاء کرام علیہم السلام کے پاس ہوتا ہے ان کی دعائیں سبق آموز ہوتی ہیں ان سے اندازہ ہوتا ہے کہ کیا چیز مانگنے کی ہے۔

قرآن و احادیث میں مذکور دعائیں پیغمبرانہ فراست والی دعائیں ہیں اور گویا ایسی ہیں کہ خود اللہ تعالیٰ فرما رہے ہیں کہ مجھ سے یہ دعائیں مانگو، تو یقیناً یہ دعائیں قبولیت کے بہت زیادہ قریب ہیں، لہذا تمام مسلمان والدین ان دعاؤں کے مانگنے کا اہتمام کریں، خصوصاً پانچوں نمازوں کے بعد یہ دعائیں ضرور مانگیں،



یہاں پر ہم چند دعائیں لکھتے ہیں:

## رَبِّ هَبْ لِي مِنَ الصَّالِحِينَ

”اے رب بخش مجھ کو کوئی نیک بیٹا۔“

کتنی مختصر اور جامع دعا ہے اس دعا کو چلتے پھرتے کثرت سے مانگا کریں اور اپنی اہلیہ کو بھی ترغیب دیں، خاص طور پر زمانہ حمل میں تو آپ اور آپ کی اہلیہ اس دعا کو اپنا اوڑھنا بچونا بنالیں، ان شاء اللہ تعالیٰ رب کریم آپ کو ایسی اولاد عطا فرمائیں گے کہ جو آپ کے بلکہ آپ کی خاندان اور نسلوں کے لئے بھی دین و دنیا کی کامرانیوں کا سبب بنیں گے۔

## رَبِّ اجْعَلْ هَذَا الْبَلَدَ أَمِنًا وَاجْنُبْنِي وَبَنِيَّ أَنْ نَعْبُدَ الْأَصْنَامَ

”اے میرے رب اس شہر (مکہ) کو امن والا بنا دیجئے اور مجھ کو اور میرے خاص فرزندوں کو بتوں کی عبادت سے بچائے رکھئے۔“

(ابراہیم: ۳۵)

شُرک سے بچنے کے لئے، اللہ تعالیٰ کی ذات وحدہ لا شریک لہ پر مکمل ایمان رکھنے والا بننے کے لئے اور عقیدہ توحید پر راسخ ہونے کے لئے بہترین دعا ہے۔ اس دعا کے بارے میں مفتی محمد شفیع صاحب رحمۃ اللہ علیہ لکھتے ہیں کہ: ”انبیاء علیہم الصلوٰۃ والسلام اگرچہ معصوم ہوتے ہیں، ان سے شرک و بت پرستی بلکہ کوئی گناہ سرزد نہیں ہو سکتا، مگر یہاں حضرت ابراہیم علیہ السلام نے اس دعا میں اپنے آپ کو بھی شامل فرمایا ہے، اس کی وجہ یا تو یہ ہے کہ طبعی خوف کے اثر سے انبیاء علیہم السلام بھی ہر وقت اپنے آپ کو خطرہ میں محسوس کرتے رہتے ہیں، یا یہ کہ اصل مقصود اپنی اولاد کو شرک و بت پرستی سے بچانے کی دعا کرنا تھا، اولاد کو اس کی اہمیت سمجھانے کے لئے اپنے آپ کو بھی شامل فرمایا، اللہ

جل شانہ نے اپنے خلیل علیہ السلام کی دعا قبول فرمائی ان کی اولاد شرک و بت پرستی سے محفوظ رہی۔ (معارف القرآن جلد ۵ صفحہ ۲۶۰)

رَبَّنَا إِنِّي أَسْكَنْتُ مِنْ ذُرِّيَّتِي بِوَادٍ غَيْرِ  
ذِي زُرْعٍ عِنْدَ بَيْتِكَ الْمُحَرَّمِ رَبَّنَا لِيُقِيمُوا  
الصَّلَاةَ فَاجْعَلْ أَفْئِدَةً مِنَ النَّاسِ تَهْوِي إِلَيْهِمْ  
وَأَرْزُقْهُمْ مِنَ الثَّمَرَاتِ لَعَلَّهُمْ يَشْكُرُونَ

”اے ہمارے رب میں اپنی اولاد کو آپ کے معظم گھر کے قریب ایک (کف دست) میدان میں جو زراعت کے قابل نہیں آباد کرتا ہوں اے ہمارے رب تاکہ وہ لوگ نماز کا اہتمام رکھیں تو آپ کچھ لوگوں کے قلوب ان کی طرف مائل کر دیجئے اور ان کو (محض اپنی قدرت سے) پھل کھانے کو دیجئے تاکہ یہ لوگ (ان نعمتوں کا) شکر کریں۔“

(ابراہیم: ۳۷)

اصل میں یہ دعا حضرت ابراہیم علیہ السلام نے اس وقت مانگی جب وہ اپنی زوجہ حضرت ہاجرہ علیہا السلام اور فرزند حضرت اسماعیل علیہ السلام کو مکہ کی وادی سنگستان اور بے آب و گیاہ جگہ میں چھوڑ کر جا رہے تھے، اس دعا کے بارے میں حضرت مولانا مفتی محمد شفیع صاحب رحمۃ اللہ علیہ معارف القرآن جلد ۵ صفحہ ۲۶۳ میں عنوان ”دعا ابراہیمی کے اسرار و حکم“ کے تحت تحریر فرماتے ہیں:

”حضرت ابراہیم علیہ الصلوٰۃ والسلام نے ایک طرف تو مقام خلیل اللہی کا حق ادا کیا کہ جس وقت اور جس جگہ ان کو یہ حکم ملا کہ آپ ملک شام واپس چلے جائیں۔“

اس بے آب و گیاہ لقا و دق میدان میں اہلیہ اور شیر خوار بچے کو چھوڑ کر

چلے جانے اور حکم ربانی کی تعمیل میں ذرا بھی ہچکچاہٹ محسوس نہیں فرمائی، اس کی تعمیل میں اتنی دیر لگانا بھی گوارا نہیں فرمایا کہ اہلیہ محترمہ کے پاس جا کر تسلی دیں، اور کہہ دیں کہ مجھے یہ حکم ملا ہے آپ گھبرائیں نہیں، بلکہ جس وقت جس جگہ حکم ملا فوراً حکم ربانی کی تعمیل کے لئے چل کھڑے ہوئے۔

دوسری طرف اہل و عیال کے حقوق اور ان کی محبت کا یہ حق ادا کیا کہ پہاڑی کے پیچھے ان سے او جھل ہوتے ہی حق تعالیٰ کی بارگاہ میں ان کی حفاظت اور امن و اطمینان کے ساتھ رہنے کی دعا فرمائی، ان کی راحت کا سامان کر دیا کیونکہ وہ اپنی جگہ مطمئن تھے کہ تعمیل حکم کے ساتھ جو دعا کی جائے گی بارگاہ کریم سے وہ ہرگز رد نہ ہوگی، اور ایسا ہی ہوا کہ یہ بے کس و بے بس عورت اور بچہ نہ صرف خود آباد ہوئے بلکہ ان کے طفیل میں ایک شہر آباد ہو گیا۔ (بتصرف کثیر معارف القرآن جلد ۵ صفحہ ۲۶۳)

اس مضمون میں خصوصیت سے جس چیز کی طرف توجہ دلائی گئی وہ یہ کہ اللہ تعالیٰ کے احکامات کی اطاعت بہت ضروری امر ہے اور اس کے ساتھ دعا مانگنا سونے پر سہاگا کی طرح ہے یعنی باجماعت پانچوں نمازیں ادا کرنا، صاحب نصاب ہونے کی صورت میں زکوٰۃ و حج ادا کرنے میں کوتاہی نہ کرنا، حقوق العباد کا پورا پورا اہتمام کرنا، سارے عالم کے انسانوں کو پورے دین پر عمل پیرا کرنے کے لئے اپنی جان و مال اور صلاحیت لگانا اور پھر اس کے ساتھ دعا مانگنا ہو تو سمجھیں قبولیت میں ذرا تردد نہ ہوگا اور فوراً قبول ہو جائے گی۔

دوسری بات یہ کہ حقوق اللہ کے اہتمام کے ساتھ بیوی بچوں کی تمام جائز ضرورتوں کا دل و جان سے خیال رکھنا اور ان کے لئے حلال روزی کی فراہمی میں کوشش کرنا، بریانی قورمہ نہ سہی، انڈا پراٹھانہ سہی، ریشم چکن نہ سہی لیکن دال سبزی اور سوتی ادنی کپڑے مہیا کرنے میں کوتاہی نہ کرنا، جب اللہ کے راستہ میں ملکوں میں جانا ہو، دین کی سر بلندی کے لئے سفر ہو تو گھر والوں کو اعتماد

میں لینا، ان کے حقوق کا خیال رکھتے ہوئے ان کے لئے اللہ تعالیٰ سے رو رو کر دعائیں مانگنا، ان کی ہدایت، استقامت اللہ تعالیٰ سے منوالینا اور ان کے لئے عافیت اور سہولت کو اللہ تعالیٰ سے مانگ لینا بھی بہت ضروری ہے۔

**رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي  
رَبَّنَا وَتَقَبَّلْ دُعَاءِ**

”اے میرے رب مجھ کو بھی نماز کا (خاص) اہتمام رکھنے والا رکھے اور میری اولاد میں بھی بعضوں کو اے ہمارے رب اور میری (یہ) دعا قبول کیجئے“۔ (ابراہیم: ۴۰)

یہ مشہور دعا ہے جو اکثر نماز میں درود شریف کے بعد پڑھی جاتی ہے، دراصل اپنی اولاد کی سب سے بڑی خیر خواہی یہ ہے کہ انہیں نماز کا پابند بنا دیا جائے اسی لئے حضرت ابراہیم علیہ السلام نے دعا میں نہ صرف اپنی اولاد کے لئے بلکہ اس کی آنے والی تمام نسلوں کے لئے اللہ تعالیٰ سے نماز کی پابندی کی دعا مانگی ہے۔ ہر مسلمان اور مثالی والد کو سب سے زیادہ اس بات کا خیال رکھنا چاہئے کہ اس کے گھروالے خصوصاً بیوی بچے نماز کے پابند رہیں۔ اسی کے لئے مختلف تدابیر جو آگے مضامین میں آئیں گی ان کے ساتھ ساتھ یہ ایک بہترین دعا تعلیم کی گئی ہے لہذا اس کا خوب اہتمام کریں۔

**رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا  
لِلْمُتَّقِينَ إِمَامًا**

”اے ہمارے پروردگار ہم کو ہماری بیویوں اور ہماری اولاد کی طرف سے آنکھوں کی ٹھنڈک (یعنی راحت) عطا فرما اور ہم کو متقیوں کا پیشوا بنا دے“۔ (فرقان: ۷۴)

یہ مبارک دعا قرآن پاک میں مذکور ہے اور اللہ تعالیٰ اس دعا کرنے والوں کو

اپنے خاص اور نیک بندے فرماتے ہیں، یعنی اللہ والے بندوں کی صفات میں یہ شامل ہے کہ وہ یہ دعائیں کریں۔ آنکھوں کی ٹھنڈک بنا دینے سے مراد حضرت حسن بصری رحمۃ اللہ علیہ کی تفسیر کے مطابق یہ ہے کہ ان کو اللہ تعالیٰ کی طاعت میں مشغول دیکھے یہی ایک انسان کے لئے آنکھوں کی اصلی ٹھنڈک ہے اور اگر اولاد ازواج کی ظاہری رحمت و عافیت اور خوشحالی بھی اس میں شامل کی جائے تو وہ بھی درست ہے۔

یہاں اس دعا سے اس طرف اشارہ ہے کہ اللہ تعالیٰ کے مقبول بندے صرف اپنے نفس کی اصلاح اور اعمال صالحہ پر قناعت نہیں کر لیتے بلکہ اپنے اہل عیال کی بھی اصلاح اعمال و اخلاق کی فکر کرتے ہیں اور اس کے لئے کوشش کرتے رہتے ہیں۔ اسی کوشش میں سے ایک یہ بھی ہے کہ ان کی صلاحیت کے لئے اللہ تعالیٰ سے دعائیں لگتے رہیں **وَاجْعَلْنَا لِمُتَّقِينَ اِمَامًا** کے بارے میں بعض علماء کرام فرمایا ہے کہ ہر شخص اپنے اہل و عیال کا قدرتی طور پر امام و پیشوا ہوتا ہے اس لئے اس دعا کا حاصل یہ ہو گیا کہ ہماری اولاد اور اہل و عیال کو متقی بنا دیجئے اور جب وہ متقی ہو جائیں گے تو طبعی طور پر یہ شخص متقین کا امام و پیشوا کہلائے گا، جس کا حاصل یہ ہے کہ یہاں اپنی بڑائی کی دعا میں اپنے لئے کوئی ریاست و امامت اور پیشوائی طلب کرنا مقصود نہیں بلکہ مقصود اس دعا کا یہ ہے کہ ہمیں ایسا بنا دیجئے کہ لوگ دین و عمل میں ہماری اقتداء کیا کریں اور ہمارے علم و عمل سے ان کو نفع پہنچے تاکہ اس کا ثواب ہمیں حاصل ہو۔ حضرت مکحول شامی رحمۃ اللہ علیہ نے فرمایا کہ دعا کا مقصود اپنے لئے تقویٰ کا ایسا اعلیٰ مقام حاصل کرنا ہے کہ دنیا کے متقی لوگوں کو بھی ہمارے عمل سے فائدہ پہنچے۔

رسول اللہ صلی اللہ علیہ وسلم نے بھی اپنے خادم خاص حضرت انس رضی اللہ عنہ کے لئے اس طرح دعا فرمائی:

**اَللّٰهُمَّ اَكْثِرْ مَالَهُ وَوَلَدَهُ وَبَارِكْ لَهُ فِيمَا اَعْطَيْتَهُ**

”خدا یا اس (انس) کے مال کو زیادہ کر اس کی اولاد کو بڑھا اور (اپنی طرف سے) جو نعمتیں تو نے اس کو عطا کی ہیں ان میں برکت دے۔“  
(مشکوٰۃ جلد ۲ صفحہ ۵۷۵)

تو مسلمان والد کو چاہئے کہ اپنے بیٹے اور بیٹی کے لئے دین و دنیا کی بھلائی کی دعا کرے اور خوب اخلاص کے ساتھ دعا کرے کہ یا اللہ میرے بیٹے اور بیٹی کو پکا دین دار اور خالص مسلمان بنا، اپنے نازل کردہ دین اور رسول اکرم صلی اللہ علیہ وسلم کے بتائے ہوئے نورانی طریقوں پر چلنے کی توفیق عطا فرما اور اس پر ان کو قائم رکھ، یا اللہ ان کو دنیا کے اندر دین محمدی صلی اللہ علیہ وسلم کے پھیلانے کا ذریعہ بنا، انہیں دین کا خادم اور دین پر اپنا سب کچھ قربان کرنے والا بنا، یا اللہ انہیں عالم عالمہ، حافظ حافظہ، داعی داعیہ، مبلغ مبلغہ، بنا، یا اللہ ان کو ہدایت یافتہ و ہادی بنا، یا اللہ ان کی تمام دنیوی و اخروی مصیبتیں دور فرما، انہیں سوائے اپنی ذات بابرکت کے کسی اور کا محتاج نہ بنا، ان کو صالح بنا۔

یا اللہ! تو ہمیں اور ہماری اولاد کو ایمان کی زینت سے آراستہ کر دے اور راہ بتانے والا اور خود راہ یافتہ بنا دے، اے اللہ! مجھ کو اور میری اولاد کو اور زیادہ علم عطا فرما اور ہماری اولاد کو ہدایت عطا فرما اور ان کے دلوں کو اُلٹنے سے بچا اور انہیں اپنی طرف سے خاص رحمت نصیب فرما، بے شک آپ بہت بڑے عطا فرمانے والے ہیں، اے اللہ! مجھے اور میری اولاد کو شیطان مردود سے بچائے رکھ۔ اے اللہ! مجھے اور میری اولاد کو اچھے اخلاق نصیب فرما اور برے اخلاق مجھ سے اور میری اولاد میں سے دور فرما دے، اے اللہ! میرا اور میری اولاد کا دین سنوار دے جس میں میری اور میری اولاد کے ہر کام کی حفاظت ہے، اور میری اور میری اولاد کی دنیا درست کر دے جس میں ہمارا گذران ہے اور ہماری آخرت درست کر دے جس میں ہمیں لوٹ کر جانا ہے، آمین یا رب العالمین۔

اسی طرح جو دعا حالات کے مناسب ہو آپ مانگ سکتے ہیں، مانگتے خوب رو

رو کر مانگیے اللہ تعالیٰ قبول فرمائیں گے اور آپ کی اولاد دنیا و آخرت دونوں میں سرخرو رہے گی۔

دعا تو ہر وقت قبول ہوتی ہے اس کے لئے کوئی وقت مخصوص نہیں البتہ ان مندرجہ ذیل مواقع پر قبولیت کا زیادہ امکان ہے لہذا ان اوقات میں زیادہ اہتمام کے ساتھ دعائیں مانگیے۔

① ہر رات کے پچھلے پہر یعنی آخری حصے میں۔ اس وقت خود اللہ تعالیٰ بندوں سے فرماتا ہے کہ تم لوگ مجھ سے مانگو میں دوں گا۔

② شب جمعہ میں،

③ جمعہ کے دن،

④ شب قدر میں،

⑤ اذان کے وقت،

⑥ اذان و اقامت کے درمیان،

⑦ حی علی الصلوٰۃ اور حی علی الفلاح کے بعد،

⑧ اقامت کے وقت،

⑨ اللہ تعالیٰ کے راستہ میں پھرتے ہوئے اور گشت کے دوران،

⑩ فرض نمازوں کے بعد،

⑪ سجدے کی حالت میں،

⑫ قرآن کریم کی تلاوت اور ختم قرآن مجید کے وقت،

⑬ عرفہ کے دن یعنی نو ذی الحجہ کو،

⑭ رمضان المبارک کے مہینے میں روزہ افطار کے وقت،

⑮ بارش کے وقت،

⑯ زمزم کا پانی پیتے وقت،

⑰ مرغ کی آواز کے وقت،



۱۸) صدقہ کرنے یا کسی نیک عمل کے بعد۔

ان اوقات میں گڑا گڑا کر اللہ تعالیٰ سے دعائیں مانگیے، اگر آپ کو زیادہ دعائیں یاد نہیں تو اس کے لئے حزب الاعظم، حصن حصین، پر نور دعائیں (مولانا مفتی محمد تقی عثمانی صاحب)، مستند مجموعہ وظائف (پیشکش اساتذہ مدرسہ بیت العلم) پڑھیے۔ اللہ تعالیٰ ہم سب کو اولاد سے محبت کرنے والا اور ان کے لئے دعائیں کرنے والا بنائے آمین۔

## اولاد کی پیدائش پر اللہ تعالیٰ کا شکر ادا کریں

اولاد لڑکا ہو یا لڑکی اللہ تعالیٰ کا بہت بڑا انعام ہے۔ دنیا کے لحاظ سے بھی اور آخرت کے لحاظ سے بھی، دنیوی اعتبار سے اس طرح کہ گھر کی رونق اولاد کے دم سے ہے، گھر میں خیر و برکت انہی سے ہوتی ہے، اولاد آپ کی جائشیں ہے جو آپ کے بعد آپ کی روایات اور کارناموں کو زندہ رکھتی ہے۔

اور دینی اعتبار سے اس طرح کہ اگر اولاد کی تربیت صحیح اسلامی بنیادوں پر ہو تو یہی اولاد آگے چل کر جو بھی دین کا کام کرے گی اس میں آپ کا پورا پورا حصہ ہوگا اور اگر خدا نخواستہ بچپن میں ہی انتقال ہو گیا اور اللہ کی مرضی سمجھ کر آپ نے اس پر صبر کیا تو اللہ تعالیٰ کی طرف سے آپ کے لئے بے تحاشا اجر ہے، اور یہی بچے ماں باپ کے لئے دوزخ کی آگ سے آڑ ہیں، والدین کی سفارش کرنے والے ہیں، اور ان کی سفارش مقبول ہے۔ اور اولاد کی زندگی میں اگر آپ دنیا سے رخصت ہو گئے تو نیک اولاد آپ کے لئے ایک ایسا صدقہ ہے جس کا اجر رہتی دنیا تک آپ کے نامہ اعمال میں لکھا جاتا رہے گا۔ اس لئے اللہ تعالیٰ کے اس عظیم انعام پر اللہ تعالیٰ کا بہت بہت شکر ادا کیجئے کہ یا اللہ! تیرا لاکھ لاکھ شکر ہے کہ تو نے مجھے ایسی دولت سے نوازا جو نہ قوت سے حاصل کی جاسکتی ہے نہ دولت سے، یا اللہ! مجھے توفیق عطا فرما کہ میں اس بچے اور بچی کی ایسی

تربیت کروں کہ یہ تیرے دین کے داعی اور مجاہد بنیں۔  
یہ شکر ادا کرنا انبیاء علیہم السلام کی سنت بھی ہے اور اللہ تعالیٰ کا فرمان بھی۔  
زکریا علیہ الصلوٰۃ والسلام کو جب یحییٰ علیہ السلام کی بشارت دی گئی تو وہ بڑے  
متعجب ہوئے:

اس پر اللہ تعالیٰ نے جواب میں فرمایا کہ:  
”اسی طرح اللہ تعالیٰ کرتا ہے جو چاہے۔“

اور بعد میں یہ بھی فرمایا کہ:

”اور یاد کیجئے اپنے رب کو بہت اور تسبیح کیجئے شام اور صبح۔“

یعنی ”اپنے رب کو (دل سے بھی) بکثرت یاد کیجیو (اور زبان سے بھی) تسبیح  
(و تقدس) کیجیو، دن ڈھلے بھی اور صبح بھی۔“ (معارف القرآن جلد ۲ صفحہ ۶۲)

اسی طرح ابراہیم علیہ الصلوٰۃ والسلام نے شکر کرتے ہوئے فرمایا:

”شکر ہے اللہ تعالیٰ کا جس نے بخشا مجھ کو اتنی بڑی عمر میں اسماعیل اور  
اسحاق۔“

اس لئے جب آپ کو اللہ تعالیٰ نے اولاد جیسی نعمت سے نوازا ہے تو بجائے  
لغویات میں پڑنے کے اللہ تعالیٰ کی خوب حمد و ثناء بیان کریں، شکر ادا کریں اور  
اللہ تعالیٰ سے ان کے لئے اور اپنے لئے پورے دین پر چلنے کی دعائیں کریں۔  
اصل شکر یہ ہے کہ نعمت اپنے صحیح مقصد میں استعمال ہو، اولاد اللہ تعالیٰ  
نے اس لئے دی ہے کہ اس کی صحیح دینی تربیت ہو اور اس طریقے پر پروان  
چڑھے کہ دنیا سے بے رغبتی ہو اور بڑا ہو کر اللہ تعالیٰ کے کلمہ کو ساری دنیا میں  
بلند کرنے کے لئے اپنا تن من دھن سب کچھ لگا دے اور حضور اکرم صلی اللہ  
علیہ وسلم کی نیابت کا حق ادا کرے۔ اب اولاد کی تعلیم و تربیت اغیار کے  
طریقوں پر ہو اور بڑا ہو کر صرف دنیا کے چند ٹکوں کے حصول میں اپنی زندگی

گزارے، یہ نعمتِ اولاد کی ناشکری ہے۔ اللہ تعالیٰ ہمیں دین کا فہم عطا فرمائے، اور نعمتِ اولاد پر حقیقی شکر ادا کرنے کی توفیق نصیب فرمائے، آمین۔

## اولاد کی قدر و قیمت

اولاد کا پہلا اور اہم حق یہ ہے کہ آپ اس کی قدر و قیمت کا احساس کریں، اس کے وجود کو وبالِ جان سمجھ کر اس سے اکتائیں نہیں بلکہ اس کو اپنے لئے اللہ تبارک و تعالیٰ کی رحمت اور انعام سمجھیں۔ اگر آپ اس کے وجود کی قدر و قیمت کا احساس کرنے میں کامیاب نہ ہوئے تو پھر اس کے دوسرے حقوق ہرگز ادا نہ کر سکیں گے۔

اولاد کے ساتھ صحیح سلوک کرنے کے لئے اولاد کی صحیح قدر و قیمت کا جاننا ناگزیر ہے۔ اولاد اللہ تعالیٰ کا عظیم انعام ہے، اولاد گھر کی رونق خیر و برکت اور دین و دنیا کی بھلائی کا سامان ہے۔

دین کے لحاظ سے اولاد اللہ تعالیٰ کا بے مثال انعام ہے، دین کے کاموں میں آپ کی بہترین معین اور جانشین ہے، دینی امور کی انجام دہی میں وہ آپ کی آنکھوں کی ٹھنڈک اور دل کا سکون ہے، اگر آپ نے ان کی صحیح طریقے سے تربیت کی تو وہ دینی روایات اور نظریات کی محافظ ہے دنیا میں دین پھیلانے کا ذریعہ ہے ساری دنیا کے چین و آرام کا سبب ہے اسی لئے اللہ تعالیٰ کے پیغمبر حضرت زکریا علیہ السلام نے دعا مانگی:

رَبِّ هَبْ لِي مِنْ لَدُنْكَ ذُرِّيَّةً طَيِّبَةً (آل عمران: ۳۸)

”میرے پروردگار تو اپنے پاس سے مجھے پاکباز اولاد عطا فرما۔“

اور انہوں نے اللہ تعالیٰ کی بارگاہ میں یہ بھی عرض کیا تھا کہ ان کا بیٹا دینی امور کا وارث بنے، لہذا دوسرے مقام پر ارشاد ہے:

فَهَبْ لِي مِنْ لَدُنْكَ وَلِيًّا ۖ يَرِثُنِي وَيَرِثُ مِنْ آلِ يَعْقُوبَ

(مریم: ۵)

”سو آپ مجھ کو خاص اپنے پاس سے ایک ایسا وارث دے دیجئے کہ

وہ میرا وارث بنے۔“ (معارف القرآن جلد ۶ صفحہ ۱۲)

یعنی یعقوب علیہ السلام (حضرت زکریا علیہم السلام کے اجداد میں سے تھے) کے گھر سے جو دین کی روشنی پھیلی تھی اس کا وارث بنے۔

اولاد دنیا و آخرت کے اعزاز و اکرام کا ذریعہ ہے، اس لئے اپنی اولاد کی تربیت اس طریقے سے کریں کہ وہ محمد رسول اللہ صلی اللہ علیہ وسلم کے لئے ہوئے دین کو پھیلانے اور دنیا میں اسے نشر کرنے کے لئے اپنا مال اپنی جان پیش کرنے کو قابل فخر سمجھتا ہو۔

## لڑکی کی پیدائش پر آپ کا رد عمل

آپ کے یہاں لڑکی پیدا ہو یا لڑکا آپ خوشی مناتے ہیں، اور قدرتی بات ہے کہ آپ خوشی منائیں، بلکہ اپنے ملنے جلنے والوں اور رشتہ داروں سے بھی توقع رکھیں کہ وہ آپ کی خوشی میں شریک ہوں، اور ہوتا بھی ایسا ہی ہے، اس لئے کہ اسلام نے آپ کو جو روشنی دی ہے اور نبی صلی اللہ علیہ وسلم کا جو عمل آپ کے سامنے ہے، اس کے ہوتے ہوئے آپ سوچ ہی نہیں سکتے کہ لڑکی اور لڑکے کے درمیان کوئی تفریق کریں، لڑکے کی پیدائش پر خوشی منائیں اور لڑکی پیدا ہو تو خوشی کا اظہار نہ کریں۔ لڑکی کے وجود کو پتھر سمجھنا اور لڑکے کو لڑکی پر ترجیح دینا غیر اسلامی طرز فکر و عمل ہے، جس سے اسلامی معاشرے کو پاک ہونا چاہئے، اور ایسا ہے بھی۔

لیکن پھر بھی کچھ گھرانے ایسے مل جاتے ہیں جن میں لڑکے اور لڑکی کی پیدائش کے موقع پر یکساں طرز عمل اختیار نہیں کیا جاتا، لڑکے کی پیدائش پر جس

طرح دی جذبات کے ساتھ خوشی منائی جاتی ہے، لڑکی کی پیدائش پر اس طرح خوشی نہیں منائی جاتی۔ لڑکے کی پیدائش کی خوشخبری جن جذبات کے ساتھ اپنے عزیز و اقارب اور ملنے جلنے والوں کو دی جاتی ہے، لڑکی کی پیدائش کی خوشخبری ان جذبات کے ساتھ نہیں دی جاتی۔ اسی طرح بعض لوگوں کی طرف سے لڑکی کی خبر پر مبارکباد کچھ اس طرح دیتے ہیں، کہ گویا لڑکی والے کے جذبات کا مرثیہ پڑھ رہے ہیں، اور اس کو تسلی دیتے ہوئے صبر کی تلقین کر رہے ہیں۔

آپ ہی بتائیے ان جملوں کا کیا مطلب ہے۔ دادی یا نند صاحبہ کہتی ہیں، اس کو بھی گود میں لے لیتی ہوں مگر لڑکے کی تو بات ہی اور ہے، لڑکی والے تو سراٹھا ہی نہیں سکتے، خیر بھی ٹھیک ہے، اللہ کی مشیت میں کس کو دخل ہے، اللہ تعالیٰ نصیب اچھا کرے، اللہ تعالیٰ نے آزمائش میں ڈالا ہے تو وہی ہمت بھی دے گا، اس کو بھی پیار کرتا ہوں مگر مجھے بجھے دل سے۔ لڑکا ہوتا تو امنگ ہی اور ہوتی۔ آپ کو اطلاع اس لئے نہیں دی کہ کیا اطلاع دوں، وہی ہوا جو ہمیشہ ہوتا ہے، اس لئے کیا لکھتا۔ **لَا حَوْلَ وَلَا قُوَّةَ** آپ ہی بتائیے ان جملوں کا اسلامی تعلیم سے کیا جوڑ ہے؟ مگر یہ شعوری یا غیر شعوری طور پر بعض مسلمان گھرانوں میں بھی دہرائے جاتے ہیں۔ مرد بھی دہراتے ہیں اور عورتیں بھی۔

اولاد کا معاملہ صرف اللہ تعالیٰ کے اختیار میں ہے، اس میں نہ کسی کے ارادے کو دخل ہے اور نہ کسی کی خواہش اور آرزو، اور یہ بھی صرف اللہ تعالیٰ ہی جانتا ہے کہ کس کے حق میں لڑکی بہتر ہے اور کس کے حق میں لڑکا۔ آپ یہ دعا اور تمنا تو ضرور کر سکتے ہیں کہ آپ کے یہاں لڑکی پیدا ہو، لڑکا نہ ہو یا لڑکا پیدا ہو لڑکی نہ ہو، لیکن ضروری نہیں کہ آپ کی تمنا پوری ہی ہو اور آپ کی دعا کو شرف قبولیت ہی ملے، یہ فیصلہ محض اللہ تعالیٰ کے اختیار میں ہے کہ وہ آپ کو لڑکی بخشے یا لڑکا۔ دونوں سے نوازے یا دونوں سے محروم کرے۔ کسی کے بس میں نہیں کہ اس کے فیصلے کو بدل دے یا اس پر اثر انداز ہو، اس کی قدرت و

اختیار میں کوئی اس کا شریک نہیں۔ اسی سلسلے میں اللہ تعالیٰ ارشاد فرماتے ہیں:

”وہ جو چاہتا ہے پیدا کرتا ہے جس کو چاہتا ہے بیٹیاں عطا فرماتا ہے اور جس کو چاہتا ہے بیٹے عطا فرماتا ہے یا ان کو (جس کے لئے چاہے) جمع کر دیتا ہے (کہ) بیٹے بھی (دیتا ہے) اور بیٹیاں بھی اور جس کو چاہے بے اولاد رکھتا ہے، بے شک وہ بڑا جاننے والا ہے اور بڑی قدرت والا ہے“۔ (سورۃ الشوریٰ آیت ۴۹، ۵۰۔ معارف القرآن جلد ۷ صفحہ ۱۱۷)

یعنی انسان کی تخلیق میں کسی کے ارادہ و اختیار بلکہ علم و خیر کا بھی کوئی دخل نہیں، اور کسی کا دخل تو کیا ہوتا انسان کے ماں باپ جو اس کی تخلیق کا ظاہری سبب بنتے ہیں خود ان کے ارادہ اور اختیار کا بھی بچے کی تخلیق میں کوئی دخل نہیں، تخلیق میں دخل ہونا تو دور کی بات، بچے کی ولادت سے پہلے ماں کو بھی خبر نہیں ہوتی کہ اس کے پیٹ میں کیا، کیسا، اور کس طرح بن رہا ہے، یہ صرف حق تعالیٰ کا کام ہے کہ کسی کو اولاد لڑکیاں دیتا ہے کسی کو نرینہ اولاد لڑکے بخش دیتا ہے، کسی کو لڑکے اور لڑکیاں دونوں عطا فرما دیتا ہے، اور کسی کو بالکل بانجھ کر دیتا ہے کہ ان سے کوئی اولاد نہیں ہوتی۔

ان آیات میں بچوں کی اقسام بیان کرنے میں حق تعالیٰ شانہ نے پہلے لڑکیوں کا ذکر فرمایا ہے، لڑکوں کا بعد میں کیا ہے، اسی آیت کے اشارہ سے حضرت واثلہ بن اسقع رضی اللہ تعالیٰ عنہ نے فرمایا جس عورت کے بطن سے پہلے لڑکی پیدا ہو وہ مبارک ہوتی ہے۔ (قرطبی بحوالہ معارف القرآن صفحہ ۱۱۲)

حقیقت یہ ہے کہ اولاد کے معاملے میں انسان قطعی بے بس ہے، اگر وہ صرف اسی ایک معاملے پر غور کرے تو اس حقیقت کو پالے گا کہ کائنات میں صرف ایک ہی اللہ کا حکم چل رہا ہے اور اس کی خدائی میں کوئی شریک نہیں۔ اولاد کے معاملے میں نہ کسی کی بزرگی اور کرامت کام دیتی ہے، نہ تعویذ گنڈے، اور نہ ڈاکٹری تدبیریں۔ دوسروں کو اولاد دلانا یا لڑکی کے بجائے لڑکا پیدا کرانا تو

درکنار خود کوئی بڑے سے بڑا روحانی پیشوا اپنے یہاں بھی اپنی خواہش کے مطابق اولاد پیدا نہیں کر سکتا اور اگر اولاد سے محروم ہے، تو یہ ممکن نہیں کہ اپنی کوششوں سے ایک بچہ بھی پاسکے۔

پھر آپ یہ بھی کسی ذریعہ علم سے معلوم نہیں کر سکتے کہ آپ کے حق میں لڑکی خیر و برکت کا سامان ہے یا لڑکا۔ ایسا بھی دیکھا گیا ہے کہ ایک گھر میں لڑکیاں ہی لڑکیاں ہیں اور وہ خیر و برکت اور سکون و اطمینان کا نمونہ ہے، اور ایک گھر میں لڑکے ہی لڑکے ہیں، لیکن ہر ایک ماں باپ کے لئے درد سربنا ہوا ہے اور ماں باپ لڑکوں سے اس قدر نالاں ہیں کہ ان کا ذکر گوارا نہیں اور لڑکی ان کے لئے اس درجہ سکون ہے کہ اس کے گن گاتے نہیں تھکتے، حقیقت یہ ہے کہ غیب کا جاننے والا اللہ تعالیٰ ہی ہے اور وہی جانتا ہے کہ انسان کی سعادت اور بھلائی کس چیز میں ہے۔

## لڑکی جو باعثِ سعادت بنی

حضرت عمران رحمۃ اللہ تعالیٰ علیہ کی بیوی نے اللہ تعالیٰ سے دعا مانگی کہ پروردگار میں اپنے پیدا ہونے والے فرزند کو تیرے حضور نذر کرتی ہوں، تو میری نذر کو قبول فرما۔ مگر جب ان کے یہاں لڑکی پیدا ہوئی تو بہت غم زدہ ہوئیں اور بولیں پروردگار یہ کیا، یہ تو لڑکی ہے۔ ہائے اللہ! اس بچی سے وہ مقصد کیسے پورا ہوگا جس کے لئے میں نے نذر مانی تھی۔ لڑکا تو لڑکی کی طرح نہیں ہوتا، وہ بہت سی فطری کمزوریوں اور تمدنی پابندیوں سے آزاد ہوتا ہے۔ مگر اللہ تعالیٰ خوب جانتا تھا کہ زوجہ عمران نے کس کو جنم دیا ہے، وہ اسے لڑکی سمجھ کر پریشان ہو رہی ہیں کہ اس سے وہ مقصد کیسے حاصل ہو سکے گا جس کے لئے وہ اپنے فرزند کو نذر کرنا چاہتی تھیں، انہیں کیا معلوم تھا کہ یہ لڑکی ہی ان کے لئے وجہ سعادت ہے اور یہی لڑکی قیامت تک ان کا نام روشن رکھے گی، اسی کی بدولت

زوجہ عمران کا نام آخری آسمانی کتاب میں محفوظ ہو جائے گا اور قیامت تک کروڑوں افراد ان کا نام لیتے رہیں گے اور اسی کی بدولت وہ ایک اولوالعزم پیغمبر کی نانی بنیں گی، جن پر اللہ تعالیٰ اپنی کتاب انجیل نازل فرمائے گا۔ چنانچہ اللہ تعالیٰ نے زوجہ عمران کی نذر ٹھکرائی نہیں بلکہ اس لڑکی کو اللہ تعالیٰ نے ایسا حسن قبول بخشا کہ قیامت تک اس حسن قبول کی کہانی دہرائی جاتی رہے گی۔

اولاد اللہ تعالیٰ کا انعام ہے، لڑکی بھی اس کا انعام ہے اور لڑکا بھی، انعام پانے والے کا کام یہ ہے کہ وہ انعام کی قدر کرے اور اپنے محسن کا شکر بجا لائے۔ مؤمن کو ہرگز زیب نہیں دیتا کہ وہ اللہ تعالیٰ کے انعام کی ناقدری کرے، اور ناشکری کی روش اختیار کرے، اللہ تعالیٰ ہی بہتر جانتا ہے کہ کس کو کس نعمت سے نوازے اور وہی اپنے علم اور اپنی قدرت کے تحت حکیمانہ فیصلے فرماتا رہتا ہے۔ اس کے فیصلوں پر راضی رہنا اور اسی کو اپنے حق میں بہتر سمجھنا مؤمن کی شان ہے۔

نبی صلی اللہ علیہ وسلم کے بارے میں ہر مؤمن مرد اور ہر مؤمن عورت کا یہ عقیدہ ہے کہ ان سے افضل نہ کوئی پیدا ہوا اور نہ ہو سکتا ہے، اور آپ صلی اللہ علیہ وسلم چار لڑکیوں کے والد ماجد تھے۔ حضرت خدیجہ رضی اللہ عنہا جن کے بارے میں رسول صلی اللہ علیہ وسلم نے فرمایا زمین و آسمان میں ان سے بہتر کوئی خاتون نہیں، انہیں سے اللہ تعالیٰ نے نبی صلی اللہ علیہ وسلم کو یہ چار لڑکیاں عطا فرمائی تھیں، اور حضرت خدیجہ رضی اللہ تعالیٰ عنہا ان چار لڑکیوں کی ماں تھیں۔ نبی صلی اللہ علیہ وسلم نے اُمت کو ہدایت فرمائی:

”لڑکیوں سے نفرت نہ کرو میں خود لڑکیوں کا باپ ہوں۔“

نیز آپ صلی اللہ علیہ وسلم نے فرمایا! بیٹیاں بڑی محبت والی اور بڑی خیر و برکت والی ہوتی ہیں۔ (کنز العمال جلد ۱۲ صفحہ ۴۴۹)

حضرت ابن شریط رضی اللہ تعالیٰ عنہ فرماتے ہیں:



”میں نے رسول صلی اللہ علیہ وسلم سے سنا آپ صلی اللہ علیہ وسلم فرما رہے تھے، جب کسی کے یہاں لڑکی پیدا ہوتی ہے تو اللہ تعالیٰ اس کے یہاں فرشتوں کو بھیجتا ہے جو آکر کہتے ہیں، اے گھر والو! السلام علیکم، فرشتے پیدا ہونے والی لڑکی کو اپنے پروں کے سائے میں لے لیتے ہیں، اور اس کے سر پر اپنے ہاتھ پھیرتے ہوئے کہتے ہیں یہ ایک ناتواں کمزور جان ہے جو ایک ناتواں اور کمزور جان سے پیدا ہوئی ہے، جو شخص اس ناتواں جان کی پرورش کی ذمہ داری اٹھائے گا قیامت تک، اللہ تعالیٰ کی مدد اس کے شامل حال رہے گی۔“

(مجمع الزوائد جلد ۸ صفحہ ۱۵۶)

حضرت عبداللہ ابن عمر رضی اللہ عنہما کے پاس ایک شخص بیٹھا ہوا تھا جو کئی بچیوں کا باپ تھا، اس نے کہا کاش یہ سب بچیاں مرجاتیں۔ عبداللہ بن عمر رضی اللہ تعالیٰ عنہما نے سنا تو انہیں غصہ آگیا اور اس شخص سے بولے کیا تم ان کو روزی دیتے ہو؟

لڑکی کی پیدائش پر ناک بھوؤں چڑھانے اور ناپسندیدگی کا اظہار کرنے کے بنیادی طور پر دو ہی سبب ہو سکتے ہیں، ایک یہ کہ آدمی لڑکی کے وجود ہی کو اپنے لئے باعث ننگ و عار سمجھے، دوسرے یہ کہ اس کے مصارف سے گھبرائے۔

پہلے سبب کا تجزیہ کیجئے تو ہر مسلمان والد کو شرم محسوس ہوگی کہ اس طرح سوچے، جو آدمی اسلام کی روشنی میں زندگی گزارنا چاہتا ہو اور رسول صلی اللہ علیہ وسلم کی پاکیزہ زندگی کو اپنے لئے نمونہ ماننا ہو وہ بھلا کیسے سوچ سکتا ہے کہ لڑکی والا ہونا شرم اور عار کی بات ہے۔ جب کہ نبی صلی اللہ علیہ وسلم خود بیٹیوں کے والد ماجد تھے، اور لڑکی کے وجود کو آپ صلی اللہ علیہ وسلم نے جہنم کی ڈھال اور جنت کا ذریعہ بتایا ہے۔

دوسرے سبب کا تجزیہ کیجئے تو آپ لمحہ بھر کے لئے بھی گوارا نہ کریں گے

کہ اس طرح کا جاہلانہ خیال کسی مسلمان والد کے ذہن میں آئے۔ اللہ تعالیٰ کو رازق اور روزی رساں ماننے والا کیسے سوچ سکتا ہے کہ لڑکی کو روزی دینے والا میں ہوں، اللہ تعالیٰ کی صفات پر ایمان رکھنے والے کا عقیدہ یہ ہے کہ رزق دینے والا اور ضروریات پوری کرنے والا صرف اللہ تعالیٰ ہے، اور ہر پیدا ہونے والے کو اللہ تعالیٰ ہی روزی مہیا کرتا ہے، وہ اپنے حصے کی روزی اپنے ساتھ لے کر آتا ہے۔ کسی انسان کو اس طرح سوچنے کا کیا حق ہے کہ میں کسی کے لئے روزی مہیا کرتا ہوں جب کہ خود اس کو بھی اللہ تعالیٰ ہی روزی دیتا ہے اور وہ اپنی ضروریات میں اللہ تعالیٰ ہی کا محتاج ہے، کچھ نہیں کہا جاسکتا کہ کس کے نصیب میں کیا ہے اور پیدا ہونے والی کمزور ناتواں بچی کتنا طاقتور نصیب لے آئی ہے۔ یہ بھی اللہ تعالیٰ کی قدرت سے بعید نہیں کہ آپ کے گھر میں پیدا ہونے والی نحیف و ناتواں بچی نہ صرف اپنے لئے روزی لے کر آئی ہو بلکہ وہ اپنے نصیب کی بدولت آپ کے بھی دن پھیر دے۔

کمزور لڑکی کا سر پرست بنا کر اللہ تعالیٰ نے آپ پر بہت بڑا احسان کیا ہے۔ ایسا احسان کہ اگر آپ سوچیں تو آپ کا رواں راس شکر کے جذبات سے سرشار ہو جائے، وہ جنت جس کو اللہ تعالیٰ نے مشکلات اور تکالیف سے گھیر رکھا ہے اور جس کی راہ کٹھنایوں سے پر ہے، لڑکی کا باپ بنا کر اللہ تعالیٰ نے آپ کے لئے وہ راہ بہت آسان کر دی ہے کہ آپ کو لڑکی کا باپ بنا کر اللہ تعالیٰ نے فطری طور پر آپ کے دل میں اس کی محبت پیدا فرمادی ہے اور آپ طبعی طور پر مجبور ہیں کہ اپنی بچی کے ساتھ اچھا سلوک کریں اور اسے باپ کا پیار دیں۔ اور اللہ تعالیٰ کے رسول صلی اللہ علیہ وسلم کی شہادت یہ ہے کہ لڑکی کے ساتھ پیار و محبت کا سلوک کرنا ایک طرف تو دوزخ کی آگ سے بچاؤ کے لئے ڈھال ہے اور دوسری طرف جنت کا ذریعہ۔ اللہ تعالیٰ ہمیں بھی سمجھ نصیب فرمائے۔

## بیٹی ماں باپ کی جنت

اگر اللہ تعالیٰ نے آپ کو بیٹی کا باپ بنایا ہے تو آپ بڑے ہی خوش نصیب ہیں، اللہ تعالیٰ نے آپ کی جنت آپ کی نگرانی میں دے دی ہے۔ اب یہ آپ کا کام ہے کہ اس جنت کی حفاظت کریں یا اسے ضائع کر دیں۔ رسول صلی اللہ علیہ وسلم نے یہ خوشخبری دی ہے کہ اگر آپ نے بیٹی کی پرورش کا حق ادا کیا تو آپ کے لئے جنت واجب ہوگئی۔

حضرت جابر بن عبد اللہ رضی اللہ تعالیٰ عنہما کی روایت ہے، کہتے ہیں، نبی صلی اللہ علیہ وسلم نے فرمایا:

”جس شخص کی تین بیٹیاں ہوں، وہ تینوں کو اپنی سرپرستی میں رکھے، ان کی ضروریات پوری کرے اور ان پر رحم کھائے تو اس کے لئے جنت واجب ہوگئی۔ کسی قبیلے کے ایک آدمی نے پوچھا اور اگر دو بیٹیاں ہوں یا رسول اللہ! فرمایا دو ہوں تب بھی یہی اجر ہے۔“

(الادب المفرد صفحہ ۱۵)

مشکوٰۃ میں اسی مفہوم کی ایک اور روایت ہے جس کے راوی عبد اللہ بن عباس رضی اللہ تعالیٰ عنہما ہیں، ان کا بیان ہے کہ اگر لوگ ایک بیٹی کے بارے میں پوچھتے تو آپ صلی اللہ علیہ وسلم ایک کے بارے میں بھی یہی بشارت دیتے۔ اسلام نے لڑکی کی پرورش پر خصوصیت کے ساتھ متوجہ کیا ہے، اور لڑکی کی پرورش کا عظیم اجر و انعام بتا کر خاص طور پر اس کی ترغیب دی ہے۔

دراصل لڑکی ایک کمزور مخلوق ہے، برسوں تک اس کی پرورش اور کفالت کے بعد بھی اس سے یہ توقع نہیں ہوتی کہ یہ اس کا کچھ دنیوی صلہ یا بدلہ والدین کو دے سکے گی، یا کما کر لاسکے گی۔ اس سے کسی خدمت کی توقع بھی نہیں ہے، اس لئے کہ جوں ہی یہ خدمت کے لائق ہوتی ہے، یہ کسی دوسرے

کی خدمت کے لئے حوالے کر دی جاتی ہے۔ کوئی آڑا وقت آجائے تو مدافعت کا حق بھی ادا نہیں کر سکتی۔ ان حالات میں اگر اسلام کی تعلیم آدمی کے سامنے نہ ہو تو اندیشہ ہے کہ وہ لڑکی کی پرورش کا حق ادا نہ کر سکے اور اس کو وہ پیار و محبت اور وہ عزت و مقام نہ دے سکے جس کی یہ مستحق ہے۔ اس لئے ضروری ہے کہ ان ہدایات کی بار بار یاد دہانی کی جاتی رہے جو لڑکی کی پرورش سے متعلق خصوصیت کے ساتھ اسلام نے دی ہیں۔

## قابل رشک صلہ

حضرت انس رضی اللہ تعالیٰ عنہ سے روایت ہے، انہوں نے کہا کہ نبی صلی اللہ علیہ وسلم نے ارشاد فرمایا:

”جس شخص نے دو بیٹیوں کی پرورش کی یہاں تک کہ وہ دونوں بالغ اور جوان ہو گئیں اور اپنے گھروں کی ہو گئیں، تو روز قیامت وہ اس حال میں آئے گا کہ وہ اور میں (ان دو انگلیوں کی طرح ساتھ ساتھ ہوں گے) اور آپ صلی اللہ علیہ وسلم نے اپنی انگلیوں کو ملا کر دکھایا۔“ (مسلم باب فضل الاحسان الی البنات جلد ۲ صفحہ ۳۳۰)

ایک مؤمن ماں اور مؤمن باپ کے لئے اس سے بڑی سعادت اور کیا ہو سکتی ہے کہ قیامت کے دن ان کو رسول صلی اللہ علیہ وسلم کی رفاقت میسر ہو۔ اس حدیث میں آپ صلی اللہ علیہ وسلم نے ”تبلغا“ کا جو لفظ استعمال کیا ہے وہ بڑا ہی بلیغ ہے، اس کے معنی یہ بھی ہیں کہ وہ دونوں جوان ہو گئیں اور یہ بھی کہ وہ اپنی منزل یا مقصد کو پہنچ گئیں جس سے مراد یہ ہے کہ وہ اپنے گھر اپنے شوہر کی سرپرستی میں پہنچ گئیں۔

بچی کی پرورش سے متعلق فضائل بیش بہا ہیں سب کا احاطہ مشکل ہے چند

باتیں مذکورہ بالا احادیث میں آگئیں مگر قابل لحاظ امر یہ ہے کہ ان فضائل کا مستحق وہی بنے گا جو اپنی بیٹی کی تعلیم و تربیت حضرت فاطمہ، زینب، ام کلثوم و رقیہ رضی اللہ عنہن کی طرز پر کرے کہ فوقیت دینی تعلیم کو دے اور ضرورت کے درجے میں عصری علوم بھی سکھلائے اور ذریعہ تعلیم بھی دینی ہونا ضروری ہے ورنہ مخلوط تعلیم نے اخلاق کی تباہی میں جو کردار ادا کیا ہے وہ کسی سے پوشیدہ نہیں اس طرح بچپن سے ہی شرعی پردہ شروع کروا دیا جائے کیوں کہ فی زمانہ جن حالات سے ہمارا معاشرہ دوچار ہے وہ سب پر عیاں ہے اس لئے کیوں اپنی لاڈلی بیٹی کو دوسروں کے دل میں برے خیالات پیدا کرنے کا سبب بنائیں۔ یہ بات یاد رکھئے کہ بچے اور بچیوں کو کھلانا پلانا اور لباس وغیرہ کی ضرورت پوری کرنے میں تو دنیا کے سارے لوگ برابر ہیں چاہے مسلمان ہوں یا غیر مسلم اصل فرق طرز تربیت کا ہے کہ مسلمان اپنی اولاد کی اس طرح تربیت کرتا ہے کہ وہ اللہ تعالیٰ کی فرمانبرداری کو اپنی زندگی کا نصب العین بنالے۔ بچے پالنہ دین نہیں بچے تو غیر مسلم بھی پالتے ہیں صرف حضور صلی اللہ علیہ وسلم کے طریقے پر بچے پالنہ دین ہے اور باعث ثواب بھی، بچیوں کو بچپن سے ہی بالوں کو ڈھانپنے کی ترغیب دیں، دسترخوان پر بیٹھیں تو بچہ بھی سر ڈھانپ لے ٹوپی پہن کر اور پتی اسکارف پہن لے، گھر کے باہر جائے تو بال کھلے ہوئے نہ ہوں، خالہ اور ماموں کے لڑکوں کے ساتھ نہ کھیلے، بلکہ خالہ اور ماموں کی لڑکیوں کے ساتھ کھیلے ڈائجسٹ اور عشقیہ مضامین کے پڑھنے سے بچائیں، وغیرہ وغیرہ.....

## بچیوں کی شادی کرانے کی فضیلت

ہر مسلمان والد کو چاہئے کہ اولاد کی تعلیم و تربیت، ان پر خرچ کرنا، ان کی پرورش کرنا، ان کی شادیاں کرانا، اس کو ہرگز بوجھ نہ سمجھیں، اس پر پریشان نہ

ہوں خاص طور سے لڑکیوں کی شادی پر بالکل بھی پریشان نہ ہوں بلکہ ٹھنڈے دل سے ان تمام کاموں پر جو فضائل احادیث مبارکہ میں وارد ہوئے ہیں ان کا استحضر رکھیں، اور اپنی اہلیہ کو بھی تسلی دے کہ ان سب فکروں پر اور پریشانیوں پر اللہ تعالیٰ ہمیں بہت کچھ عطا فرمائیں گے، اس لئے کہ حضرت ابوسعید خدری رضی اللہ تعالیٰ عنہ رسول اللہ صلی اللہ علیہ وسلم سے روایت فرماتے ہیں کہ:

”حضور صلی اللہ علیہ وسلم نے فرمایا کہ جس نے تین بچیوں کی پرورش کی پھر ان کو ادب سکھایا پھر ان کی شادیاں کروادیں اور ان کے ساتھ بہتر سلوک کیا تو اس کے لئے جنت ہے۔“

(ابوداؤد جلد ۲ صفحہ ۳۳۵ کتاب الادب)

## بے سہارا بیٹی کی کفالت

”نبی صلی اللہ علیہ وسلم نے فرمایا۔ میں تمہیں بہترین صدقہ کیوں نہ بتا دوں وہ تمہاری بیٹی ہے جو تمہارے پاس لوٹادی گئی ہے اور تمہارے سوا کوئی اس کو کما کر کھلانے والا نہیں ہے اس کی کفالت کرنا۔“

(ابن ماجہ صفحہ ۲۶۹، جمع الفوائد باب برالاولاد)

اس سے مراد اصلاً تو وہی بیٹی ہے جو شادی ہو جانے کے بعد پھر اپنے ماں باپ کے حوالے کر دی گئی ہے، خواہ اس لئے کہ اس کا شوہر مر گیا اور سسرال میں اس کی کفالت کرنے والا کوئی نہیں ہے، یا اس لئے کہ شوہر نے کسی وجہ سے اس کو طلاق دے دی ہے اور وہ ماں باپ کے یہاں آگئی ہے، لیکن وہ لڑکی بھی اس سے مراد ہے جس کی شادی نہیں ہو سکی ہے، یا وہ شادی کے لائق نہیں ہے۔



نبی صلی اللہ علیہ وسلم نے اس حدیث میں ماں باپ کو جس عمل پر جنت کی بشارت دی ہے اس کے تین اجزاء ہیں:

① لڑکی کو زندہ دفن نہ کریں اور جینے کا حق دیں۔

② لڑکی کی توہین و تحقیر نہ کریں۔

③ لڑکے کو لڑکی پر ترجیح نہ دیں۔

بہت سے گھرانوں میں لڑکوں کو گھر اور خاندان کے اندر جو عظمت و اہمیت حاصل ہوتی ہے وہ لڑکیوں کو حاصل نہیں ہوتی۔ لڑکوں، لڑکوں کی بیویوں اور ان کی اولاد کے ساتھ جو اچھا سلوک ہوتا ہے، وہ بیٹیوں، بیٹیوں کے شوہروں اور ان کی اولاد کے ساتھ نہیں ہوتا۔ دراصل بیٹی اور بیٹے کے ساتھ جو امتیازی سلوک ہوتا ہے اس میں یہ ذہن کام کرتا ہے کہ لڑکی کی پرورش دوسرے کے لئے کی جاتی ہے اور لڑکے کی پرورش اپنے لئے۔ لڑکی سے کسی طرح کی کوئی امید نہیں ہے اور لڑکے سے ہر قسم کی امیدیں وابستہ ہیں۔ لڑکی دوسرے کے گھر کی رونق اور آبادی کا ذریعہ ہے اور لڑکا اپنے گھر کی رونق اور آبادی کا ذریعہ ہے۔ اس ذہن کا لازمی نتیجہ یہ ہوتا ہے کہ لڑکے کی پرورش میں جو ولولہ اور دلی جذبات کام کرتے ہیں، لڑکیاں ان سے محروم ہوتی ہیں۔ لڑکی کی پرورش اور اس کے ساتھ سلوک میں ادائے فرض کا جذبہ تو کام کرتا ہے، لیکن وہ امنگ و ولولہ اور نشاط و حوصلہ نہیں ہوتا جو لڑکے کی پرورش اور اس کے ساتھ سلوک میں کار فرما ہوتا ہے۔

لڑکی گھر میں بھی حقیر سمجھی جاتی ہے اور خاندان میں بھی۔ گھر میں بھی لڑکے کو اس پر ترجیح دی جاتی ہے اور خاندان اور تعارف والوں میں بھی لڑکے کو اس پر فضیلت حاصل رہتی ہے۔ ماں باپ بھی لڑکی کو وہ لباس، وہ زیور اور وہ تحفے نہیں دیتے جو اپنی بہو کو دیتے ہیں، بہو کو جو کچھ دیتے ہیں وہ دلی جذبات کے ساتھ دیتے ہیں کہ وہ انہی کے گھر کی رونق ہے اور بیٹی کو جو کچھ دیتے ہیں وہ



محض ادائے فرض یا معاشرے میں اپنا مقام بنائے رکھنے کے لئے دیتے ہیں۔ بہو کو دے کر یاد نہیں رکھتے، لیکن بیٹی کو دے کر اسے یاد رکھتے اور اس کا تذکرہ کرتے ہیں۔ ایسے گھرانوں میں بیٹی کی اولاد کو بھی وہ سرپرستی، وہ شفقت اور وہ پیار نہیں ملتا جو بیٹے کی اولاد کو ملتا ہے، بیٹے کے بچے اپنے گھر کے بچے سمجھے جاتے ہیں اور بیٹی کے بچے غیر کے گھر کے بچے سمجھے جاتے ہیں۔ خاندان اور تعارف والوں میں بھی بیٹے کی اولاد اپنے گھر کے بچوں کی طرح سامنے لائی جاتی ہے اور اسی حیثیت سے خاندان والوں سے ان کے ساتھ سلوک کی توقع کی جاتی ہے، لیکن بیٹی کی اولاد کے ساتھ نہ اپنے سلوک کا یہ انداز ہوتا ہے اور نہ خاندان والوں سے اس حیثیت کے سلوک کی توقع کی جاتی ہے۔ اور خاندان والے بھی اپنے لوگوں کے بیٹوں کی اولاد کے ساتھ جو سلوک کرتے ہیں وہ ان کی بیٹیوں کی اولاد کے ساتھ نہیں کرتے۔ نبی کریم صلی اللہ علیہ وسلم کی یہ حدیث مبارک مسلمان ماں باپ کو خبردار کرتی ہے کہ یہ طرز عمل پسندیدہ نہیں۔ اللہ کی خوشنودی اور جنت حاصل کرنے کا طریقہ یہ ہے کہ مسلمان ماں باپ لڑکی اور لڑکے کو یکساں اہمیت دیں، دونوں کے ساتھ برابری کا سلوک کریں۔ لڑکی کو بھی گھر اور خاندان میں عزت و عظمت کا وہی مقام دیں جو وہ لڑکے کو دیتے ہیں، اور کسی معاملے میں بھی لڑکے کو لڑکی پر ترجیح نہ دیں اور ہمیشہ اپنے ذوق اور معاشرے کی روایات اور دستور کے مقابلے میں دین کے تقاضوں کو مقدم رکھیں۔

## لڑکیاں جو جہنم کی آگ سے آڑ ہیں

”حضرت عائشہ رضی اللہ عنہا فرماتی ہیں کہ میرے پاس ایک عورت اپنی دو لڑکیوں کو لئے ہوئے مانگنے کے لئے آئی، اس وقت میرے پاس کچھ نہیں تھا، بس ایک کھجور تھی، وہی کھجور میں نے اس کے ہاتھ پر رکھ دی، اس نے وہ کھجور

اپنی دونوں بیٹیوں کو آدھی آدھی دے دی اور خود ذرا نہیں چکھی، پھر اٹھی اور چلی گئی۔ اس کے بعد جب نبی صلی اللہ علیہ وسلم گھر آئے تو میں نے ان کو یہ واقعہ سنایا، آپ صلی اللہ علیہ وسلم نے فرمایا: جو شخص بھی ان بچیوں کے ذریعے آزمائش میں ڈالا گیا اور اس نے ان کے ساتھ حسن سلوک کیا تو یہ بچیاں اس کے لئے جہنم کی آگ سے آڑ بن جائیں گی۔“

(ریاض الصالحین صفحہ ۱۴۴۔ ترمذی جلد ۲ صفحہ ۱۳)

دنیا میں لڑکی کی ذات سے کسی مادی فائدے کی توقع نہ ہو تو نہ سہی، رسول اللہ صلی اللہ علیہ وسلم کی صداقت اور آخرت پر یقین رکھنے والے ماں باپ کے لئے لڑکی کے ساتھ حسن سلوک کا اس سے بڑا اور قوی محرک اور کیا ہو گا کہ یہی کمزور بچیاں قیامت کے روز اس کے لئے جہنم کی بھڑکتی آگ سے آڑ بن جائیں گی۔

نبی صلی اللہ علیہ وسلم کے پاس ایک شخص آیا، اس کی گود میں اس کا بچہ تھا، وہ پیار سے اس بچے کو چمٹانے لگا۔ آپ صلی اللہ علیہ وسلم نے دیکھا تو پوچھا! کیا تمہیں اس پر رحم آتا ہے؟ اس نے کہا کیوں نہیں۔ آپ صلی اللہ علیہ وسلم نے فرمایا! تم اس بچے پر جتنا رحم کرتے ہو اللہ تعالیٰ اس سے کہیں زیادہ تم پر رحم کرنے والا ہے۔ اس لئے کہ وہ سارے رحم کرنے والوں سے زیادہ رحم کرنے والا ہے۔“ (الادب المفرد باب رحمة العیال)

### عقیقہ کرنا

بچے کی طرف سے عقیقہ کرنا مسنون ہے۔ نبی صلی اللہ علیہ وسلم نے اپنے بچوں کا عقیقہ کیا ہے اور اس کی ترغیب دی ہے۔ لیکن یہ ضرور پیش نظر رہے کہ عقیقہ صرف ایک مستحب صدقہ ہے، فرض نہیں ہے کہ لازماً کیا جائے۔ اگر کوئی نہ کرے تو کوئی گناہ نہیں ہے۔ باپ خوش حال ہو تو بہتر یہی ہے کہ عقیقہ

کرے۔ یہ بچے کی جان کا صدقہ ہے۔ عقیقہ کر دینے سے بلائیں دور ہو جاتی ہیں اور آفات و مصائب سے بچنے کی حفاظت رہتی ہے، نبی صلی اللہ علیہ وسلم کا ارشاد ہے:

”ہر بچہ اپنے عقیقہ کے عوض رہن ہے، ساتویں روز اس کی طرف سے جانور ذبح کیا جائے، اسی روز اس کا نام رکھا جائے اور اس کے سر کے بال اتروائے جائیں“۔ (جامع ترمذی جلد ۱ صفحہ ۲۷۸)

عقیقہ دراصل اس جانور کو کہتے ہیں جو نومولود بچے کی ولادت کے ساتویں روز بطور صدقہ ذبح کیا جاتا ہے، اگر ممکن ہو تو لڑکے کی طرف سے دو بکرے یا بکریاں ذبح کی جائیں اور لڑکی کی طرف سے ایک، لیکن لڑکے کے عقیقے میں دو بکریاں ذبح کرنا ضروری نہیں ہے، ایک بکری یا بکرا بھی ذبح کیا جاسکتا ہے۔ یہ چونکہ بچے کی جان کا صدقہ ہے، اور بچے کی جان اس کے عوض رہن ہے اس لئے عقیقہ کرنا پسندیدہ عمل ہے بشرطیکہ مالی حالات اچھے ہوں۔

”حضرت علی ابن ابی طالب رضی اللہ تعالیٰ عنہ سے روایت ہے کہتے ہیں کہ رسول اللہ صلی اللہ علیہ وسلم نے حسن رضی اللہ تعالیٰ عنہ کی طرف سے عقیقے میں ایک بکری کی اور فرمایا فاطمہ! ان کے بال اتروادو اور بالوں کا وزن کر کے اتنے وزن کی چاندی خیرات کر دو۔ تو ہم نے ان کے بالوں کا وزن کیا، بال ایک درہم کے برابر ہوئے یا ایک درہم سے کچھ کم“۔ (جامع ترمذی جلد ۱ صفحہ ۲۷۸)

اس حدیث سے معلوم ہوا کہ لڑکے کی طرف سے ایک بکری یا بکرا ذبح کرنا بھی جائز ہے۔ کسی کو اللہ نے دیا ہے اور وہ دو جانور کرنا چاہتا ہے تو خوشی سے کرے لیکن یہ حقیقت پیش نظر رہے کہ لڑکے کی طرف سے دو جانور کرنا ضروری نہیں، ایک بھی کر سکتے ہیں۔

عقیقہ ساتویں روز کرنا چاہئے۔ اگر کسی وجہ سے ساتویں روز نہ کر سکیں تو پھر چودھویں روز یا اکیسویں روز کریں، اور اس کے بعد بھی کر سکتے ہیں۔  
عقیقہ مسنون تقریب ہے، سنت کی پیروی کی نیت سے نہایت سادہ انداز میں اس تقریب کو انجام دیں، آخر میں ایک بات اور سمجھ لیں کہ عقیقہ کا گوشت سب کھا سکتے ہیں اس میں کسی قسم کی قید کہ دادا دادی یا نانا نانی نہیں کھا سکتے فضولیات میں سے ہیں اور احادیث میں اس کا کوئی ثبوت نہیں ملتا۔

### ختنہ

ختنہ تمام انبیاء علیہم الصلوٰۃ والسلام کی سنت اور اسلامی شعار ہے۔ حضرت ابو ہریرہ رضی اللہ تعالیٰ عنہ سے روایت ہے کہ نبی صلی اللہ علیہ وسلم نے فرمایا:  
”فطرت (سلیم) پانچ چیزیں ہیں، ختنہ کرنا، زیر ناف کے بال صاف کرنا، بغل کے بال نوچنا، موچھیں کترنا، اور ناخن کاٹنا۔“

(الادب المفرد صفحہ ۱۸۸)

الفطرت سے مراد فطرت سلیم ہے، یعنی یہ پانچ چیزیں جو طہارت و نفاقت اور خوش ذوقی کا تقاضا اور علامت ہیں، انسان کی فطرت میں داخل ہیں، بشرطیکہ انسان نے اپنی فطرت کو اپنی بد عملی اور بد ذوقی سے مسخ نہ کر لیا ہو، یہ پانچوں چیزیں پرانے زمانے سے انبیاء علیہم الصلوٰۃ والسلام کی سنت رہی ہیں، سارے انبیاء ان پر عمل کرتے رہے ہیں اور سب کی شریعتیں ان پر متفق رہی ہیں۔ گویا یہ انسان کی فطرت اور جبلت ہے، جس پر اللہ تعالیٰ نے اس کو پیدا کیا ہے۔

اگر بچہ زیادہ کمزور نہ ہو تو بہتر یہ ہے کہ ساتویں روز ختنہ کرا لیا جائے، اس میں دو مصلحتیں ہیں، ایک یہ کہ نپتے کی کھال اس وقت بہت نرم اور پتلی ہوتی ہے، جلد اچھی ہو جائے گی۔ دوسری مصلحت یہ ہے کہ نبی صلی اللہ علیہ وسلم کی حدیث سے ساتویں دن ختنہ کا جو اشارہ ملتا ہے، اس کی بھی تکمیل ہو جائے گی۔

حضرت سلمان بن عامر رضی اللہ تعالیٰ عنہ کہتے ہیں میں نے نبی صلی اللہ علیہ وسلم سے سنا آپ فرماتے تھے:

”بچے کی ولادت کے ساتھ عقیقہ ہے، پس اس کی طرف سے خون بہاؤ، اور اس سے گندگی وغیرہ دور کرو“۔ (ترمذی جلد ۱ صفحہ ۲۷۸)

گندگی وغیرہ دور کرنے سے مراد بال اتروانا اور نہلانا وغیرہ ہے۔ اور بعض علماء کے نزدیک ختنہ بھی اسی حکم میں داخل ہے اس لئے کہ وہ بھی گندگی دور کرنے اور پاکیزگی اور صفائی حاصل کرنے کے لئے ہے۔

لہذا مستحب یہ ہے کہ ساتویں روز ختنہ کرایا جائے اور اگر کسی وجہ سے نہ کرائیں تو چالیس دن کے اندر اندر کرائیں۔ ورنہ جب بھی کرائیں، پہلے یا بعد میں کوئی حرج نہیں ہے، البتہ دو باتوں کا خیال رہے ایک یہ کہ بہت زیادہ تاخیر نہ کریں، دوسری بات یہ کہ اس سنت کو نہایت سادہ انداز میں کسی بڑے اہتمام کے بغیر ادا کریں۔ اگر حالات سازگار ہوں اور اس سنت کو ادا کرنے کی خوشی میں اپنے دوست احباب کو کچھ کھلائیں پلائیں تو گنجائش ہے لیکن اس کو مستقل تقریب کی شکل دینا اور نمود و نمائش کے لئے کچھ خرچ کرنے کو ضروری سمجھنا اسلامی مزاج سے میل نہیں کھاتا۔ بے وجہ اپنے اوپر کچھ چیزیں لازم کرنا اور پھر زیر بار ہونا اور اپنے لئے پریشانیاں پیدا کرنا شریعت کی نافرمانی ہے۔

بہتر یہی ہے کہ اس سنت کو اس طرح سادگی کے ساتھ ادا کیا جائے کہ خواہ مخواہ یہ لوگوں کے لئے پریشانی اور زحمت کا باعث نہ بنے۔

البتہ اگر اللہ تعالیٰ نے آپ کو خوشحال کیا ہے اور آپ اس خوشی میں کہ اللہ تعالیٰ نے آپ کو اس سنت کے ادا کرنے کی توفیق بخشی ہے تو کچھ لوگوں کو کھانے پینے پر بلانا چاہیں یا کچھ شیرینی تقسیم کرنا چاہیں تو اس میں کوئی حرج بھی نہیں ہے۔ حضرت سالم رضی اللہ عنہ کہتے ہیں جب ابن عمر رضی اللہ تعالیٰ عنہما نے ہماری اور نعیم کی ختنہ کرائی تو اس خوشی میں انہوں نے ایک مینڈھا ذبح کیا

تو میں نے دیکھا کہ ہم اپنے ساتھ کے بچوں میں فخر اور خوشی کا اظہار کر رہے ہیں کہ ہماری طرف سے تو مینڈھا زنج کیا گیا۔ (الادب المفرد صفحہ ۱۸۲)

البتہ اس سے پرہیز کرنا چاہئے کہ یہ کوئی رسم نہ بن جائے۔ اور پھر اس رسم کے لوازم اور مصارف کی وجہ سے یہ آسان اور اہم سنت امت کے لئے ایک پریشان کن مسئلہ نہ بن جائے۔

## بچے کو ماں کا دودھ پلوایئے

بچوں کو پالنے پوسنے کی خدمت میں قدرتی طور پر یہ بات بھی شامل ہے کہ مائیں اپنے بچوں کو معروف دستور کے مطابق اپنا دودھ پلائیں۔ یہ ماں پر اس کے پیارے بچے کا حق بھی ہے اور ماں کی مادریت کا تقاضا بھی۔ ماں کا بچے کو اپنا دودھ پلانا معاشرہ کا ایک معروف دستور اور عام معمول ہے اور ہر ماں اپنی طبعی اور فطری ذمہ داری سمجھتی ہے کہ اپنے بچے کو اپنا دودھ پلائے۔

بچے کے وجود کو برداشت کرنا، اس کو جنم دینا اور اس کو پروان چڑھانے کے لئے اپنا دودھ پلانا، ہر ماں کا طبعی وظیفہ ہے، اور وہ اپنے طبعی تقاضوں کے تحت اس وظیفے کو اپنا دل پسند مشغلہ اور فطری فریضہ سمجھتی ہے۔ اور اپنے ننھے اور ناتواں معصوم بچے کا یہ حق سمجھتی ہے کہ اسے اپنے سینے سے لگائے اور اپنا خون جگر پلا کر پالے۔ قرآن کا ارشاد ہے:

وَالْوَالِدَاتُ يُرْضِعْنَ أَوْلَادَهُنَّ حَوْلَيْنِ كَامِلَيْنِ  
لِمَنْ أَرَادَ أَنْ يُتِمَّ الرَّضَاعَةَ

”اور مائیں اپنی اولاد کو دو سال کامل دودھ پلایا کریں (یہ مدت اس کے لئے ہے) جو شیر خواری کی تکمیل کرنا چاہے۔“

(معارف القرآن جلد ۱ صفحہ ۵۷۹)

ماں کا دودھ بچے کا فطری حق ہے اور بچہ صرف باپ ہی کی اولاد نہیں ہے

بلکہ ماں کا بھی جگر گوشہ ہے، لہذا ماں کو چاہئے کہ بچے کے باپ کا غصہ بچے پر نہ اتارے، اور بچے کی حق تلفی نہ کرے۔ بچوں کو دودھ پلانا انسانی سماج کا معروف دستور اور عام معمول ہے جس کا زور دار داعیہ ہر ماں کی طبیعت اور فطرت میں موجود ہے، نہ صرف انسان بلکہ جانور کی طبیعت میں بھی موجود ہے۔ مائیں جن طبعی جذبات اور دلی لگن کے ساتھ اپنے معصوم بچوں کو جوش محبت میں دودھ پلاتی ہیں وہی مطلوب اور محبوب ہے، اسی لئے قرآن نے اس کی تائید، تحسین، ترغیب اور اہمیت کی وضاحت پر ہی اکتفا کیا۔ مؤمن ماں کے لئے اس ذمہ داری کو امتیازی شان کے ساتھ ادا کرنے کے لئے یہی محرک کافی ہے کہ اللہ تعالیٰ کی کتاب اس کے عمل کی تائید کرتی ہے، اس کو پسند کرتی ہے اور اس کو نہایت اہم سمجھتی ہے اور مزید یہ کہ اللہ کے رسول صلی اللہ علیہ وسلم اس عمل پر عظیم انعام اور صلے کی بشارت دیتے ہیں، اس لئے باپ پر لازم ہے کہ ماں کو اگر کوئی عذر نہیں تو اسے تاکید کرے کہ بچے کو اپنا دودھ پلائے اس سے بچوں کی صحت بھی ٹھیک رہے گی اور دو سال کی عمر تک ماں باپ اجر کے مستحق بھی ہوں گے۔

نبی صلی اللہ علیہ وسلم کے یہاں جب سب سے چھوٹے فرزند حضرت ابراہیم رضی اللہ عنہ کی ولادت ہوئی تو آپ صلی اللہ علیہ وسلم کے غلام ابورافع نے آپ کو خوشخبری سنائی، آپ نے اس خوشی میں اسی وقت ایک غلام آزاد کر دیا۔ جب ساتواں دن ہوا تو عقیقہ کیا اور بچے کے بال اتروائے۔ آپ صلی اللہ علیہ وسلم نے ان بالوں کے وزن کے برابر چاندی فی سبیل اللہ خیرات کی۔ دودھ پلانے کے لئے انصار کی بہت سے خواتین نے پیش کش کی، آپ صلی اللہ علیہ وسلم نے ان میں سے خولہ بنت زید انصاریہ رضی اللہ عنہا کو اس خدمت کے لئے منتخب فرمایا اور ابراہیم رضی اللہ تعالیٰ عنہ کو ان کے حوالے کر دیا اور اس خدمت کے معاوضے میں ان کو کھجوریں دیں۔ (سیرۃ النبیؐ از علامہ

شبلی نعمانی جلد ۲ صفحہ ۲۵۸)

لیکن دودھ پلانے میں باپ ایک بات پر نظر رکھیں کہ اگر ماں کے دودھ میں کسی قسم کے مضر اثرات (جو کہ بعض اوقات دواؤں کے استعمال سے پیدا ہو جاتے ہیں) ہوں، یا ماں ولادت کے بعد اتنی کمزور ہو گئی ہو کہ دودھ پلانے کی متحمل نہیں ہے تو ایسے حالات میں بے جا طور پر بیوی کو مجبور نہ کریں کہ وہ ضرور بچے کو دودھ پلائے۔

اکثر اوقات بیوی کی کمزوری کو بہانہ سمجھ کر اس سے بچے کو دودھ پلوانے کی ضد کرتے ہیں جو جھگڑے کا باعث بنتا ہے۔

ہمیشہ اس بات کو سوچئے کہ اس ماں کو اپنے اس بچے کے ساتھ مجھ سے کئی گنا زیادہ محبت ہے، اس کا بچے کو دودھ نہ پلانا یہ بچے ہی کے لئے مفید ہے کہ کمزور ماں کا اول تو دودھ نہ ہو گا اگر ہو گا بھی تو کمزور جس سے بچہ کمزور رہے گا اور اس طرح کی بیماریوں میں مبتلا ہو گا جو میرے لئے پریشانی کا سبب بنے گا، اس لئے آپ کو چاہیے کہ آپ خود اس کا خیال رکھیں کہ ایسی حالت میں ماں بچے کو دودھ نہ پلائے بلکہ اپنی لیڈی ڈاکٹر کی ہدایت کے مطابق عمل کرے۔

ماں باپ دونوں خصوصاً والد اس بات کا بہت خیال رکھے کہ بچے کی پیدائش کے بعد دو سال تک حمل نہ ٹھہرے، اطباء نے لکھا ہے کہ اگر حمل نہ ہو تو ماں کا دودھ وافر اور صحت بخش ہوتا ہے، جس سے بچے کی تندرستی قائم رہتی ہے اور اس سے بچے کی صحیح نشوونما ہوتی ہے۔

حمل ٹھہرنے کی صورت میں دودھ خراب ہو جاتا ہے اور بچہ طرح طرح کی بیماریوں میں مبتلا ہوتا ہے، اس لئے کوشش کریں کہ کم از کم دو سال تک حمل نہ ٹھہرے کہ اتنی مدت تک دودھ پینا بچے کا حق ہے۔



## جنت میں شکر کا محل

والدین کی زندگی ہی میں اولاد کی موت واقع ہو جائے اور والدین اس جانکاہ صدے کو صبر اور شکر کے ساتھ اس نیت سے کہ اللہ تعالیٰ کی امانت تھی اللہ تعالیٰ نے لے لی اور مجھے اجر ملے گا برداشت کر لیں تو والدین کے لئے یہ تکلیف ذخیرہ آخرت اور وسیلہ جنت اور زبردست اعزاز و اکرام کا ذریعہ ہے۔ اس صبر اور شکر کے صلہ میں اللہ تعالیٰ والدین کو جنت سے نوازے گا اور جنت میں ایک محل تیار کرے گا جس کا نام شکر کا محل ہے۔

حضرت ابو موسیٰ اشعری رضی اللہ تعالیٰ عنہ کی روایت ہے کہ رسول اللہ صلی اللہ علیہ وسلم نے ارشاد فرمایا:

”جب کسی بندے کی اولاد کا انتقال ہوتا ہے تو اللہ تعالیٰ اپنے فرشتوں سے پوچھتا ہے تم نے میرے بندے کے بچے کی روح قبض کی؟ فرشتے جواباً کہتے ہیں، جی ہاں! پھر اللہ تعالیٰ پوچھتے ہیں تم نے اس کے دل کے ٹکڑے کو لے لیا؟ فرشتے کہتے ہیں، جی ہاں! تو اللہ تعالیٰ ارشاد فرماتے ہیں پھر میرے بندے نے کیا کیا؟ فرشتے جواب دیتے ہیں (پروردگار) تیرے بندے نے تیری تعریف کی اور اس مصیبت پر اس نے اِنَّا لِلّٰهِ وَاِنَّا اِلَيْهِ رٰجِعُوْنَ پڑھا یہ سن کر اللہ تعالیٰ فرشتوں کو حکم دیتے ہیں میرے بندے کے لئے جنت میں ایک محل تعمیر کرو اور اس کا نام بیت الحمد ”شکر کا محل“ رکھو۔ (مشکوٰۃ جلد ۱ صفحہ ۱۵۱)

”حضرت ام حبیبہ رضی اللہ عنہا بیان کرتی ہیں کہ میں حضرت عائشہ رضی اللہ عنہا کے پاس بیٹھی ہوئی تھی کہ نبی صلی اللہ علیہ وسلم تشریف لائے۔ آپ صلی اللہ علیہ وسلم نے فرمایا جس مسلمان جوڑے کے بھی تین نابالغ بچے مرجائیں، تو یہ بچے قیامت کے روز جنت کے دروازے پر رک کر کھڑے ہو جائیں گے، اور جب ان سے کہا جائے گا کہ جاؤ جنت میں داخل ہو جاؤ، تو یہ

معصوم بچے جو اب دیں گے جب تک ہمارے ماں باپ جنت میں داخل نہ ہوں گے ہم جنت میں نہیں جاسکتے، تو اللہ تعالیٰ حکم دے گا کہ ”جاؤ تم اور تمہارے ماں باپ سب ہی جنت میں جاؤ“۔ (طبرانی)

## بچوں کی کفالت سے غفلت، سنگین گناہ

”نبی صلی اللہ علیہ وسلم نے فرمایا، آدمی کے گنہگار ہونے کے لئے یہ بات بالکل کافی ہے کہ وہ ان لوگوں کو ضائع کر رہا ہے جن کو وہ کھلاتا پلاتا ہے“۔ (ریاض الصالحین صفحہ ۱۱، عن عبد اللہ بن عمرو بن العاص)

آدمی جن لوگوں کا کفیل بنایا گیا ہے ان کی کفالت سے غفلت برتنا اور ان کو ضائع کر دینا ایسا سنگین جرم ہے کہ تنہا یہی جرم اس کو اللہ تعالیٰ کا نافرمان اور گناہگار قرار دینے کے لئے کافی ہے۔ اس غفلت اور کوتاہی کی کئی صورتیں ہو سکتی ہیں۔

یہ کہ وہ نمود و نمائش میں تو خوب خرچ کر رہا ہو لیکن اہل و عیال کے حقوق سے غافل ہو۔

یہ کہ خود تو داد عیش دے رہا ہو اور دوستوں کے ساتھ مل کر خوب دعوتیں اڑا رہا ہو اور اولاد فاقہ مستی میں مبتلا ہو۔

یہ کہ دین کی صحیح سمجھ نہ ہونے کی وجہ سے اپنا مال و متاع دوسرے خیر کے کاموں میں لگا رہا ہو اور اہل و عیال کی ضروریات سے غفلت برت رہا ہو۔

## وہ خرچ جس کا اجر سب سے بڑھ کر ہے

”حضرت ابو ہریرہ رضی اللہ عنہ کہتے ہیں کہ نبی صلی اللہ علیہ وسلم نے فرمایا۔ ایک اشرفی وہ ہے جو تم نے اللہ تعالیٰ کی راہ میں خرچ کی، ایک

اشرفی وہ ہے جو تم نے کسی غلام کو غلامی سے آزاد کرانے کے لئے خرچ کی ہو، ایک اشرفی وہ ہے جو تم نے کسی غریب کو صدقہ میں دی، اور ایک اشرفی وہ ہے جو تم نے اپنے اہل و عیال پر خرچ کی۔ ان میں سب سے بڑا اجر اس اشرفی کا ہے جو تم نے اپنے اہل و عیال پر خرچ کی۔“ (ریاض الصالحین صفحہ ۱۲۳، باب النفقہ علی العیال بحوالہ صحیح مسلم)

اس روایت کی مزید وضاحت حضرت ثوبان رضی اللہ عنہ کی حدیث سے ہوتی ہے وہ کہتے ہیں کہ نبی صلی اللہ علیہ وسلم نے فرمایا:

”سب سے بہتر اشرفی وہ اشرفی ہے، جس کو آدمی اپنے بال بچوں پر خرچ کرتا ہے۔ اور وہ اشرفی ہے جس کو آدمی راہ خدا کی سواری پر خرچ کرتا ہے اور وہ اشرفی ہے جس کو آدمی راہ خدا کے ساتھیوں پر خرچ کرتا ہے۔ ابو قلابہ (ایک درمیانی راوی) کہتے ہیں، آپ صلی اللہ علیہ وسلم نے بال بچوں پر خرچ کرنے سے بات شروع کی اور پھر فرمایا اس آدمی سے بڑھ کر اجر و انعام کس کا ہو سکتا ہے جو اپنے چھوٹے چھوٹے بچوں پر خرچ کرتا ہے تاکہ اللہ تعالیٰ ان کو مانگنے سے بچائے اور خوش حال بنائے رکھے۔“ (جامع ترمذی ابواب البر والصلہ صفحہ ۱۸)

بچوں پر خرچ کرنے میں نیت صرف اللہ تعالیٰ کو راضی کرنے کی ہو۔ یہ نیت بالکل نہ ہو کہ آج میں ان کے لئے کر رہا ہوں کل یہ میرے لئے کریں گے۔ آج جو کچھ میں ان پر لگا رہا ہوں وہ انویسٹ ہو رہا ہے کل اس سے بڑھ کر ملے گا، اور میرے بڑھاپے میں میرے لئے بے ساقھی کا بندوبست ہوگا، یہ ایک گھٹیا اور ادنیٰ نیت ہے، اعلیٰ نیت یہی ہے کہ جو میں ان پر خرچ کر رہا ہوں وہ اللہ تعالیٰ ہی کا دیا ہوا ہے اللہ تعالیٰ کو راضی کرنے کے لئے خرچ کر رہا ہوں، اور یہ بڑے ہو کر جو خیر و بھلائی کا کام کریں گے وہ میرے لئے صدقہ جاریہ ہوگا۔

## وہ باپ جس کا چہرہ بدر کامل کی طرح چمک رہا ہوگا

”حضرت ابوہریرہ رضی اللہ تعالیٰ عنہ سے روایت ہے کہتے ہیں کہ رسول اللہ صلی اللہ علیہ وسلم نے ارشاد فرمایا: جس شخص نے حلال ذرائع سے دنیا طلب کی تاکہ اپنے کو کسی کے آگے ہاتھ پھیلانے سے بچائے رکھے اور اپنے اہل و عیال کے لئے روزی مہیا کرے اور اپنے پڑوسی کے ساتھ حسن سلوک کرے، وہ قیامت کے روز اللہ سے اس حال میں ملے گا کہ اس کا چہرہ بدر کامل کی طرح چمک رہا ہوگا۔ اور جس نے حلال طریقے سے دنیا اس لئے کمائی کہ وہ دوسروں سے مال و دولت میں بڑھ جائے، دوسروں پر اپنی بڑائی جتائے، نمود و نمائش کرے تو وہ اللہ تعالیٰ سے اس حال میں ملے گا کہ اللہ تعالیٰ اس پر غضب ناک ہوگا۔“ (کنز العمال جلد ۴ صفحہ ۱۱۳)

غور فرمائیے بچوں کے لئے دنیا کمانا بھی اجر و ثواب کا باعث بن گیا لہذا بچوں کے لئے آپ جتنی محنت کر رہے ہیں اس پر آخرت کے اجر کی بھی امید رکھئے ہاں یہ ضرور ہے کہ ملازمت اور تجارت کرتے ہوئے جماعت کے ساتھ نماز پڑھنے کا اہتمام کیجئے، اور تجارت اور ملازمت صحیح طور سے کرنے کے لئے ”متقی اور داعی تاجر“ کتاب مرتبہ علماء مدرسہ بیت العلم ضرور مطالعہ فرمائیں۔

کفالت کی ذمہ داری کا مطلب یہ ہے کہ بچے کی ولادت سے بالغ ہونے کے وقت تک بچے کے ہر طرح کے مصارف باپ برداشت کرے۔ اس کی ولادت کے مصارف، کھانے پینے پینے اوڑھنے کے مصارف، اس کی خدمت و نگہداشت کے مصارف، اس کی صحت و آرام کے مصارف، اجنبی عورت سے دودھ پلانا ہو تو اس کا معاوضہ، اور اگر اللہ نہ کرے بچے کی ماں کو طلاق دے دی ہو اور وہ دودھ پلائے تو اس کا معاوضہ، غرض بچے کی پرورش اور نشوونما کے لئے ہر قسم

کے خرچ برداشت کرنا باپ کی شرعی ذمہ داری ہے۔ اگر باپ خوش حال ہو تو بچے کی طرف سے صدقہ فطرا ادا کرنا بھی اس پر واجب ہے اور بچے کی طرف سے عقیقہ کرنا بھی مستحب ہے۔

اللہ تعالیٰ نے باپ کے سینے میں پدری محبت کا بے پناہ جذبہ پیدا فرما کر اس پر بھی زبردست احسان کیا ہے اور اولاد پر بھی۔ اس فطری محبت کے بغیر محض تقاضائے فرض کے طور پر اولاد کی کفالت بڑا کٹھن کام تھا۔ اور کم ہی لوگ اس فرض کا حق ادا کر پاتے۔ نتیجے کے طور پر اولاد کی پرورش انسانی معاشرے کا ایک سنگین مسئلہ بن جاتا اور اولاد بالعموم پرورش سے محروم رہ جاتی۔ اولاد پر بھی اللہ تعالیٰ کا احسان ہے کہ اس نے والدین کے دل میں ان کی زبردست محبت و پیار پیدا کر کے ان کی پرورش کو والدین کے لئے نہایت خوشگوار فرض اور انتہائی محبوب اور دل پسند مشغلہ بنا دیا۔

مسلمان باپ اپنی اولاد کی کفالت اس لئے بھی کرتا ہے کہ وہ اولاد سے فطری محبت رکھتا ہے۔ لیکن ساتھ ہی وہ یہ تصور بھی رکھتا ہے کہ اولاد کی کفالت ایک دینی فریضہ ہے، اللہ تعالیٰ نے ان کو میرے سپرد کیا ہے کہ میں ان کی نگرانی اور سرپرستی کروں۔ اپنی اولاد پر خرچ کر کے وہ اپنے پدری جذبات کو تسکین بھی دیتا ہے اور اللہ تعالیٰ سے یہ توقع رکھتا ہے کہ وہ آخرت میں اس حسن عمل کا اس کو بیش بہا صلہ عطا فرمائے گا۔

اولاد کی فطری محبت کے ساتھ جب یہ زور دار محرک بھی مل جاتا ہے کہ اولاد کی کفالت آخرت میں بھی کامیابی کا ذریعہ ہے تو یہ فریضہ نہایت آسان اور دل پسند بن جاتا ہے اور مسلمان باپ اپنی عاقبت بنانے اور اللہ تعالیٰ کی نظر میں محبوب بننے کے لئے اس فرض کو عبادت سمجھ کر ادا کرتا ہے۔ اولاد کی کفالت کے لئے سخت سے سخت مشقتیں جھیل کر اور زبردست قربانیاں دے کر بھی خوش اور مطمئن ہوتا ہے کہ مجھے اللہ تعالیٰ نے حسن عمل کی توفیق بخشی اور اس

نے میرے سپرد جو امانت کی تھی میں نے اسے ضائع نہیں کیا۔ اولاد پر خرچ کر کے بجا طور پر وہ یہ سمجھتا ہے کہ میں نے اللہ تعالیٰ کے حکم کے مطابق اللہ تعالیٰ کی راہ میں خرچ کیا۔

حضرت ابو مسعود البدری رضی اللہ تعالیٰ عنہ کا بیان ہے کہ نبی صلی اللہ علیہ وسلم نے ارشاد فرمایا:

﴿اذا انفق الرجل على اهله نفقة يحاسبها فهي له صدقة﴾ (ریاض الصالحین صفحہ ۱۵۲)

”جب کوئی شخص اللہ کو خوش کرنے اور آخرت میں اجر پانے کے لئے اپنے اہل و عیال پر خرچ کرتا ہے تو اس کا یہ خرچ (اللہ تعالیٰ کی نظر میں) صدقہ قرار پاتا ہے۔“

احساب کے ساتھ کسی عمل کو کرنے کے معنی یہ ہیں کہ محض اللہ تعالیٰ کی رضا اور آخرت کے اجر کے لئے عمل کیا جائے اور اس کے پیچھے کوئی اور جذبہ نہ ہو۔

ایک بات کی وضاحت یہاں پر ضروری ہے کہ بچے پر جو کچھ بھی خرچ کرے اس میں ایک پیسہ بھی حرام کا نہ ہو ورنہ ”نیکی برباد گناہ لازم“ کا مصداق ٹھہرے گا۔ اسی طرح جب نیت اللہ تعالیٰ کو راضی کرنے کی ہے تو نام و نمود اور نمائش وغیرہ کے لئے اور فضول تقریبات مثلاً سالگرہ وغیرہ پر مال خرچ کرنے سے اجتناب کریں اگر ماں اور بچے کی طرف سے زور بھی ہو تب بھی پیار و محبت سے ان کو سمجھائیں اور ترغیب دیں کہ ایسی لغویات کی اسلام میں اجازت نہیں اور اس میں آخرت کے علاوہ دنیا کا نقصان بھی ہوتا ہے اور یہی پیسہ جو ہم سالگرہ پر خرچ کرتے ہیں غریب یتیم بچوں کی تعلیم پر خرچ کریں تو معاشرہ میں جہالت کے ختم ہونے کا سبب ہو، اور سب سے بڑی برائی یہ کہ اس میں غیروں کی نقل بھی ہے جس سے اللہ تعالیٰ ناراض ہوتے ہیں۔ اور اللہ تعالیٰ کی ناراضگی دونوں

جہاں میں نقصان کا سبب بنتی ہے۔

## اولاد پر خرچ والد کی ذمہ داری ہے

آپ کو اللہ تعالیٰ نے جو کچھ دیا ہے اس کے تین حصے کریں۔ پہلا حصہ دنیا میں دین کو پھیلانے پر خرچ کریں اور دوسرا حصہ اپنی اولاد و اہل و عیال پر اور تیسرا حصہ اپنے آرام اور رشتہ داروں کی مدد غریاء و مساکین پر اور صدقہ و خیرات میں خرچ کریں۔ اولاد پر خرچ کرنا نری دنیا داری نہیں ہے بلکہ دین کا عین تقاضا ہے۔ دین کی ہدایت یہ ہے کہ سب سے پہلے اولاد کی ضروریات پوری کی جائیں، ان کی ضروریات پوری کرنا دنیا داری نہیں دین داری ہے۔ اصولی طور پر وہی صدقہ و خیرات پسندیدہ ہے جس کے بعد بھی خوش حالی رہے اور بچے کسی تکلیف میں مبتلا نہ ہوں۔ اسی طرح یہ بھی فہم دین سے محرومی کی بات ہے کہ آدمی کے اپنے بچے تو فاقہ مستی میں مبتلا ہوں، ان کو تو ناپ تول کر دیا جائے، اور شہرت و ناموری کے لئے یا ذاتی عیش و آرام کے لئے کشادہ دلی سے خرچ کیا جائے۔ آپ کے مال و متاع کے اولین مستحق آپ کے پیارے بچے ہیں، خواہ وہ اس بیوی ہی کے کیوں نہ ہوں جو آپ سے جدا ہو چکی ہے چاہے کسی وجہ سے بھی، بہر حال وہ آپ کے بچے ہیں، ان کو تنگی میں رکھ کر آپ خود عیش کریں یا دوسروں کو عیش کرائیں اور ان کو ترسا ترسا کر دیں، یہ حق تلفی ہے، اور دوسروں کو دینے میں کشادہ دلی اور فراخ دستی دکھائیں، آپ کا یہ عمل قابل اصلاح ہے، رسول اللہ صلی اللہ علیہ وسلم کی ہدایت آپ کے لئے یہ ہے کہ آپ سب سے پہلے اولاد کی ضروریات پوری کریں۔

”نبی صلی اللہ علیہ وسلم نے فرمایا۔ سب سے اچھا صدقہ وہ ہے جس کے بعد بھی خوش حالی برقرار رہے اور سب سے پہلے ان پر صرف کرو



جن کی کفالت تمہاری ذمہ داری ہے۔“

(مشکوٰۃ باب فضل الصدقہ عن ابی ہریرہ و حکیم بن حزام صفحہ ۱۷۰)

اس حدیث سے مسلمان ماں باپ کو ایک متوازن، معتدل اور فطرت کے تقاضوں کے عین مطابق نقطہ نظر ملتا ہے۔ ہر انسان کی فطری خواہش ہے کہ اس کا مال اس کی اولاد کے کام آئے اور وہ آرام و آسائش کی زندگی گزارے۔ مال و دولت کمانے کا سب سے بڑا محرک بھی یہی ہے، اور سب سے پہلا پسندیدہ مصرف بھی یہی ہے۔ اسلام صدقہ و خیرات پر بہت زور دیتا ہے، بلکہ اس کو ایمان کا تقاضا قرار دیتا ہے اور بخل اور تنگ دلی کو نفاق کی علامت بتاتا ہے، لیکن ساتھ ہی یہ ہدایت بھی دیتا ہے کہ سب سے پہلے ان لوگوں کی ضروریات پوری کرو جن کے تم کفیل بنائے گئے ہو۔ اولاد کی ضروریات نظر انداز کر کے اپنی ذاتی نفسانی فضول خواہشات پر لگانا، یا اولاد سے بچا بچا کر جمع پر جمع کرتے رہنا اور اپنی جمع شدہ پونجی کی ان کو خبر بھی نہ ہونے دینا یہ سمجھداری نہیں ہے۔

اسی طرح اپنی حیثیت کے موافق اولاد پر خرچ کرنے میں سخاوت کی جائے، بار بار روک ٹوک اور ایک ایک پیسہ کے حساب پر ڈانٹ ڈپٹ اور ذلیل نہ کیا جائے بلکہ اچھی چیزوں پر خرچ کرنے کا عادی ہے تو حوصلہ افزائی کی جائے اور غلط چیزوں پر خرچ کرنے کا عادی ہو تو بار بار اس طرح سمجھایا جائے کہ اس کو سمجھ آجائے، بچے کو عمر کے موافق جیب خرچ دی جائے، ایسا نہ ہو کہ سخاوت کے جذبے کے تحت چھوٹی عمر میں اتنے پیسہ دے دیں کہ جس سے خود اس بچے اور دوسرے بچوں کے اخلاق خراب ہوں، لہذا افراط و تفریط کے درمیان اس طرح خرچ کیا جائے کہ نہ بچہ بگڑے اور نہ جوان شادی شدہ اولاد والد کی موت کی تمنا کرے، اس لئے کہ سمجھدار بچوں پر بہت زیادہ روک ٹوک اور بار بار دوسرے بھائی بہنوں کے سامنے ذلیل کرنا بچوں کے دل میں والد کی موت کی تمنا پیدا کر دیتا ہے۔ اس موقع پر والد کو سوچنا چاہئے کہ میرے انتقال کے بعد تو



سب اولاد اور بیوی ہی کا ہے تو میں اپنی بات اسی طرح کہوں کہ اس کا وزن باقی رہے اور بچوں کو اس سے نصیحت ملے نہ کہ وہ مزید پریشانی کا سبب ہو۔

اسی طرح گناہوں میں خرچ کرنے سے خود بھی بچے اور اولاد کو بھی بچائے دنیا و آخرت میں گناہوں پر خرچ کرنے کے نقصانات اس پر عذاب و وبال اور انفرادی و اجتماعی نقصانات کو ان کے سامنے کھول کھول کر بیان کرے تاکہ وہ ان گناہوں میں خرچ نہ کریں، لیکن یہ خیال رکھے کہ سو فیصد اولاد کا مزاج باپ پر نہیں آسکتا، اگر والد قناعت پسند ہے تو ہو سکتا ہے اولاد فضول خرچ ہو یا اس کا عکس۔ دونوں صورتوں میں سمجھدار والد کو چاہئے کہ خود اپنے معیار سے نیچے اترے اور ان کو تھوڑا سا اوپر لائے اور درمیانی راہ اختیار کر کے خود بھی خوش رہے اور بالغ اولاد کو بھی خوش رکھے۔

اسی طرح خرچ کرنے میں نیت اللہ تعالیٰ کو راضی رکھنے کی کر لے اس کو شریعت کی اصلاح میں احتساب اور ثواب کا استحضار کہا جاتا ہے اس نیت کی وجہ سے خرچ کرنے کا ثواب مزید بڑھ جائے گا ویسے تو ہر ماں باپ اولاد پر خرچ کرتے ہی ہیں لیکن جو والدین اس ثواب کی بھی نیت کر لیتے ہیں وہ دوگنہ فائدے میں رہتے ہیں۔

اسی طرح بعض اوقات آدمی دوستوں کے ساتھ لُنج میں یا کھانے پر ہونٹوں میں خوب خرچ کرتا ہے اور بل ادا کرنے میں سبقت حاصل کرنے کی کوشش کرتا ہے کہ میں بل ادا کروں گا، اس وقت ہر والد کو سوچنا چاہئے کہ میرے حقیقی دوست میرے بیوی بچے ہیں کیا میں اپنی بیوی بچوں پر اسی طرح خوشی سے خرچ کرتا ہوں؟ کیا میں اس خرچ پر ثواب کی امید رکھتا ہوں؟

## اولاد کے ساتھ حسن سلوک

اولاد کا ایک اہم حق یہ ہے کہ آپ ان کے ساتھ اچھا سلوک کریں، ان پر

رحم کھائیں، ان کے ساتھ نرمی اور شفقت سے پیش آئیں، ان کے آرام و آسائش کا خیال رکھیں، ان کے جذبات و احساسات کا لحاظ کریں، ان کو خوش رکھنے کی کوشش کریں اور کوئی ایسا برتاؤ نہ کریں جس سے ان کے جذبات کو ٹھیس لگے، ان کا دل ٹوٹے، ان پر مایوسی طاری ہو، یا ان کی خودداری اور عزت نفس مجروح ہو۔

آپ کے ننھے منے پیارے بچے آپ کی طرف شفقت طلب نظروں سے دیکھتے ہیں، یہ آپ کے لئے اللہ تعالیٰ کا انعام ہیں۔ اس انعام پر اللہ تعالیٰ کا شکر ادا کیجئے اور اس کے انعام کی ناقدری نہ کیجئے، اولاد کی قدر کیجئے اور ان کے ساتھ وہی سلوک کیجئے جس کے یہ مستحق ہیں۔

اولاد اللہ تعالیٰ کی امانت ہے، اس امانت کی حفاظت کیجئے، اولاد کے ساتھ ایسا سلوک کیجئے کہ یہ کسی لائق ہو کر دنیا کے لئے بھی باعث رحمت ہوں اور آپ کے لئے بھی عزت و عظمت، نیک نامی اور آخرت کی سرخروئی کا سامان بنیں۔ اگر آپ کا سلوک اپنی اولاد کے ساتھ اچھا نہیں ہے تو یہ آپ کے اپنے ساتھ بھی زیادتی ہے، اولاد کے ساتھ بھی زیادتی ہے اور اپنے معاشرے کے ساتھ بھی۔

بات بات پر غصہ کرنا، چیخنا چلانا، ڈانٹنا جھڑکنا، بُرا بھلا کہنا، ناکارہ، نالائق جیسے الفاظ سے یاد کرنا، ان کی نادانیوں اور شرارتوں سے تنگ آکر ان سے نفرت اور بیزاری کا اظہار کرنا، گالی دینا، کوسنا اور ان پر سختی کرنا، ان کو بیجا مشقت میں مبتلا کرنا، ان کو کسی وقت کھیل کھیلنے اور ہنسنے بولنے کا موقع نہ دینا اولاد کے ساتھ بد سلوکی ہے۔ اس بد سلوکی کے نتائج انتہائی تلخ اور انتہائی حسرت ناک ہوتے ہیں، اولاد کے حق میں بھی، ماں باپ کے حق میں بھی اور معاشرے کے حق میں بھی۔

بچے اپنی ابتدائی عمر میں جب وہ نادان، کمزور اور بے بس ہوتے ہیں، آپ کی

محبت و مہربانی کے بھی مستحق ہوتے ہیں، آپ کی مشفقانہ ہمدردی اور مدد کے بھی اور آپ کی رہنمائی اور رہبری کے بھی، لیکن آپ کے سائے میں اگر انہیں ان تین نعمتوں کے بجائے صرف غصہ، قہر اور سخت گیری ہی میسر آئے تو فطری طور پر وہ آپ سے مایوس اور بیزار ہوں گے۔ آپ سے دور دور رہنے اور گھر سے بھاگنے کی کوشش کریں گے اور جہاں بھی انہیں ان تین نعمتوں کی جھلک نظر آئے گی وہ بے اختیار ادھر لپکیں گے۔ بچوں کو یہ تمیز نہیں ہوتی کہ وہ حقیقی محبت اور مصنوعی محبت میں فرق کر سکیں، اخلاص اور فریب کو پہچان سکیں۔ معاشرے کے بد قماش اور بے دین لوگوں کو ایسے بچوں کو ورغلانے اور اپنے گھناؤنے جال میں پھانسنے کا موقع مل جاتا ہے اور یہی نادان بچے دھیرے دھیرے معاشرے کے لئے وبال بن جاتے ہیں اور بڑے بڑے جرائم کرنے لگتے ہیں۔

اگر خوش قسمتی سے یہ بچے بڑے لوگوں کے چنگل میں پھنسنے سے بچ جائیں تو بھی یہ والدین کے لئے مستقل درد سر ہوتے ہیں، ان کو اپنے ماں باپ سے کوئی لگاؤ نہیں ہوتا۔ ماں باپ کی بد سلوکی اور سخت گیری کے نتیجے میں بچوں کے دلوں میں ماں باپ کے لئے وہ پاکیزہ جذبات پیدا ہی نہیں ہوتے جو سعادت مند اولاد کے دل میں ہوتے ہیں، ماں باپ زندگی بھر ان کی نافرمانی اور نالائقی کا رونا روتے رہتے ہیں حالانکہ ان کو باغی اور سرکش بنانے میں سب سے گہرا اثر انہی کے بڑے سلوک کا ہوتا ہے اور جس بات کی ساری ذمہ داری یہ اولاد کے سر ڈال کر ان کی شکایت کرتے ہیں، اس بگاڑ میں ان کا اپنا حصہ اولاد سے کچھ کم نہیں ہوتا۔

والدین کی بد سلوکی کا تیسرا بڑا نتیجہ یہ ہوتا ہے کہ ایسے بچے اخلاقی اعتبار سے انتہائی پست ہوتے ہیں، اور وہ ان اخلاقی جوہروں سے بالعموم محروم ہوتے ہیں جن کی بدولت کوئی انسان دین یا دنیا کے لئے کوئی بڑا کارنامہ انجام دیتا ہے۔ وہ خود اعتمادی، جرات، ہمت، حوصلہ، خود داری، عظمت، استقلال، خوش

اخلاقی، خوش مزاجی اور خوش کلامی وغیرہ جیسے اخلاقی فضائل سے محروم ہوتے ہیں۔ اس کی بجائے وہ جھنجھلاہٹ، تنگ نظری، کم ظرفی، احساس کمتری، بخل، تنگ دلی اور غرور و ریا جیسے اخلاقی رذائل کا شکار ہوتے ہیں، وہ اکثر اپنے وجود کو نہایت حقیر، بے مصرف اور نکما سمجھتے ہیں اور اپنے اس عیب کو چھپانے کے لئے اپنی برتری اور بڑائی کا اظہار مختلف طریقوں سے کرتے ہیں۔

اگر آپ واقعی اولاد کے ہی خواہ ہیں، تو ان کا حق ادا کیجئے اور ان کے ساتھ ویسا ہی سلوک کیجئے جیسے سلوک کی آپ خود ان سے توقع کرتے ہیں۔ تب ہی اولاد کے دل کی گہرائیوں سے آپ کے لئے یہ دعا نکل سکے گی:

**وَقُلْ رَبِّ ارْحَمْهُمَا كَمَا رَحِمْتَنِي صَغِيرًا** (بنی اسرائیل: ۲۴)

”اے میرے پروردگار! ان دونوں پر رحمت فرمائیے جیسا انہوں نے مجھ کو بچپن (کی عمر) میں پالا پرورش کیا ہے۔“

قرآن کریم کے ذریعے ہمیں یہ ہدایت کی گئی ہے کہ اولاد کے ساتھ نرمی اور عفو درگزر کا برتاؤ کیا جائے اور شفقت و مہربانی سے پیش آیا جائے۔ اولاد کی کوتاہیوں پر ان کو سزا دینا، ان سے انتقام لینا اور ان پر غصہ اتارنے کے لئے سختی کرنا ناپسندیدہ عمل ہے۔ اللہ تعالیٰ انہی لوگوں کے قصور بخشتے اور انہی لوگوں پر رحم فرماتے ہیں جو اپنے گھروالوں کے ساتھ معافی، درگزر اور بخشش کا سلوک کرتے ہیں۔

**وَإِنْ تَعَفُّواْ وَتَصْفَحُواْ وَتَغْفِرُواْ فَإِنَّ اللّٰهَ غَفُورٌ رَّحِيمٌ**

(تغابن آیت: ۴۱)

”اور اگر تم ان کو معاف کر دو، ان سے درگزر کرو اور ان کو بخش دو تو اللہ بہت زیادہ بخشنے والا اور بہت زیادہ رحم کرنے والا ہے۔“

کچھ لوگ اسلام لانے کے باوجود ہجرت کی سعادت سے محروم رہ گئے تھے،

ہوا یہ کہ جب انہوں نے مدینے کو ہجرت کا ارادہ کیا تو ان کے گھر والے آڑے آئے انہوں نے کہا۔ ہم نے یہ تو برداشت کر لیا کہ تم مسلمان ہو گئے لیکن اب یہ برداشت نہیں کر سکتے کہ تمہیں اپنے سے جدا ہونے دیں، اور بیوی بچوں نے کچھ اس طرح ان کے جذبات محبت کو ابھارا کہ ان کے دل پسچ گئے اور وہ ہجرت سے رک گئے، پھر جب یہ لوگ مدینے پہنچے اور انہوں نے دیکھا کہ جو لوگ اس وقت ہجرت کر کے نبی صلی اللہ علیہ وسلم کی خدمت میں پہنچ گئے تھے وہ دین کی سوجھ بوجھ میں ان سے بہت آگے ہیں، تو ان کو بہت دکھ ہوا۔ انہوں نے سوچا کہ اس عظیم نقصان کا سبب ہمارے بیوی بچے ہیں، چنانچہ بیوی بچوں کے خلاف ان کی آتش غضب بھڑک اٹھی اور انہوں نے بیوی بچوں سے انتقام لینے اور ان کو سزا دینے کا ارادہ کیا۔ اس موقع پر قرآن کریم نے ان کو یہ ہدایت کی کہ بے شک گھر والوں کی نادانی سے تم ہجرت کی فضیلت سے محروم رہے، لیکن تم نے خود ہی تو ان کو دین کے تقاضے پر ترجیح دی، لہذا آئندہ تم ان سے ہوشیار رہو لیکن ساتھ ہی یہ بھی خیال رکھو کہ اللہ تعالیٰ یہ ہرگز پسند نہیں کرتا کہ تم گھر والوں کے ساتھ سختی سے پیش آؤ، ان سے انتقام لو اور ان کو سزا دو، ان کے ساتھ اچھا سلوک ہی دین کا تقاضا ہے۔ اللہ تعالیٰ خود بہت زیادہ بخشنے والا ہے اور بخشنے والوں کو ہی پسند کرتا ہے، اگر تم اللہ تعالیٰ کی مغفرت اور رحمت کے طالب ہو تو اولاد کے ساتھ شفقت و مہربانی کا سلوک کرو، ان کو معاف کرو، ان کی کوتاہیوں سے درگزر کرو اور ان کو بخش دو۔

علماء نے اس آیت سے یہ استدلال کیا کہ اہل و عیال سے کوئی کام خلاف شرع بھی ہو جائے تو ان سے بیزار ہو جانا اور ان سے بغض رکھنا یا ان کے لئے بددعا کرنا مناسب نہیں بلکہ ان کی نرمی سے اصلاح کی کوشش کرنا چاہئے۔

## احنف بن قیس کی نصیحت

احنف بن قیس عرب کے مشہور سردار تھے، ان کی شان و شوکت، ان کی دانائی، ان کی بروباری اور جاہ و جلال کا عرب میں بڑا شہرہ تھا۔ حضرت معاویہ رضی اللہ تعالیٰ عنہ ان کا بڑا لحاظ فرماتے اور فرمایا کرتے تھے یہ بگڑ جائیں تو سمجھو ایک لاکھ عرب بگڑ گئے۔

ایک بار حضرت معاویہ رضی اللہ تعالیٰ عنہ نے ان کو اپنے یہاں بلوایا، جب آپ تشریف لائے تو پوچھا، ابو بحر! اولاد کے ساتھ سلوک کے بارے میں آپ کی کیا رائے ہے؟ احنف بن قیس نے کہا:

”اولاد ہماری دلی آرزوؤں کا ثمرہ اور کمر کی ٹیک ہے۔ ہم اس کے لئے اس زمین کی طرح ہیں جو نہایت ہی نرم اور بالکل بے ضرر ہے۔ ہمارا وجود اولاد کے لئے اس آسمان کی طرح ہے جو اس پر سایہ کئے ہوئے ہے۔ ہم اسی کے سہارے بڑے بڑے کارنامے انجام دینے کی ہمت کرتے ہیں۔ لہذا اولاد اگر آپ سے کچھ مطالبہ کرے تو خوشدلی کے ساتھ اسے پورا کیجئے۔ اگر وہ غمزدہ ہو، اس کے دل کا غم دور کیجئے۔ آپ دیکھیں گے کہ وہ آپ سے محبت کرے گی۔ آپ کی پدرانہ کوششوں کو پسند کرے گی، آپ کبھی اس کے لئے ناگوار اور ناقابل برداشت بوجھ نہ بنئے کہ وہ آپ کی زندگی سے اکتا جائے، آپ کی موت چاہنے لگے اور آپ کے قریب آنے سے نفرت کرے۔“

احنف بن قیس رحمہ اللہ تعالیٰ کی اس نصیحت کو دوبارہ پڑھئے اور بار بار پڑھئے اور دعا کیجئے کہ ”اے اللہ! یہ نصیحت میرے دل و دماغ میں پیوست فرما دیجئے۔“

## بچوں کے ساتھ سلوک میں مساوات

حضرت نعمان رضی اللہ تعالیٰ عنہ کہتے ہیں کہ ایک مرتبہ میرے والد نے مجھے ایک چیز دی تو عمرہ بنت رواحہ (میری والدہ) نے میرے والد بشیر رضی اللہ عنہ سے کہا کہ میں اس پر اس وقت تک رضامند نہیں ہوں جب تک کہ تم اس ہبہ پر رسول کریم صلی اللہ علیہ وسلم کو گواہ نہ بنا لو چنانچہ حضرت بشیر رضی اللہ عنہ آپ کی خدمت میں حاضر ہوئے اور عرض کیا کہ یا رسول اللہ میں نے اپنے بیٹے نعمان کو جو عمرہ بنت رواحہ کے بطن سے ہے ایک چیز دی ہے اور عمرہ بنت رواحہ نے مجھ سے کہا ہے کہ میں اس ہبہ پر آپ کو گواہ بنا لوں۔ آنحضرت صلی اللہ علیہ وسلم نے یہ سن کر فرمایا! جس طرح تم نے اپنے اس بیٹے کو ایک غلام دیا ہے کیا اسی طرح اپنے سب بیٹوں کو بھی ایک ایک غلام دیا ہے۔ انہوں نے کہا کہ نہیں، آپ صلی اللہ علیہ وسلم نے فرمایا کہ اللہ سے ڈرو اور اپنی اولاد کے درمیان انصاف کرو۔ حضرت نعمان رضی اللہ تعالیٰ عنہ کہتے ہیں کہ میرے والد واپس آئے اور مجھے جو چیز دی تھی وہ واپس لے لی۔

ایک اور روایت میں اس طرح ہے کہ آپ صلی اللہ علیہ وسلم نے ان کی بات سن کر فرمایا کہ ”میں ظلم پر گواہ نہیں بنتا“۔ (مشکوٰۃ باب العطايا جلد ۱ صفحہ ۲۶۱)

ایک روایت میں ہے آپ صلی اللہ علیہ وسلم نے بشیر رضی اللہ تعالیٰ عنہ سے فرمایا ایسرک ان یكونوا الیک فی البرسواء؟ یعنی ”کیا تم یہ پسند کرتے ہو کہ تمہارے سارے بچے تمہارے ساتھ یکساں حسن سلوک کریں“۔ حضرت بشیر رضی اللہ تعالیٰ عنہ نے جواب دیا ”کہ کیوں نہیں“ تو حضور صلی اللہ علیہ وسلم نے فرمایا ”پس تم ایسا نہ کرو“۔

یہ تو انسان کے بس کی بات نہیں ہے کہ وہ اپنے سارے بچوں کے ساتھ یکساں محبت کرے، طبعی طور پر کبھی کسی بچے کی طرف میلان زیادہ ہوتا ہے،



محبت میں مساوات نہ انسان کے قابو میں ہے اور نہ اس کا اس سے مطالبہ کیا گیا ہے۔ حدیث میں جس بات کا مطالبہ اور تاکید ہے وہ سلوک اور برتاؤ ہے۔ آپ کی اولاد ہونے کے ناتے آپ کے سارے بچے برابر ہیں اور سب کا آپ پر یکساں حق ہے، لہذا آپ سب کے ساتھ یکساں اور نیک سلوک کریں اور کسی کو کسی پر ترجیح نہ دیں۔ ایک بچے کو دوسرے پر ترجیح دینا اس لئے بھی صحیح نہیں ہے کہ اس طرح ایک کی حق تلفی ہوتی ہے اور اس لئے بھی صحیح نہیں ہے کہ اس سے بچوں کے اخلاق پر بُرا اثر پڑتا ہے۔ جس کے ساتھ امتیازی سلوک برتا جاتا ہے، اس میں برتری اور بڑائی کے جذبات پروان چڑھتے ہیں اور وہ دوسرے بہن بھائیوں کو اپنے سے کمتر سمجھنے لگتا ہے، اور جن بچوں کے ساتھ سلوک میں کمی کی جاتی ہے، ان میں احساس کمتری کا مرض پیدا ہوتا ہے اور وہ نفسیاتی طور پر اپنے وجود کو حقیر سمجھنے لگتے ہیں جس سے ان کی اخلاقی اور جسمانی اٹھان پر بُرا اثر پڑتا ہے، ساتھ ہی محبت و شفقت اور ایثار و قربانی کے وہ جذبات بھی مجروح ہوتے ہیں جو ہر شخص کے دل میں اپنے بہن بھائیوں کے لئے قدرتی طور پر موجود ہوتے ہیں۔ اسی طرح والدین کے لئے عزت و احترام اور عظمت و عقیدت کے جو جذبات ہوتے ہیں وہ بھی مجروح ہوتے ہیں۔

اگر کسی کی دو بیویوں سے اولادیں ہیں اور

ان میں سے ایک بیوی کی اولاد کی طرف سے والد کا دل صاف نہیں ہے یا ان کی عادتیں اور اطوار والد کو پسند نہیں ہیں اور والد کی طبیعت ان کی طرف مائل نہیں ہوتی تو والد مجبور ہیں، لیکن اسلام والد سے یہ مطالبہ ضرور کرتا ہے کہ سلوک و برتاؤ میں سب کے ساتھ برابری ضرور کرے۔ اگر ایک کے لئے والد عیش و آرام کے سارے سامان مہیا کرے اور دوسرے کو ترسائے تو والد شریعت کی نظر میں مجرم ہے۔

والدین اپنے طرز عمل کی تاویلیں کر کے اپنے نفس کو دھوکا دے سکتے ہیں،



دنیا کی آنکھوں میں دھول جھونک سکتے ہیں، لیکن اللہ تعالیٰ کی نظر سے نہ اپنا جرم چھپا سکتے ہیں، نہ اس کو دھوکا دے سکتے ہیں۔ نبی صلی اللہ علیہ وسلم نے اس روش کو ظلم قرار دیا ہے۔

اسی طرح بچوں کے ساتھ سلوک میں مساوات یہ بھی ہے کہ کسی ایک بچے کی بار بار تعریف نہ کرے، بعض اوقات انجانے میں والدین سے یہ غلطی ہوتی ہے کہ کسی ایک بچے کی بار بار ہوشیاری و سلیقے کی تعریف کرتے رہتے ہیں، جس سے لامحالہ مفہوم مخالف یہ نکلتا ہے کہ باقی بھائی بیوقوف ہیں یا اس کے مقابلہ میں کم سمجھ ہیں، اور ماشاء اللہ یہ تو بہت ہی ہوشیار ہے۔ دوسرا نقصان یہ ہوتا ہے دوسرے بھائی سمجھتے ہیں کہ والد اور خاندان والوں کی نگاہ میں ہوشیار تو یہی ہے ہم تو ویسے ہی پاگل و بیوقوف ہیں یا کام کرنے والا تو وہی کہلاتا ہے ہم جتنے بھی کام کریں ہمیں تو نکلے گا ہی لقب ملنا ہے، ہمارے تو بھلے کاموں کی بھی بُرائیاں نکالنی ہیں تو پھر کیوں غم کھاتے ہو ان کا کوئی کام ہی نہ کرو، لہذا والدین کو چاہئے کہ کسی ایک کی ہوشیاری اور قابلیت کا بار بار ذکر نہ کریں، بلکہ اس کی ہوشیاری اور قابلیت کی حفاظت کا بھی طریقہ یہی ہے کہ اس کا ذکر نہ کریں، ورنہ نظر لگ جاتی ہے، یا حاسدین پیدا ہو جاتے ہیں۔

اسی طرح اپنے بھائی بہنوں کی اولاد کو اپنی اولاد پر کبھی بھی قولاً و فعلاً ترجیح نہ دیں، اگر بھائی یا بہن کے بیٹوں میں کوئی قابلیت نظر آئے جو اپنے بیٹوں میں نہ ہو تو اللہ تعالیٰ سے دعا مانگیں کہ اے اللہ! یہ نعمت آپ میری اولاد کو بھی عطا فرمائیے، لیکن اپنی اولاد سے یہ نہ کہئے دیکھو نعیم کو..... تمہاری ہی عمر کا لڑکا ہے، تمہاری پھوپھی کا ہی تو لڑکا ہے اور تم..... وہ کتنا ہوشیار ہے، کتنا کام کرتا ہے اس کے طور و طریقے دیکھو، بات کرتا ہے تو منہ سے پھول نکلتے ہیں، اور تم اب تک بیوقوف کے بیوقوف ہی رہے، ہرگز ایسا نہ کیجئے ہرگز ایسا نہ کیجئے۔

## بچوں پر شفقت اور ان سے نرمی کا برتاؤ

شفقت کا مطلب نرمی، پیار اور محبت ہے ویسے تو بڑوں کا ادب اور چھوٹوں پر شفقت انسانیت اور اخلاق کا عمومی اصول ہے اور ہمارے دین اسلام اور پیارے نبی صلی اللہ علیہ وسلم نے اس کی بہت زیادہ تاکید کی ہے لیکن اپنے بچوں پر شفقت کی خصوصی اہمیت ہے۔ یہ معصوم بچے اللہ تعالیٰ کی بڑی نعمت ہیں آپ کے پاس اللہ تعالیٰ کی امانت ہیں ان کی اچھی اور مناسب تربیت کرنا آپ کی ذمہ داری ہے۔ ان کے کردار کو دین و شریعت کے سانچے میں ڈھالنا آپ کا فرض ہے یہ فرض اس طرح ادا ہو سکتا ہے کہ آپ اپنے بچوں کی تربیت میں شفقت کو بنیادی حیثیت دیں۔ شفقت کا یہ مطلب نہیں کہ بچوں سے بے جا لاد پیار کر کے ان کو ضدی اور سرور نافرمان بنا دیا جائے اور ان کے کسی فعل پر خواہ وہ کسی بھی طرح کا ہو کوئی باز پرس نہ کی جائے بلکہ بچوں کو بُری عادات و اطوار سے روکنے کے لئے بوقت ضرورت سختی سے کام لینا چاہئے لیکن یاد رکھئے کہ یہ سختی بھی شفقت آمیز اور نصیحت کے لئے ہو مثلاً بچے کی عمر سات سال کی ہو گئی تو اسے نماز پڑھنے کا حکم دیجئے اور اپنے ساتھ نماز پڑھنے کے لئے مسجد میں لے کر جائیے اگر آپ دیکھیں کہ بچہ نماز نہیں پڑھ رہا ہے یا نماز میں سستی کر رہا ہے تو اس کو تنبیہ کیجئے اس طرح سے ان شاء اللہ دس سال کی عمر تک اس کی نماز پڑھنے کی عادت پختہ ہو جائے گی لیکن اگر وہ پھر بھی سستی کرے تو اس پر سختی کی جائے اور شرعی حدود کے اندر رہتے ہوئے مار سکتے ہیں اسی طرح آپ نے محسوس کیا کہ بچے کو جھوٹ کی عادت پڑ رہی ہے تو نرمی سے سمجھائیے لیکن اگر پھر وہی حرکت کرے تو سختی کیجئے غرض بچے کی کسی بھی بُری حرکت کو دیکھ کر نظر انداز مت کیجئے ورنہ وہ حرکت اس کی عادت بن جائے گی اس کے دور کرنے کی فکر کیجئے اور اس کے لئے اگر ضرورت پڑے تو سختی بھی کیجئے اور جب بچے کی عمر

دس سال سے بڑھے تو اس کی کڑی نگرانی کیجئے مگر اس انداز میں کہ اسے محسوس نہ ہو ملازمین خصوصاً اگر گھر میں کام کرنے والی ملازمہ ہے تو اس سے اور دیگر رشتہ دار ہم عمر لڑکیوں سے بے تکلف ہونے نہ دیجئے نہ ہی ان کے ساتھ تنہائی میں رہنے دیجئے لیکن خدا کے لئے ایسی سختی نہ کیجئے کہ آپ بچوں کے لئے ہیبت اور دہشت کی علامت بن جائیں۔ بلکہ صحیح طریقہ یہ ہے کہ بچوں کی نامناسب حرکات کو اچھی طرح سمجھ کر اور اس کی تہہ تک پہنچ کر اس کے بنیادی اسباب معلوم کیجئے اور ان کی روک تھام کا مناسب حل تلاش کیجئے اور جہاں تک ہو سکے نرمی کے ساتھ ان کی رہنمائی کیجئے اور اس کے لئے سب سے آسان اور مؤثر طریقہ یہ ہے کہ یہ باتیں بچوں کو ہنسی مذاق میں اور ان کے ساتھ ان کے کھیل میں شریک ہو کر سکھائی جائیں اسی طرح وقتاً فوقتاً صحابہ کرام رضوان اللہ علیہم اجمعین اور تابعین رحمہم اللہ اور سلف کے مختلف واقعات ان کو سنائیے اس سے ان کا ذہن بہت ہی اچھا اثر قبول کر لے گا۔

آپ کی سنجیدگی اور نرمی کے ساتھ اس طرح کی نصیحت کہ بیٹا ہمیشہ سچ بولو، جھوٹ سے اجتناب کرو، بڑوں کی بات مانو لالچ نہ کرو، حسد نہ کرو، اپنے دوستوں سے نہ لڑو، اپنا آج کا کام کل پر نہ چھوڑو، ضد مت کیا کرو بچے پر بہت ہی زیادہ اثر انداز ہوگی، اسی طرح انبیاء علیہم الصلوٰۃ والسلام اور صحابہ کرام رضوان اللہ تعالیٰ علیہم اجمعین کے قصوں اور دلچسپ مثالوں کی روشنی میں بات سمجھانے سے اثر ہوگا اس لئے کہ بچوں کو فطرتاً قسے کہانیوں اور عجیب و غریب باتوں سے دلچسپی ہوتی ہے اور یہ سب اسی صورت میں ممکن ہے جب کہ آپ اپنی اولاد پر شفیق ہوں اور آپ کا لہجہ ان سے نرمی والا ہو الحمد للہ ہم مسلمان ہیں اور رسول اللہ صلی اللہ علیہ وسلم کے اُمتی ہیں اور ہمارا ایمان ہے کہ حضور صلی اللہ علیہ وسلم کے طریقے اور طرز زندگی ہی میں تمام بھلائیاں ہیں اور حضور صلی اللہ علیہ وسلم کی عادت تھی کہ بچوں سے انتہائی نرمی اور شفقت کا معاملہ

فرمایا کرتے تھے آپ صلی اللہ علیہ وسلم اگر سفر سے واپس تشریف لاتے تو جو بچے راستے میں ملتے انہیں اپنے ساتھ سواری پر آگے یا پیچھے بٹھالیتے، اسی طرح راہ چلتے ہوئے اگر بچے کھیلتے ہوئے مل جاتے تو مسکرا کر انہیں سلام کرتے اور انہیں سلام میں پہل کا موقع ہی نہ دیتے پھر ان سے پیار بھری باتیں کرتے تھے۔

(سیرۃ النبی صلی اللہ علیہ وسلم جلد ۲)

اللہ تعالیٰ ہمیں بھی بات سمجھنے اور یہ صفات اپنے اندر پیدا کرنے کی توفیق

عطا فرمائے۔ آمین

ان ساری نصائح سے آپ فائدہ اس وقت اٹھا سکیں گے جب آپ خود بھی عملی طور پر ان تمام بُرائیوں سے بچیں جن سے آپ اپنے بچے کو بچانا چاہتے ہیں۔ مثال کے طور پر کہ آپ کا بچہ کسی کی غیبت نہ کیا کرے لیکن اگر آپ نے خود اپنے گھر میں اپنے دفتر کے ساتھیوں کی بُرائی کی اپنے دوسرے رشتہ داروں کی غیبت کی تو اب آپ لاکھ اس کے سامنے غیبت کرنے کے نقصان گنوا دیں اس کو آپ غیبت سے نہیں روک سکیں گے۔ آپ سے کوئی ملنے آیا اور آپ نے بچے سے کہہ دیا کہ جاؤ بیٹے کہہ دو کہ ابو گھر پر نہیں ہیں یا ابو سو رہے ہیں تو پھر یاد رکھئے کہ آپ اس کو عملی طور پر جھوٹ بولنا سکھا رہے ہیں، جھوٹ بولنے کی یہ عملی مشق اس کو ایک جھوٹا انسان ہی بنا سکتی ہیں اور اس کے مقابلے میں آپ کی سچ بولنے کی نصیحتیں محض ایک سعی لاحاصل کے برابر ہوں گی۔ لہذا عملی طور پر جو کچھ آپ کریں گے وہ بچہ آسانی سے سیکھ جائے گا۔

## قرآن کریم و احادیث مبارکہ کے ذریعے

### بچوں کی تربیت کیجئے

قرآن کریم وہ کتاب ہے جو زندگی کا دستور العمل ہے۔ قیامت تک آنے

والے انسانوں کے لئے دنیا و آخرت کی کامیابی کا ذریعہ ہے۔ یہی وہ کتاب ہے جس پر عمل پیرا ہونے سے دنیا کے تمام خوف و غم ہیچ ہو جاتے ہیں اور رسول اللہ صلی اللہ علیہ وسلم اس کتاب کے سمجھانے والے ہیں۔ حضور صلی اللہ علیہ وسلم کے اقوال اس کتاب کی تفسیر ہیں انہی اقوال مبارکہ پر عمل کرنے سے عرب کے لوگ دنیا کے سب سے بڑے علماء و عقلا ٹہرے اس لئے آپ بھی اپنے بچوں کی تربیت قرآن کریم و احادیث نبویہ سے کیجئے قرآن کریم و احادیث نبویہ کے احکام ان کے ذہنوں میں اتاریئے قرآن کریم اور احادیث میں مذکور واقعات ان کو سنائیے اور ان کے نصیحت آموز جزئیات ان کو ازبر کرائیئے اس کے لئے بہتر صورت یہ ہے کہ روزانہ کسی مخصوص وقت میں مثلاً نماز فجر کے بعد یا نماز مغرب وغیرہ کے بعد تمام بچوں کو لے کر بیٹھ جائیئے اور قرآن کریم کی کسی بھی سورۃ یا آیت کا ترجمہ و تشریح تفسیر معارف القرآن یا کسی دوسری معتبر تفسیر سے ان کو بتائیئے مثلاً کبھی **فَلْيَنْظُرِ الْإِنْسَانُ إِلَى طَعَامِهِ** (سورہ عبس: ۲۴) ”سو انسان کو چاہئے کہ اپنے کھانے کی طرف نظر کرے“۔ پڑھ کر اس کی تفصیل سمجھائیئے کہ دیکھو کس طرح اللہ تعالیٰ انسان کو رزق دیتا ہے اول کچھ بھی نہیں تھا پھر اللہ تعالیٰ نے بیج بنا دیا پھر انسان کے دل میں ڈالا اور نجانے کس علاقے اور ملک میں اس نے محنت کر کے زمین میں وہ بیج ڈالا پھر زمین سے اللہ تعالیٰ نے کونپل نکالی اللہ تعالیٰ نے اس کی حفاظت کی وہ کونپل بڑی ہو کر پودا اور درخت بنی اس میں اللہ تعالیٰ نے پھل اور اناج پیدا کیا پھر وہ مختلف ہاتھوں سے ہوتا ہوا ہم تک بھیج دیا اور ہم گھر کے اندر بیٹھ کر بغیر محنت اور مشقت کے یہ طرح طرح کے لذیذ کھانے اور پھل کھا رہے ہیں۔

غور کرو بیٹا! اللہ تعالیٰ نے کیلے میں کس طرح مٹھاس بھری، اس کا رنگ دیکھو کتنا خوبصورت ہے، اس کی حفاظت کے لئے اس کے اوپر چھلکا کیسا لگایا، موسمی دیکھو اس کا رنگ اس کا ذائقہ اس کی خوشبو، سب ہی کیلے سے الگ، جبکہ اللہ

نے سب کو ایک ہی زمین سے پیدا فرمایا، اور غور کرو ایک ہی رنگ کا پانی موسیٰ میں جا کر الگ ذائقہ، الگ مزہ، الگ رنگ کا سبب بنتا ہے اور یہی پانی کیلے کے درخت میں جا کر کیلے میں الگ رنگ الگ ذائقہ کا سبب بنتا ہے۔ غور کرو اللہ تعالیٰ کتنی بڑی قدرت والے ہیں، لہذا اس کی تمام نعمتوں پر خوب شکر ادا کیا کرو اور ہر نعمت کھا کر ارادہ کرو کہ اس کی قدرت اور وحدانیت کے بولوں کو ہر جگہ پھیلاؤں گا۔

انسان کی غذا جو اس کی زندگی کا مدار ہے اس کی حقیقت اسی انداز سے ظاہر فرمائی کہ سوال کیا کہ تم جو کچھ زمین میں بیج بوتے ہو ذرا غور تو کرو کہ اس بیج میں سے درخت پیدا کرنے میں تمہارے عمل کا کیا دخل ہے، غور کرو گے تو جواب اس کے سوانہ ملے گا کہ کاشت کار کا دخل اس میں اس سے زیادہ نہیں کہ اس نے زمین کو ہل چلا کر پھر کھاد ڈال کر نرم کر دیا کہ جو ضعیف کونیل اس دانہ سے پیدا ہو کر اوپر آنا چاہے اس کی راہ میں زمین کی سختی رکاوٹ نہ بنے بیج بونے والے انسان کی ساری کوشش اسی ایک نقطہ کے گرد دائر ہے اندر سے درخت نکال لانا نہ اس کے بس کا ہے نہ یہ دعویٰ کر سکتا ہے کہ میں نے یہ درخت بنایا ہے، تو پھر وہی سوال آتا ہے کہ منوں مٹی کے ڈھیر میں پڑے ہوئے دانے کے اندر یہ خوبصورت اور ہزاروں فوائد پر مشتمل درخت کس نے بنائے تو جواب اس کے سوا کیا ہے کہ وہی مالک و خالق کائنات کی قدرت کاملہ اور صنعت عجیبہ اس کی بنانے والی ہے۔

کبھی الحمد لله الذی سقانا ماء عذبا فراتا کی تفصیل اور مطلب سمجھا دیا کہ دیکھو کس طرح اللہ تعالیٰ ہمیں بیٹھا پانی آسمان سے برسا کر پہاڑوں اور زمین سے نکال کر دیتے ہیں اگر ذرا سائنسکین ہو تو پیا نہیں جاتا نہ ہی اس سے پیاس بجھتی ہے اس میں اللہ تعالیٰ نے مٹھاس بھی رکھی ہے اور پیاس بجھانے کی صفت بھی اگر اللہ تعالیٰ یہ پانی روک دیں یا سب کو نمکین کر دیں تو

انسان کا زندہ رہنا مشکل ہو جائے۔ اسی لئے اللہ تعالیٰ نے بطور احسان فرمایا:

﴿اَفِرءِ يَتَمِ الْمَاءَ الَّذِي تَشْرَبُونَ ؕ اَنْتُمْ اَنْزَلْتُمْوهُ مِنْ الْمَزْنِ اَمْ نَحْنُ الْمَنْزِلُونَ لَوْ نَشَاءُ لَجْعَلْنٰهُ اَجَا جَافِلُوْلًا تَشْكُرُوْنَ﴾ (سورۃ واقعہ: ۶۸)

”بھلا دیکھو تو پانی کو جو تم پیتے ہو کیا تم نے اتارا اس کو بادل سے یا ہم ہیں اتارنے والے اگر ہم چاہیں کر دیں اس کو کھارا پھر کیوں نہیں احسان مانتے۔“

گناہوں سے بچانے کے لئے کبھی سورۃ یسین میں سے:

الْيَوْمَ نَخْتِمُ عَلَىٰٓ اَفْوَاهِهِمْ وَتُكَلِّمُنَا اَيْدِيهِمْ وَتَشْهَدُ  
اَرْجُلُهُمْ بِمَا كَانُوْا يَكْسِبُوْنَ  
(سورۃ یسین: ۶۵)

”آج ہم مہر لگا دیں گے ان کے منہ پر اور بولیں گے ہم سے ان کے ہاتھ اور بتلائیں گے ان کے پاؤں جو کچھ وہ کماتے تھے۔“

پڑھ کر ان کو سمجھائیں کہ یہی اعضاء جن کے آرام اور سہولت کے لئے ہم گناہ کریں گے کل کو ہمارے ہی خلاف گواہی دیں گے اسی طرح سورۃ حجرات میں مذکور احکام ان کو بتائیے تو کبھی سورہ نور میں مذکور حجاب وغیرہ کے احکام ان کو یاد کروا دیجئے، کبھی کوئی اور سورت غرض کچھ نہ کچھ ان کو یاد کراتے جائیے اور پھر ان سے سنئے بھی اور ان کا آپس میں مقابلہ بھی کروائیں اور عمل کا شوق بھی دلائیں۔ اسی طرح کبھی معارف الحدیث یا ریاض الصالحین یا فضائل اعمال وغیرہ حدیث کی کتاب لے کر ان کو احادیث مبارکہ سنائیے۔ بچیاں کچھ بڑی ہو جائیں تو ان کی ماں کے ذریعے بہشتی زیور پڑھائیں۔ اس کا مقصد و مطلب کتاب میں سے پڑھ کر سنائیے اور پھر ان بچیوں سے پوچھئے۔ ان شاء اللہ اس طرح ان بچیوں کے ذہن میں بچپن ہی سے اللہ اور اللہ کے رسول صلی اللہ علیہ وسلم کے احکام اور طور طریقے نقش ہو جائیں گے اور آگے چل کر یہی بچے

انشاء اللہ الرحمن داعی اور داعیہ اور دین کا کلمہ بلند کرنے والے بنیں گے دین کا کوئی حکم چھوڑنا ان کے لئے ساری دنیا چھوڑنے سے زیادہ مشکل ہوگا اور اُمت ان پر بجا طور پر فخر کر سکے گی اور یہی بچے مستقبل کے جیلانی و بغدادی اور زبیدہ و رابعہ کہلائیں گے رحمہم اللہ تعالیٰ رحمۃً واسعۃً۔

## سب سے پہلے بچے کو کیا سکھایا جائے

﴿قال رسول اللہ صلی اللہ علیہ وسلم افتحوا علی صبیانکم اول کلمہ لا الہ الا اللہ﴾

”رسول اللہ صلی اللہ علیہ وسلم نے فرمایا کہ اپنے بچوں کو زبان کھولنے کے بعد سب سے پہلا کلمہ لا الہ الا اللہ کہلو او“۔

(کنز العمال جلد ۱۸ صفحہ ۴۴۱)

اس حدیث سے معلوم ہوا کہ سب سے پہلے بچے کو کلمہ توحید لا الہ الا اللہ سکھانا چاہئے اور اس طرح بچے پر ابتدا ہی سے واضح کرنا چاہئے کہ عبادت کے لائق، شکر کے لائق، تعریف کے لائق، صرف ایک ذات ہے جس نے اسے پیدا کیا پھر ماں باپ کے دلوں کو اس کے لئے شفقت سے بھر دیا اور اس کو بے شمار نعمتیں دیں۔

یہی مسئلہ توحید دین کی بنیاد ہے اگر یہ ابتدا سے مضبوط ہوا تو ان شاء اللہ آخر تک مضبوط رہے گا حالات کچھ بھی ہوں اسے کسی کی پروا نہ ہوگی اس لئے کہ اس کا ایمان اللہ تعالیٰ پر بن چکا یہ بات اس کے ذہن میں راسخ ہو چکی کہ نفع و نقصان کا مالک اللہ تعالیٰ ہے بغیر اللہ کی منشاء و مرضی کے ساری کائنات مل کر بھی اس کا بال بیکا نہیں کر سکتی اور اللہ نے اس کے لئے جو خیر اور بھلائی لکھ دی ہے کوئی اس سے نہیں چھین سکتا اور اگر اللہ کی مرضی سے نقصان پہنچانے کی ہو تو تمام کائنات مل کر بھی اسے اس نقصان سے نہیں بچا سکتی۔ یہی بات



رسول اللہ صلی اللہ علیہ وسلم نے ابن عباس رضی اللہ عنہما سے ارشاد فرمائی تھی۔ جب بچہ کا ایمان و یقین ہوگا کہ سب کچھ کرنے والی ذات اللہ کی ہے تو دنیا کی کوئی تکلیف اسے تکلیف نہ دے گی اس لئے کہ وہ اس بات کو سمجھے گا کہ یہ میرے اللہ کی طرف سے ہے اور جس پر اللہ راضی اس پر میں راضی۔

یہی وجہ ہے کہ قرآن کریم میں اللہ نے جس مسئلہ کو سب سے زیادہ بیان فرمایا ہے وہ مسئلہ توحید ہے جن بزرگوں نے اپنی اولاد کی تربیت صحیح اصولوں پر کی انہوں نے بھی سب سے پہلے اسی بات کو بیان فرمایا اور یہی مسئلہ بچوں کو سمجھایا قرآن کریم میں حضرت لقمان علیہ السلام کا واقعہ اللہ تعالیٰ نے ذکر فرمایا ہے کہ اپنے بیٹے کو نصیحت کرتے ہوئے انہوں نے سب سے پہلے یہ فرمایا:

**يٰۤاِبْنٰى لَا تُشْرِكْ بِاللّٰهِ اِنَّ الشِّرْكَ لَظُلْمٌ عَظِيْمٌ**

(سورہ لقمان آیت: ۱۳)

”کہ بیٹا اللہ کے ساتھ کسی کو شریک مت ٹھہرانا بیشک شرک کرنا بڑا بھاری ظلم ہے۔“ (معارف القرآن صفحہ ۳۲ جلد نمبر ۷)

دیکھئے لقمان علیہ السلام نے سب سے پہلے تو عقیدہ کی درستگی کی فکر کی اور اس میں سب سے پہلی بات یہ ہے کہ اللہ تعالیٰ کو سارے عالم کا خالق و مالک بلا شرکت غیر مانے، اس کے ساتھ کسی غیر اللہ کو شریک عبادت نہ کرے کہ اس دنیا میں اس سے بڑا بھاری ظلم کوئی نہیں ہو سکتا کہ اللہ تعالیٰ کی کسی مخلوق کو خالق کے برابر ٹھہرائے پھر آگے مزید اور نصاب بیٹے کو کئے مگر اصل مقصود یہی ہے کہ اللہ کو ایک مانے اور یہ اسی صورت میں ہو سکتا ہے کہ بچے کی ابتدا ہی کلمہ توحید سے کرائی جائے اور اسے اس کا پہلا سبق قرار دیا جائے۔ پھر رفتہ رفتہ دین اسلام کے دوسرے بنیادی عقائد کی تعلیم دی جائے اور مختصراً یہ چیزیں زبانی بھی یاد کرائی جائیں مثلاً اللہ ایک ہے، اللہ ہی عبادت کے لائق ہے، زمین و آسمان کو اللہ تعالیٰ نے پیدا کیا ہے۔ اللہ خالق ہے، اللہ مالک ہے، اللہ معزز

(عزت دینے والا) ہے اللہ نذل (ذلت دینے والا) ہے اللہ معطی (عطا کرنے والا) ہے اللہ مانع (روکنے والا) ہے۔ محمد رسول اللہ صلی اللہ علیہ وسلم اللہ تعالیٰ کے آخری رسول ہیں قرآن کریم اللہ کی کتاب ہے وغیرہ اگر شروع سے ہی تربیت اس طرز پر کی جائے گی تو ان شاء اللہ شعور اور تمیز پیدا ہونے کے بعد ان کی دینی تربیت بہت ہی آسان ہو جائے گی اور بچہ عقیدۃً اس شعر کے مصداق ہو گا۔

کیا ہے اگر ہو ساری خدائی بھی مخالف  
کافی ہے اگر ایک خدا میرے لئے ہے  
توحید تو یہ ہے کہ خدا حشر میں کہدے  
یہ بندہ دو عالم سے خفا میرے لئے ہے

اور یہ ایمان و یقین اتنی اہم اور عظیم دولت ہے کہ خود حضور اکرم صلی اللہ علیہ وسلم نے ہمیں اس کے لئے دعائیں مانگنا سکھلایا ہے کہ ایمان کامل کے حصول کے لئے یہ دعا کرتے رہیں۔

ہر مسلمان والد کو چاہئے کہ وہ خود بھی ان دعاؤں کو مانگیں اور اپنی اولاد کو بھی یہ دعائیں یاد کروائیں۔

ایمان دل میں رچ بس جائے اس کے لئے

یہ دعاء مانگیں

اللَّهُمَّ إِنِّي أَسْأَلُكَ إِيمَانًا يُبَاشِرُ قَلْبِي وَيَقِينًا  
صَادِقًا حَتَّى أَعْلَمَ أَنَّهُ لَا يُصِيبُنِي إِلَّا مَا  
كَتَبْتَ لِي وَرِضًا بِمَا قَسَمْتَ لِي إِنَّكَ عَلَى  
كُلِّ شَيْءٍ قَدِيرٌ

① اے اللہ میں تجھ سے وہ ایمان مانگتا ہوں جو میرے دل میں رچ جائے اور وہ سچا یقین کہ میں خوب جان لوں کہ جو بات تو نے میری تقدیر میں لکھ دی ہے بس وہی مجھ کو پیش آسکتی ہے اور رضامندی مانگتا ہوں اس زندگانی پر جو تو نے میرے لئے تقسیم فرمادی ہے۔ بیشک تو ہر چیز پر قادر ہے۔

(کنز العمال جلد ۱ صفحہ ۱۹۴)

اللَّهُمَّ اعْطِنِي إِيمَانًا لَا يَرْتَدُّ وَيَقِينًا لَيْسَ بَعْدَهُ  
كُفْرٌ وَرَحْمَةً أَنَا لِبِهَا شَرَفٌ كَرَامَتِكَ فِي الدُّنْيَا  
وَالْآخِرَةِ .

② اے اللہ مجھے وہ ایمان نصیب فرما جو زائل نہ ہو سکے اور ایسا یقین دے جس کے بعد کفر نہ ہو اور وہ رحمت عطاء فرما جس کے سبب میں دنیا و آخرت میں تیری عطاء کردہ بزرگی کا شرف حاصل کر سکوں۔ (ترغیب جلد ۳ صفحہ ۵۸۳)

اللَّهُمَّ إِنِّي أَسْأَلُكَ إِيمَانًا لَا يَرْتَدُّ وَنَعِيمًا لَا يَنْفَدُ  
وَمُرَافَقَةً نَبِيِّنَا مُحَمَّدٍ صَلَّى اللَّهُ عَلَيْهِ وَسَلَّمَ فِي  
أَعْلَى دَرَجَةِ الْجَنَّةِ جَنَّةِ الْخُلْدِ .

③ الہی میں تجھ سے ایسا ایمان مانگتا ہوں جو نہ چھوٹے اور اس نعمت کا طالب ہوں جو ختم نہ ہو، اور اپنے نبی محمد صلی اللہ علیہ وسلم کی رفاقت چاہتا ہوں جنت کے سب سے اونچے درجے میں جو ہمیشہ رہنے کی جنت ہے۔

(الحزب الاعظم صفحہ ۷۵ بحوالہ نسائی وابن حبان حاکم عن ابن مسعود)

اللَّهُمَّ زَيِّنَا بِزِينَةِ الْإِيمَانِ وَاجْعَلْنَا هُدَاةً

## مُهْتَدِيْنَ .

۴) اے اللہ تو ہمیں ایمان کی زینت سے آراستہ کر دے۔ اور راہ بتانے

والا اور خود راہ یافتہ بنا دے۔ (الحزب الا عظم صفحہ ۳۳ نسائی کتاب السہو حدیث نمبر ۱۲۸۹)

اللَّهُمَّ إِنِّي أَسْأَلُكَ صِحَّةً فِيَّ إِيمَانٍ وَإِيمَانًا  
فِي حُسْنِ خُلُقٍ وَنَجَاةً يَتَّبِعُهَا فَلَاحٌ وَ  
رَحْمَةٌ مِّنْكَ وَعَافِيَةٌ وَمَغْفِرَةٌ مِّنْكَ  
وَرِضْوَانًا .

۵) اے اللہ میں تجھ سے درستی کا طالب ہوں ایمان میں (یعنی کامل ایمان

کا) اور اس ایمان کا جو اچھے اخلاق کے ساتھ ہو اور (دنیا میں) ایسی نجات کا جس  
کے بعد پوری پوری کامیابی نصیب ہو (یعنی آخرت میں) اور تیری ہی طرف سے  
خاص رحم کا اور سلامتی کا اور معافی کا اور رضامندی کا طلب گار ہوں۔

(مسند احمد حدیث ۷۹۲۳)

اللَّهُمَّ حَبِّبْ إِلَيْنَا الْإِيمَانَ وَزَيِّنْهُ فِي قُلُوبِنَا  
وَكَرِّهْ إِلَيْنَا الْكُفْرَ وَالْفُسُوقَ وَالْعِصْيَانَ وَاجْعَلْنَا  
مِنَ الرَّاشِدِينَ .

۶) اے اللہ ہمارے دلوں میں ایمان کی محبت ڈال دے اور اسکو ہمارے

دلوں کی زینت بنا دے اور نفرت ڈال دے ہمارے دلوں میں کفر کی، گناہ کی، اور  
نافرمانی کی، اور ہم کو نیک راہ پر چلنے والوں میں بنا لے۔

(الحزب الا عظم صفحہ ۶۱ مسند احمد حدیث نمبر ۱۲۹۲۵)

وضاحت: ہم سب کو غور کرنے کی ضرورت ہے کہ ایمان کتنی اہم اور

عظیم دولت ہے کہ آپ صلی اللہ علیہ وسلم نے مختلف مواقع پر مختلف الفاظ سے امت کو ایمان مانگنا سکھایا کہیں یہ دعا مانگ رہے ہیں۔ اے اللہ ہمارے دلوں میں ایمان کی محبت ڈال دے۔ کہیں، اے اللہ میں تجھ سے ایمان کی درستی کا طالب ہوں۔ کہیں۔ اے اللہ میں ایسا ایمان مانگتا ہوں جو ہمیشہ ہمیشہ میرے ساتھ رہے کہیں۔ اے اللہ ایسا ایمان جو دل میں رچ بس جائے۔ کہیں۔ اے اللہ مجھے وہ ایمان نصیب فرما جو زائل نہ ہو سکے اور کہیں۔ اے اللہ اچھا یقین کہ میں خوب جان لوں کہ جو بات تو نے میری تقدیر میں لکھ دی ہے بس وہی مجھ کو پیش آسکتی ہے اور کہیں۔ اے اللہ ایسا ایمان جو اچھے اخلاق کے ساتھ ہو، اور کہیں۔ اے اللہ اس ایمان کو ہمارے دلوں کی زینت بنا دے اور کہیں۔ اے اللہ تو ہمیں ایمان کی زینت سے آراستہ کر دے۔

لہذا ہر مسلمان مرد و عورت کو چاہیے کہ وہ خوب عاجزی کے ساتھ اور رورو کر ایمان کامل اور ایمان دائم اور یقین صادق کی دعائیں مانگتا رہے اور اس ایمان کو اپنے اندر اور سارے عالم کے انسانوں کے اندر سیکھنے اور سکھانے اور پھیلانے کا جذبہ پیدا کرنے کے لئے محنت اور کوشش بھی کرے اور دعائیں بھی مانگے، اس طرح کہ چوبیس گھنٹوں میں جن جن سے بھی ملاقات ہو اس سے اللہ تعالیٰ کی عظمت اور اللہ تعالیٰ کی کبریائی کی بات ضرور کرے اور سمجھائے کہ دنیا میں جو کچھ ہو رہا ہے وہ ایک اکیلے اللہ تعالیٰ کے حکم سے ہو رہا ہے سب کچھ اس کے قبضہ قدرت میں ہے، جو کچھ ہمیں نظر آتا ہے اس سب کے خزانے اللہ تعالیٰ کے پاس بیٹھا ہیں۔ عورتیں گھروں میں جو عورتیں ملنے کے لئے آئیں ان کو بھی یہ ایمان کے بول سیکھائیں بچوں کو بچیوں کو اور گھر کی ماسیوں اور نوکرانیوں کو بھی سیکھائیں قرآن کریم میں جو ایمان اور اللہ تعالیٰ کی قدرت و عظمت کو بتانے والی آیات ہیں ان کا ترجمہ یاد کریں اپنے چھوٹے بچوں اور بچیوں کو اپنے شاگردوں

کو مقتدیوں کو یہ ایمانی بول اور یہ دعائیں یاد کروائیں اور ہر نماز کے بعد ان دعاؤں کو مانگنے کی ترغیب دیں۔ اللہ تعالیٰ ہم سب کو ایمان کامل اور یقین صادق عطاء فرمائے اور ایمان کی محنت کے لئے اور اس کو سارے عالم میں پھیلانے کے لئے پھرنے اور پھرانے والا بنائے اور ایمان ہی پر ہم سب کا خاتمہ بالخیر فرمائے۔  
آمین

## ایمان بنانے کے طریقے

① اللہ تعالیٰ کی بڑائی کی طرف دعوت دینا۔

② صلہ رحمی، حضرت ابو ہریرہ رضی اللہ تعالیٰ عنہ حضور اقدس صلی اللہ علیہ وسلم کا ارشاد نقل کرتے ہیں کہ آدمی خالص ایمان تک اس وقت تک نہیں پہنچ سکتا جب تک یہ کام نہ کرے کہ اپنے سے تعلق توڑنے والوں کے ساتھ تعلقات جوڑا کرے، اپنے اوپر ظلم کرنے والوں کو معاف کیا کرے، اپنے کو گالیاں دینے والے کو بخش دیا کرے اور جو اپنے ساتھ برائی کرے اس کے ساتھ بھلائی کرے۔

حضور اکرم صلی اللہ علیہ وسلم نے فرمایا وہ شخص صلہ رحمی کرنے والا نہیں ہے جو برابر سراپر کا معاملہ کرنے والا ہو صلہ رحمی کرنے والا تو وہ ہے جو دوسرے کے توڑنے پر صلہ رحمی کرے۔ (ریاض الصالحین صفحہ ۱۲۳)

لہذا ہر مسلمان کو چاہیے کہ خالص ایمان تک پہنچنے کے لئے اپنے تمام رشتہ داروں سے ملاپ رکھے، ان کی غلطیوں کو تابیوں کو معاف کر دے، ان کے لئے دعائیں کرتا رہے، اور جتنا ممکن ہو ان کے ساتھ احسانات کرتا رہے۔ خاص طور پر اپنے بھائی بہنوں کے ساتھ اور عورت ہوتے ہوئے ساس، منڈ، بھانج، سوکن کے ساتھ صلہ رحمی والا معاملہ کرے اور اپنے شوہر، والد، محرم کو صلہ رحمی پر آمادہ کرے۔ یاد رکھئے یہ قطع رحمی اتنی بری چیز ہے کہ شب قدر میں بھی اس

شخص کی دعائیں قبول نہیں ہوتیں، ان شاء اللہ رشتہ داروں کے ساتھ اللہ کی رضا کے لئے صلہ رحمی والا معاملہ کرنے سے اللہ تعالیٰ خالص ایمان مرحمت فرمائیں گے۔

(۳) ایمان کی حلاوت، حاصل کرنے کا طریقہ حدیث میں یہ بتایا گیا کہ نگاہ کسی غلط جگہ لگ جائے جہاں اللہ تعالیٰ نے منع فرمایا ہے وہاں لگتے ہی نگاہ ہٹا دی تو ایسے شخص کو ایمان کی حلاوت نصیب ہوگی۔ چنانچہ حضرت عبد اللہ ابن مسعود رضی اللہ تعالیٰ عنہ سے منقول ہے کہ حضور صلی اللہ علیہ وسلم نے ارشاد فرمایا کہ اللہ تعالیٰ ارشاد فرماتا ہے بری نگاہ ابلیس کے تیروں میں سے ایک زہر بجھا ہوا تیر ہے، جو شخص مجھ سے ڈر کر اس کو چھوڑ دے گا میں اس کے بدلے میں اُسے ایسا ایمان دوں گا جس کی حلاوت وہ اپنے دل میں محسوس کرے گا۔

(کنز العمال جلد ۵ صفحہ ۳۲۸)

## اولاد کو بوسہ دینے میں سنت کی نیت

”أم المؤمنین حضرت عائشہ رضی اللہ عنہا فرماتی ہیں کہ میں نے طور طریقہ عادات و روش اور نیک خصلتی اور ایک روایت میں ہے کہ بات چیت اور کلام میں رسول اللہ صلی اللہ علیہ وسلم کی مشابہت فاطمہ رضی اللہ تعالیٰ عنہا سے زیادہ کسی اور شخص میں نہیں دیکھی۔ فاطمہ رضی اللہ تعالیٰ عنہا جب آنحضرت صلی اللہ علیہ وسلم کی خدمت میں حاضر ہوتیں تو آپ صلی اللہ علیہ وسلم کھڑے ہو جاتے ان کی طرف متوجہ ہو جاتے پھر ان کا ہاتھ اپنے ہاتھ میں لے لیتے ان کو بوسہ دیتے اور پھر ان کو اپنے بیٹھنے کی جگہ پر بٹھاتے اسی طرح آنحضرت صلی اللہ علیہ وسلم جب حضرت فاطمہ رضی اللہ عنہا کے ہاں تشریف لے جاتے تو وہ آپ کو دیکھ کر کھڑی ہو جاتیں آپ کا ہاتھ اپنے ہاتھ میں لے لیتیں پھر آپ کو بوسہ دیتیں (یعنی آپ صلی اللہ علیہ وسلم کا دست مبارک چومتیں) اور اپنی جگہ پر بٹھاتیں۔“

(ابوداؤد کتاب الادب جلد ۲ صفحہ ۳۵۲)

ایک دوسری حدیث میں ہے حضرت براء بن عازب رضی اللہ تعالیٰ عنہ فرماتے ہیں کہ ”ایک مرتبہ کسی غزوہ سے حضرت ابوبکر رضی اللہ عنہ کے مدینہ آتے ہی میں ان کے ساتھ ان کے گھر گیا، کیا دیکھتا ہوں کہ ان کی صاحبزادی حضرت عائشہ رضی اللہ تعالیٰ عنہا بخار میں مبتلا ہیں اور لیٹی ہوئی ہیں۔ چنانچہ حضرت ابوبکر صدیق رضی اللہ عنہ ان کے پاس آئے اور پوچھا کہ میری بیٹی تمہاری طبیعت کیسی ہے اور انہوں نے (ازراہ شفقت و محبت یا برعایت سنت) ان کے رخسار پر بوسہ دیا۔“ (ابوداؤد کتاب الادب جلد ۲ صفحہ ۳۵۳)

ان دونوں احادیث میں آپ نے رسول اللہ صلی اللہ علیہ وسلم اور حضرت



ابو بکر صدیق رضی اللہ عنہ کا اپنی اولاد کے ساتھ برتاؤ دیکھا کہ کیسے محبت سے بوسہ لے رہے ہیں۔ ہر شفیق باپ اپنی اولاد سے محبت کرتا ہے اور کبھی اس محبت کے جذبے کے تحت اولاد کا بوسہ بھی لیتا ہے لیکن ہر مسلمان کو یاد رکھنا چاہئے کہ ہر وہ کام جو ہم عادت یا فطرت کے طور سے کرتے ہیں، اگر اس میں حضور اکرم صلی اللہ علیہ وسلم کا طریقہ معلوم کر کے، اسی جذبے کے تحت کریں تو اس میں تین فائدے ہوں گے۔

① حضور اکرم صلی اللہ علیہ وسلم کے طریقے پر عمل ہوگا، جس سے آپ صلی اللہ علیہ وسلم کی محبت بڑھے گی، اور جتنی زیادہ آپ صلی اللہ علیہ وسلم کی محبت بڑھے گی اتنی ہی دنیا آخرت میں کامیابیاں حاصل ہوں گی اور ایک مسلمان کے لئے یہ بہت ہی بڑی سعادت ہے کہ اس کا ہر عمل حضور صلی اللہ علیہ وسلم کے طریقے پر ہو، انبیاء علیہم الصلوٰۃ والسلام کو بشر اور آدمی بنا کر بھیجے جانے میں ایک حکمت یہ بھی ہے کہ وہ بھی شادیاں کرتے ہیں۔ ان کے بھی بچے ہوتے ہیں۔ جس طرح وہ ایک باپ بن کر زندگی گزارتے ہیں اگر ہم بھی انہی کی نقل کرتے ہوئے انہی کی اتباع میں باپ بننے کا حق ادا کریں تو یہ ہمارے لئے بہت ہی بڑی سعادت ہوگی اور ہماری اولاد میں بھی اس اتباع کی برکت کارنگ آئے گا۔

② دوسرا فائدہ یہ ہوگا کہ اس عمل کرنے پر ہمیں اجر و ثواب بھی ملے گا اللہ بہت ہی کریم ہے رحیم ہے کائنات میں سب سے زیادہ محبت کرنے والے، اچھائی کی قدر کرنے والے، رحم کرنے والے انصاف کرنے والے، چھوٹی بڑی چیز کے جاننے والے، اور بڑی سے بڑی چیز کو نیست سے نیست میں لانے والے، اور ناممکن کو ممکن بنادینے والے اللہ کے علاوہ اور کون ہے؟

اس کی رحمت اجر و ثواب دینے کے لئے بہانہ ڈھونڈا کرتی ہے۔ پھر کیوں نہ اس سے محبت کی جائے، اس کی بڑائی کے گیت گائے جائیں، اٹھتے بیٹھتے اس کا نام لیا جائے، ہر مشکل ہر مصیبت میں اس کو پکارا جائے، اس کی دہائی دی جائے

اس کے سہارے جیا جائے، زندگی بھر اس کا دم بھرا جائے اور اس کی منشاء پر چلا جائے، اپنی جان اپنے ماں باپ اور اولاد سے زیادہ اس سے محبت کی جائے۔ اس کے رسول صلی اللہ علیہ وسلم کے ایک ایک مبارک اور نورانی طریقے پر عمل کیا جائے اور محنت و کوشش کر کے عالم کے انسانوں کو اس پر آمادہ کیا جائے کہ وہ بھی حضور اکرم صلی اللہ علیہ وسلم کے طریقوں پر عمل کر کے اللہ تعالیٰ سے اجر و ثواب کو حاصل کریں۔

۳ تیسرا فائدہ یہ ہوگا کہ جس بچے اور بچی سے آپ نے اللہ کے لئے محبت کی، اور بوسہ بھی لیا تو اسی لئے کہ اللہ کے نبی کا طریقہ ہے۔ ناراض بھی ہوئے، تو اسی لئے کہ اللہ کے حکم کو اس نے توڑا، خوش بھی ہوئے تو اللہ کے لئے خوش ہوئے، بچے کی جائز خواہش بھی پوری کی تو نیت یہ رکھی کہ اللہ مجھ سے راضی ہو جائے اس کو تعلیم بھی دے، تو اس لئے کہ اللہ مجھ سے راضی ہو جائے تو یہ بچہ بڑا ہو کر دنیا میں بھی اور آخرت میں بھی آپ کی آنکھوں کی ٹھنڈک کا ذریعہ بنے گا۔

## رسول اللہ ﷺ کی اولاد سے محبت

حضور صلی اللہ علیہ وسلم کا ہر قول و عمل صحابہ کرام نے محفوظ رکھا حتیٰ کہ حضور صلی اللہ علیہ وسلم کے خالص گھریلو واقعات اور حالات کو بھی دین کا حصہ سمجھ کر ان کے تذکرہ کو اپنا معمول بنایا اور ان کو محفوظ کیا اور بعد میں یہی چیزیں حدیث کی کتابوں میں محفوظ ہوئیں۔ ان تمام واقعات کو ہمیں غور سے پڑھنا چاہئے بار بار پڑھنے سے ہمیں یہ بات بالکل واضح نظر آئے گی کہ حضور صلی اللہ علیہ وسلم نے کبھی بھی اپنی اولاد میں سے کسی پر ہاتھ نہیں اٹھایا نہ ہی کسی کو مارا، نہ ڈانٹا، نہ سخت سُست کہا نہ کوئی سختی کی اس طرح کا کوئی واقعہ موجود نہیں بلکہ اولاد تو اولاد ہے حضرت انس رضی اللہ عنہ جنہوں نے دس سال تک حضور صلی

اللہ علیہ وسلم کی خدمت کی اور صبح شام خدمت اقدس میں حاضر رہے اور یہ تو ظاہر ہے کہ جتنا تعلق زیادہ ہوتا ہی خوشی و غصے کا اظہار بھی زیادہ کیا جاتا ہے لیکن اس دس سالہ دور میں حضور صلی اللہ علیہ وسلم نے ان سے کبھی یہ نہیں کہا کہ ”اونہہ یہ کیا کیا“ خود حضرت انس رضی اللہ تعالیٰ عنہ ارشاد فرماتے ہیں:

”میں دس سال برابر مدینے میں نبی اکرم صلی اللہ علیہ وسلم کی خدمت میں رہا اور اس وقت میں نو عمر لڑکا ہی تھا اس لئے میرا ہر کام نبی اکرم صلی اللہ علیہ وسلم کی مرضی کے عین مطابق نہ ہوتا تھا (اور نہ ہو سکتا تھا کہ دس بارہ سال کا بچہ کس طرح ہر کام مرضی کے مطابق کر سکتا ہے) لیکن دس سال کی اس پوری مدت میں کبھی آپ صلی اللہ علیہ وسلم نے مجھے اف تک نہیں کہا اور نہ کبھی آپ صلی اللہ علیہ وسلم نے یہ فرمایا کہ یہ کیوں کیا اور یہ کیوں نہ کیا؟“

(مسائل نبوی شان شامل ترمذی ص ۲۰۶)

اسی طرح حضرت عائشہ رضی اللہ عنہا آپ صلی اللہ علیہ وسلم کے اچھے سلوک اور برتاؤ کا حال اس طرح سناتی ہیں کہ آپ صلی اللہ علیہ وسلم نے کبھی کسی غلام، کسی لونڈی، کسی عورت، کسی جانور کو اپنے ہاتھ سے نہیں مارا اور جب بھی گھر میں داخل ہوتے ہنستے اور مسکراتے ہوئے داخل ہوتے۔

(سیرۃ النبی صلی اللہ علیہ وسلم جلد ۲ صفحہ ۱۷۶)

حضور صلی اللہ علیہ وسلم کی زینہ اولاد بچپن میں ہی انتقال کر گئی لہذا ان کے ساتھ رہنے کا تو زیادہ موقع نہیں ملا مگر صاحبزادیاں بڑی ہوئیں اور ان کی اولادیں بھی ہوئیں لیکن اس تمام مدت میں حضور صلی اللہ علیہ وسلم ان پر کبھی ناراض نہیں ہوئے اور ان سے محبت کا یہ حال تھا کہ فرماتے ”فاطمہ میرے جسم کا ایک ٹکڑا ہے جو اس کو ناخوش کرے گا وہ مجھے ناخوش کرے گا۔“

(مشکوٰۃ جلد ۲ صفحہ ۵۶۸)

شادی کے بعد اگر حضرت فاطمہ رضی اللہ تعالیٰ عنہا حضور صلی اللہ علیہ وسلم سے ملنے کے لئے آئیں تو رسول اللہ صلی اللہ علیہ وسلم اپنی جگہ سے کھڑے ہو کر ان کا استقبال کرتے اور ان کی پیشانی چومتے اور اپنی جگہ پر حضرت فاطمہ رضی اللہ عنہا کو بٹھالیتے۔ اور تمام اولاد کے ساتھ اس طرح کا سلوک کرتے حضرت زینب رضی اللہ تعالیٰ عنہا جو رسول اللہ صلی اللہ علیہ وسلم کی سب سے بڑی صاحبزادی ہیں، ان کا نکاح ان کے خالہ زاد ابو العاص سے ہوا تھا۔ نکاح کے موقع پر حضرت خدیجہ رضی اللہ تعالیٰ عنہا نے بیٹی کو عقیق یمنی کا ایک قیمتی ہار تحفہ میں دیا تھا جب رسول اللہ صلی اللہ علیہ وسلم نے مدینہ ہجرت کی تو حضرت زینب رضی اللہ تعالیٰ عنہا مکہ میں ہی رہ گئیں اس لئے کہ ان کے شوہر اس وقت تک ایمان نہیں لائے تھے۔ جنگ بدر میں وہ مشرکین کے ساتھ تھے لہذا پکڑ کر لائے گئے۔ مشورہ سے طے ہوا کہ قیدیوں سے فدیہ لے کر رہا کر دیا جائے تمام لوگوں نے اپنے اپنے رشتے داروں کی رہائی کے لئے رقم بھیج دی ابو العاص کی رہائی کے لئے حضرت زینب رضی اللہ تعالیٰ عنہا نے جو فدیہ بھیجا اس میں وہ ہار بھی تھا جو ان کو ان کی والدہ نے تحفہ میں دیا تھا حضور صلی اللہ علیہ وسلم یہ ہار دیکھ کر بیتاب ہو گئے اور چشم مبارک سے آنسو رواں ہو گئے۔ صحابہ یہ دیکھ کر پریشان ہوئے، وجہ پوچھی، حضور صلی اللہ علیہ وسلم نے ارشاد فرمایا: اگر تم سب کی مرضی ہو تو یہ ہار زینب کو واپس کر دیا جائے اور اس کے شوہر کو بھی رہا کر دیا جائے صحابہ کرام نے بخوشی منظور کر لیا۔ اس طرح آپ صلی اللہ علیہ وسلم نے وہ ہار اور ابو العاص دونوں کو مکے بھیج دیا لیکن طے پایا کہ مکہ جا کر یہ حضرت زینب رضی اللہ تعالیٰ عنہا کو مدینہ بھیج دیں گے۔ انہوں نے ایسا ہی کیا کچھ مدت بعد حضرت ابو العاص رضی اللہ تعالیٰ عنہ بھی ایمان لا کر مدینہ تشریف لے آئے۔ سن ۸ ہجری میں حضرت زینب رضی اللہ تعالیٰ عنہا کا انتقال ہوا۔ آپ صلی اللہ علیہ وسلم نے ان کو اپنے ہاتھ سے قبر میں اتارا۔ قبر میں اتارتے وقت آپ صلی

اللہ علیہ وسلم نہایت ہی رنجیدہ تھے۔ آپ نے اللہ تعالیٰ سے دعا کی یا اللہ۔ یہ بڑی کمزور تھی یا اللہ تو اس کی مشکل کو آسان فرمادے اور اس کی قبر کو کشادہ فرما۔ (طبقات ابن سعد)

صرف اولاد ہی سے نہیں اولاد کی اولاد سے بھی آپ کو بہت پیار تھا جب کبھی حضرت فاطمہ رضی اللہ تعالیٰ عنہا کے گھر جاتے تو فرماتے میرے بچوں کو لے آؤ حضرت فاطمہ رضی اللہ عنہا صاحبزادوں حسن و حسین رضی اللہ عنہما کو لائیں آپ صلی اللہ علیہ وسلم ان کو سونگھتے اور سینے سے چمٹا کر پیار کرتے تھے۔

(مشکوٰۃ جلد ۲ صفحہ ۵۷۱)

اکثر ایسا ہوتا کہ حسین رضی اللہ عنہما ساتھ ہوتے تو آپ صلی اللہ علیہ وسلم نماز پڑھتے ہوئے اپنے بازو مبارک کھول دیتے تاکہ بچے اس پر با آسانی چڑھ جائے اور کبھی سجدہ طویل فرماتے کہ وہ پیٹھ پر چڑھے رہیں ایک مرتبہ حضور اکرم صلی اللہ علیہ وسلم دونوں بچوں کو اپنے پشت مبارک پر بٹھا کر گھٹنوں کے بل چل رہے تھے حضرت عمر رضی اللہ عنہ نے دیکھا تو عرض کیا کہ واہ واہ کیا اچھی سواری ہے تو اس پر آپ صلی اللہ علیہ وسلم نے فرمایا سوار بھی کیسے اعلیٰ ہیں۔

(مشکوٰۃ جلد ۲ صفحہ ۵۷۱)

ہم اسی پیغمبر کے اُمتی ہیں ہمارے ذمہ لازم ہے کہ ہم رسول صلی اللہ علیہ وسلم کے ہر عمل اور طریقے کو جان سے زیادہ عزیز رکھیں، لہذا اس طریقے کو بھی اپنے لئے لازم کر لیں اور اپنی اولاد سے محبت نرمی اور شفقت کا سلوک کریں۔ اس طرح رسول صلی اللہ علیہ وسلم کی سنت پر عمل بھی ہوگا اللہ کے ہاں اجر و ثواب بھی ملے گا اور اولاد کے دل میں آپ کی محبت اور قدر بھی ہوگی۔ آپ خود بھی چین و سکون سے رہ سکیں گے اور اولاد بھی چین و سکون سے رہے گی۔

## بچوں کے جھگڑے اور آپ کی ذمہ داری

بچوں کے آپس کے جھگڑے ہر گھر ہر محلے بلکہ ہر ملک ہر قوم اور ہر معاشرے میں معمول کی بات ہے۔ لیکن اگر گھر کے اندر جھگڑنے والے بچوں میں سے کسی ایک کی حد سے زیادہ حمایت کی جائے تو یہ بات گھریلو ماحول کو خراب کرنے کا باعث بنتی ہے اور دوسرے بچے کے دل میں بھی اس بڑے سے بیزاری اور نفرت کے جذبات پیدا ہوتے ہیں۔ اس لئے ان خرابیوں کے پیش نظر آپ کو بچوں کے جھگڑوں کا بہت ہی احتیاط اور حقیقت پسندی کے ساتھ جائزہ لینا ہوگا۔ اس کے لئے سب سے پہلے تو یہ دیکھئے کہ بچوں کا جھگڑا کیوں اور کیسے ہوا؟

اگر اس سبب کو دور کر دیا جائے اور بچوں کو سمجھا دیا جائے تو ان شاء اللہ تعالیٰ جھگڑا ختم ہو جائے گا۔ عموماً جھگڑے اس لئے ہوتے ہیں کہ مثلاً ایک نے دوسرے بچے کو منہ چڑا دیا اور وہ اس سے گتھم گتھا ہو جاتا ہے۔ دو بچے کھلونوں سے کھیل رہے ہیں ایک بچے نے دوسرے سے کوئی کھلونا چھیننے کی کوشش کی اس طرح دونوں میں لڑائی ہو جاتی ہے اور دونوں رونے اور چیخنے لگتے ہیں۔ ایک کے پاس کھانے کی کوئی چیز ہے اور دوسرا اپنی چیز کھا چکا یہ اس سے لینا چاہتا ہے یا چھین لیتا ہے اور دونوں میں لڑائی ہو جاتی ہے۔ اسی طرح ہاکی، کرکٹ وغیرہ کھیل رہے ہیں ایک فریق جیتنے کا دعویٰ کرتا ہے جبکہ دوسرا فریق ہار تسلیم نہیں کر رہا اسی بات پر جھگڑا ہو جاتا ہے۔ ان تمام مثالوں پر اگر غور کریں تو یقیناً آپ اس نتیجے پر پہنچیں گے کہ بچوں کا لڑنا تین اسباب کی وجہ سے ہے۔

- ① فطری و قدرتی، شوخی و چلبلا پن جو ان کو قرار سے بیٹھنے نہیں دیتا۔
- ② بھولپن کی بنا پر اپنی خوشی اور پسند کی خاطر دوسرے بھائی کی پسند اور خوشی کی پروا نہ کرنا۔

- ③ بھولپن کی وجہ سے اپنے دلی جذبات کو نہ چھپا سکتا اور اپنے غم، غصہ،

خوشی، لالچ، اور خواہش کا فوراً اظہار کر دینا۔

ان لڑائیوں میں کینہ یا کدورت کا شائبہ بھی نہیں ہوتا اسی لئے لڑائی کے بعد فوراً ہی پھر مل کر کھیلنا شروع کر دیتے ہیں گویا کچھ ہوا ہی نہیں۔

اس لئے اگر آپ کے بچوں میں لڑائی ہو اور لڑنے والے بچے چھوٹے ہوں تو ہر ایک کو لڑائی کے خلاف غیرت دلائیں کسی کی بیجا حمایت نہ کریں مثلاً یوں کہیں دیکھو بیٹا۔ یہ کتنی بڑی بات ہے کہ تم اپنے بھائی سے لڑتے ہو اور اسے اپنا کھلونا نہیں دیتے حالانکہ وہ آپ سے چھوٹا ہے اور آپ سے کھیل بھی رہا ہے آپ کو تو اس کا خیال رکھنا چاہئے آپ اسے مارتے ہو تو بہ تو بہ۔ اور اگر بچے کچھ بڑے ہیں تو اس وقت سمجھا بچھا کر دونوں کو الگ الگ کر دیں اور کچھ دیر بعد ان میں سے ہر ایک کو تنہائی میں بلا کر اس سے لڑنے کا سبب معلوم کریں اور لڑائی کی مذمت اور نحوست اس پر واضح کریں اور اس سبب کو دور کریں پھر ان دونوں کو ایک ساتھ بٹھا کر پیار و محبت سے مل جل کر رہنے کی فضیلت اور فوائد بتائیں اور اس پر عمل کی ان کو نصیحت کریں اور دل میں اللہ تعالیٰ سے ان کے لئے دعا بھی کریں کہ اللہ ان میں ہمیشہ کا اتفاق و اتحاد نصیب فرمائے اسی طرح اگر آپ کا بچہ اپنے کسی دوست سے جھگڑا کرے تو پہلے اس کے لئے دعا کیجئے اور پھر اسے مذکورہ بالا طریقے پر سمجھائیے۔

آپس میں یا دوسرے بچوں سے لڑائی کی صورت میں ان کی ہرگز حوصلہ افزائی نہ کریں اور نہ ان کے اس فعل کو فخریہ طریقے سے کہ ”میرے شیر بیٹے نے فلاں بچے کو خوب پیٹا“ بیان کیجئے ورنہ آپ کا یہی جملہ ان کی تباہی کا موجب بنے گا وہ لڑائی جھگڑوں کو کوئی بڑا کارنامہ سمجھ کر عادت بنا لیں گے۔ بلکہ ان کے ذہنوں میں یہ بات جمائی جائے کہ لڑائی سے اللہ تعالیٰ ناراض ہو جاتے ہیں۔

اور اس کے ساتھ ساتھ بچوں کو سدھارنے کے لئے گھر کا ماتوں بھی خوش گوار رکھنا ضروری ہے اس لئے آپ بچوں کے سامنے کبھی کسی بھی معاملے



میں بیوی سے الجھنے اور تو تراج کرنے سے اجتناب کیجئے ورنہ وہ بھی ایک دوسرے سے لڑنے جھگڑنے کو معمولی بات سمجھنے لگتے ہیں۔ جب جھگڑا ہو رہا ہو تو ایسا ہرگز نہ کریں کہ غصہ میں فوراً اٹھے اور زور زور سے چیختے یا گالیاں دیتے ہوئے پاس پہنچے اور دونوں کو الگ کر کے دونوں کو زور زور سے مارنا پیٹنا شروع کر دیا اس کی مثال تو ایسی ہوئی کہ آگ بجھانے کے لئے اس پر پیٹرول چھڑکا جائے۔ ان کی لڑائی میں خود شریک نہ ہوں کہ آپ بھی ان کے ساتھ چیختے چلانے لگیں۔ اللہ تعالیٰ ہم سب کو مثالی باپ بننے کی توفیق عطا فرمائے آمین۔

اسی طرح اگر اہلیہ نے شام کو واپسی پر آپ سے شکایت کی کہ آج فلاں نے آپ کے بچے کو مارا ہے اور دھکا دے کر کپچڑ میں گرا دیا ہے یا کوئی زخم یا چوٹ لگ گئی ہے، آپ جناب فوراً غصہ میں فلاں کے گھر پہنچتے ہی بُرا بھلا کہنا شروع کر دیا جب بعد میں بات کھلی تو پتہ لگا کہ دونوں بچوں کی غلطی تھی اس نے بھی اس کے کپڑے پھاڑ دیئے تھے اور ناخن مار کر چہرے پر جا بجا نشانات ڈال دیئے تھے۔ اگر ایسی کوئی شکایت سنیں تو پہلے اپنے گھر میں ہی سمجھائیں کہ لڑائی کرنا بُری بات ہے اس سے آپس میں توڑ پیدا ہوتا ہے اور اسی طرح لڑنا انسانیت کے خلاف اور حیوانیت کے مطابق ہے۔ اگر اہلیہ صاحبہ منہ بنائے یا ناراض ہوں تو ہرگز پروا نہ کریں اگر طعنہ دیں کہ بزدل ہو بدلہ نہیں لے سکتے وغیرہ تو غصہ میں نہ آئیں بلکہ صبر و ضبط کا دامن ہاتھ میں لے کر پیار و محبت سے تلقین کریں اور انبیاء علیہم الصلوٰۃ والسلام و صحابہ کرام رضی اللہ تعالیٰ عنہم اجمعین کے واقعات سنائیں کہ کس طرح انہوں نے پتھر مارنے والے اور گالیاں دینے والوں کے لئے دعائیں کی ہیں پھر لڑائی کی تحقیق ضرور کریں مگر پوشیدہ رہ کر کہ گھر والوں کو پتہ نہ چلے جب بات سامنے آجائے تو اگر اپنوں کی غلطی ہو تو انہیں تنبیہ کریں اور دوسروں کی ہو تو انہیں ان کے بڑوں کے ذریعہ سمجھائیں اور ہو سکے تو دونوں کو گلے ملوادیں۔ اسی سلسلے میں روزنامہ جنگ سے ایک واقعہ تحریر کرتے ہیں غور



سے پڑھئے عجیب عبرت ناک قصہ ہے۔

## ایک لمحہ کی بھول

۲۳ مئی ۱۹۹۶ کا ذکر ہے جب میں ایک تپتی دوپہر کو پاکستان اسٹیل کیڈٹ کالج کراچی میں اپنی ڈیوٹی دے کر واپس آ رہا تھا۔ بس اسٹاپ سے جیسے ہی میں اپنی گلی میں داخل ہوا تو یہ دیکھ کر ایک لمحے کے لئے ٹھٹھک کر کھڑا ہو گیا کہ دو ننھے یتیم بچے حسن اور شاہد ایک خالی پلاٹ پر بڑے پیار سے گیند بلا کھیل رہے تھے۔ گرمی اور دھوپ کی تمازت سے ان کے چہرے تھمٹا رہے تھے مگر انہیں نہ تو موسم کی شدت کا احساس تھا اور نہ کسی آنے جانے والے کی پروا۔ انہیں تو یہ خیال بھی نہ تھا کہ اسی گیند بلے کے کھیل نے صرف ایک ہفتے پہلے ان دونوں کو یتیم کر دیا تھا۔

گذشتہ برس اگست کے مہینے تک میں کراچی کی جس بستی میں مقیم تھا وہاں زیادہ تر متوسط اور نچلے طبقے کے لوگ رہا کرتے تھے۔ انہیں لوگوں میں دو ایسے پڑوسی بھی تھے جو گذشتہ بیس برس سے ایک ساتھ رہتے بستے چلے آ رہے تھے۔ محلے والے ان کی دوستی کی مثالیں دیا کرتے۔ ان میں سے ایک اظہر صاحب تھے جو ایک سرکاری محکمہ میں سپرنٹنڈنٹ تھے اور دوسرے ناصر صاحب جو فوج کے ریٹائرڈ حوالدار تھے اور اب محلہ میں کریانے کی چھوٹی سے دکان چلا رہے تھے۔ ناصر صاحب اور اظہر صاحب کی بیویوں اور بچوں میں بھی بڑی محبت تھی۔ ناصر صاحب تو کثیر العیال تھے جن کی چار بیٹیاں اور پانچ بیٹے تھے مگر اظہر صاحب کے صرف دو ہی بچے تھے۔ چودہ برس کی اسماء اور سات برس کا شاہد۔ ناصر صاحب کا سب سے چھوٹا بیٹا حسن ناصر، اظہر صاحب کے بیٹے شاہد کا ہم عمر تھا۔ حسن اور شاہد محلے ہی میں واقع اسکول میں ایک ہی کلاس میں پڑھتے تھے۔ دونوں ایک ساتھ اسکول جاتے، ایک ساتھ واپس آتے اور پھر یہ ہوتے اور کھیل کود۔

۱۶ مئی کی گرم دوپہر تھی جب حسن اور شاہد نے اسکول سے واپس آ کر اٹا سیدھا کھانا کھایا اور پھر حسب معمول گیند بلا سنبھال کر گلی میں نکل گئے۔ دونوں کی مائیں چیختی رہ گئیں مگر وہاں سنتا کون؟ ابھی دونوں کو کھیلتے ہوئے تھوڑی ہی دیر ہوئی تھی کہ حسن نے شاہد کی گیند پر جو زوردار ہٹ لگائی تو گیند سنسناتی ہوئی اس کی ناک سے ٹکرائی۔ گیند اتنی زور سے شاہد کی ناک پر لگی تھی کہ اس کی ناک سے سوٹ گئی اور خون کا فوارہ اچھل کر بہہ نکلا۔ شاہد درد سے تڑپ اٹھا اور اس نے نصہ میں آگ بگولا ہو کر ایک بڑا سے پتھر اٹھایا اور حسن کے رسید کر دیا۔ پتھر بہہ جا کر حسن کے سینے پر لگا اور وہ چیخ مار کر زمین پر گر پڑا۔ پھر کیا تھا۔ دونوں ہتھم گتھا ہو گئے اور خوب مار پیٹ ہونے لگی۔ کسی نے ناصر صاحب کو اس بات کی خبر کر دی جو اپنی دکان پر بیٹھے ہوئے تھے۔ وہ فوراً اس جگہ پہنچے جہاں دونوں بچے ایک دوسرے کی جان کی بیری ہو رہے تھے۔ ناصر صاحب نے انہیں ایک دوسرے سے چھڑایا حسن کو تو وہ کھینچتے ہوئے اپنے گھر لے گئے جب کہ شاہد روتا چیختا اپنے گھر چلا گیا۔ اظہر صاحب کی اہلیہ نے جب شاہد کو خون میں لت پت دیکھا تو بے ساختہ ان کی چیخ نکل گئی۔ انہوں نے جب شاہد سے خون بننے کی وجہ دریافت کی تو اس نے اصل واقعہ بتانے کے بجائے سارا الزام حسن کے سر دھردیا۔ اب اظہر صاحب کی بیگم تمام محبت، خلوص اور لگاؤ بھول کر، حسن اور اس کی ماں کو گالیاں اور کوسنے دینے لگیں۔ حسن کی امی نے جب یہ مغلظات سنیں تو وہ برداشت نہ کر سکیں اور ناصر صاحب کے سمجھانے بھانے کے باوجود تنناتی ہوئی اپنے گھر سے نکل کر اظہر صاحب کے دروازے تک پہنچیں اور دروازہ پیٹ پیٹ کر شاہد کی امی کو چیلنج کرنے لگیں۔ شاہد کی امی بھی شعلہ جوالہ بنی ہوئی گھر سے باہر آئیں اور حسن کی امی سے الجھ پڑیں۔ ناصر صاحب نے فوراً موقع پر پہنچ کر دیکھا تو معلوم ہوا کہ چند لمحے کے اندر اندر ہی دونوں خواتین دست و گریباں ہو کر ایک دوسرے کے جھونٹے نوح چکی تھیں۔ انہوں نے

درمیان میں آکر دونوں کو الگ الگ کرنے کی کوشش کی تو سہواً ان کا ہاتھ شاہد کی امی کے جسم سے ٹکرا گیا۔ ان کی آن میں بات کہاں سے کہاں پہنچ گئی۔ اب تو شاہد کی امی نے ناصر صاحب کو بھی ہزاروں گالیاں سنا ڈالیں اور ان کے ایک ہاتھ بھی جڑ دیا۔ اس دوران محلے کے کچھ مرد اور عورتیں وہاں آگئیں اور انہوں نے طرفین میں بیچ بچاؤ کرا دیا۔ اس طرح معاملہ وقتی طور پر رفع دفع ہو گیا۔

مگر شام کو جیسے ہی اظہر صاحب تھکے ماندے دفتر سے واپس آئے تو ان کی بیگم نے ان سے اس ناخوشگوار واقعہ کو نمک مرچ لگا کر بیان کیا۔ یہ سب سن کر اظہر صاحب کے تن بدن میں آگ لگ گئی۔ غیرت سے ان کا خون کھول گیا۔ انہوں نے آؤ دیکھانہ تاؤ گھر میں پڑی ہوئی ایک کلہاڑی اٹھائی اور سیدھے ناصر صاحب کی دکان پر جا پہنچے۔ اس وقت دکان پر صرف ایک ہی گاہک موجود تھا اور ناصر صاحب ترازو پر جھکے ہوئے کوئی سودا تول رہے تھے۔ بغیر کسی توقف کے اور کچھ کہے سنے بغیر اظہر صاحب نے ناصر صاحب پر کلہاڑی کا بھرپور وار کیا۔ کلہاڑی ناصر صاحب کے بائیں کاندھے پر لگی اور ناصر صاحب شدید زخمی ہو گئے۔ مگر چشم زدن میں وہ اٹھے۔ انہوں نے دو سیر کا وزن کا ایک بٹہ اٹھا کر اظہر صاحب کے سر پر دے مارا۔ اظہر صاحب اس وار کی تاب نہ لاسکے اور وہ بھی تیوار کھا کر گرے مگر اگلے ہی لمحے وہ جھرجھری لے کر اٹھ کھڑے ہوئے اور دکان کے اندر گھس کر ناصر صاحب کے سر پر کلہاڑی رسید کر دی۔ یہ وار کاری ثابت ہوا اور ناصر صاحب موقع پر ہی دم توڑ گئے۔ مگر ترازو کے بٹے کی چوٹ اظہر صاحب کے لئے بھی ناقابل برداشت ثابت ہوئی اور چند لمحے بعد وہ بھی جاں بحق ہو گئے۔ گاہک کے شور شرابے پر جب چند لوگ وہاں پہنچے تو ناصر صاحب اور اظہر صاحب کے بے جان لاشے پڑے ہوئے پائے۔ فوراً پولیس کو خبر دی گئی جو اپنی روایت کے مطابق بہت تاخیر سے وہاں پہنچی۔ پولیس والے نعشوں کو پوسٹ مارٹم کے لئے لے گئے اور اگلے دن بعد نماز ظہر دونوں دوستوں کو جو ایک لمحے کی بھول

کے نتیجے میں ایک دوسرے کے جانی دشمن بن گئے تھے نارٹھ کراچی کے قبرستان میں دفن کر دیا گیا۔

اس سنگین سانحہ اور دلدوز واقعہ کو ایک ہفتہ بھی نہ گزرا تھا کہ میں نے حسن اور شاہد کو حسب سابق ایک ساتھ کھیلتے ہوئے دیکھا، صاحب اولاد حضرات سے میری گزارش ہے کہ خدارا بچوں کی لڑائی کو زندگی اور موت کا مسئلہ نہ بنائیں، بچے تو لڑ بھڑ کر پھر ایک ہو جاتے ہیں، مگر ان کے والدین کی نادانی انہیں ایک دوسرے کا جانی دشمن بنا دیتی ہے۔ (بشکر یہ روزنامہ جنگ)

## ہرگز ایک فریق کی بات سن کر فیصلہ نہ کیجئے

ہر والد کو چاہئے کہ وہ یہ بات ضرور یاد رکھے کہ ایک بیٹے یا بیٹی کی بات سن کر فوراً دوسرے کے خلاف فیصلہ نہ دے دیں، بلکہ دوسرے کو بلا کر اس کی بھی بات سن لے، پھر وجہ پوچھے ان شاء اللہ تعالیٰ اس طرح کرنے سے بہت سی پریشانیاں حل ہو جائیں گی۔

جہاں بھی فیصلہ ایک فریق کی بات سن کر ہو گا وہ فیصلہ حقیقت و انصاف سے بہت ہی دور ہو گا۔

بعض اوقات بچے اسکول اور مدرسہ سے گھر واپس آتے ہیں اور استاد کی یا قاری صاحب کی شکایت لگاتے ہیں، آج مس نے یوں کہا..... یوں کہا.....  
... مجھے پندرہ منٹ دیر ہو گئی تھی لیکن قاری صاحب نے ایک گھنٹہ کھڑا رکھا، اب والدہ فوراً متاثر ہو جاتی ہیں اور پھر اپنے شوہر کو بھی متاثر کر دیتی ہیں، اب کم سمجھ والد بچے یا بیوی کی بات سن کر بغیر تحقیق کئے ہوئے استاد سے ناراض ہو جاتے ہیں، یا استاد سے جھگڑا شروع کر دیتے ہیں، جس سے ایک تو استاد کی بددعا لگتی ہے دوسرے بچے کو شرارتوں کو مزید تقویت مل جاتی ہے اور بعض اوقات اس نحوست کی وجہ سے بچے مستقبل کی تعلیمی ترقی سے محروم ہو جاتے

ہیں، لہذا ایک بچے کی بات سن کر دوسرے بچے کے خلاف، یا چھوٹے بچے کی بات سن کر بڑے بیٹے کے خلاف یا بچے کی بات سن کر استاد یا مدرسہ اور اسکول کے خلاف کوئی فیصلہ نہ کیجئے بلکہ استاد سے یا پرنسپل سے جا کر تحقیق ضرور کر لیں۔

## ایک باپ کے لئے خطرناک غلطیاں

درحقیقت باپ کا رویہ ایک مشفق بادشاہ جیسا ہونا چاہئے جو اپنی رعیت سے محبت رکھتا ہے اس کی فلاح و بہبود کے لئے کام کرتا ہے جس کے سائے تلے رعایا خود کو محفوظ و مامون خیال کرتی ہے لیکن ساتھ ہی اس کے دبدبہ اور رعب کے باعث رعایا کی مجال نہیں ہوتی کہ کوئی غلط کام کر جائے اسی طرح باپ کو بھی اپنی اولاد کے ساتھ نرمی و شفقت کا رویہ اختیار کرنا چاہئے اور ساتھ ہی ساتھ اپنا وقار اور دبدبہ و رعب بھی برقرار رکھنا چاہئے۔ لیکن یاد رکھئے! رعب جمانے یا بچوں کی اصلاح کے لئے کوئی ایسا طریقہ ہرگز اختیار نہ کیجئے جو آپ کی ازدواجی زندگی اور آپ کے بچوں کے لئے نقصان دہ ہو۔ ہم مثال کے طور پر یہاں چند چیزیں بیان کرتے ہیں جن سے بچوں پر بہت ہی غلط اثر پڑتا ہے:

① اگر کوئی ایک بچہ غلطی کر جائے تو اس ایک کی غلطی کی وجہ سے سب کو نہ ڈانٹیں نہ ہی ذلیل کریں بلکہ جس کی غلطی ہو اسی کو تنہائی میں تنبیہ کریں۔ اگر نیت اصلاح کی ہوگی تو نفع ہوگا۔ اسی طرح ایک غلطی کا غصہ دوسرے کام میں نہ نکالئے۔ حضرت زید بن خالد رضی اللہ عنہ سے روایت ہے کہ ایک آدمی نے رسول اللہ صلی اللہ علیہ وسلم سے چند سوالات کئے۔ ایک سوال اونٹ کے لقطے کے بارے میں کیا جس پر آپ صلی اللہ علیہ وسلم ناراض ہوئے پھر اس شخص نے بکری کے بارے میں پوچھا تو آپ صلی اللہ علیہ وسلم نے فرمایا ”وہ تیرے لئے ہے یا تیرے بھائی کے لئے یا بھیڑیے کے لئے ہے“۔ غور کریں!

رسول اللہ صلی اللہ علیہ وسلم نے ایک کام کی غلطی کا غصہ دوسرے کام میں نہیں نکالا بلکہ بڑی شفقت سے جواب دے دیا۔

(۲) بچے کی غلطی پر اسے اس کے ہم عمروں کی مثالیں بطور طعنہ دے کر تنبیہ ہرگز نہ کریں۔ مثلاً شکیل کو دیکھو تمہارا ہی خالہ زاد ہے مگر وہ کس قدر ذہین اور شریف ہے، جاوید کو دیکھو کس طرح محنت سے پڑھتا ہے اور تم.....  
مریم کو دیکھو کتنی شریف اور پڑھا کو بچی ہے، وہ اپنی کلاس میں اول آئی ہے اور ایک تم ہو کہ پیسوں کو برباد کرتی ہو اور پڑھتی ہو نہیں۔ وغیرہ اس طرح کرنے کے کئی نقصانات ہیں مثلاً ایک یہ کہ آپ کا بچہ یا بچی اس بچے سے بغض رکھنے لگیں گے۔ اسی طرح اگر خدا نخواستہ اس بچے میں کوئی ایسا عیب ہے جو آپ کے بچے کو تو معلوم ہے، لیکن آپ کو معلوم نہیں تو آپ کا بچہ اس عیب کو سوچے گا اور یہی فیصلہ کرے گا کہ اس میں تو اتنی ساری بُرائیاں ہیں اور پھر بھی میرے والد اسے اچھا کہتے ہیں آئندہ میں بھی صرف ظاہری طور پر شریف بن کر رہوں گا اور باقی وہی افعال کرتا رہوں گا اور اگر کسی دن اس نے غصے میں آکر وہ عیب آپ کے سامنے کھول دیا تو وہ حجاب جو ایک باپ اور بچے کے درمیان ہونا چاہئے، ختم ہو جائے گا۔

(۳) تیسرا بڑا نقصان یہ ہے کہ وہ آپ کو اپنا مصلح سمجھنے کے بجائے ایک طعنہ دینے والا اور بلا وجہ ڈانٹ کر اپنے غصہ نکالنے والا سمجھے گا اور اس طرح آپ کی نصیحت اس کے کسی کام نہیں آئے گی۔ آپ کو مہذب سمجھنے کے بجائے معذب سمجھے گا کہ میرے والد تہذیب سکھلانے کے بجائے مجھے عذاب میں مبتلا کرتے ہیں۔

(۴) اگر بچے کی غلطی کا سبب اس کی ماں بنی ہے تو اس بچے کے سامنے ہرگز ہرگز اپنی اہلیہ یعنی اس بچے کی ماں کو نہ ڈانٹیں ورنہ بچہ ماں کو مظلوم اور آپ کو ظالم سمجھے گا اور اس طرح آپ کی محبت بچے کے دل سے نکل جائے گی یا ماں کی

عزت اور احترام اس کی نظروں میں کم ہو جائے گا۔

⑤ اگر کسی محلہ دار نے آپ کو آپ کے بچے کی کسی شرارت کی شکایت کی تو اس شخص کے سامنے یا بعد میں بلا تحقیق کبھی بھی سزا نہ دیں بلکہ اچھی طرح تحقیق کریں کبھی ایسا بھی ہوتا ہے کہ بچہ بے قصور ہونے کے باوجود باپ یا کسی دوسرے بڑے کے خوف کی وجہ سے اپنی بیگناہی بیان نہیں کرتا، ایسی صورت میں پہلے خوب شفقت و محبت سے اس سے پورا معاملہ معلوم کریں پھر اگر محسوس کریں کہ اگر یہ واقعی قصور وار ہے تو تنہائی میں نرمی و شفقت سے اسے سمجھائیے اور اگر ضرورت محسوس کریں تو تنبیہ بھی کر دیں۔ بلا تحقیق ڈانٹ ڈپٹ شروع کر دینا کسی بھی طرح مناسب نہیں، اس طرح والد عند اللہ خائن ہوں گے اور اولاد کے دل میں بھی والد کے لئے نفرت کے جذبات پیدا ہوں گے۔ اللہ تعالیٰ کا ارشاد ہے جس کا ترجمہ یہ ہے :

”اے ایمان والوں اگر کوئی شریر آدمی تمہارے پاس کوئی خبر لائے جس میں کسی کی شکایت ہو تو بدون تحقیق کے اس پر عمل نہ کیا کرو بلکہ عمل کرنا مقصود ہو تو خوب تحقیق کر لیا کرو کبھی کسی قوم کو نادانی سے کوئی ضرر نہ پہنچا دو پھر اپنے کئے پر پچھتانا پڑے۔“

(معارف القرآن جلد ۸ صفحہ ۱۰۳)

اسی طرح رسول اللہ صلی اللہ علیہ وسلم کا ارشاد ہے :

”انسان کے جھوٹا بننے کے لئے یہ کافی ہے کہ ہر سنی ہوئی بات کو بیان کر دے۔“

اس لئے بچے کی کسی بھی شکایت کی خوب تحقیق کر لیا کریں۔ مثلاً آپ کا پڑوسی آپ کے پاس شکایت لے کر آیا کہ آپ کے بچے نے میرے بچے کو مارا ہے۔ بجائے اس کے کہ آپ فوراً چھڑی لے کر بچے کی پٹائی شروع کر دیں ان

صاحب سے کہئے کہ ان شاء اللہ میں ابھی تحقیق کرتا ہوں اگر اس نے واقعی ایسی غلطی کی ہوگی تو میں اسے سزا دوں گا۔ پھر اپنے بچے سے نرمی اور شفقت سے معلوم کیجئے تو وہ ضرور آپ کو اصل حقیقت بتا دے گا۔ ہو سکتا ہے پہلے شرارت اسی بچے نے کی ہو جس کے جواب میں اس نے اسے مارا ہو یا اس بچے نے اس کی کوئی چیز چھینی ہو یا توڑی ہو اور اس کی وجہ سے اس نے مارا ہو تو اس صورت میں آپ کا اسے سزا دینا ظلم و نا اور یہ فعل آئندہ کے لئے آپ کے بچے کو بزدل بنا دے گا حتیٰ کہ وہ اپنے حق کے لئے بھی کسی سے جھگڑا نہ کر سکے گا اور یہ بزدلی خدا نخواستہ آگے چل کر اس کی زندگی کو ہی نہ برباد کر دے۔ اگر اس وقت آپ نے تحقیق کی تو اس کے دو فائدے ہوں گے۔ ایک تو یہ کہ پوری حقیقت آپ کے سامنے آجائے گی اور اس میں اگر آپ کے بچے کی غلطی ہو تو آپ اس کی اصلاح کر سکیں گے دوسرا یہ کہ اگر اس آدمی نے غلط شکایت لگائی ہو تو آپ کا بچہ سزا سے بچ جائے گا اور آئندہ کے لئے اس آدمی کو شکایت کی جرأت نہیں ہوگی۔

⑥ بچوں کے سامنے بچوں کی ماں یعنی اپنی اہلیہ کی کبھی غیبت نہ کریں نہ بُرائی بیان کریں مثلاً تمہاری ماں کو منع کیا تھا یہ مت کرنا پھر بھی کر لیا، اس کو منع کیا تھا کہ بازار مت جانا پھر بھی چلی گئی، اسے منع کیا تھا کہ فلاں کے ہاں مت جانا پھر بھی چلی گئی وغیرہ اسی طرح بچوں کی بات پر اعتماد کر کے فوراً بیوی کو بُرا بھلا کہنا نہ شروع کریں مثلاً آپ کام سے شام کو گھر واپس آئے، معلوم کرنے پر پتہ چلا کہ بیوی صاحبہ گھر پر نہیں ہیں اور بچوں نے بتا دیا کہ بازار یا کسی کے ہاں گئی ہیں اور آپ نے چیخنا چلانا شروع کر دیا کہ میری نہیں مانتی گھر پر تو بیٹھنا جانتی ہی نہیں میں نے منع بھی کیا تھا پھر بھی چلی گئی وغیرہ اس طرح کرنے سے ایک نقصان تو یہ ہوگا کہ ماں کی قدر بچوں کے نظروں میں ختم ہو جائے گی۔

دوسرا نقصان یہ ہوگا کہ بچے آپ کو ظالم اور ماں کو مظلوم سمجھنے لگیں۔



اسلئے کہ وہ منع کرنے کی حکمتیں نہیں جانتے اس لئے بجائے چیخنے چلانے کے اطمینان کے ساتھ بیٹھ کر انتظار کریں بچوں کے ساتھ پیار محبت کریں اور بیوی کے لئے کوئی صحیح عذر سوچ لیں کہ ہو سکتا ہے چھوٹے بچے کی طبیعت اچانک خراب ہو گئی ہو اسے فوری ہسپتال لے جانا پڑا ہو، ہو سکتا ہے کھانے پینے کی چیزوں کی اور آپ کی کسی چیز کی ضرورت پڑی ہو وہ لینے گئی ہوں، ہو سکتا ہے اس کی والدہ کے گھر سے فون آیا ہو کسی پریشانی کی وجہ سے گئی ہو جب واپس آئیں گی تو معلوم ہو جائے گا پھر اگر اس کا وہ جانا آپ کو نامناسب معلوم ہو تو تنہائی میں اسے سمجھائیے، اپنے غصے اور ناراضگی کا اظہار کیجئے لیکن بچوں کے سامنے اس طرح ہرگز نہ کریں کیونکہ اس سے بچوں کے ذہن پر بہت بُرے اثرات پڑتے ہیں۔

اسی طرح اگر کبھی آپ کو بیوی کے ہاتھ کا پکایا ہوا کھانا پسند نہ بھی آئے تو دسترخوان پر بیٹھ کر اس کی بُرائی بیان کرنے کے بجائے اس کی تعریف کریں اس سے ایک تو اللہ جل جلالہ عم نوالہ بھی راضی ہوں گے اور بیوی کی یا پکانے والے کی حوصلہ افزائی ہوگی، اس کی دلی دعاؤں میں آپ کا حصہ ہوگا، دوسرا فائدہ یہ ہوگا کہ حضور اکرم صلی اللہ علیہ وسلم کے ارشاد پر عمل کرنے کا ثواب ملے گا، اس لئے کہ رسول اللہ صلی اللہ علیہ وسلم نے فرمایا ہے کہ جب کھانا سامنے آئے تو کھاؤ اگر پسند نہ ہو تو نہ کھاؤ لیکن اس میں عیب نہ نکالو۔ تیسرا فائدہ یہ ہوگا کہ اس سے میاں بیوی میں محبت بڑھے گی اور میاں بیوی کے درمیان سچی محبت دین و دنیا کی خیروں کی کنجی ہے، اس طرح بچے بھی دوسروں کی تعریف کرنا اور ہر طرح کی چیز پر صبر کرنا سیکھ جائیں گے ورنہ خدا نہ کرے وہ ہم سے بھی دو قدم آگے نکل کر زیادہ بُرائی شروع نہ کر دیں۔ اس طرح رزق کی اور ماں کی توہین ہوگی جو گناہ ہے اور اس کے ذمہ دار آپ ہوں گے۔

④ اگر آپ کی اہلیہ جسمانی کمزوری یا کسی بیماری یا کسی دوسرے

شرعی عذر کی وجہ سے پے در پے بچوں کی صحیح تربیت و صحیح نگہداشت نہیں کر سکتی تو ماہر علمائے کرام اور مفتیان نظام سے معلوم کرنے اور بچوں کے درمیان عارضی اور بقدر عذر مناسب وقت کی کوشش نہ کر بیٹے کہ ایک بچے کو شرعی طور پر ماں اپنا دودھ پلا سکے۔ (بغیر دوسرا ممل بھہرے) تاکہ یہ بچے صحت و قوت کے اعتبار سے پوری طرح اپنی عمر کی منزلیں طے کرے، پھر جب ماں اس بچے کو اچھی طرح دودھ پلا کر فارغ ہو جائے اور اب تک جو کمزوری بچے جننے اور اس کو دودھ پلانے سے ہوئی تھی وہ بھی دور ہو جائے تو دوسرے بچے کے لئے تیار ہو، تاکہ دونوں بچوں کا پورا حق ادا ہو سکے۔ یہ آپ کے اور آپ کی بیوی اور بچوں سب کے لئے مفید ہے۔

۸) جب بچے جوانی کی عمر تک پہنچ جائیں اور ان کی شادی کا مرحلہ آئے تو دو بیٹوں کی شادی ایک ساتھ نہ کیجئے اور نہ ہی دونوں بہوؤں کو ایک ساتھ ایک گھر اور ایک باورچی خانہ میں رکھئے۔ الگ رکھنے میں بہت خیر اور عافیت ہے اور بڑے بڑے فسادات اور لڑائیوں سے بچنے کا ذریعہ ہے۔ اس موضوع پر ہم ان شاء اللہ تفصیل سے بحث کریں گے اللہ ہم سب کو سمجھ عطا فرمائے آمین۔

۹) بچے کی نظر میں آپ کی حیثیت ایک ایسے شخص کی ہوتی ہے جو قابل اتباع ہے اور یقین کریں کہ بچہ لاشعوری طور پر ہر بات میں والد کی اتباع کرتا ہے چاہے وہ چیز بالکل غلط کیوں نہ ہو۔ ایک صاحب نے اپنے بچپن کا واقعہ بتایا کہ ایک مرتبہ انہوں نے نوکرانی سے پانی مانگا وہ پانی لائی تو بجائے ہاتھ میں گلاس دینے کے چوکی پر رکھ کر چلی گئی، بس انہوں نے گلاس اٹھا کر دیوار پر مارا اور لاشعوری طور پر بڑی فحش گالیاں اس کو دینے لگے لیکن چند منٹوں بعد اندر کمرے میں سے ان کے والد صاحب نے بلند آواز سے گالیاں دینی شروع کیں کہ کبخت گالی بکتا ہے نوکرانی کو، شرم نہیں آتی، باپ کے سامنے بکتا ہے، ڈوب مرو غیرہ۔

آپ خود سوچیں اس واقعہ میں تصور کس کا ہے یقیناً بچے نے بارہا اپنے باپ کو نوکرانی وغیرہ کو گالیاں دیتے سنا ہوگا اور بغیر سیکھے اس وقت وہی گالیاں اس کی زبان سے جاری ہو گئیں۔ اس پر مزید ستم ظریفی کہ گالیاں بند کروانے کے لئے گالیاں دی جا رہی ہیں۔ یعنی زہر کے اثر کو ختم کرنے کے لئے زہر کا استعمال کیا جا رہا ہے۔ لہذا کبھی بھی بچے کے سامنے اپنے ملازموں، ماتحتوں، اہلیہ وغیرہ کو نہ ڈانٹیں نہ جھڑکیں نہ بُرا بھلا کہیں، اگر واقعی اصلاح مقصود ہو تو علیحدگی میں سمجھائیں۔ یاد رکھئے اولاد کی تربیت غصے کے ذریعے نہیں کی جاسکتی، بلکہ غصہ کے وقت صبر کا دامن مضبوطی سے تھام کر اولاد کو عملی نمونہ پیش کیا جاسکتا ہے کہ بیٹا تم بھی عملی زندگی میں غصہ میں ہرگز کوئی قدم نہ اٹھانا۔

اور تاکہ اولاد یہ سوچ سکے کہ میں ایسے نیک والد کی اولاد ہوں کہ ان کو جس وقت شدید غصہ آتا پھر بھی مسکراہٹ ان کے چہرے سے غائب نہ ہوتی، نرم لہجہ ان کا ساتھ نہ چھوڑتا، اللہ تعالیٰ ہم سب کو سمجھانے کا ڈھنگ نصیب فرمائے۔

## دوسری خطرناک غلطی

حضرت مولانا مفتی محمد تقی عثمانی صاحب اپنے وعظ ”اولاد کے حقوق“ میں فرماتے ہیں: یاد رکھئے! اللہ تبارک و تعالیٰ کی ایک سنت ہے، جو حدیث شریف میں بیان کی گئی ہے کہ جو شخص کسی مخلوق کو راضی کرنے کے لئے اللہ جل جلالہ کو ناراض کرے تو اللہ تعالیٰ اسی مخلوق کو اس پر مسلط فرمادیتے ہیں، مثلاً ایک شخص نے کسی آدمی کو راضی کرنے کے لئے گناہ کیا اور گناہ کر کے اللہ تعالیٰ کو ناراض کیا تو بالآخر اللہ تعالیٰ اسی کو اس شخص پر مسلط فرمادیتے ہیں۔

آج ہماری حالت یہ ہے کہ اپنی اولاد اور بچوں کو راضی کرنے کی خاطر یہ سوچتے ہیں کہ ان کا مستقبل اچھا ہو جائے، ان کی آمدنی اچھی ہو جائے۔ اور

معاشرے میں ان کا ایک مقام بن جائے، ان تمام کاموں کی وجہ سے ان کو دین نہ سکھایا، اور دین نہ سکھا کر اللہ تعالیٰ کو ناراض کیا۔ اس کا نتیجہ یہ ہوا کہ وہی اولاد جس کو راضی کرنے کی فکر تھی، ماں باپ کے سر پر مسلط ہو جاتی ہے۔ آج آپ خود معاشرے کے اندر دیکھ لیں کہ کس طرح اولاد اپنے ماں باپ کی نافرمانی کر رہی ہے اور ماں باپ کے لئے عذاب بنی ہوئی ہے، وجہ اس کی یہ ہے کہ ماں باپ نے ان کو صرف اس لئے بے دینی کے ماحول میں بھیج دیا، تاکہ ان کو اچھا کھانا پینا میسر آجائے، اور اچھی ملازمت مل جائے، اور ان کو ایسے بے دینی کے ماحول میں آزاد چھوڑ دیا جس میں ماں باپ کی عزت اور عظمت کا کوئی خانہ نہیں ہے، جس میں ماں باپ کے حکم کی اطاعت کا بھی کوئی خانہ نہیں ہے، وہ اگر کل کو اپنی نفسانی خواہشات کے مطابق فیصلے کرتا ہے، تو اب ماں باپ بیٹھے رو رہے ہیں، کہ ہم نے تو اس مقصد کے لئے تعلیم دلائی تھی، مگر اس نے یہ کر لیا۔ ارے بات اصل میں یہ ہے کہ تم نے اس کو ایسے راستے پر چلایا، جس کے نتیجے میں وہ تمہارے سروں پر مسلط ہو گیا، تم ان کو جس قسم کی تعلیم دلو ارہے ہو اور جس راستے پر لے جا رہے ہو، اس تعلیم کی تہذیب تو یہ ہے کہ جب ماں باپ بوڑھے ہو جائیں تو اب وہ گھر میں رکھنے کے لائق نہیں، ان کو نرسنگ ہوم میں داخل کر دیا جاتا ہے اور پھر صاحبزادے پلٹ کر بھی نہیں دیکھتے کہ وہاں ماں باپ کس حال میں ہیں، اور کس چیز کی ان کو ضرورت ہے۔

## باپ ”نرسنگ ہوم“ میں

مغربی ممالک کے بارے میں تو ایسے واقعات بہت سنتے تھے کہ بوڑھا باپ ”نرسنگ ہوم“ میں پڑا ہوا ہے، وہاں اس باپ کا انتقال ہو گیا، وہاں کے مینیجر نے صاحب زادے کو فون کیا کہ جناب، آپ کے والد کا انتقال ہو گیا ہے، تو جواب میں صاحب زادے نے کہا کہ مجھے بڑا افسوس ہے کہ ان کا انتقال ہو گیا۔ اب

آپ براہ کرم ان کی تجہیز و تکفین کا انتظام کر دیں، اور براہ کرم بل مجھے بھیج دیجئے میں بل کی ادائیگی کر دوں گا۔ وہاں کے بارے میں تو یہ بات سنی تھی۔ لیکن ابھی چند روز پہلے مجھے ایک صاحب نے بتایا کہ یہاں کراچی میں بھی ایک ”نرسنگ ہوم“ قائم ہو گیا ہے جہاں بوڑھوں کی رہائش کا انتظام ہے، اس میں بھی یہی واقعہ پیش آیا کہ ایک صاحب کا وہاں انتقال ہو گیا۔ اس کے بیٹے کو اطلاع دی گئی، بیٹے نے پہلے تو آنے کا وعدہ کر لیا۔ لیکن بعد میں معذرت کرتے ہوئے کہا کہ مجھے تو اس وقت فلاں میٹنگ میں جانا ہے اس لئے آپ کفن و دفن کا بندوبست کر دیں، میں نہیں آسکوں گا۔ یہ وہ اولاد ہے جس کو راضی کرنے کی خاطر تم نے اللہ کو ناراض کیا، اس لئے وہ اب تمہارے اوپر مسلط کر دی گئی۔ جیسا کہ حدیث میں صراحت موجود ہے کہ جس مخلوق کو راضی کرنے کے لئے اللہ کو ناراض کرو گے اللہ تعالیٰ اسی مخلوق کو تمہارے اوپر مسلط کر دیں گے۔

## جیسا کرو گے ویسا بھرو گے

جب وہ اولاد سر پر مسلط ہو گئی تو اب ماں باپ بیٹھے رو رہے ہیں کہ اولاد دوسرے راستے پر جا رہی ہے، ارے جب تم نے شروع ہی سے اس کو ایسے راستے پر ڈالا، جس کے ذریعہ اس کا ذہن بدل جائے، اس کا خیال بدل جائے، اس کی سوچ بدل جائے تو اس کا انجام یہی ہونا تھا۔

اندرون قعر دریا تختہ بندم کردہ ای  
بازی گوئی کہ دامن ترکمن ہوشیار باش

پہلے میرے ہاتھ پیر باندھ کر مجھے سمندر کے اندر ڈبو دیا، اس کے بعد کہتے ہو کہ ہوشیار! دامن ترممت کرنا، بھائی: اگر تم نے پہلے اس کو کچھ قرآن شریف پڑھایا ہوتا، اس کو کچھ حدیث نبوی سکھائی ہوتی، دینی ماحول میں بٹھایا ہوتا، وہ

حدیث سکھائی ہوتی جو مشکوٰۃ کتاب العلم جلد ۱ صفحہ ۳۲ میں مذکور ہے، جس میں رسول کریم صلی اللہ علیہ وسلم نے ارشاد فرمایا کہ آدمی جب دنیا سے چلا جاتا ہے تو تین چیزیں اس کے لئے کارآمد ہوتی ہیں، ایک علم ہے جسے وہ چھوڑ گیا، جس سے لوگ نفع اٹھا رہے ہیں، مثلاً کوئی آدمی کوئی کتاب تصنیف کر گیا۔ اور لوگ اس سے فائدہ اٹھا رہے ہیں، یا کوئی آدمی علم دین پڑھاتا تھا، اب اس کے شاگرد آگے علم پڑھا رہے ہیں، اس سے اس مرنے والے شخص کو بھی فائدہ پہنچتا رہتا ہے، یا کوئی صدقہ جاریہ چھوڑ گیا، مثلاً کوئی مسجد بنا دی، کوئی مدرسہ بنا دیا، کوئی شفاخانہ بنا دیا، کوئی کنواں بنا دیا، اور لوگ اس سے فائدہ اٹھا رہے ہیں، ایسے عمل کا ثواب مرنے کے بعد بھی جاری رہتا ہے۔ اور تیسری چیز نیک اولاد ہے، جو وہ چھوڑ گیا۔ وہ اس کے حق میں دعائیں کریں، تو اس کا عمل مرنے کے بعد بھی جاری رہتا ہے، کیونکہ ماں باپ کی تربیت کے نتیجے میں اولاد جو کچھ کر رہی ہے، وہ سب باپ کے نامہ اعمال میں لکھا جا رہا ہے۔ اگر یہ حدیث پڑھائی ہوتی تو آج باپ کا یہ انجام نہ ہوتا۔ لیکن چونکہ اس راستے پر چلایا ہی نہیں اس لئے اس کا انجام بد آنکھوں کے سامنے ہے۔

## حضرات انبیاء علیہم السلام اور اولاد کی فکر

بھائی اولاد کو دین کی طرف لانے کی فکر اتنی ہی ضروری ہے جتنی اپنی اصلاح کی فکر، اولاد کو صرف زبانی سمجھانا کافی نہیں، جب تک اس کی فکر اور تڑپ ایسی نہ ہو جیسے دکھتی ہوئی آگ کی طرف بچہ بڑھ رہا ہو اور آپ اس کو لپک کر جب تک اٹھا نہیں لیں گے، اس وقت تک آپ کو چین نہیں آئے گا، ایسی ہی تڑپ یہاں بھی ہونی ضروری ہے۔ پورا قرآن کریم اس حکم کی تاکید سے بھرا ہوا ہے، چنانچہ انبیاء علیہم السلام کے واقعات کا ذکر فرماتے ہوئے اللہ تعالیٰ ارشاد فرماتے ہیں کہ:



وَكَانَ يَأْمُرُ أَهْلَهُ بِالصَّلَاةِ وَالزَّكَاةِ (سورة مریم: ۵۵)  
 ”(یعنی حضرت اسماعیل علیہ السلام) اور اپنے متعلقین کو نماز اور زکوٰۃ کا  
 (خصوصاً اور بھی احکام کا عموماً) حکم کرتے رہتے تھے۔“

(معارف القرآن جلد ۶ صفحہ ۳۸)

ایک اور جگہ پر اللہ تعالیٰ اپنے حبیب صلی اللہ علیہ وسلم کو مخاطب کر کے  
 فرماتے ہیں:

وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا (طہ: ۱۳۲)  
 ”اور اپنے متعلقین کو (یعنی اہل خاندان کو یا مؤمنین کو) بھی نماز کا حکم  
 کرتے رہئے اور خود بھی اس کے پابند رہئے (یعنی زیادہ توبہ کے قابل  
 یہ امور ہیں)۔“ (معارف القرآن جلد ۲ صفحہ ۱۶۲)

اس آیت میں اللہ تعالیٰ نے عجیب ترتیب رکھی ہے۔ بظاہر یہ ہونا چاہئے تھا  
 کہ پہلے خود نماز قائم کریں اور پھر اپنے گھر والوں کو نماز کا حکم دیں لیکن یہاں  
 ترتیب الٹ دی ہے کہ پہلے اپنے گھر والوں کو نماز کا حکم دیں اور پھر خود بھی  
 اس کی پابندی کریں اس ترتیب میں اس بات کی طرف اشارہ فرمادیا کہ آپ کا  
 اپنے گھر والوں کو یا اولاد کو نماز کا حکم دینا اس وقت تک مؤثر اور فائدہ مند نہیں  
 ہوگا جب تک آپ ان سے زیادہ اس کی پابندی نہیں کریں گے۔ اب زبان سے  
 آپ نے ان کو کہہ دیا کہ نماز پڑھو لیکن خود اپنے اندر نماز کا اہتمام نہیں ہے تو  
 اس صورت میں ان کو نماز کے لئے کہنا بالکل بے کار جائے گا۔ لہذا اپنے گھر  
 والوں کو نماز کا حکم دینے کا ایک لازمی حصہ یہ ہے کہ ان سے زیادہ پابندی خود  
 کریں اور ان کے لئے ایک مثال اور نمونہ بنیں۔

## تیسری خطرناک غلطی

حدیث شریف میں ہے کہ حضور اقدس صلی اللہ علیہ وسلم کے سامنے ایک

خاتون نے اپنے بچے کو گود میں لینے کے لئے بلایا، بچہ آنے میں تردد کر رہا تھا تو اُس خاتون نے کہا کہ تم ہمارے پاس آؤ، ہم تمہیں کچھ چیز دیں گے، اب وہ بچہ آگیا۔ آنحضرت صلی اللہ علیہ وسلم نے اس خاتون سے پوچھا کہ تم نے بچے کو یہ جو کہا کہ ہمارے پاس آؤ، ہم تمہیں کچھ چیز دیں گے، تو کیا تمہاری واقعی کچھ دینے کی نیت تھی؟ اس خاتون نے جواب دیا کہ یا رسول اللہ! میرے پاس ایک کھجور تھی اور یہ کھجور اس کو دینے کی نیت تھی۔ آپ نے فرمایا کہ اگر دینے کی نیت نہ ہوتی تو یہ تمہاری طرف سے بہت بڑا جھوٹ ہوتا، اور گناہ ہوتا اس لئے کہ تم بچے سے جھوٹا وعدہ کر رہی ہو گویا اس کے دل میں بچپن سے یہ بات ڈال رہی ہو کہ جھوٹ بولنا اور وعدہ خلافی کرنا کوئی ایسی بری بات نہیں ہوتی۔ لہذا اس آیت میں اس بات کی طرف اشارہ فرمایا کہ بیوی بچوں کو جو بھی حکم دیں پہلے خود اس پر عمل کریں اور اس کی پابندی دوسروں سے زیادہ کریں۔

## بچوں کو تربیت دینے کا انداز

”حضرت ابو ہریرہ رضی اللہ عنہ فرماتے ہیں کہ حضرت فاطمہ اور حضرت علی رضی اللہ عنہما کے صاحبزادے حضرت حسن رضی اللہ عنہ جب کہ ابھی بچے ہی تھے، ایک مرتبہ صدقہ کی کھجوروں میں سے ایک کھجور اٹھا کر اپنے منہ میں رکھ لی، جب حضور اقدس صلی اللہ علیہ وسلم نے دیکھا تو فوراً فرمایا ”کنخ کنخ“۔ (عربی میں یہ لفظ ایسا ہے جیسے ہماری زبان میں ”تھو تھو“ کہتے ہیں یعنی اگر بچہ کوئی چیز منہ میں ڈال دے، اور اس کی شاعت کے اظہار کے ساتھ وہ چیز اس کے منہ سے نکلوانا مقصود ہو تو یہ لفظ استعمال کیا جاتا ہے، بہر حال! حضور اقدس صلی اللہ علیہ وسلم نے فرمایا ”کنخ کنخ“ یعنی اس کو منہ سے نکال کر پھینک دو) ”کیا تمہیں معلوم نہیں کہ ہم یعنی بنو ہاشم صدقے کا مال



نہیں کھاتے۔ (جامع الاصول: ۲/۶۵۷ رقم الحدیث ۲۷۲۸)

حضرت حسن رضی اللہ عنہ حضور اقدس صلی اللہ علیہ وسلم کے نواسے ہیں اور ایسے محبوب نواسے ہیں کہ ایک مرتبہ حضور اکرم صلی اللہ علیہ وسلم مسجد نبوی میں خطبہ دے رہے تھے، اس وقت حضرت حسن رضی اللہ عنہ مسجد میں داخل ہو گئے تو حضور اقدس صلی اللہ علیہ وسلم منبر سے اترے اور آگے بڑھ کر ان کو گود میں اٹھالیا۔ (مشکوٰۃ جلد ۲ صفحہ ۵۷۱)

بعض مرتبہ ایسا بھی ہوتا کہ حضور اقدس صلی اللہ علیہ وسلم نماز پڑھ رہے ہیں اور یہ حضرت حسن رضی اللہ عنہ آپ کے کندھے پر سوار ہو گئے اور جب آپ سجدے میں جانے لگے تو آپ نے ان کو ایک ہاتھ سے پکڑ کر نیچے اتار دیا اور کبھی ایسا بھی ہوتا کہ آپ ان کو گود میں لیتے اور فرماتے:

﴿مبخلۃ ومجبنۃ﴾

یعنی ”یہ اولاد ایسی ہے کہ انسان کو بخیل بھی بنا دیتی ہے اور بزدل بھی بنا دیتی ہے۔“ (ابن ماجہ صفحہ ۲۶۹)

ایک طرف تو حضور اقدس صلی اللہ علیہ وسلم کو حضرت حسن رضی اللہ عنہ سے اتنی محبت ہے، دوسری طرف جب انہوں نے نادانی میں ایک کھجور بھی منہ میں رکھ لی تو آنحضرت صلی اللہ علیہ وسلم کو یہ گوارہ نہ ہوا کہ وہ اس کھجور کو کھا جائیں۔ مگر چونکہ ان کو پہلے سے اس چیز کی تربیت دینی تھی، اس لئے فوراً وہ کھجور منہ سے نکلوائی اور فرمایا کہ یہ ہمارے کھانے کی چیز نہیں ہے۔

بچوں سے محبت کی حد

اس حدیث میں اس بات کی طرف اشارہ فرمادیا کہ بچے کی تربیت چھوٹی چھوٹی چیزوں سے شروع ہوتی ہے۔ اسی سے اس کا ذہن بنتا ہے اور اسی سے اس کی زندگی بنتی ہے، یہ حضور اقدس صلی اللہ علیہ وسلم کی سنت ہے آج کل

یہ عجیب منظر دیکھنے میں آتا ہے کہ ماں باپ کے اندر بچوں کو غلط باتوں پر ٹوکنے کا رواج ہی ختم ہو گیا ہے، آج سے پہلے بھی ماں باپ بچوں سے محبت کرتے تھے، لیکن وہ عقل اور تدبیر کے ساتھ محبت کرتے تھے۔ آج کل یہ محبت اور لاڈ اس درجے تک پہنچ چکا ہے کہ بچے کتنے ہی غلط کام کرتے رہیں، غلط حرکتیں کرتے رہیں لیکن ماں باپ ان غلطیوں پر ٹوکتے ہی نہیں، ماں باپ یہ سمجھتے ہیں کہ یہ نادان بچے ہیں، ان کو ہر قسم کی چھوٹ ہے، ان کی روک ٹوک کرنے کی ضرورت نہیں۔ ارے بھائی! یہ سوچو کہ اگر وہ بچے نادان ہیں مگر ہم (ماں باپ) تو نادان نہیں ہیں، ہمارا فرض ہے کہ ہم ان کی تربیت کریں، اگر کوئی بچہ ادب کے خلاف، تمیز کے خلاف یا شریعت کے خلاف کوئی غلط کام کر رہا ہے، تو اس کو بتانا ماں باپ کے ذمے فرض ہے، اس لئے کہ وہ بچہ اسی طرح بد تہذیب بن کر بڑا ہو گیا تو اس کا وبال والدین پر ہے کہ انہوں نے اس کو ابتداء سے اس کی عادت نہیں ڈالی۔ بہر حال! اس حدیث کا مقصد یہ ہے کہ بچوں کی چھوٹی چھوٹی حرکتوں کو بھی نگاہ میں رکھیں۔

### کھانا کھانے کا ایک ادب

حضرت عمر بن ابو سلمہ رضی اللہ تعالیٰ عنہ آنحضرت صلی اللہ علیہ وسلم کے سوتیلے بیٹے ہیں۔ حضرت ام سلمہ رضی اللہ تعالیٰ عنہا جو ام المؤمنین ہیں، ان کے پہلے شوہر سے یہ صاحبزادے پیدا ہوئے تھے۔ جب حضور اقدس صلی اللہ علیہ وسلم نے حضرت ام سلمہ رضی اللہ عنہا سے نکاح فرمایا تو یہ ان کے ساتھ ہی حضور اقدس صلی اللہ علیہ وسلم کے پاس آئے تھے، اس لئے یہ آنحضرت صلی اللہ علیہ وسلم کے ربیب یعنی سوتیلے بیٹے تھے۔ آنحضرت صلی اللہ علیہ وسلم ان سے بڑی محبت و شفقت فرمایا کرتے تھے اور ان کے ساتھ بڑی بے تکلفی کی باتیں کیا کرتے تھے۔

وہ فرماتے ہیں کہ جس وقت میں چھوٹا بچہ تھا اور حضور اقدس صلی اللہ علیہ وسلم کے زیر پرورش تھا، ایک روز کھانا کھاتے ہوئے میرا ہاتھ پیالے میں ادھر سے ادھر حرکت کر رہا تھا یعنی کبھی ایک طرف سے لقمہ اٹھایا کبھی دوسری طرف سے اور کبھی تیسری طرف سے لقمہ اٹھالیا۔ جب حضور اقدس صلی اللہ علیہ وسلم نے مجھے اس طرح کرتے ہوئے دیکھا تو فرمایا اے لڑکے! کھانا کھاتے وقت بسم اللہ پڑھو اور داہنے ہاتھ سے کھاؤ اور برتن کا جو حصہ تمہارے سامنے ہے وہاں سے کھاؤ ادھر ادھر سے ہاتھ بڑھا کر کھانا ٹھیک نہیں ہے۔

(جامع الاصول: ۷/۳۸۸ رقم الحدیث ۵۴۴۵)

آنحضرت صلی اللہ علیہ وسلم اس طرح کی چھوٹی چھوٹی باتوں کو دیکھ کر اس پر تنبیہ فرماتے اور صحیح ادب سکھاتے۔

ایک اور صحابی حضرت عکراش بن زویب رضی اللہ تعالیٰ عنہ فرماتے ہیں کہ میں ایک مرتبہ حضور اقدس صلی اللہ علیہ وسلم کی خدمت میں حاضر ہوا، جب کھانا سامنے آیا تو میں نے یہ حرکت شروع کی کہ ایک نوالہ ادھر سے لیا اور دوسرا نوالہ ادھر سے لے لیا اور اس طرح برتن کے مختلف حصوں سے کھانا شروع کر دیا۔ آنحضرت صلی اللہ علیہ وسلم نے میرا ہاتھ پکڑ کر فرمایا اے عکراش ایک جگہ سے کھاؤ، اس لئے کہ کھانا ایک جیسا ہے، ادھر ادھر سے کھانے سے بد تہذیبی بھی معلوم ہوتی ہے اور بے ادبی ظاہر ہوتی ہے، اس لئے ایک جگہ سے کھاؤ۔ حضرات عکراش فرماتے ہیں کہ میں نے ایک جگہ سے کھانا شروع کر دیا۔ جب کھانے سے فارغ ہوئے تو ایک بڑا تھال لایا گیا جس میں مختلف قسم کی کھجوریں بکھری ہوئی تھیں۔ مثل مشہور ہے کہ دودھ کا جلا ہوا چھاچھ کو بھی پھونک پھونک کر پیتا ہے۔ چونکہ حضور اقدس صلی اللہ علیہ وسلم مجھ سے فرما چکے تھے کہ ایک جگہ سے کھاؤ اس لئے میں نے وہ کھجوریں ایک جگہ سے کھانی شروع کر دیں اور آنحضرت صلی اللہ علیہ وسلم کبھی ایک طرف سے کھجور اٹھاتے، کبھی

دوسری طرف سے اٹھاتے اور مجھے جب ایک طرف سے کھاتے ہوئے دیکھا تو آپ نے پھر فرمایا کہ اے عکراش! تم جہاں سے چاہو کھاؤ، اس لئے کہ یہ مختلف قسم کی کھجوریں ہیں۔ اب اگر ایک طرف سے کھاتے رہے پھر دل تمہارا دوسری قسم کی کھجور کھانے کو چاہ رہا ہے تو ہاتھ بڑھا کر وہاں سے کھجور اٹھا کر کھاؤ۔

(مشکوٰۃ المصابیح صفحہ ۳۶۷)

گویا کہ اس حدیث میں حضور اقدس صلی اللہ علیہ وسلم نے یہ ادب سکھایا کہ اگر ایک ہی قسم کی چیز ہے تو پھر صرف اپنی طرف سے کھاؤ اور اگر مختلف قسم کی چیزیں ہیں تو دوسری اطراف سے بھی کھا سکتے ہو۔ اپنی اولاد اور اپنے صحابہ کی ان چھوٹی چھوٹی باتوں پر حضور اقدس صلی اللہ علیہ وسلم کی نگاہ تھی۔ یہ سارے آداب خود بھی سیکھنے کے ہیں اور اپنے گھر والوں کو بھی سکھانے کے ہیں، یہ اسلامی آداب ہیں جن سے اسلامی معاشرہ ممتاز ہوتا ہے۔

## سات سال سے پہلے تعلیم

حضرت عبد اللہ بن عمر رضی اللہ عنہ روایت کرتے ہیں کہ نبی کریم صلی اللہ علیہ وسلم نے ارشاد فرمایا کہ اپنی اولاد کو نماز کا حکم دو جب وہ سات سال کے ہو جائیں یعنی سات سال کے بچے کو نماز پڑھنے کی تاکید کرنا شروع کرو، اگرچہ اس کے ذمے نماز فرض نہیں ہوئی لیکن اس کو عادی بنانے کے لئے سات سال کی عمر سے تاکید کرنا شروع کر دو اور جب دس سال کی عمر ہو جائے اور پھر بھی نماز نہ پڑھے تو اس کو نماز نہ پڑھنے پر مارو اور دس سال کی عمر میں بچوں کے بستر الگ الگ کر دو، ایک بستر میں دو بچوں کو نہ سلاؤ۔

(جامع الاصول: ۵/۸۷ / رقم الحدیث ۳۲۳۳)

اس حدیث میں پہلا حکم یہ دیا کہ سات سال کی عمر سے نماز کی تاکید شروع کر دو، اس سے معلوم ہوا کہ سات سال سے پہلے اس کو کسی چیز کا مکلف کرنا

مناسب نہیں حکیم الامت حضرت تھانوی قدس سرہ فرماتے ہیں کہ اس حدیث سے یہ بات معلوم ہوتی ہے کہ جب تک بچے کی عمر سات سال تک نہ پہنچ جائے، اس پر کوئی بوجھ نہیں ڈالنا چاہئے، جیسے کہ بعض لوگ سات سال سے پہلے روزہ رکھوانے کی فکر شروع کر دیتے ہیں۔ حضرت تھانوی رحمۃ اللہ علیہ اس کے مخالف تھے حضرت فرمایا کرتے تھے کہ اللہ میاں تو سات سال سے پہلے نماز پڑھانے کو نہیں کہہ رہے ہیں، مگر تم سات سال سے پہلے اس کو روزہ رکھوانے کی فکر میں ہو، یہ ٹھیک نہیں۔ اسی طرح سات سال سے پہلے نماز کی تاکید کی کوشش بھی درست نہیں۔ اسی لئے کہا گیا کہ سات سال سے کم عمر کے بچے کو مسجد میں لانا ٹھیک نہیں۔ البتہ کبھی کبھار بچے کو تھوڑا تھوڑا مانوس کرنے کے لئے مسجد میں لاسکتے ہیں لیکن اسی شرط پر کہ مسجد کو گندگی وغیرہ سے ملوث نہیں کرے گا لیکن سات سال سے پہلے اس پر باقاعدہ بوجھ ڈالنا درست نہیں۔

بلکہ ہمارے بزرگ فرماتے ہیں کہ سات سال سے پہلے تعلیم کا بوجھ ڈالنا بھی مناسب نہیں۔ سات سال سے پہلے کھیل کود کے اندر اس کو پڑھاؤ، لیکن باقاعدہ اس پر تعلیم کا بوجھ ڈالنا، اور باقاعدہ اس کو طالب علم بنادینا ٹھیک نہیں۔ آج کل ہمارے یہاں یہ وبا ہے کہ بس بچہ تین سال کا ہو تو اس کو پڑھانے کی فکر شروع ہو گئی، یہ غلط ہے۔ صحیح طریقہ یہ ہے کہ جب وہ تین سال کا ہو جائے تو اس کو گھر کی تعلیم دے دو۔ اس کو اللہ و رسول کا کلمہ سکھاؤ، اس کو کچھ دین کی باتیں سمجھاؤ اور یہ کام گھر میں رکھ کر جتنا کر سکتے ہو کر لو باقی اس کو مکلف کرا کے باقاعدہ نرسری میں بھیجنا اور ضابطے کا طالب علم بنادینا اچھا نہیں۔

## بچوں کو مارنے کی حد

یہ بات بھی سمجھ لینی چاہئے کہ استاد کے لئے یا ماں باپ کے لئے بچے کو اس حد تک مارنا جائز ہے جس سے بچے کے جسم پر مار کا نشان نہ پڑے۔ آج کل یہ

جو بے تحاشہ مارنے کی ریت ہے یہ کسی طرح بھی جائز نہیں اور بعض اوقات اس مارپٹائی میں خون نکل آتا ہے، زخم ہو جاتا ہے، یا نشان پڑ جاتا ہے، یہ عمل اتنا بڑا گناہ ہے کہ حضرت حکیم الامت مولانا تھانوی قدس اللہ سرہ فرمایا کرتے تھے کہ مجھے سمجھ میں نہیں آتا کہ اس گناہ کی معافی کی کیا شکل ہوگی؟ اس لئے کہ اس گناہ کی معافی کس سے مانگے؟ اگر بچے سے مانگے تو وہ نابالغ بچہ معاف کرنے کا اہل نہیں ہے، اس لئے کہ اگر نابالغ بچہ معاف بھی کر دے تو شرعاً اس کی معافی کا اعتبار نہیں اس لئے حضرت والا فرمایا کرتے تھے کہ اس کی معافی کا کوئی راستہ سمجھ میں نہیں آتا، یہ اتنا خطرناک گناہ ہے۔ اس لئے استاد اور ماں باپ کو چاہئے کہ وہ بچے کو اس طرح نہ ماریں کہ اس سے زخم ہو جائے یا نشان پڑ جائے، البتہ ضرورت کے تحت جہاں مارنا ناگزیر ہو جائے، صرف اس وقت مارنے کی اجازت دی گئی ہے۔

اس کے لئے حکیم الامت رحمۃ اللہ علیہ نے ایک عجیب نسخہ بتایا ہے اور ایسا نسخہ وہی بتا سکتے تھے، یاد رکھنے کا ہے، فرماتے تھے کہ جب کبھی اولاد کو مارنے کی ضرورت محسوس ہو یا اس پر غصہ کرنے کی ضرورت محسوس ہو تو جس وقت غصہ آرہا ہو اس وقت نہ مارو، بلکہ بعد میں جب غصہ ٹھنڈا ہو جائے تو اس وقت مصنوعی غصہ پیدا کر کے مار لو، اس لئے کہ اگر طبعی غصہ کے وقت مارو گے تو پھر حد پر قائم نہیں رہو گے، بلکہ حد سے تجاوز کر جاؤ گے، اور چونکہ ضرورہً مارنا ہے، اس لئے مصنوعی غصہ پیدا کر کے پھر مار لو تاکہ اصل مقصد بھی حاصل ہو جائے اور حد سے گزرنا بھی نہ پڑے۔

اور فرمایا کرتے تھے کہ میں نے ساری عمر اس پر عمل کیا کہ طبعی غصے کے وقت نہ کسی کو مارا اور نہ ڈانٹا، پھر جب غصہ ٹھنڈا ہو جاتا تو اس کو بلا کر مصنوعی قسم کا غصہ پیدا کر کے وہ مقصد حاصل کر لیتا تاکہ حدود سے تجاوز نہ ہو جائے کیونکہ غصہ ایک ایسی چیز ہے کہ اس میں انسان اکثر و بیشتر حد پر قائم نہیں رہتا۔



## بچوں کو تربیت دینے کا طریقہ

اسی لئے حضرت تھانوی رحمۃ اللہ علیہ ایک اصول بیان کرتے تھے جو اگرچہ کلی اصول تو نہیں ہے، اس لئے کہ حالات مختلف بھی ہو سکتے ہیں لیکن اکثر و بیشتر اس اصول پر عمل کیا جاسکتا ہے کہ جس وقت کوئی شخص غلط کام کر رہا ہو، ٹھیک اس وقت میں اس کو سزا دینا مناسب نہیں ہوتا بلکہ وقت پر ٹوکنے سے بعض اوقات نقصان ہوتا ہے، اس لئے بعد میں اس کو سمجھا دو، یا سزا دینی ہو تو سزا دے دو، دوسرے یہ کہ ہر ہر کام پر بار بار ٹوکتے رہنا بھی ٹھیک نہیں ہوتا بلکہ ایک مرتبہ بٹھا کر سمجھا دو کہ فلاں وقت تم نے یہ غلط کام کیا، فلاں وقت یہ غلط کیا اور پھر ایک مرتبہ جو سزا دینی ہے دے دو۔ واقعہ یہ ہے کہ غصہ ہر انسان کی جبلت میں داخل ہے اور یہ ایسا جذبہ ہے کہ جب ایک مرتبہ شروع ہو جائے تو بعض اوقات انسان اس میں بے قابو ہو جاتا ہے اور پھر حدود پر قائم رہنا ممکن نہیں رہتا، اس لئے کہ اس کا بہترین علاج وہی ہے جو ہمارے حضرت تھانوی (اللہ تعالیٰ ان پر رحم فرمائے) نے فرمایا تھا۔ (ماخوذ از اصلاحی خطبات جلد ۴ صفحہ ۱۸)

## بچے کو کیا کہہ کر پکارا جائے؟

بچوں کو یا تو ان کے پورے نام سے یا پھر بیٹا کہہ کر پیار و محبت سے پکارنا چاہئے یا ان جیسے اور پیارے انداز سے پکاریں کہ بچہ اس پکار کے لئے بے تاب رہے اور یہ پکار سنتے ہی وہ آپ کا ہر حکم بجالانے کے لئے تیار ہو۔ مثلاً کبھی پیارے بیٹے کہہ کر خطاب کیا تو کبھی جان پدر کہہ کر کبھی نور چشم کہہ کر تو کبھی فرزند کہہ کر۔

اس طرح پکارنے میں جو محبت و شفقت ہے اور اس کے سننے میں جو لطف ہے وہ دنیا کے کسی اور لفظ میں حتیٰ کہ اصلی نام پکارنے میں بھی نہیں۔ اسکا صحیح

اندازہ اس وقت ہوتا ہے جب دنیا میں اس طرح پکارنے والا کوئی نہ رہے تو ان الفاظ کو سننے کے لئے ترستے ہیں اور دوسری بات یہ ہے کہ اس طرح پکارنے میں اور اس کے بعد کی نصیحت میں جو اثر ہے وہ کسی اور طرح خطاب کرنے میں نہیں یہ پکار سنتے ہی بچے کا دل نرم پڑ جاتا ہے اور ہر نصیحت قبول کرنے کے لئے تیار ہو جاتا ہے یہی وجہ ہے کہ قرآن مجید پر نظر ڈالئے تو یہی نظر آتا ہے کہ جن انبیاء علیہم الصلوٰۃ والسلام یا اولیاء نے اپنی اولاد کو نصیحت کی تو لفظ بنیسی استعمال فرمایا چنانچہ قرآن مجید میں حضرت ابراہیم اور حضرت یعقوب علیہما الصلوٰۃ والسلام کی جو اپنی اولاد کو نصیحت موجود ہے اس کے الفاظ یہ ہیں۔

يٰۤاِبْنِي اِنَّ اللّٰهَ اصْطَفٰى لَكَمُ الدِّيْنَ فَلَا تَمُوْنُنَّ اِلَّا وَاَنْتُمْ مُّسْلِمُوْنَ  
(بقرہ: ۱۳۲)

”میرے بیٹو اللہ تعالیٰ نے اس دین اسلام کو تمہارے لئے منتخب فرمایا ہے سو تم بجز اسلام کے اور کسی حالت پر جان مت دینا۔“

حضرت نوح علیہ السلام نے بیٹے کو پکار کر فرمایا:

يٰۤاِبْنِي اَرْكَبْ مَعَنَا وَلَا تَكُنْ مَعَ الْكٰفِرِيْنَ : (حود: ۴۲)

”اے میرے پیارے بیٹے ہمارے ساتھ سوار ہو جاؤ اور (عقیدہ میں) کافروں کے ساتھ مت ہو۔“

یعقوب علیہ الصلوٰۃ والسلام نے بیٹوں کو وصیت کی:

يٰۤاِبْنِي لَا تَدْخُلُوْا مِنْۢ بَابٍ وَّاحِدٍ وَاَدْخُلُوْا مِنْ اَبْوَابٍ مُّتَفَرِّقَةٍ : (یوسف: ۶۷)

”ترجمہ: اے میرے بیٹو سب کے سب ایک ہی دروازے سے مت جانا بلکہ علیحدہ علیحدہ دروازوں سے جانا۔“

حضرت لقمان علیہ السلام نے بیٹے کو نصیحت کرتے ہوئے فرمایا کہ:



يُبْنَى لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ

”بیٹا خدا کے ساتھ کسی کو شریک نہ ٹھہرانا بے شک شرک کرنا بڑا بھاری ظلم ہے۔“ (لقمان آیت ۱۳)

دوسرے مقام پر فرمایا:

يُبْنَى أَقْبِرِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ  
وَاصْبِرْ عَلَىٰ مَا أَصَابَكَ ۚ إِنَّ ذٰلِكَ مِنْ عَزْمِ الْأُمُورِ ۝

لقمان آیت ۷۱

”بیٹا نماز پڑھا کر اور اچھے کاموں کی نصیحت کیا کر اور بُرے کاموں سے منع کیا کر اور تجھ پر جو مصیبت واقع ہو اس پر صبر کیا کر یہ ہمت کے کاموں میں سے ہے۔“

ان تمام مقامات پر ذرا غور کیجئے اولاد کو صرف ابن (بیٹا) کہہ کر ہی مخاطب نہیں کیا بلکہ بنی کا لفظ استعمال فرمایا جو تصغیر (چھوٹا پن) کے لئے استعمال ہوتا ہے اور اس میں زیادہ شفقت و محبت ہے اسی محبت و شفقت کا اثر ہے کہ وہ نصیحت جو جو باپ کی زبان سے نکلی بیٹے کے دل میں اترتی چلی گئی اور اولاد نے اسے اپنی گھٹی میں باندھ لیا اسی سلسلہ میں حضرت مولانا مفتی تقی عثمانی صاحب مدظلہ العالی کے ایک وعظ ”اولاد کی تربیت“ سے ہم چند چیزیں نقل کرتے ہیں۔

## لفظ ”بیٹا“ ایک شفقت بھرا خطاب

حضرت مولانا مفتی محمد تقی عثمانی صاحب دامت برکاتہم اپنے وعظ اولاد کی تربیت میں فرماتے ہیں کہ شیخ الاسلام حضرت مولانا شبیر احمد صاحب عثمانی قدس سرہ اتنے بڑے عالم اور فقیہ تھے۔ ہم نے تو ان کو اس وقت دیکھا تھا جب پاکستان میں تو کیا، ساری دنیا میں علم و فضل کے اعتبار سے ان کا ثانی نہیں تھا۔

ساری دنیا میں ان کے علم و فضل کا لوہا مانا جاتا تھا، کوئی ان کو ”شیخ الاسلام“ کہہ کر مخاطب کرتا، کوئی ان کو ”علامہ“ کہہ کر مخاطب کرتا، بڑے تعظیمی القاب ان کے لئے استعمال کئے جاتے تھے، کبھی کبھی وہ ہمارے گھر تشریف لاتے تھے، اس وقت ہماری داوی بقید حیات تھیں، ہماری داوی صاحبہ رشتے میں حضرت علامہ کی نمانی لگتی تھیں، اور اس لئے وہ ان کو ”بیٹا“ کہہ کر پکارتی تھیں، اور ان کو دعا دیتی تھیں کہ ”بیٹا! جیتے رہو“ جب ہم ان کے منہ سے یہ الفاظ اتنے بڑے علامہ کے لئے سنتے، جنہیں دنیا ”شیخ الاسلام“ کے لقب سے پکار رہی تھی تو اس وقت ہمیں بڑا اچھنبا محسوس ہوتا تھا، لیکن علامہ عثمانی رحمۃ اللہ علیہ فرمایا کرتے تھے کہ میں حضرت مفتی صاحب (مفتی محمد شفیع صاحب رحمۃ اللہ علیہ) کے گھر میں دو مقصد سے آتا ہوں۔

ایک یہ کہ حضرت مفتی صاحب سے ملاقات، دوسرے یہ ہے کہ اس وقت روئے زمین پر مجھے ”بیٹا“ کہنے والا سوائے ان خاتون کے کوئی اور نہیں ہے، صرف یہ خاتون مجھے بیٹا کہہ کر پکارتی ہیں، اس لئے میں بیٹا کا لفظ سننے کے لئے آتا ہوں، اس کے سننے میں جو لطف اور پیار محسوس ہوتا ہے وہ مجھے کوئی اور لقب سننے میں محسوس نہیں ہوتا۔

حقیقت یہ ہے کہ اس کی قدر اس شخص کو ہوتی ہے جو اس کہنے والے کے جذبے سے آشنا ہو، وہ اس کو جانتا ہے کہ مجھے یہ جو ”بیٹا“ کہہ کر پکارا جا رہا ہے، یہ کتنی بڑی نعمت ہے، ایک وقت ایسا آتا ہے جب انسان یہ لفظ سننے کو ترس جاتا ہے۔

چنانچہ حضرت ڈاکٹر عبدالحی صاحب قدس سرہ اللہ فرماتے تھے کہ اللہ تعالیٰ **يَا أَيُّهَا الَّذِينَ آمَنُوا** کا خطاب کر کے اس رشتے کا حوالہ دیتے ہیں جو ہر صاحب ایمان کو اللہ تعالیٰ کے ساتھ ہے، یہ ایسا ہی ہے جیسے کوئی باپ اپنے بیٹے کو ”بیٹا“ کہہ کر پکارے، اور اس لفظ کو استعمال کرنے کا مقصد یہ ہوتا ہے کہ

آگے جو بات باپ کہہ رہا ہے وہ شفقت، محبت اور خیر خواہی سے بھری ہوئی ہے۔ اسی طرح اللہ تعالیٰ بھی قرآن کریم میں جگہ جگہ ان الفاظ سے مسلمانوں کو خطاب فرما رہے ہیں۔ انہی جگہوں میں سے ایک جگہ یہ ہے۔ چنانچہ فرمایا:

يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ  
وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا  
أَمَرَهُمْ وَيَفْعَلُونَ مَا يُؤْمَرُونَ

(سورة التحريم آیت نمبر ۶)

”اے ایمان والوں! اپنے آپ کو اور اپنے گھر والوں کو بھی آگ سے بچاؤ، وہ آگ کیسی ہے؟ (آگے اس آگ کی صفت بیان فرمائی کہ اس آگ کا ایندھن لکڑیاں اور کونکے نہیں ہے، بلکہ اس آگ کا ایندھن انسان اور پتھر ہوں گے، اور اس آگ کے اوپر اللہ تعالیٰ کی طرف سے ایسے فرشتے مقرر ہیں جو بڑے غلیظ اور تند خو ہیں سخت مزاج ہیں، اور اللہ تعالیٰ ان کو جس بات کا حکم دیتے ہیں، وہ اس حکم کی کبھی نافرمانی نہیں کرتے، اور وہی کام کرتے ہیں جس کا انہیں حکم دیا جاتا ہے۔“

## ذاتی عمل نجات کے لئے کافی نہیں

اس آیت میں اللہ تعالیٰ نے یہ فرما دیا کہ بات صرف یہاں تک ختم نہیں کی کہ بس اپنے آپ کو آگ سے بچا کر بیٹھ جاؤ، اور اس سے مطمئن ہو جاؤ کہ میرا کام ہو گیا، بلکہ اپنے اہل و عیال کو بھی آگ سے بچانا ضروری ہے آج یہ نظر بکثرت نظر آتا ہے کہ آدمی اپنی ذات میں بڑا دیندار ہے، نمازوں کا اہتمام، صاف اول میں حاضر ہوتا ہے، روزے رکھ رہا ہے، زکوٰۃ ادا کر رہا ہے، اللہ

کے راستے میں مال خرچ کر رہا ہے، اور جتنے اوامر و نواہی ہیں، ان پر عمل کرنے کی کوشش کر رہا ہے۔ لیکن اس کے گھر کو دیکھو، اس کی اولاد کو دیکھو، بیوی بچوں کو دیکھو تو ان میں اور اس میں زمین آسمان کا فرق ہے۔ یہ کہیں جا رہا ہے، وہ کہیں جا رہے ہیں، اس کا رخ مشرق کی طرف ہے، ان کا رخ مغرب کی طرف ہے، ان میں نماز کی فکر ہے، نہ فرائض دینیہ کو بجالانے کا احساس ہے، اور نہ ہی گناہوں کو گناہ سمجھنے کی فکر ہے۔ بس: گناہوں کے سیلاب میں بیوی بچے بہ رہے ہیں۔ اور یہ صاحب اس پر مطمئن ہیں کہ میں صف اول میں حاضر ہوتا ہوں، اور باجماعت نماز ادا کرتا ہوں، خوب سمجھ لیں۔ جب اپنے گھر والوں کو آگ سے بچانے کی فکر نہ ہو، خود انسان کی اپنی نجات نہیں ہو سکتی، انسان یہ کہہ کر جان نہیں بچا سکتا کہ میں تو خود اپنے عمل کا مالک تھا، اگر اولاد دوسری طرف جا رہی تھی تو میں کیا کرتا، اس لئے کہ ان کو بچانا بھی تمہارے فرائض میں شامل تھا، جب تم نے اس میں کوتاہی کی تو اب آخرت میں تم سے مواخذہ ہو گا۔

## اگر اولاد نہ مانے تو!

آس آیت میں قرآن کریم نے فرمایا کہ اپنے آپ کو اپنے گھر والوں کو آگ سے بچاؤ، درحقیقت اس میں ایک شبہ کے جواب کی طرف اشارہ فرمایا جو شبہ عام طور پر ہمارے دلوں میں پیدا ہوتا ہے وہ شبہ یہ ہے کہ آج جب لوگوں سے یہ کہا جاتا ہے کہ اپنی اولاد کو بھی دین کی تعلیم دو حافظ قرآن بناؤ عالم دین بناؤ کچھ دین کی باتیں ان کو بھی سکھاؤ، ان کو دین کی طرف لاؤ، گناہوں سے بچانے کی فکر کرو، تو اس کے جواب میں عام طور پر بکثرت لوگ یہ کہتے ہیں کہ ہم نے اولاد کو دین کی طرف لانے کی بڑی کوشش کی، مگر کیا کریں کہ ماحول اور معاشرہ اتنا خراب ہے کہ بیوی بچوں کو بہت سمجھایا، مگر وہ مانتے نہیں ہیں اور زمانے کے

خرابی سے متاثر ہو کر انہوں نے دوسرا راستہ اختیار کر لیا ہے، اور اس راستے پر جارہے ہیں۔ اور راستہ بدلنے کے لئے تیار نہیں ہیں، اب ان کا عمل ان کے ساتھ ہے ہمارا عمل ہمارے ساتھ ہے، اب ہم کیا کریں۔

## دنیاوی آگ سے کس طرح بچاتے ہو؟

چنانچہ قرآن کریم نے اس آیت میں ”آگ“ کا لفظ استعمال کر کے اس اشکال اور شبہ کا جواب دیا ہے۔ وہ یہ کہ یہ بات ویسے اصولی طور پر تو ٹھیک ہے کہ اگر ماں باپ نے اولاد کو بے دینی سے بچانے کی اپنی طرف سے پوری کوشش کر لی ہے تو ان شاء اللہ ماں باپ بری الذمہ ہو جائیں گے اور اولاد کے کئے کا وبال اولاد ہی پر پڑے گا لیکن دیکھنا یہ ہے کہ ماں باپ نے اولاد کو بے دینی سے بچانے کی کوشش کس حد تک کی ہے؟ اور کس درجے تک کی ہے؟ قرآن کریم نے ”آگ“ کا لفظ استعمال کر کے اس بات کی طرف اشارہ کر دیا کہ ماں باپ کو اپنی اولاد کو گناہوں سے اس طرح بچانا چاہیے جس طرح ان کو آگ سے بچاتے ہیں۔

فرض کریں کہ ایک بہت بڑی خطرناک آگ سلگ رہی ہے، جس آگ کے بارے میں یقین ہے کہ اگر کوئی شخص اس آگ کے اندر داخل ہو گیا تو زندہ نہیں بچے گا، اب آپ کا نادان بچہ اس آگ کو خوش منظر اور خوبصورت سمجھ کر اس کی طرف بڑھ رہا ہے، اب بتاؤ تم اس وقت کیا کرو گے؟ کیا تم اس پر اکتفاء کرو گے کہ دور سے بیٹھ کر بچے کو نصیحت کرنا شروع کر دو کہ بیٹا! اس آگ میں مت جانا۔ یہ بڑی خطرناک چیز ہوتی ہے۔ اگر جاؤ گے تو جل جاؤ گے اور مرجاؤ گے۔ کیا کوئی ماں باپ صرف زبانی نصیحت پر اکتفاء کریں گے؟ اور اس نصیحت کے باوجود اگر بچہ اس آگ میں چلا جائے تو کیا وہ ماں باپ یہ کہہ کر بری الذمہ ہو جائیں گے کہ ہم نے تو اس کو سمجھا دیا تھا، اپنا فرض ادا کر دیا تھا، اس نے

نہیں مانا اور خود ہی اپنی مرضی سے آگ میں کود گیا تو میں کیا کروں؟ دنیا میں کوئی ماں باپ ایسا نہیں کریں گے، اگر وہ اس بچے کے حقیقی ماں باپ ہیں تو اس بچے کو آگ کی طرف بڑھتا ہوا دیکھ کر ان کی نیند حرام ہو جائے گی۔ ان کی زندگی بے مزہ ہو جائے گی، اور جب تک اس بچے کو گود میں اٹھا کر اس آگ سے دور نہیں لے جائیں گے اس وقت تک ان کو چین نہیں آئے گا۔

اللہ تعالیٰ یہ فرما رہے ہیں کہ جب تم اپنے بچے کو دنیا کی معمولی سی آگ سے بچانے کے لئے صرف زبانی جمع خرچ پر اکتفا نہیں کرتے تو جہنم کی وہ آگ جس کی کوئی حد و نہایت نہیں اور جس کا دنیا میں تصور نہیں کیا جاسکتا، اس آگ سے بچے کو بچانے کے لئے زبانی جمع خرچ کو کافی کیوں سمجھتے ہو؟ لہذا یہ سمجھنا کہ ہم نے انہیں سمجھا کر اپنا فرض ادا کر لیا، یہ بات آسانی سے کہنے کی نہیں ہے۔

## اللہ کے واسطے جابر و حاکم باپ نہ بنئے.....

باپ کی مثال بچے کے لئے ٹھنڈی چھاؤں کی ہے۔ اولاد کو اگر کسی پر مکمل اعتماد ہے تو وہ باپ ہی ہے۔ اولاد اگر مخلوق میں کسی کو قوی اور طاقتور سمجھتی ہے تو وہ باپ کی ذات ہے۔ یہی وجہ ہے کہ غریب سے غریب اور کمزور سے کمزور آدمی کا بچہ بھی جب کسی بچے سے لڑتا ہے اور خود کو کمزور محسوس کرتا ہے یا کسی کو اپنے اوپر ظلم کرتا ہوا دیکھتا ہے تو کہتا ہے ”میں اپنے ابو سے کہہ دوں گا“ اسی طرح بچہ سب سے مالدار اپنے ہی باپ کو سمجھتا ہے، یہی وجہ ہے کہ ہر پسندیدہ چیز کے لئے ضد کرتا ہے، وہ باپ کی مجبوریوں کو نہیں جانتا۔

برائے مہربانی ان پھول جیسے بچوں کی معصوم خواہشات کو اپنی سخت مزاجی اور بد اخلاقی سے پامال نہ کیجئے کہ گھر میں داخل ہوتے ہی چیخنا چلانا شروع کر دیں اور جو معصوم بچے اس لگائے بیٹھے تھے کہ ابو آئیں گے تو ہمارے لئے کوئی کھانے کی چیز لائیں گے..... ہمیں کہیں گھمانے لے کر جائیں گے.....

.. وغیرہ ان کی امیدوں پر آپ پانی پھیر دیں اور وہ بیچارے خوف کے مارے خاموشی سے ایک کونے میں جا چھپیں۔ اسی طرح اگر بچے کی کسی غلطی پر آپ یوں کہیں کہ اگر اب کے تم نے یوں کیا تو؟..... یا کتنی بار سمجھایا ہے تجھے مگر تو.....؟

تو یہ بچہ آپ کو بجائے مصلح اور مشفق سمجھنے کے ظالم سمجھے گا اور اگر آپ کا رویہ مستقل اسی طرح رہا تو آئندہ اس کے بہت ہی بھیانک نتائج برآمد ہوں گے۔ کئی ایسے واقعات ہمارے مشاہدے میں آئے ہیں کہ اولاد اس ظالمانہ رویہ کی وجہ سے باپ سے باغی ہو گئی اور دل میں باپ کے لئے اس قدر نفرت رکھتی ہے کہ ان کا بس چلے تو باپ کو قاضی کے سامنے عدالت میں پیش کریں۔

نواز پانچ سال کا ایک بہت ہی پیارا بچہ تھا۔ اس کی بھی خواہش تھی کہ اس کا باپ اسے پیار کرے، اس سے محبت اور شفقت سے بات کرے، اسے اپنے ساتھ گھمانے لے جائے، اسے اس کی پسند کی چیزیں دلائے جس طرح دوسرے بچوں کو ان کے ابو دلاتے ہیں مگر بد قسمتی سے اس کا باپ بہت ہی سخت گیر اور بد اخلاق واقع ہوا تھا۔ کام سے واپس گھر آتے ہی اگر نواز ابو ابو کہہ کر قریب جاتا تو باپ فوراً جھٹک دیتا۔ دور رہو، کیا چپکے چلے جا رہے ہو، ایک تو کام کی تھکن اوپر سے تم ہو کہ چپکے چلے جا رہے ہو۔ نواز بیچارہ چپکے سے دور ہٹ جاتا، کبھی وہ قریب چلا گیا تو فوراً جھڑکی سنائی، ہاتھ دور رکھو، میرے کپڑے خراب کر دو گے۔ اس معصوم بچے کو کسی کام کا کہہ دیا، اس میں معمولی کوتاہی پر اس قدر چیختا کہ پورے گھر میں ایک ہنگامہ مچ جاتا اوپر سے ظلم یہ کہ اس کے کان اس قدر کھینچتا کہ سرخ ہو جاتے۔

زندگی کے دن گزرتے گئے، نواز بڑا ہوتا گیا لیکن اس کے ساتھ ساتھ نواز کے دل میں باپ کی نفرت بھی بڑھتی گئی۔ آج نواز چھبیس سال کا نوجوان ہے لیکن باپ کے لئے اس کے دل میں محبت کی کوئی رمتق نہیں۔ اس کا کہنا ہے کہ



اگر اللہ رب العزت کا خوف اور دنیا کی رسوائی کا ڈر نہ ہوتا تو میں وہ کچھ کر لیتا جو انسانی وہم و گمان میں بھی نہیں آتا۔ اس لئے اللہ کے واسطے بچوں کے ساتھ نرمی و شفقت کا مظاہرہ کیجئے۔

اگر آپ گھر میں داخل ہوں اور بچوں یا اہلیہ کی کسی بات پر غصہ آئے تو صبر کیجئے اور غصہ ختم ہونے کے بعد نرمی سے سمجھائیے، آپ کا یہ تھوڑا سا صبر آپ کے بچوں کو کئی گنا شاکر بنا دے گا۔

جب بھی دفتر یا دکان سے گھر آئیں تو بچوں کے لئے ضرور کوئی چیز لائیں اور پیار و محبت سے انہیں کھلائیں یا تقسیم کریں، ان سے خوب پیار و محبت کا اظہار کریں کہ بچے آپ کے آنے کا انتظار کریں اور آپ کے لئے دعائیں کریں، یہ نہ ہو کہ آپ کی موت کی دعائیں کریں۔ اگر بچے کے کپڑے یا ہاتھ منہ وغیرہ گندے ہیں اور ان کی والدہ کسی کام میں مشغول ہے تو آپ ہی انہیں صاف کر دیجئے۔ اسی سلسلے میں ترمذی میں حضرت عائشہ رضی اللہ تعالیٰ عنہا سے ایک حدیث مروی ہے، فرماتی ہیں:

”رسول اللہ صلی اللہ علیہ وسلم نے ارادہ فرمایا کہ اسامہ بن زید کی ناک (کی رینٹھ) صاف کریں۔ حضرت عائشہ رضی اللہ تعالیٰ عنہا فرماتی ہیں، میں نے کہا (یا رسول اللہ) مجھے اجازت دیں کہ میں صاف کر لوں حضور صلی اللہ علیہ وسلم نے ارشاد فرمایا، اے عائشہ! اس سے محبت کرو کہ میں اس سے محبت کرتا ہوں۔“ (ترمذی جلد ۲ صفحہ ۲۲۲)

ہر مسلمان والد کو چاہئے کہ بچہ اگر کسی گندی حالت میں ہے تو خود ہی اٹھ کر اس کا منہ دھلا دے، اس کو اچھے صاف کپڑے پہنا دے، اور اس میں حضور اکرم صلی اللہ علیہ وسلم کی اس سنت کو زندہ کرنے کی نیت کر لے تو سونے پر سہاگہ ہے کہ بچہ کی صفائی بھی ہوگئی اور اہلیہ بھی خوش ہوگئی کہ میرا شوہر کتنے اچھے اخلاق کا حامل ہے کہ جہاں اس بچے کو وہ میرا بچہ سمجھ رہا ہے وہاں دوسری



ذمہ داریوں کے اعتبار سے خود اپنے آپ کو بھی میرا شریک سمجھ رہا ہے اور اللہ تعالیٰ بھی خوش ہو گئے کہ اس بندہ میں تواضع بھی ہے اور مسلمان معصوم بچے سے محبت بھی ہے کہ جب سردار دو جہاں حضور اکرم صلی اللہ علیہ وسلم ایک بچے کے ناک کی ریشٹھ صاف کرنے کا ارادہ فرماتے ہیں تو پھر میں کیا ہوں؟ اس سنت مبارکہ پر مسلمان شوہر عمل کرے تو گھر کے بہت سے جھگڑے ختم ہو جائیں، اس لئے کہ میاں بیوی میں بہت سے جھگڑوں کا سبب یہ بنتا ہے کہ شوہر یہ کہتا ہے تم بچوں کا خیال نہیں رکھتیں۔ تم خود بھی گندی رہتی ہو اور اپنے بچوں کو بھی ایسا ہی گندہ رکھتی ہو۔ تم بچوں کو پڑھاتی نہیں ہو تم خود بھی اُن پڑھ ہو اور بچوں کو بھی اُن پڑھ بنا رہی ہو، وغیرہ وغیرہ..... ان تمام حالتوں میں شوہر یہ سوچ لے کہ یہ سب کام جس طرح بیوی کی ذمہ داری ہے، اسی طرح شوہر یعنی بچے کے والد کی بھی ذمہ داری ہے، معاشقہ نے یا رواج نے فرق کر دیا ہے کہ بعض ذمہ داریاں ماں کی سمجھی جاتی ہیں حالانکہ شرعاً اور اخلاقاً وہ والد کی بھی ذمہ داریاں ہیں۔

حضرت اسامہ بن زید رضی اللہ تعالیٰ عنہ کہتے ہیں کہ ایک دن رات میں اپنی کسی ضرورت سے نبی کریم صلی اللہ علیہ وسلم کی خدمت میں حاضر ہوا، تو آپ صلی اللہ علیہ وسلم (گھر کے اندر سے) اس حال میں تشریف لائے کہ کسی چیز کو اپنے ساتھ لپیٹے ہوئے تھے اور میں نہیں جانتا تھا کہ وہ کیا چیز تھی پھر جب میں اپنی ضرورت کو عرض کر چکا تو پوچھا کہ یہ کیا چیز آپ صلی اللہ علیہ وسلم نے لپیٹ رکھی ہے، آپ صلی اللہ علیہ وسلم نے اس چیز کو کھولا تو کیا دیکھتا ہوں کہ وہ حسن و حسین رضی اللہ تعالیٰ عنہم ہیں، جو آپ صلی اللہ علیہ وسلم کی دونوں کوکھوں پر تھے (یعنی آپ صلی اللہ علیہ وسلم نے ان دونوں کو گود میں لے کر چادر سے لپیٹ رکھا تھا) اور پھر آپ صلی اللہ علیہ وسلم نے فرمایا یہ دونوں میرے بیٹے ہیں اور میری بیٹی کے بیٹے ہیں اے اللہ! میں ان دونوں کو محبوب رکھتا ہوں، تو بھی

ان کو محبوب رکھ اور ہر اس شخص کو محبوب رکھ جو ان دونوں کو محبوب رکھے۔  
(ترمذی جلد ۲ صفحہ ۲۱۷، ۲۱۸)

اسی طرح حضرت ابی بربیدہ رضی اللہ تعالیٰ عنہ ارشاد فرماتے ہیں کہ رسول اللہ صلی اللہ علیہ وسلم ایک بار خطبہ ارشاد فرما رہے تھے کہ اتنے میں حضرت حسن اور حضرت حسین رضی اللہ تعالیٰ عنہما دونوں سرخ رنگ کی قمیصیں پہنے ہوئے چلتے ہوئے آئے (چونکہ بچے تھے اور صحیح طریقے سے چل نہیں سکتے تھے اس لئے کبھی) گرتے تھے، رسول اللہ صلی اللہ علیہ وسلم نے جب ان کو دیکھا تو منبر سے اترے اور ان دونوں کو اٹھا کر اپنے سامنے بٹھالیا۔ (ترمذی جلد ۲ صفحہ ۲۱۸)

دونوں جہانوں کے سردار رسول اللہ صلی اللہ علیہ وسلم کا بچوں کے ساتھ کیسا مشفقانہ رویہ تھا۔ ہم اور آپ اسی مشفق اعظم صلی اللہ علیہ وسلم کے امتی ہیں لہذا ہم پر لازم ہے کہ ان واقعات کو سامنے رکھ کر بچوں کے ساتھ شفقت و نرمی کا معاملہ کریں۔ بچے آپ سے ہر وقت ڈریں نہیں، گھر میں آپ کے داخل ہوتے ہی ادھر ادھر چھپ نہ جائیں، جیسے شیر اور سانپ سے ڈرا جاتا ہے، کہیں بچے باپ سے اس طرح نہ ڈریں۔

### اولاد پر جبر

اولاد جب بالغ ہو جائے تو کوشش کیجئے کہ ان پر کسی بھی معاملے میں جبر اور زبردستی کی نوبت نہ آئے۔ بلوغ سے پہلے جس حد تک ممکن ہو انہیں اپنی مرضی اور اسلامی سانچے میں ڈھالنے کی کوشش کیجئے، کبھی نرمی سے اور اگر ضرورت پڑے تو کبھی سختی سے اسے اسلامی رنگ میں رنگئے اور اپنے مزاج کے موافق ان کو بنائیے لیکن بلوغ کے بعد جو بھی بات کہنی ہو یا ان سے جو بھی کام کرانا ہو تو نرمی سے کہئے اور ترغیبی انداز میں کہئے نہ کہ حکماً۔ اس میں کئی فوائد ہیں مثلاً ان کو آپ کی بات بڑی بھی محسوس نہیں ہوگی اور چونکہ نرمی سے کہی

ہوئی بات زیادہ اثر رکھتی ہے لہذا عمل بھی کر لیں گے اور اگر خدا نخواستہ عمل نہ کریں تو باپ کی نافرمانی کا گناہ نہ ہوگا جس کا انجام بُرا ہے۔ اسی لئے علماء کرام نے یہ فرمایا ہے کہ باپ جب بالغ یا شادی شدہ اولاد کو کسی بات کے کرنے کا کہتا ہے تو اسے چاہئے کہ یوں نہ کہے کہ بیٹا یہ کام کر.....، کہ اس طرح کہنے میں اگر اس نے انکار کر دیا یا وہ کام نہ کیا تو گناہ گار ہوگا جس کا سبب باپ کا یہ کہنا ہوا، بلکہ یوں کہے کہ بیٹا اگر یوں کر دو تو مناسب ہے یا یہ کام اس طرح کرنا چاہئے، یا بیٹا! اگر تم فلاں کام کر لو تو اچھا ہے، اس صورت میں نہ کرنے پر بیٹا نافرمانی کا مرتکب نہ ہوگا۔ (خلاصۃ الفتاویٰ جلد ۳ صفحہ ۳۴۰)

اسی طرح بلوغ کے بعد اگر وہ کوئی کام اور پیشہ اپنی مرضی سے اپنے لئے پسند کرے اور اسے اختیار کرنا چاہے اور وہ پیشہ اور کاروبار شرعاً ناجائز نہ ہو تو آپ اس پر اپنی مرضی مسلط نہ کریں بلکہ اس میں اس کی مدد کریں، اسے مشورہ دیں، ہاں اگر وہ کام شرعاً ناجائز اور حرام ہے تو کسی بھی طرح اس کے کرنے کی اجازت نہ دیں، خود اور اس کے دوستوں کے ذریعے اسے سمجھائیں اس پر اس کام کے دنیوی و اخروی نقصانات واضح کریں اور ہر ممکن کوشش کر کے اسے اس کام سے روکیں اگرچہ اس میں تنخواہ یا پیسہ زیادہ ہو، مثلاً وہ بینک یا اسٹیٹ لائف میں ملازمت کرنا چاہتا ہے یا ویڈیو کی دکان کھولنا چاہتا ہے وغیرہ تو ہرگز اس کی کسی بھی طرح مدد نہ کیجئے، نہ مالی اعتبار سے نہ مشورہ دیکر، بلکہ اسے کسی اور جائز کام کی ترغیب دیں۔

اسی طرح آپ کو بیٹے کی کوئی بات یا حرکت ناگوار گزری تو فوراً ہی اسے ڈانٹنا نہ شروع کر دیں بلکہ ٹھنڈے دل سے اس پر غور کریں اور تجربہ کار بزرگوں سے اس بارے میں مشورہ کریں کہ اس کا حل کیا ہونا چاہئے، پھر کوئی قدم اٹھائیے یہ نہ ہو کہ آپ نے فوراً ڈانٹ دیا یا سختی کی اس سے اگرچہ وقتی طور مسئلہ ٹھنڈا پڑ جائے گا مگر یہ کوئی مستقل حل نہیں بلکہ خدا نخواستہ اگر بیٹا بھی

بد تمیزی پر اتر آیا تو یہ بہت ہی بُرا ہوگا اور یہ بھی یاد رکھئے! کہ کسی سے مشورہ کرتے ہوئے کبھی بھی اولاد کی شکایت والا انداز اختیار نہ کیجئے۔ خصوصاً شادی کے بعد اگر آپ کو بیٹے یا بہو کی کوئی بات بُری لگے یا آپ محسوس کریں کہ بیٹا ماں کے مقابلے میں بیوی کو زیادہ اہمیت دے رہا ہے اور اس کی ناجائز طرف داری کر رہا ہے یا کوئی اور غلطی کرے، تو اس کی بیوی کے سامنے اسے ذلیل نہ کریں نہ ہی اس پر جبر کریں بلکہ اس وقت صبر کریں، آپ کے اس وقت کا تھوڑا سا صبر آپ کے جگر گوشے کو کئی گنا شاکر بننے پر مجبور کر دے گا، پھر غور کے بعد اسے سمجھائیے تو اس طرح آپ کی عزت بھی برقرار رہے گی اور آپ کو یہ شکایت بھی نہیں رہے گی کہ بیٹا مانتا نہیں، ہاتھ سے نکل گیا، بیوی نے جادو کر دیا ہے وغیرہ۔

رسول اللہ صلی اللہ علیہ وسلم اور صحابہ کرام رضی اللہ تعالیٰ عنہم اجمعین کا ہر عمل ہمارے لئے نمونہ ہے۔ حدیث کی کتابوں میں مذکور ہے کہ حضرت عبداللہ ابن عمر رضی اللہ تعالیٰ عنہما نے ایک عورت سے نکاح کیا جو حضرت عمر رضی اللہ تعالیٰ عنہ کو پسند نہ تھی۔ حضرت عمر رضی اللہ تعالیٰ عنہ نے بیٹے سے کہا کہ اسے طلاق دے دو۔ لیکن چونکہ اس عورت میں ظاہری کوئی عیب نہیں تھا اس لئے حضرت عبداللہ ابن عمر رضی اللہ تعالیٰ عنہما کو اس میں ذرا تردد ہوا تو حضرت عمر رضی اللہ تعالیٰ عنہ نے ان پر کوئی زور نہیں دیا بلکہ حضور صلی اللہ علیہ وسلم کے پاس جا کر بات بتادی، حضور صلی اللہ علیہ وسلم نے حضرت عبداللہ ابن عمر رضی اللہ تعالیٰ عنہما کو طلب کر کے ان سے پوچھا انہوں نے کہا یا رسول اللہ مجھے وہ پسند ہے، حضور صلی اللہ علیہ وسلم نے پھر بھی باپ کی اطاعت کا حکم دیا تو فوراً طلاق دے دی۔ (ترمذی صفحہ ۲۲۶، کتاب الطلاق باب ماجاء فی الرجل یسالہ ابوہ الخ)

اس سے معلوم ہوا کہ اگر کسی کام کے کرنے میں بیٹے کو تردد ہو اور وہ آپ کی بات قبول نہیں کر رہا تو کسی اور بڑے عالم کے ذریعے یا اس کے کسی دوست

کے ذریعے یا چچا، ماموں کے ذریعے اسے سمجھائیے مگر اس پر جبر ہرگز نہ کریں۔

## مارپیٹ سے کبھی بچے مجرم بھی بن جاتے ہیں

کسن طالب علم نے والد کے ڈانٹنے پر خودکشی کر لی۔ طالب علم کو ٹیوشن نہ پڑھنے پر والد نے سرزنش کی تو اس نے چوہے مار گولیاں کھالیں۔ باپ کے ڈانٹنے پر نوجوان نے خودکشی کر لی۔

اس قسم کی بے شمار خبریں آئے دن اخبارات کی زینت بنتی رہتی ہیں۔ یہ واقعات دراصل ہمارے معاشرے کے ان فرسودہ رسم و رواج کی عکاسی کرتے ہیں جن میں بعض والدین اور اساتذہ بچوں پر ظلم و ستم کرنا اپنا حق تصور کرتے ہیں، لیکن وہ اس سے بے بہرہ ہوتے ہیں کہ بچوں کی اصلاح کے لئے استعمال کیا جانے والا تشدد پر مبنی طریقہ کار کس طرح سے ان کی ذہنی اور جسمانی صلاحیتوں میں زنگ لگاتا ہے۔ خاص طور والدین اپنی پریشانی اور معاشی تنگدستی کا غصہ بعض اوقات اپنے بچوں پر نکالتے ہیں جس سے بچے کی ذہنی صلاحیت بالکل تباہ ہو جاتی ہے۔ بچہ چاہے امیر گھر کا ہو یا غریب گھر کا اس کی خواہشات اور سوچ عموماً ایک ہی جیسی ہوتی ہیں، لیکن جو والدین بچوں کی خواہشات پوری کرنے کی استطاعت نہیں رکھتے وہ بجائے بچوں کو سمجھانے اور مطمئن کرنے کے مارپیٹ کے ذریعے بچوں کو قابو میں رکھنے کی کوشش کرتے ہیں جس سے بچوں میں احساس محرومی پیدا ہو جاتی ہے اور ایسے بچے یا تو اپنے گھروں سے بھاگ جاتے ہیں یا غلط سوسائٹی میں پناہ ڈھونڈتے ہیں اور مجرم بن جاتے ہیں۔

ماں باپ کی جانب سے کئے جانے والے بے جا تشدد اور اس کے اثرات کے حوالے سے ہم نے والدین، اساتذہ، ماہر نفسیات اور دوسرے ماہرین کی رائے پر مبنی ایک سروے کیا ہے، تاکہ بچوں پر تشدد کے منفی رجحانات کو سامنے لا کر اس میں ملوث لوگوں کو اس عمل سے روکا جائے جو ان بچوں کی شخصیت کو

سنوارنے کے بجائے بگاڑنے کا کام کر رہے ہیں۔

ساتویں کلاس کے طالب علم "خرم" نے اپنے اسکول کی ٹیچر کی جانب سے سختی اور مار پیٹ کی شکایت کرتے ہوئے کہا کہ "اگر کبھی ہوم ورک کر کے نہیں لاؤں تو میری ٹیچر وجہ جانے بغیر فوراً ایک تھپڑ لگادیتی ہیں۔ ان کے خیال میں اس تھپڑ کو یاد رکھتے ہوئے ہم آئندہ وقت پر ہوم ورک کر کے لائیں گے۔" خرم نے بتایا کہ "میری والدہ تو ہمارے ساتھ بہت نرمی اور محبت سے پیش آتی ہیں لیکن میرے والد جب آفس سے بہت تھکے ہوئے آتے ہیں، تو پھر میری چھوٹی سی غلطی پر فوراً گالیاں دینا شروع کر دیتے ہیں، اگر ضد کرو تو مارتے ہیں۔ اس لئے امی ہم لوگوں کو ابو کے آنے سے پہلے ہی سلا دیتی ہیں۔" خرم کے والد علی رحمان صدیقی سے جب بچے کو مارنے کی وجہ دریافت کی تو انہوں نے نہایت سختی سے جواب دیا کہ "یہ ہمارے بچے ہیں، ہم ان کے ساتھ جو بھی سلوک کریں، آپ سوال کرنے والے کون ہیں؟"

بچوں پر مار پیٹ کے منفی اثرات کے حوالے سے ماہرین نفسیات کا کہنا ہے کہ "جزا اور سزا دونوں بچوں کے لئے ضروری ہیں لیکن سزا میں جسمانی مار پیٹ کا تصور کم اور بقدر ضرورت ہونا چاہئے، اس سے بچے کی شخصیت تباہ ہو جاتی ہے۔ بچوں کی غلطی پر ان کی اصلاح کے لئے سزا دینے کے دوسرے طریقہ کار بھی موجود ہیں، جس میں ناراض ہونا یا ان کو بظاہر نظر انداز کر دینا، صلوة التوبہ پڑھوانا، لکھنے کے لئے چند صفحات دے دینا، ڈکشنری سے مشکل الفاظ تلاش کروانا وغیرہ وغیرہ ہیں، جس سے بچے کی اصلاح ہوتی ہے۔ اس کے برعکس تشدد سے بچوں میں احساس کمتری پیدا ہو جاتی ہے جس سے ان میں منفی رجحانات نمایاں ہو جاتے ہیں۔ وہ جھوٹ بولتے ہیں یا چیزیں چھپا دیتے ہیں۔ اس کے علاوہ بعض اوقات اپنے غصے کے اظہار کے لئے چھوٹے بہن بھائیوں کو تنگ کرتے ہیں یا پڑھائی پر توجہ نہیں دیتے۔ بعض اوقات اس کے سنگین نتائج بھی برآمد ہوتے

ہیں، بچے اپنے والدین یا ٹیچر کے خوف سے گھر سے بھاگ جاتے ہیں یا خودکشی کر لیتے ہیں۔ لہذا اس قسم کی صورت حال سے بچنے کے لئے ضروری ہے کہ بچے کی دوستانہ ماحول میں پرورش کی جائے، اسی دوستی میں اس کی خامیوں کی باآسانی اصلاح کی جاسکتی ہے جو اس کی شخصیت کو مضبوط بنانے میں معاون ثابت ہوتی ہے۔ اکثر والدین اپنے بچوں کی جانب سے لاپرواہی اور غلط رویے کی شکایت کرتے ہیں، وجہ عموماً یہی ہوتی ہے کہ والدین کی مار پیٹ کی وجہ سے بچے بے جا ضد کرتے ہیں، اس لئے سب سے پہلے ہم والدین کو یہی علاج بتاتے ہیں کہ وہ بچوں سے پیار و محبت سے پیش آئیں، اگر کبھی ڈانٹنے کی ضرورت پیش بھی آئے تو علیحدگی میں لے جا کر سمجھائیں۔ ایک ٹرسٹ سے وابستہ ایک صاحب نے بتایا کہ ”ہمارے ٹرسٹ میں آنے والے بچے عموماً ہمیں پولیس کی جانب سے ملتے ہیں جو کسی جرم میں پکڑے جاتے ہیں۔ جب ان بچوں کے گھریلو حالات کا جائزہ لیا جاتا ہے تو وجہ یہ سامنے آتی ہے کہ ان کے گھروں میں والدین کی جانب سے صحیح سلوک روانہ رکھے جانے کے سبب یہ بچے باہر پناہ ڈھونڈتے ہیں، جس سے غلط سوسائٹی کا شکار ہو کر جرائم کرنے لگتے ہیں۔ والدین بچے کی ابتدائی درسگاہ ہوتے ہیں، ان کو مار پیٹ کے بجائے اصلاح کے لئے کوئی دوسرا طریقہ کار استعمال کرنا چاہئے۔“

ٹرسٹ کے چائلڈ ہوم میں بھی ایسے بچوں کی کثیر تعداد موجود ہے جو اپنے استاد اور والدین کی جانب سے بے جا سختی کی وجہ سے گھر سے بھاگ آئی ہے۔ اسی ٹرسٹ کی انتظامیہ کے شعبے سے وابستہ فہیم نے بتایا کہ یہاں عموماً وہ بچے آتے ہیں جو سوتیلے والد یا والدہ کی سختیوں سے گھبرا کر بھاگ جاتے ہیں۔ ان میں دین سے دور گھرانوں کے بچوں کی تعداد زیادہ ہوتی ہے۔ انہوں نے کہا کہ اللہ تعالیٰ کی مدد کے ساتھ ہمارے پاس آکر تو وہ محفوظ ہو جاتے ہیں لیکن جو غلط باتوں میں پڑ جاتے ہیں ان کے مستقبل کی کوئی ضمانت نہیں ہوتی۔ اس لئے



والدین کو بچوں کے ساتھ محبت بھرا سلوک روار کھنا چاہئے اور ایسا ماحول پیدا کرنا چاہئے کہ وہ گھر کو سب سے محفوظ جگہ تصور کریں۔ ایک سماجی کارکن نے بچوں پر بے جا تشدد کی مخالفت کرتے ہوئے کہا کہ ”بچوں کا کام شرارت کرنا ہوتا ہے لیکن اس پر ان کو مارنا والدین کی بہت بڑی غلطی ہے۔ بچوں کو مار کر ہم ان کی تضحیک کر رہے ہوتے ہیں، اس سے ان کی انا مجروح ہوتی ہے۔ انہوں نے کہا کہ زیادہ مار کھانے والے بچے عموماً ڈھیٹ ہو جاتے ہیں۔ مارنے کے علاوہ دوسرے بھی بہت سے طریقے ہیں جن سے بچوں کی اصلاح کی جاسکتی ہے۔ انہوں نے کہا کہ اگر میرے بچے کوئی غلط کام کرتے ہیں تو میں ان سے کہتی ہوں کہ ”اگر میری بات نہیں مانی تو آج آؤں کریم نہیں ملے گی یا آج کلکشن نہیں لے جائیں گے۔“ انہوں نے کہا کہ ”مجھے بھی بچپن میں میرے والدین نے کبھی نہیں مارا البتہ ڈانٹ تو بہت پڑی ہے۔ اپنے تجربے کو سامنے رکھتے ہوئے جہاں مجھے اپنے والدین کی جانب سے ناجائز ڈانٹ پڑی تو اب میں یہ کوشش کرتی ہوں کہ اپنے بچوں کو اس بات کا موقع نہ دوں اور وہ نہ کروں جس ضمن میں مجھے اپنے والدین سے شکایت رہتی تھی۔“

غرض کہ بچوں کی تربیت کرنے میں اگر پر تشدد رویہ اختیار کیا جائے گا تو یہ بچہ باہر جا کر دوسروں کے ساتھ بھی یہی سلوک کرے گا، کیوں کہ جس کو جو ملتا ہے وہ وہی دوسروں کو دیتا ہے۔ اس سے بعض اوقات والدین کی اپنی عزت خطرے میں پڑ جاتی ہے۔ لہذا اگر بچے کی اصلاح کے لئے تھوڑی بہت ڈانٹ ضروری ہو تو وہ بھی تنہائی میں لے جا کر ڈانٹنا چاہئے۔ اسلام میں بھی بچوں پر بے جا سختی کے سلسلے میں ممانعت کی گئی ہے اس سلسلے میں علماء کا کہنا ہے کہ ”باپ اور اساتذہ کی جانب سے منہ پر تھپڑ مارنے اور گالیاں دینے کا طریقہ اسلامی تعلیمات سے مطابقت نہیں رکھتا۔“ (ماخوذ از روزنامہ جنگ کراچی، ملخصاً)

یاد رکھئے! بچوں پر والد کا رعب تو ہونا بہت ضروری ہے، لیکن حد میں رہتے



ہوئے یہ رعب ہو، ایسا مرعوب نہ کیجئے کہ وہ والد کے پاس آنے سے ڈریں، والد سے مشورہ لیتے ہوئے ڈریں، والد سے کسی بات کی اجازت لیتے ہوئے گھبرائیں، ایسے کم قسمت بچے جو والدین سے حد سے زیادہ ڈرتے رہتے ہیں بڑے ہو کر دنیا کے بزدل ترین لوگوں میں ان کا شمار ہوتا ہے، قوت مدافعت ان کی کمزور ہو جاتی ہے، بلڈ پریشر، ٹینشن، ڈپریشن کے امراض کو ایسے نوجوان بہت جلد قبول کر لیتے ہیں۔

لہذا جوں جوں بچہ بلوغ کے قریب ہوتا جائے، اپنا رعب کم کرتے جائے یہاں تک کہ بالغ ہونے کے بعد دوستانہ رویہ اختیار کیجئے، اور جو کچھ تربیت میں کمی رہ گئی ہے دوستی کے انداز میں کیجئے۔

حضرت عمر رضی اللہ تعالیٰ عنہ بزدلی کے بارے میں فرماتے ہیں:

﴿فالجبان یفر عن ابیہ وامہ﴾

(موظا امام مالک کتاب الجہاد صفحہ ۵۷)

”بزدل آدمی اپنے ماں باپ سے بھی ڈر کر بھاگتا ہے۔“

یعنی بزدلی کی وجہ سے ان کو بھی بات نہیں کہہ سکتا تو دوسروں سے کیا مقابلہ کرے گا۔

لہذا والدین کو خصوصاً والد کو چاہئے کہ اتنا جابر و حاکم نہ بنے کہ اولاد بزدل ہو جائے، اپنی طرف سے اولاد کو بہادر بنانے کی پوری کوشش کرے ان کی بات پوری سنے، کسی غلطی پر ان کو اپنی مدافعت کرنے دے، حد سے زیادہ اپنا رعب ان پر نہ جمائے۔

## مارنے کی شرائط

① دس سال کی عمر سے پہلے مارنا صحیح نہیں، اس لئے کہ باوجود اس کے کہ

نماز دین کا ستون ہے، رسول اللہ صلی اللہ علیہ وسلم نے اس میں کوتاہی کرنے پر دس سال کی عمر سے پہلے بچے کو مارنے کی اجازت نہیں دی۔ کوشش کرے گھر میں عصا لٹکائے رکھے، اور اس کے استعمال کی نوبت نہ آئے صرف بچوں پر رعب کے لئے لٹکا رہے۔

۲) اگر مارنا ہو تو دس چھڑیوں سے زیادہ نہ مارے اس لئے کہ بخاری میں حضرت ابو ہریرہ رضی اللہ تعالیٰ عنہ سے روایت ہے، فرماتے ہیں ”رسول اللہ صلی اللہ علیہ وسلم فرمایا کرتے تھے دس کوڑوں سے زیادہ صرف حد میں ہی مارے جائیں“۔ (فتح الباری صفحہ ۱۹۱ جلد ۱۵)

۳) ایسی چھڑی سے مارے جو مرطوب ہو نہ بہت موٹی ہو نہ باریک۔

۴) مارنے کی مدت میں وقفہ رکھے، روزانہ نہ مارے اور نہ ہی ہر بار ایک جگہ پر مارے۔

۵) سر، چہرے اور شرمگاہ پر نہ مارے۔

۶) غصہ کی حالت میں کبھی نہ مارے کیونکہ مارنا تادیب اور تربیت کے لئے ہوتا ہے، لہذا مرہی کے لئے ہوش و حواس میں ہونا ضروری ہے جب کہ حالت غصہ میں انسان اپنے اختیار میں نہیں ہوتا۔

۷) جب بچہ اللہ کا واسطہ دے تو اس وقت ہاتھ اٹھالو کہ وہ اللہ کے ذریعہ پناہ طلب کر رہا ہے۔ ابو سعید خدری رضی اللہ تعالیٰ عنہ کی روایت ہے کہ رسول اللہ صلی اللہ علیہ وسلم نے فرمایا ”جب تم میں سے کوئی اپنے خادم (غلام) کو مارے اور وہ اللہ کا نام لے تو اپنے ہاتھ کو اٹھالو (یعنی مارنا ترک کر دو)“۔ (ترمذی جلد ۲ صفحہ ۱۹ مطبع ایچ ایم سعید کمپنی)

۸) بچے کو اس کے مارنے کی وجہ تفصیل سے بتا دے تاکہ آئندہ وہ اس غلطی سے اپنے آپ کو محفوظ رکھے اور ساتھ اس کا متبادل بھی بتا دے کہ اس طرح کرنے سے اس کو مار نہیں پڑے گی۔

اوپر جو باتیں ذکر کی گئی ہیں ان میں بچوں کو مارنے کے ذریعہ تنبیہ کے طریقے تو بتائے گئے ہیں مگر یہ بات ملحوظ خاطر رہے کہ قبل اس کے کہ بچے کو مارنے کی عمر شروع ہو پیار اور محبت سے بچے کو اس طرح نماز پر لگادیں کہ اسے مارنے کی نوبت ہی نہ آئے۔ بچوں کو نمازی بنانے کا آسان طریقہ یہ ہے کہ آپ اور آپ کی اہلیہ نماز کی خوب پابندی کریں جو حقیقت میں ذریعہ بنے گی آپ کے بچے کے نماز و احکام کے پابند ہونے، کا اور بچپن ہی سے جب وہ والدین کو نماز پڑھتا دیکھے گا تو وہ خود بخود ان کی نقل کرے گا۔ اسی طرح اس کے دوست اور سہیلیاں وہ منتخب کروائیں جو نمازی ہوں۔

## حضرت عمر بن عبدالعزیز رحمہ اللہ تعالیٰ کی

### اپنے بیٹے کی تربیت

ہم سب کو یہ بات یاد رکھنی چاہئے کہ ہم ملازم ہوں یا تاجر، جس شعبہ میں بھی ہوں، اگر وہاں حلال کمائی کا اہتمام نہ کیا تو اس حرام لقمہ کا اثر اولاد پر ضرور بالضرور پڑے گا۔ تاجر ہونے کی صورت میں اللہ تعالیٰ کے حکم کے موافق تجارت کرنا، جھوٹ سے بچنے کا اہتمام کرنا، نمازوں کے اوقات میں جماعت کے ساتھ مسجد میں نماز پڑھنا، ادھار پر جو مال لیا ہے، پیسہ آنے کے بعد فوراً ادھار واپس کرنا، غریبوں بیواؤں وغیرہ کو بہت ہی رعایت پر مال دینا، کمانے کے بعد اس کے خرچ کرنے میں صحیح جگہ پر خرچ کرنے کا اہتمام کرنا، زکوٰۃ کی ادائیگی وقت پر کرنا اور صحیح مصرف ڈھونڈ کر زکوٰۃ ادا کرنا، زکوٰۃ کے علاوہ سورہ بقرہ میں جو چھ مصارف بیان کئے گئے ہیں ان میں بھی خرچ کرنا۔ (تفصیل کے لئے کتاب ”طریقہ وصیت“ مرتبہ اساتذہ مدرسہ بیت العلم ملاحظہ کیجئے)

اسی طرح ملازم ہوتے ہوئے پورا وقت دینا، کام میں کوتاہی نہ کرنا، جو وقت

ڈیوٹی کا ہے اس میں پوری دیانتداری سے ڈیوٹی ادا کرنا، کسی قسم کی خیانت سے بچتے رہنا وغیرہ امور کا لحاظ ہر مسلمان والد کے لئے ضروری ہے۔ خصوصاً ایسے شخص کے لئے جو دنیا و آخرت میں اپنے بیٹے کو قائد، عالم باعمل، داعی، مجاہد بنانا چاہتے ہوں۔

تربیت کے سلسلے میں اس واقعہ کو ہمیشہ مد نظر رکھئے۔

اس واقعہ سے ہر والد اندازہ لگا سکتا ہے کہ بزرگوں کو اپنے بچوں کی تربیت کی فکر کیسی رہتی تھی، خاص طور پر حرام غذا سے بچنے اور بچانے کی فکر ان حضرات پر بہت ہی غالب رہتی تھی، اللہ تعالیٰ ہم سب کو حلال لقمہ کی قدر اور حرام سے بچنے اور بچانے کا اہتمام نصیب فرمائے۔

ایک روز بیت المال کے میوہ جات میں سے سیب، عمر بن عبدالعزیز رحمۃ اللہ علیہ کے روبرو تقسیم کئے جا رہے تھے اچانک خلیفہ کے ولی عہد خرد سال نے ہاتھ لمبا کر کے ایک سیب ان میں سے اٹھالیا اور کھانے لگا۔ امیر المؤمنین نے وہ سیب اس کے منہ میں سے ایسے غصے کے ساتھ جھٹکا دے کر چھڑا لیا کہ اس کا منہ زخمی ہو گیا۔ بچہ روتا روتا اپنی ماں کے پاس آیا، ماں نے بازار سے سیب منگوا کر بچے کو دے دیا۔ جب عمر بن عبدالعزیز رحمۃ اللہ علیہ حرم میں آئے بچے کے ہاتھ میں سیب دیکھا اور کہا ”یہ کہاں سے آیا ہے؟ ایسا نہ ہو کہ مسلمانوں کے بیت المال سے لایا گیا ہو“ اہلیہ نے اظہار رنج کیا کہ ایک ناچیز سیب کی خاطر میرے بچے کا منہ زخمی کر دیا تو خلیفہ نے فرمایا ”تو سچ کہتی ہے لیکن میرے لئے یہ حرکت دشوار ہو گئی، بہتر نہ سمجھا کہ ایک سیب کی خاطر ثوابِ عدل سے محروم ہو جاؤں اور میرا نام نیکو کاروں کی فہرست سے قلم زد کر دیا جائے۔ (مخزن اخلاق صفحہ ۴۴۰) غور کیجئے! امیر المؤمنین کے اس حکیمانہ عمل پر کہ بیوی صاحبہ جب ناراض ہوئیں تو کس طرح حکمت اور بہترین تدبیر کے ذریعہ بیوی صاحبہ کو سمجھایا، ایسا نہیں کہ بچے کی تربیت کی خاطر بیوی سے جھگڑ پڑے یا بچہ پر رحم کھاتے ہوئے

بیوی پر ظلم کر دیا۔ یاد رکھئے! اولاد کی تربیت کے لئے بیوی کو بھی اعتماد میں لینا پڑتا ہے اور بیوی سے بحث و مباحثہ، مناظرہ و مجادلہ، تو تو میں میں کے بجائے افہام و تفہیم، محبت و حکمت، صبر و تدبیر کے ذریعہ بیوی کو سمجھانا پڑتا ہے، اس کے لئے کبھی بیوی کی کڑوی کسلی پر صبر بھی کرنا پڑتا ہے، کبھی اکیلے میں سمجھانا پڑتا ہے، کبھی رات کو اٹھ کر دعائیں کرنی پڑتی ہیں کبھی اس کے ناز نخرے برداشت کرنے پڑتے ہیں۔

## بچوں کی اصلاح سے مایوس نہ ہوں

بچے اللہ تعالیٰ کا بہت بڑا انعام ہیں۔ چونکہ بچے فطرتاً شوخ اور چلبلے ہوتے ہیں لہذا اپنی اسی فطری کمزوری کے بناء پر شرارت بھی کرتے ہیں اور کبھی کبھی تو ان کی یہ شرارت اکتانے کی حد تک پہنچا دیتی ہے اور اچھے خاصے متحمل مزاج والد صاحب بھی جھنجھلا جاتے ہیں اور بچوں سے زیادہ شور مچانے لگتے ہیں۔ اس طرح ہرگز نہ کریں بلکہ یہ سوچیں کہ جب آپ اس عمر میں تھے تو آپ بھی تو اس طرح کی شرارتیں کیا کرتے تھے۔

لیکن کبھی کبھی بچوں کی یہ شرارت کسی ایسی عادت میں تبدیل ہونے لگتی ہے جو مناسب نہیں، تو ایسی حالت میں بچوں کو نرمی سے سمجھائیے کہ ”بیٹا یہ حرکت مناسب نہیں آئندہ آپ اپنے آپ کو اس گندی حرکت سے بچائیے۔“

مثلاً آپ نے دیکھا کہ کھیل کے دوران آپ کے بچے نے دوسرے بچے کو گالی دی تو فوراً اسے سمجھائیے کہ بیٹا گالی نہیں دیتے اس سے زبان گندی ہو جاتی ہے اور اللہ تعالیٰ بھی ناراض ہوتے ہیں۔ ہمیں تو اللہ تعالیٰ کو راضی کرنا ہے لہذا آئندہ اس طرح کی بات منہ سے نہ نکالئے۔

اسی طرح اگر بچے میں جھوٹ بولنے کی یا اللہ نہ کرے چوری کرنے کی یا دوسرے بچوں سے لڑنے جھگڑنے کی عادت ہے تو اسے نرمی سے سمجھائیے اور

ایک بار نہیں بار بار سمجھائیے کہ کسی طرح وہ ان بڑی حرکات کو چھوڑ دے، یہ نہیں کہ آپ نے ایک بار یا دو تین بار بول کر سمجھ لیا کہ میں نے تو اپنی ذمہ داری پوری کر لی اب وہ مان کر نہیں دیتا تو میں کیا کروں، یہ سوچ کر اس کی اصلاح سے ناامید ہو جانا بہت ہی غلط بات ہے۔ ذرا بتائیے! کہ بچے کے ہاتھ میں تیز دھار چھری ہو اور والد کو خطرہ ہو کہ بچہ کہیں اس سے اپنے آپ کو زخمی نہ کر لے تو کیا والد ایک آدھ بار کہہ کر یہ سمجھ کر خاموش ہو جائیں گے کہ وہ نہیں دے رہا تو میں کیا کروں بلکہ والد صاحب ہر طرح سے کوشش کریں گے کہ یہ چھری اس کے ہاتھ سے لے لیں تاکہ وہ زخمی ہونے سے بچ جائے اسی طرح اس معاملے میں بھی کیجئے، بلکہ اگر آپ محسوس کریں کہ بچے پر میری بات کا اثر نہیں ہوا تو اور سوچیں اور اس بارے میں غور کریں، اللہ تعالیٰ سے مانگیں اور دوسرے طریقوں اور مثالوں سے بچے کو سمجھائیں، مایوس ہونا اسلامی تعلیمات کے منافی ہے ہم جس رسول صلی اللہ علیہ وسلم کے امتی ہیں وہ کبھی کفار سے باوجود ان کفار کی سخت دشمنی کے مایوس نہیں ہوئے تو ہم اولاد سے مایوس کیوں ہوں۔ جب طائف کے رہنے والوں نے اسلام کو اور آپ کی بات کو ماننے سے انکار کر دیا، نہ صرف انکار بلکہ شہر کے منخلے نوجوانوں کو حضور صلی اللہ علیہ وسلم کے پیچھے لگا دیا کہ آپ صلی اللہ علیہ وسلم کو پتھر ماریں، اور ان ظالموں نے آپ کو پتھر مار کر سارا جسم لہو لہان کر دیا جب آپ صلی اللہ علیہ وسلم طائف کی حدود سے باہر نکلے اور اللہ تعالیٰ کا فرشتہ آپ کے پاس آیا کہ اللہ کے رسول اگر اجازت ہو تو ان دو پہاڑوں کو آپس میں ملا کر رگڑ دوں اور جو لوگ ان کے درمیان ہیں ان کو ہلاک کر دوں، قربان جائیں رسول اللہ صلی اللہ علیہ وسلم پر کہ آپ صلی اللہ علیہ وسلم نے کتنا پیارا اور شفقت بھرا جواب عطا فرمایا:

”میں اللہ سے امید کرتا ہوں کہ اللہ ان کی نسل میں ایسے لوگ پیدا کرے گا جو صرف اس وحدہ لا شریک لہ کی عبادت کریں گے اور اس

کے ساتھ کسی کو شریک نہیں کریں گے۔“

(سیرۃ النبی از علامہ شبلی نعمانی جلد ۱ صفحہ ۱۵۱، بحوالہ طبری وابن ہشام)

اور واقعی بعد میں اللہ تعالیٰ نے ان لوگوں سے دین کا خوب کام لیا۔ یہ قبیلہ ہجرت کے چند سال بعد مشرف بہ اسلام ہوا، اسی قبیلہ والوں کی اولادوں میں سے محمد بن قاسم رحمۃ اللہ علیہ ہیں جنہوں نے سندھ میں سب سے پہلے اسلام کے جھنڈے گاڑے۔ اس لئے اولاد کی اصلاح سے کبھی بھی مایوس نہ ہوں۔ اللہ تبارک و تعالیٰ مکہ کے ان لوگوں کو جو نبی صلی اللہ علیہ وسلم کے جانی دشمن تھے اور ہر لمحہ دین کے مٹانے کی فکر میں تھے دین کا محافظ اور دین کا داعی بنا سکتا ہے تو اُس نافرمان اور برائیوں میں مبتلا اولاد کو بھی زمانے کا ولی اور دین کا داعی بنا سکتا ہے، لیکن اس کے لئے آپ کو تھوڑی سی محنت اور صبر کی ضرورت ہوگی، آپ کی نیم شب کی دعائیں درکار ہوں گی، کیونکہ حدیث میں آتا ہے کہ ”تین شخصوں کی دعا رو نہیں کی جاتی ایک والد کی دعا بیٹے کے لئے اور مسافر کی دعا اور مظلوم کی دعا“۔ (مشکوٰۃ جلد ۱ صفحہ ۱۹۵ کتاب الدعوات)

اللہ تعالیٰ ہم سب کا حامی و ناصر ہو۔ بزرگوں کا ارشاد ہے کہ اولاد کی اصلاح کے لئے سو نسخوں کا ایک نسخہ اکسیر والدین کا گڑ گڑا کر اور رو کر دعائیں مانگنا ہے۔

اولاد کو سمجھانے سے تھکیں نہیں، اور سمجھاتے ہوئے ان تین باتوں کا خیال رکھیں۔

① کسی اہم بات کو سمجھانے کے لئے پہلے دو رکعت نفل پڑھ کر اللہ تعالیٰ سے دعا مانگیں، اے اللہ! میں آج یہ بات اپنے بیٹے کو سمجھانا چاہتا ہوں آپ ہی اس کے دل میں اتار دیجئے، اے اللہ! دلوں کے آپ ہی مالک ہیں آپ میرے بیٹے..... کو ہدایت دے دیجئے۔ اہلیہ کو بھی کہیں کہ وہ بھی دو رکعت نفل پڑھ کر دعا مانگیں۔

۲) اس کے بعد جو چیز سمجھانا چاہتے ہیں اس کے فوائد شمار کر کے اس کو بتلائیں اور جس چیز سے بچانا چاہتے ہیں اس کے دنیا و آخرت کے نقصانات بتلائیں۔

۳) سمجھاتے ہوئے لہجہ نرم رکھیں خاص طور سے بالغ بچہ ہو تو اس کا زیادہ خیال رکھیں، ایسا نہ ہو کہ ہزار مرتبہ تو سمجھا چکا ہوں، اب لکھ کر دوں؟ اردو میں تو بول چکا، اب نیوٹاؤن سے کوئی عربی کا پروفیسر بلاؤں جو عربی میں سمجھائے یا انگریزی میں سمجھائے، تم نے سمجھ کیا رکھا ہے؟ تمہاری حیثیت کیا ہے؟ وغیرہ وغیرہ، ایسے کلمات جن سے صرف باپ کا غصہ ہی ختم ہو اور بچے کے لئے مفید ہونے کے بجائے نقصان وہ ہوں ایسے، الفاظ سے بچیں۔ اللہ تعالیٰ ہم سب کو سمجھانے کا ڈھنگ نصیب فرمائے۔

بعض اوقات والد کی کوششیں اور دعائیں والد کی موت کے بعد رنگ لاتی ہیں، والد کی کوششوں اور دعاؤں سے یا تو والد کی زندگی میں یا موت کے بعد راہ راست پر آجاتی ہے، اس لئے مایوس نہ ہونا چاہئے۔

## بچوں کو احساس کمتری میں مبتلا ہونے سے بچائیے

بعض بچوں کو دیکھا گیا ہے کہ انتہائی خاموش اور سہمے سہمے سے رہتے ہیں۔ بچپن کا وہ چلبلا پن جو بچوں کی فطرت ہے اور جو بچوں کو چین و سکون سے بیٹھنے نہیں دیتا وہ ان میں مفقود ہوتا ہے۔ کسی کے سامنے بولنے سے گھبراتے ہیں اور اپنے ہم عمر بچوں سے بھی صحیح طریقے سے بات نہیں کر پاتے، یہ درحقیقت اس بات کی علامت ہے کہ بچہ احساس کمتری میں مبتلا ہے۔ عموماً بچوں میں یہ احساس اس وقت پیدا ہوتا ہے جب وہ دیکھتے ہیں کہ ان کے آس پاس ان کے بڑے اپنی مرضی سے چلتے پھرتے ہیں، کھاتے پیتے ہیں اور جو دل میں آئے کرتے ہیں اور



اسے ہر شخص معمولی معمولی باتوں پر ڈانٹتا ہے اور ہر معاملے میں اسے چھوٹا سمجھ کر یا بیوقوف کہہ کر نظر انداز کر کے کمتری کا احساس دلاتا رہتا ہے۔

اس کے ساتھ ساتھ بعض گھروں میں بچوں کی خوبصورتی کا دوسرے بچوں سے موازنہ کیا جاتا ہے اس کی وجہ سے ایک بچے کو دوسرے بچے پر ترجیح دی جاتی ہے یا کسی دوسرے بچے کی طاقت اور ذہانت سے اس کا موازنہ کیا جاتا ہے اور پھر اس کی کمزوری کا اس کے سامنے اظہار کیا جاتا ہے۔ گویا بار بار اس بچے کو یہ احساس دلایا جاتا ہے کہ فلاں بچہ خوبصورتی میں، قوت میں، ذہانت میں، تم سے بڑھ کر ہے، اس سے بچوں میں کمتری کا احساس پیدا ہوتا ہے اور وہ اپنے آپ کو کمزور اور کمتر سمجھنے لگتے ہیں۔

حالانکہ مشاہدہ ہے کہ بچپن میں کسی بچے کا ذہنی یا دماغی طور پر کمزور ہونا اس بات کی دلیل نہیں کہ وہ ہمیشہ اسی طرح رہے گا۔ بیشمار واقعات ہمارے سامنے ہیں کہ ایک بچہ بچپن میں انتہائی کمزور اور کند ذہن تھا لیکن بعد میں اللہ تعالیٰ نے اس کو ایسا ذہین بنایا اور اس سے وہ کام لیا جو بڑے بڑے ذہین لوگ نہ کر سکے۔ اس لئے خدارا! اپنے بچوں کا کسی بھی طرح دوسروں سے موازنہ نہ کیجئے۔ اگر اس میں جسمانی طور پر کوئی کمی ہے یا بد صورت ہے تو یہ اس کا قصور نہیں اس لئے کہ شکل و صورت اللہ تعالیٰ کی دین ہے، جسے چاہے خوبصورت بنائے جسے چاہے عام صورت بنائے، درحقیقت سب خوبصورت ہیں کہ اللہ کی مخلوق ہیں اور اللہ تعالیٰ کا ارشاد ہے۔

لَقَدْ خَلَقْنَا الْإِنْسَانَ فِي أَحْسَنِ تَقْوِيمٍ ایت ۱۵ سورۃ التین پارہ ۳

”ہم نے انسان کو بہت خوبصورت سانچہ میں ڈھالا ہے۔“

لہذا کوئی بد صورت نہیں بقول شاعر۔

کوئی بد صورت نہیں قدرت کے کارخانے میں

اس لئے بجائے بچوں کو یہ احساس دلانے کے کہ وہ بد صورت ہیں، ذہنی طور پر کمزور ہیں، بھولا ہے، بیوقوف ہے، ان کا حوصلہ بڑھائیں، ان کو ایسے لوگوں کے واقعات سنائیں جنہوں نے باوجود معذوری اور کمزوری کے دنیائے علم میں نام پیدا کیا مثلاً ”مقامات“ عربی ادب کی ایک بیمثال کتاب ہے۔ ان کے مصنف کے بارے میں تاریخ گواہ ہے کہ حد درجے بد صورت تھے لیکن اپنے اس علمی کارنامے کی وجہ سے ان کا یہ عیب کسی کو نظر نہیں آیا اور آج تک ان کا نام عربی ادب میں انتہائی احترام سے لیا جاتا ہے۔ مصر کے مشہور عالم، مصنف اور وزیر طہ حسین نابینا تھے۔ سعودی عرب کے مفتی اعظم الشیخ عبداللہ بن عبدالعزیز بن باز نابینا ہیں۔ مشہور موجد ایڈیسن جس نے بلب ایجاد کیا بہرا تھا۔ اس طرح کے بے شمار واقعات ہیں کہ جسمانی طور پر معذور یا بد صورت یا کم سمجھ بھولے لوگوں نے دنیائے علم میں وہ مقام پیدا کیا جو کوئی صحیح اور ذہین شخص بھی نہ کر سکا۔

اسی طرح کبھی بچوں میں یہ احساس کمتری اس وجہ سے بھی پیدا ہوتا ہے کہ والدین حد سے زیادہ ان کے کاموں میں ان کے ساتھ لگے رہتے ہیں اور انہیں پورے طریقے سے آزادی کے ساتھ کام کرنے نہیں دیتے۔ آہستہ آہستہ بچوں کو یہ یقین ہو جاتا ہے کہ وہ کوئی کام تنہا نہیں کر سکتے اور جب وہ عملی زندگی میں قدم رکھتے ہیں تو ان کے پاس اپنے پیروں پر کھڑے ہونے کا حوصلہ نہیں ہوتا اور وہ ہمیشہ دوسروں کے دست نگر ہوتے ہیں۔ اس لئے بچوں کو اپنا کام خود آزادی سے کرنے دیں، اس کی نگرانی ضرور کریں لیکن ان کے کام میں جہاں تک ممکن ہو ہاتھ نہ ڈالیں اور انہیں ترغیب دیں کہ وہ ہمت کر کے اپنا کام خود پورا کریں۔ اس طرح ان میں اعتماد پیدا ہو گا اور کوئی بھی کام کرتے وقت انہیں کمتری کا احساس نہیں ہوگا۔

اسی طرح احساس کمتری کا ایک اہم سبب حسد ہے۔

بچہ جب کسی کو طاقتور دیکھتا ہے اور خود باوجود کوشش کے اتنی طاقت کا اظہار نہیں کر سکتا تو اس سے حسد کرنے لگتا ہے اور یہیں سے اس کے اندر احساس کمتری کا مرض شروع ہو جاتا ہے۔ اسی طرح کسی کو زیادہ ذہین یا مالدار دیکھتا ہے یا کسی کے اندر کوئی خوبی اپنے سے بڑھ کر دیکھتا ہے، تو اس سے حسد کرنے لگتا ہے اور یہیں سے اس کے احساس کمتری کی ابتدا ہوتی ہے۔ اس لئے بچے کو اس مرض سے بھی بچائیے اور وہ آیات اور احادیث اسے سنائیے اور یاد کرائیے جس میں حسد کی برائی کو بیان کیا گیا ہے اور صبر کرنے کا سبق اسے سکھائیے ایک ضروری بات یہ کہ حسد کی وجہ کو بدلنے کی کوشش کیجئے مثلاً بچوں کو یہ سمجھائیے کہ بیٹا! ایسی چیزیں جن میں آپ محنت کر کے دوسرے بچوں سے آگے بڑھ سکتے ہو ان میں ضرور مقابلہ کرو یعنی آپ کا ہم جماعت روزانہ ایک رکوع حفظ کر لیتا ہے اور بغیر انکے قاری صاحب کو سنا دیتا ہے اب آپ ڈیڑھ رکوع روزانہ یاد کرنے کی کوشش کرو، آپ کا ہم کلاس ہر مضمون میں ۱۰۰/۱۰۰ نمبر لیتا ہے آپ بھی خوب محنت کر کے ایسا کر کے دکھاؤ، آپ کی سہیلی کو جماعت میں کبھی مار نہیں پڑتی آپ ایسی کوشش کرو کہ ٹیچر سے کبھی ڈانٹ بھی نہ پڑے وغیرہ۔ اگر آپ نے ان اصولوں پر عمل کر لیا تو ان شاء اللہ تعالیٰ قوی امید ہے کہ آپ کے بچے احساس کمتری سے محفوظ رہیں گے۔

## بچے کو ناجائز دباؤ میں نہ رکھئے

عموماً چار یا پانچ بچوں والے گھروں میں جو بچہ سب سے چھوٹا ہوتا ہے، تمام گھر والوں کی تنقید کا نشانہ وہی ہوتا ہے۔ گھر کے تمام بڑے افراد جیسا کہ یہ کبھی بڑا ہو گا ہی نہیں ہر وقت اس کو جھڑکتے رہتے ہیں۔ اس کے نتائج بہت ہی خراب نکلتے ہیں کہ بسا اوقات ان کا بگاڑ صرف گھر کے اندر خرابی کا باعث یا محلہ میں خرابی کا باعث نہیں ہوتا بلکہ پورے معاشرے کے لئے ایک وبال بن جاتا

ہے۔ چونکہ چار یا چھ افراد پر مشتمل یہ کنبہ بھی معاشرے کا حصہ ہے اس لئے اس کے اندر ہونے والے معاملات کا معاشرے پر اثر انداز ہونا ضروری ہے۔ ناجائز دباؤ کے بعض نقصانات یہ ہیں:

① ہر وقت ڈانٹ ڈپٹ کے درمیان گھرا ہوا بچہ ذہنی صلاحیت کھو بیٹھتا ہے۔

② اس طرح کے بچے عموماً احساس کمتری کا شکار ہوتے ہیں۔

③ ناامیدی ان میں رچ بس جاتی ہے۔

④ کسی کو اپنی بات سمجھانے سے قاصر ہوتے ہیں۔

⑤ کسی بھی تعمیری کام میں حصہ لینے سے گھبراتے ہیں۔

⑥ صلاحیت ہونے کے باوجود کوئی کام نہیں کر سکتے اور گذرے ہوئے

حالات کو جن میں وہ نفرت کا شکار رہے، اس کی وجہ سے اپنے سے بڑی

عمر کے تمام لوگوں کو اس کا ذمہ دار سمجھتے ہیں۔

اس کے علاوہ ایسے بچے جب اپنے جذبات کو مجروح ہوتے ہوئے دیکھتے

ہیں۔ اپنی خواہشات کا گلا گھٹتے ہوئے دیکھتے ہیں، ان کو کوئی صحیح رہنمائی کرنے والا

نہیں ملتا، ان کے جذبات و احساسات کی ترجمانی صحیح طور پر نہیں ہوتی تو ایسے

بچے بچپن ہی سے غلط احساسات کا شکار ہو جاتے ہیں، احساس کمتری ان میں جنم

لیتی ہے، اب ان کی وہ صلاحیتیں جو کہ مثبت طور پر استعمال ہونی تھیں وہ منفی

رہ اختیار کر لیتی ہیں اور وہ غلط سوسائٹی میں اٹھنا بیٹھنا شروع کر دیتے ہیں جس

سے ان کی منفی سوچ کو مزید تقویت ملتی ہے۔ اس سوسائٹی میں ان کی باتوں کو

سننے والے بہت ہوتے ہیں کیوں کہ وہ سارے بھی اسی قسم کے حالات کے ستم

رسیدہ ہوتے ہیں اور اسی سوسائٹی کے دوست اس کو تباہی کے دہانے پر لے

جا کر کھڑا کر دیتے ہیں۔

اللہ نہ کرے بعض اوقات ایسی صورت حال کے شکار بچے نشے کی طرف بھی

راغب ہو سکتے ہیں، اور اس زہر کو اپنے اندر گھولتے رہتے ہیں، تھوڑے سے سکون کو جو کہ گھر کے اندر ان کو نصیب نہیں ہوتا، اس دھوئیں سے حاصل کرتے ہیں اس بات سے بے خبر ہو کر کہ یہ دھوئیں کے بادل وقتی طور پر تو ذہن کے لئے سکون کا کام دیتے ہیں لیکن ان سے برسنے والی بارش آب حیات نہیں بلکہ سم قاتل ہے۔

ہر مسلمان والد کے لئے ضروری ہے کہ اولاد کے ساتھ یکساں شفقت کا سلوک رکھے اور اس کا خیال رکھے کہ کسی کی دل آزاری اس طرح نہ ہو کہ بڑی اولاد کی تعریف کی، چھوٹے کو نکما کابل و سُست اور بُرا کہا بلکہ اگر کسی میں اس طرح کی کوئی بات دیکھے تو سمجھا بچھا کر پیار و محبت کے پھولوں کو مساوی طور پر تقسیم کرے۔ اس سے بچوں میں ایک دوسرے کی مدد کا جذبہ آئے گا اور محبت بڑھے گی۔

بچے کو اپنی عزت کا بہت خیال ہوتا ہے۔ اور جب اس کی بے عزتی کی جاتی ہے تو اس کے نتائج بہت خراب نکلتے ہیں۔

اسی طرح یہ بھی نہ ہو کہ ایک ہی بچے سے زیادہ کام کروایا جائے، اور دوسرے کو اپنے پاس باتوں کے لئے بٹھایا جائے، یا اس لئے دوسرے سے کام نہ کروایا جائے کہ وہ بیوقوف ہے کام خراب کر دے گا، ہرگز ایسا نہ کیجئے، یاد رکھئے بچے میں یہ حس بہت تیز ہوتی ہے وہ اس کو بہت ہی بُرا محسوس کرتا ہے۔

لہذا اس کا ایک حل یہ ہے کہ آپ تمام بچوں کے ساتھ گھر میں کھانے کے لئے بیٹھے ہوئے ہیں، اور اچانک فون کی گھنٹی بجتی ہے آپ فوراً کسی کو حکم نہ دیں کہ ”جاؤ زینب فون اٹھاؤ“، یا پانی کی ضرورت محسوس ہوئی تو ”جاؤ ایوب پانی لئے آؤ“، کیونکہ اس وقت سب مزہ سے باتیں کر رہے ہیں یا کوئی قصہ سن رہے ہیں، یا بھوک کی شدت کی وجہ سے بہت مزہ سے کھانا کھا رہے ہیں اس حالت میں بار بار ایک ہی بڑی بچی کو حکم دینا، یا صرف چھوٹے بچے کو ہی کہنا نا

مناسب ہوگا، اس صورت میں عمومی حکم دیجئے کہ کون پہل کرتا ہے کہ پانی کا گلاس لے آئے، ماشاء اللہ شاباش، دیکھو بھائی اب کون پہل کرتا ہے کہ فون اٹھائے، ماشاء اللہ، ماشاء اللہ ایوب..... بیٹے آج تو آپ نے تین کام کر لئے دیکھو بات یہ ہے کہ جو اپنے جسم کو خوب استعمال کرے گا دوسروں کے کام آئے گا، امی ابو بھائی بہنوں کے کاموں میں ہاتھ بٹائے گا، اس کی صحت بھی اچھی رہے گی، اس کو کام کا ڈھنگ بھی آجائے گا، سب اس کو دعائیں دیں گے وغیرہ وغیرہ۔

لہذا کسی طرح بھی اپنے دل و دماغ میں ان خیالات، جذبات کو جگہ نہ دیجئے کہ فلاں بیٹا زیادہ ہوشیار ہے، فلاں بیٹا کاہل و سُست ہے، فلاں بیٹی بیوقوف ہے بلکہ آپ کے نزدیک تمام بچے بچیاں برابر ہیں، سب کے ساتھ یکساں سلوک کیجئے، آپ کی زبان پر ہرگز یہ بات نہ آئے کہ تم بیوقوف ہو، غافل ہو، کاہل ہو، ہرگز نہیں، ہرگز نہیں، یاد رکھئے! اس طرح کہنے سے شاید والد کا غصہ تو ٹھنڈا ہو سکے گا لیکن بچہ کی بے وقوفی کا علاج نہیں ہو سکے گا، بہت ہی زیادہ ہوشیاری و سمجھداری کے ساتھ بہت ہی زیادہ صبر و تحمل کے ساتھ جو سُست ہے اس کو چست بنانے کی، جو بیوقوف ہے اس کو سمجھدار بنانے کی اس طرح کوشش کیجئے کہ وہ یہ سمجھے کہ ابا کی نظر میں میں بھی ہوشیار ہوں ابا مجھے بھی چست سمجھتے ہیں، لیکن مزید ہوشیاری کے لئے سمجھا رہے ہیں، یاد رکھئے! یہ بہت نازک معاملہ ہوتا ہے، اس وقت والد اپنے غصہ پر قابو پاتے ہوئے اپنے بچوں کی تربیت کر لے تو ایسے والد کے لئے دنیا بھی جنت ہے۔

ایک بات یہ ہے کہ جب بڑے بھائی چھوٹے بھائی کو ڈانٹیں گے، اس کی تذلیل کریں گے تو یہ بات کچی ہے کہ آپس میں دلوں میں بھی نفاق پیدا ہوگا اور بڑی عمروں تک پہنچنے پر یہی کدورت اور دلوں میں چھپی ہوئی میں چھپی ہوئی خلش، دشمنی کی صورت اختیار کر لے گی۔ اس لئے اللہ نے آپ کو جب باپ کا

درجہ دے دیا ہے تو آپ اپنے بچوں کے تمام معاملات اور معمولات خود ہی طے کریں۔ اگر آپ بڑے بیٹے کو اس قابل سمجھتے ہیں کہ اس کے اندر یہ صلاحیت موجود ہے تو اس کو البتہ یہ حق دیا جاسکتا ہے ورنہ ہوتا یہ ہے کہ اگر کسی کے چار بڑے بھائی اور تین بہنیں ہیں تو یہ سات مل کر حکماً باپ کا درجہ لے لیتے ہیں۔ اس چھوٹے بھائی کو حکم کرنے میں یا کسی بات سے روکنے میں ”آڈر“ اس طرح دیتے ہیں جس طرح باپ ہوں۔ آپ خود ہی اندازہ لگائیں کہ جس شخص کا حقیقی باپ تو ایک ہو اور حکم دینے والے اور رعب جمانے والے سات ہوں تو اس کا جو بھی حشر ہو وہ قرین قیاس ہے۔ لہذا اگر چھوٹے بیٹے کی طرف سے بڑے بھائی بہنوں کے متعلق شکایت آئے تو ان کے سامنے تو چھوٹے بیٹے کو سمجھائیں کہ بڑوں کا ادب کرو اور بڑوں کو اکیلے میں سمجھا دیں کہ میں، اس کا باپ زندہ ہوں، آپ لوگ اس کو کسی حال میں بھی کچھ نہ کہیں اگر یہ کوئی غلط کام کر رہا ہو تو آپ اس کو سمجھائیں، اگر سمجھتا نہیں تو دعا مانگیں کہ اے اللہ! میرے چھوٹے بھائی کو ہدایت دے پھر دوبارہ سمجھائیں پھر بھی نہیں سمجھتا تو مجھے اکیلے میں بتلائیں میں سمجھاؤں گا مگر ہرگز ہرگز اس پر ہاتھ نہ اٹھائیں اس کو جھڑکیں اور ڈانٹیں نہیں۔ اس طرح کرنے سے ان شاء اللہ الرحمن بڑے بیٹوں کا اپنا حق بھی باقی رہے گا اور چھوٹے بیٹے کی اصلاح بھی ہو جائے گی اور چھوٹے، بڑوں کا ادب کرنے لگیں گے۔

## بچوں کو غلطی پر ٹوکنے کا انداز

ہر مسلمان والد کے لئے ضروری ہے کہ وہ اپنے بچوں کی تربیت میں ایسے انداز و طریقے اختیار کرے جو پیارے رسول صلی اللہ علیہ وسلم نے صحابہ کی تربیت کے لئے اختیار فرمائے۔ نبی کریم صلی اللہ علیہ وسلم تربیتی طریقوں میں دانائی اور حکمت کو پیش نظر رکھتے تھے۔ آپ صلی اللہ علیہ وسلم کوئی ایسا لفظ

زبان سے نہ نکالتے اور نہ کوئی ایسی روش اختیار فرماتے جس سے مخاطب کوئی غلط تاثر قبول کرے، اس کے اندر بے اطمینانی کی کیفیت پیدا ہو یا وہ کسی غلط عمل کا مرتکب ہو جائے۔

نبی کریم صلی اللہ علیہ وسلم اس بات کا بھرپور خیال رکھتے تھے کہ اگر کسی کی کوتاہی علم میں آجائے تو اس کو اس انداز سے نہ ٹوکا جائے کہ اسے بُرا محسوس ہو یا اس کے جذبات کو ٹھیس پہنچے، بلکہ آپ اس کے لئے کسی مناسب موقع کا انتظار فرماتے۔ انفرادی طور پر متنبہ کرنے کے بجائے کسی مجمع کو خطاب کرتے ہوئے آپ اس کوتاہی کی طرف اشارہ فرمادیتے۔ غلطی کرنے والے کو خود احساس ہو جاتا اور وہ اس کو ترک کر دیتا اور اسے یہ بھی محسوس نہ ہو پاتا کہ یہ بات خاص طور سے مجھ ہی سے کہی جا رہی ہے، گویا کہ براہ راست سمجھانے کے بجائے اجتماعی طور پر سمجھانے کا طریقہ اختیار فرماتے۔

ایک بار رسول صلی اللہ علیہ وسلم کو معلوم ہوا کہ کچھ لوگوں نے آپ کی بتائی ہوئی عبادات کو کم سمجھ کر غلو اختیار کرنے کا تہیہ کر لیا ہے۔ ایک نے کہا کہ میں کبھی گوشت نہیں کھاؤں گا۔ دوسرے نے عزم کیا کہ میں کبھی شادی نہیں کروں گا۔ تیسرے نے کہا میں بستر پر نہیں سوؤں گا۔ جب آپ کے علم میں یہ بات آئی تو آپ نے ان سے براہ راست گفتگو کرنے کے بجائے لوگوں کو خطاب کرتے ہوئے فرمایا:

”کیا بات ہے کہ کچھ لوگ ایسی ایسی باتیں کرتے ہیں حالانکہ میں نماز پڑھتا ہوں اور سوتا ہوں اور روزہ رکھتا ہوں اور افطار کرتا ہوں اور شادی کرتا ہوں، تو جو شخص میری سنت سے اعراض کرے وہ مجھ سے نہیں“۔ (مسلم شریف جلد ۱ صفحہ ۴۴۹)

جب کچھ لوگوں کی غلو والی روش اور تشدد آمیز طرز فکر رسول اللہ صلی اللہ علیہ وسلم کے علم میں آئی تو آپ صلی اللہ علیہ وسلم نے اجتماعی طور پر خطاب



کرتے ہوئے اس غلط طرز فکر کی اصلاح فرمادی۔ اس سے ایک فائدہ یہ بھی ہوا کہ عام حضرات کے سامنے بھی اسلام کا صحیح طرز فکر آگیا، لوگوں کو غلو پسندی کے بجائے اعتدال کی راہ معلوم ہو گئی۔ اور جنہوں نے غلو کیا تھا ان کی بات دوسروں کے سامنے نہ کھل سکی جس سے وہ شرمندہ ہونے سے بچ گئے۔

اسی طرح اگر اولاد کوئی غلطی کرے اور باپ محسوس کر لے تو باپ کو چاہئے کہ عمومی رد کرے کسی خاص بچے کا نام لے کر اور اسے مخاطب کر کے نہ کہے، اس طرح باقی سب بچوں کو بھی تنبیہ ہوگی، ہاں اگر انفرادی تنبیہ زیادہ بہتر ہو تو انفرادی طور پر تنبیہ کرے لیکن مثبت انداز میں کیونکہ رسول صلی اللہ علیہ وسلم اگر کبھی اس کی ضرورت محسوس فرماتے کہ غلطی پر براہ راست متنبہ کر دیا جائے تو تنہائی میں نہایت دل سوزی اور محبت کے انداز میں سمجھاتے تاکہ مخاطب کسی احساس کمتری کا شکار بھی نہ ہو اور وہ اپنی اصلاح بھی کر لے۔ ایک بار ابن ابی سلمہ رضی اللہ تعالیٰ عنہ اپنے بچپن میں آپ صلی اللہ علیہ وسلم کے ساتھ کھانا کھا رہے تھے۔ ان کا ہاتھ پلیٹ میں کبھی ادھر پڑتا، کبھی ادھر چونکے وہاں دوسرے لوگ موجود نہیں تھے۔ اور بروقت ٹوکنا بھی زیادہ بہتر تھا۔ اس لئے آپ صلی اللہ علیہ وسلم نے فی الفور ابن ابی سلمہ رضی اللہ تعالیٰ عنہ کو متنبہ کیا مگر منفی انداز میں نہیں بلکہ نہایت پیار بھرے لہجہ اور مثبت انداز میں فرمایا۔ مزید یہ کہ آپ نے صرف اسی کوتاہی پر نہیں ٹوکا بلکہ کھانے کے بنیادی آداب بیان فرمائے کہ ابن ابی سلمہ رضی اللہ تعالیٰ عنہ کو یہ بھی محسوس نہ ہوا کہ آپ میری غلطی پر مجھے ٹوک رہے ہیں بلکہ وہ یہ سمجھے کہ مجھے کھانے کے آداب بتا رہے ہیں۔ اس لئے آپ نے پہلے دوسرے آداب بتائے اور آخر میں یہ ادب بیان فرمایا کہ پلیٹ میں اپنی طرف سے کھانا چاہئے۔ آپ صلی اللہ علیہ وسلم نے فرمایا:

﴿يَا غلام سم الله وكل بيمينك وكل مما يليك﴾

(بخاری و مسلم جلد ۱ صفحہ ۱۷۲)

”اے لڑکے (جب کھانا کھاؤ تو سب سے پہلے) اللہ کا نام لیا کرو۔ اور  
داہنے ہاتھ سے کھایا کرو اور اپنی طرف سے کھایا کرو۔“

دیکھئے! رسول اللہ صلی اللہ علیہ وسلم کس پیار بھرے انداز میں گفتگو شروع  
فرما رہے ہیں۔ غلطی پر مثبت انداز میں متنبہ کرنے سے پہلے ذہن کو مختلف  
ہدایات سے اس طرح آمادہ کر رہے ہیں کہ آخری بات بھی دوسری ہدایتوں کی  
طرح ایک ہدایت ہے۔

اسی طرح بعض اوقات عملاً کسی کو کسی غلط عمل سے روکنا بہت مفید ہوتا  
ہے۔ آنحضرت صلی اللہ علیہ وسلم کبھی کسی غلطی کی طرف توجہ مبذول کرانے  
کے لئے زبان سے کچھ نہ کہتے بلکہ عملاً غلطی سے روک دیتے اور غلطی کرنے  
والے کو اپنی غلطی کا احساس ہو جاتا۔ بعض موقعوں پر یہ عملی قدم زبانی ہدایت  
سے زیادہ مؤثر اور نصیحت آمیز ہوتا۔ ایک بار حضرت فضل رضی اللہ تعالیٰ عنہ  
سواری پر آنحضرت صلی اللہ علیہ وسلم کے پیچھے بیٹھے ہوئے تھے کہ ایک عورت  
آئی، حضرت فضل رضی اللہ تعالیٰ عنہ اس عورت کی طرف دیکھنے لگے اور وہ  
عورت حضرت فضل رضی اللہ تعالیٰ عنہ کو دیکھنے لگی۔ آنحضرت صلی اللہ علیہ  
وسلم نے اپنے ہاتھ سے حضرت فضل رضی اللہ تعالیٰ عنہ کا چہرہ دوسری طرف  
کر دیا۔ (بخاری جلد ۱ صفحہ ۲۰۵)

اس موقع پر زبان سے کوئی بات کہنا مصلحت و حکمت کے خلاف تھا کہ کس  
انداز سے بات کہی جائے؟ دونوں میں سے کس کو مخاطب بنایا جائے؟ کن الفاظ کا  
استعمال کیا جائے؟ اگر نہایت احتیاط کے ساتھ الفاظ استعمال کئے جائیں تب بھی  
جذبہ خودداری کو ٹھیس لگنے کا اندیشہ تھا۔ لہذا اللہ کے رسول صلی اللہ علیہ وسلم  
نے نہایت حکیمانہ طریقہ اختیار فرمایا۔ بہت آہستہ سے حضرت فضل رضی اللہ  
تعالیٰ عنہ کے سر پر ہاتھ رکھا اور ان کا رخ دوسری جانب کو کر دیا۔ سمجھنے والا  
رسول اللہ صلی اللہ علیہ وسلم کے اشارہ کو سمجھ گیا۔ یقیناً حضرت فضل رضی اللہ

تعالیٰ عنہ کو اپنی کمزوری کا احساس بھی ہوا ہوگا اور آنحضور صلی اللہ علیہ وسلم کے حکیمانہ طریقہ توجہ کا اچھا اثر بھی پڑا ہوگا۔

کسی بھی غلطی پر سمجھاتے ہوئے بقدر غلطی ٹوکیں، لیکن اس غلطی میں جو بھلائی کا پہلو ہو اس کی ضرور حوصلہ افزائی فرمائیں، بھلائی کی تھوڑی سی حوصلہ افزائی، غلطی کی ڈانٹ میں اصلاح کی قوی تاثیر پیدا کر دے گی، یعنی آئندہ کے لئے اولاد کو اس کا ضمیر اس غلطی پر متنبہ کرتا رہے گا اور اس غلطی کو دہرانا اس کے لئے مشکل ہوگا۔ دیکھئے! حضور اکرم صلی اللہ علیہ وسلم کے سمجھانے کا انداز مبارک بھی اس طرح کا تھا کہ غلطی میں کوئی بھلائی کا پہلو ہوتا تو پہلے اس کے ذریعہ حوصلہ افزائی فرماتے پھر غلطی نہ دہرانے کی نصیحت فرماتے۔

ایک صحابی رضی اللہ تعالیٰ عنہ مسجد میں داخل ہوئے، جماعت ہو رہی تھی، لوگ رکوع میں تھے، ان صحابی نے وہیں سے نماز کی نیت باندھ لی اور رکوع میں شامل ہو گئے تاکہ رکعت نہ نکل جائے، اور پھر آہستہ آہستہ چل کر صف میں شامل ہو گئے، نماز کے بعد آپ صلی اللہ علیہ وسلم کو اطلاع دی گئی تو آپ صلی اللہ علیہ وسلم نے فرمایا:

﴿زادك الله جرسا ولا تعد﴾ (موطا امام محمد صفحہ ۱۵۴)

”اللہ تمہارے اس دینی شوق میں زیادتی فرمائے (یعنی تم کو جو رکعت پانے کی فکر تھی جس کی وجہ سے تم نے مسجد میں داخل ہوتے ہی نیت باندھ لی، یہ تمہارے شوق کی دلیل ہے اللہ اس میں مزید ترقی نصیب فرمائے) اور پھر فرمایا آئندہ ایسا نہ کرنا (یعنی آئندہ اطمینان سے مسجد میں داخل ہو کر صف میں آکر پھر نیت باندھنا)۔“

غور فرمائیے! کہ ہمارے زمانے میں کوئی چھوٹا بچہ بھی اس طرح کرے کہ مسجد میں داخل ہوتے ہی نیت باندھ لے اور پھر نماز میں چلتے ہوئے صف میں شامل ہو جائے تو اس کو کس انداز سے دھتکارا جاتا ہے۔

ابے جنگلی! اتنی بھی تعلیم نہیں ہے، نماز میں کبھی چلا کرتے ہیں، شرم نہیں آتی وغیرہ وغیرہ.....

حالانکہ یہ بڑی عمر کے آدمی میں حضور اکرم صلی اللہ علیہ وسلم ان کو کس طرح پیار و محبت سے سمجھا رہے ہیں۔ ہم سب والدین خصوصاً والد اور اساتذہ حضرات یہ طے کر لیں کہ ہم بھی اپنے بچوں اور چھوٹوں کو اسی طرح سمجھائیں گے تو ان شاء اللہ تعالیٰ یہ ہمارا سمجھانا بھی دین بنے گا، یہ ہمارا سمجھانا دنیا و آخرت میں اجر و ثواب کمانے کا ذریعہ بنے گا، یہ ہمارا سمجھانا اللہ تعالیٰ کی رضا کا سبب بنے گا، یہ ہمارا سمجھانا اولاد کی اصلاح کا ذریعہ بنے گا۔

اسی طرح مسلم شریف میں یہ روایت ہے کہ حضرت معاویہ بن الحکم السلمی رضی اللہ تعالیٰ عنہ فرماتے ہیں کہ میں حضور اکرم صلی اللہ علیہ وسلم کے ساتھ نماز پڑھ رہا تھا، نماز پڑھنے کے دوران ایک آدمی کو چھینک آئی تو میں نے کہا یرحمک اللہ تو لوگوں نے مجھے گھور کر دیکھنا شروع کیا، تو میں نے کہا کہ تم مجھے کیوں گھور کر دیکھتے ہو، تو انہوں نے اپنی رانوں پر اپنے ہاتھ مار کر اشارہ کیا کہ چپ رہو نماز کے دوران بات نہیں کرنی چاہئے۔ تو میں چپ ہو گیا۔

جب حضور اکرم صلی اللہ علیہ وسلم نے نماز پڑھ لی تو مجھے بلایا (اور اتنے پیارے انداز سے سمجھایا) کہ میرے ماں باپ آپ پر قربان ہوں میں نے اپنی پوری زندگی میں نہ اس سے پہلے اور نہ اس کے بعد آپ صلی اللہ علیہ وسلم سے بہتر تعلیم دینے والا نہیں پایا۔

اللہ کی قسم نہ آپ صلی اللہ علیہ وسلم نے مجھے جھڑکا، اور نہ مارا، اور نہ مجھے بُرا بھلا کہا بلکہ فرمایا:

﴿ان هذه الصلاة لا يصلح فيها شيء من كلام الناس  
انما هو التسبيح، والتكبير، وقراءة القرآن﴾ (مسلم جلد ۱ صفحہ ۲۰۳)  
”نماز پڑھتے ہوئے باتیں کرنا یا اسی طرح کے اور کام مناسب نہیں،“

نماز تو تسبیح اور تکبیر اور تلاوت قرآن کا نام ہے۔“

لہذا ہر مسلمان والد کو چاہئے کہ حضور اکرم صلی اللہ علیہ وسلم کے سمجھانے کے طریقے کو اپنانے کی کوشش کرے، حضور اکرم صلی اللہ علیہ وسلم کا ہر ہر نورانی و مبارک طریقہ اُمت کے لئے مشعل راہ ہے، حضور اکرم صلی اللہ علیہ وسلم کے مبارک طریقوں میں سو فیصد دونوں جہاں کی کامیابی منحصر ہے، ہم سب کو چاہئے کہ معاشرت و معاملات کی سو فیصد سنتیں اپنے معاشرہ میں زندہ کریں اور اس بات کی کوشش کریں کہ پورے عالم کے انسانوں میں حضور صلی اللہ علیہ وسلم کی معاشرت زندہ ہو جائے آمین۔

اس سنت کو زندہ کرنے کے لئے والدین اور سرپرست حضرات اساتذہ و معلمات کو چاہئے کہ دو باتوں کا خیال رکھیں۔

ان باتوں کے اہتمام سے ان شاء اللہ تعالیٰ غصہ پر قابو پانا، حکمت کے ساتھ سمجھانا، غلطی کی اصلاح ہو جانا، الفت و محبت کا برقرار رہنا وغیرہ تمام امور میں سنت کی رعایت ہو جائے گی۔

① عین غلطی پر نہ ٹوکیں، ہرگز ہرگز رنگے ہاتھوں نہ پکڑیں، عین غلطی کے وقت پیچھے سے آکر تھپڑ مار دینا، اور پھر سمجھانا، یا پھر افسوس کرنا کہ غصہ بہت آجاتا ہے کیا کروں، یہ نامناسب فعل ہے۔

② اپنے بچے کی کوئی غلطی سامنے آنے پر، یا باہر سے شکایت سننے پر، یا اپنوں میں سے شکایت سننے پر فوراً ہی سمجھانے یا ڈانٹنے مارنے نہ لگ جائے، بلکہ تین نمازوں کا انتظار کرے تین نمازوں کا وقت گذر جانے کے بعد پھر سمجھائیں اور بلا کر پوچھیں کہ بیٹا! کیا بات ہے آج آپ کی شکایت فلاں صاحب..... نے یا فلاں استاد..... نے یا فلاں چچا..... نے کی ہے۔

اگر عصر کے وقت آپ کو شکایت پہنچی ہے تو مغرب، عشاء، فجر کم از کم تین

نمازوں کے گزرنے کے بعد پوچھیں، ان شاء اللہ الرحمن اس نصیحت پر عمل کرنے سے قلب کی راحت، دل و دماغ کا سکھ چین نصیب ہوگا، ٹینشن اور ڈپریشن جیسی موذی بیماریوں سے نجات ملے گی۔

اب یہاں رک کر دس مرتبہ درود شریف پڑھ کر گڑگڑا کر دعائے مانگئے کہ اے اللہ ہمیں بھی اس طرح سمجھانے کا ڈھنگ نصیب فرما، ہر جگہ بھلائی کے پہلو کو سامنے رکھ کر حوصلہ افزائی کی توفیق نصیب فرما، آمین۔

ایک سمجھدار والد کا قصہ ہے کہ بیٹا سائیکل لے کر گلیوں میں چلانے جاتا تھا والد نے سمجھایا لیکن نہ مانا تو والد سائیکل کو تالہ دے کر چلے گئے، بیٹے نے پیچکس سے تالا کھول لیا اور شام کو والد کے آنے سے پہلے پہلے سائیکل اسی طرح رکھ دی کہ والد کو پتہ ہی نہ چلے، جب والد صاحب کے علم میں یہ بات آئی تو بیٹے کو بلا کر شاباش دی کہ تم تو بڑے ہو کر ماشاء اللہ بڑے سائنسدان بنو گے ملک و ملت کی خوب خدمت کرو گے، تمہارے ذریعہ لاکھوں لوگوں کو فائدہ ہوگا اس لئے کہ تمہیں اللہ تعالیٰ نے عجیب ذہن دیا ہے کہ اتنے ماہر ہو کہ تالہ کھول لیا پھر اس کو اس طرح بند بھی کر لیا کہ مجھے پتہ نہ چل سکا، پھر سائیکل اسی طرح پارک کی جس طرح صبح میں کر کے جاتا تھا بیٹا تم نے بہت بڑا کمال کر دکھایا،

پھر رات گزر جانے کے بعد صبح دوبارہ بلایا اور پھر سمجھایا بیٹا دیکھو یہ کمال تو ہے لیکن اگر اس کو دوسرے پہلو سے دیکھیں تو یہ چوری بھی کہلائی جاسکتی ہے، آپ کو جو اللہ نے اتنا اچھا ذہن دیا ہے اس کو آپ چوری پر استعمال کرنے کے بجائے اچھی جگہ استعمال کرو، آپ کو سائیکل چلانے سے اس لئے روز کا تھا کہ آپ ہی کو کوئی چوٹ نہ لگے، آپ ہی کے فائدے کے لئے یہ سوچا تھا، اور پھر شام کو تو میں سائیکل کھول دیتا ہوں، لہذا آئندہ ایسا نہ کرنا۔

## جوامع الکلم

تربیت کے سلسلہ میں آپ صلی اللہ علیہ وسلم کی ایک خاص حکمت یہ بھی رہی ہے کہ زیادہ لمبی بات، اکتا دینے والے وعظ سے گریز فرماتے۔ مختصر الفاظ میں اپنے مدعا کو بیان کرنے کی کوشش فرماتے۔ تاکہ سننے والے کے ذہن میں یہ بات اچھی طرح بیٹھ جائے اور اگر آدمی ازبر کرنا چاہے تو آسانی سے ازبر کر سکے۔ چنانچہ احادیث میں بہت سے جملے ایسے ملتے ہیں جو الفاظ کے اعتبار سے بہت مختصر ہیں مگر ان میں معانی کا ایک سمندر پنہاں ہے۔ اصطلاح میں اس طرح کے کلمات کو ”جوامع الکلم“ کہا گیا ہے۔ مثال کے طور پر ہم چند ”جوامع الکلم“ یہاں نقل کرتے ہیں تاکہ آپ اندازہ لگا سکیں کہ چچی تلی بات کو کس انداز سے کہنا چاہئے۔ چنانچہ ارشاد فرمایا:

﴿خیر الامور عوازمها، شر العمی عمی القلب﴾

”بہترین معاملہ وہ ہے جس کا عزم کر لیا گیا ہو۔ سب سے بُرا اندھا پن دل کا اندھا پن ہے۔“

﴿خیر العلم مانفع﴾

”بہترین علم وہ ہے جو نفع بخش ہو“

﴿الید العلیا خیر من الید السفلی﴾

(بخاری فی کتاب الزکوٰۃ، باب الاستغاف عن المسئلہ)

”اوپر والا ہاتھ نیچے والے ہاتھ سے بہتر ہے۔“

﴿شر الندامة یوم القیامة﴾

”قیامت کے روز لاحق ہونے والی پشیمانی سب سے بُری پشیمانی ہوگی۔“

﴿ما قل وكفى خير مما كثر و الہی﴾

(اخرجه ابو نعیم فی الحلیہ عن ابی الدرداءؓ جلد ۱ صفحہ ۲۳۶)

”کم اگر کافی ہے تو اس زیادہ سے بہتر ہے جو غافل کر دے۔“

﴿احسن الہدی ہدی الانبیاء، خیر الغنی غنی النفس﴾

”بہترین سیرت انبیاء کی سیرت ہے۔ بہترین مال داری دل کی مال داری ہے۔“

﴿کل ما ہوات قریب﴾

”ہر آنے والی چیز قریب ہے۔“

﴿الشباب شعبۃ من الجنون﴾ (البیہقی)

”نوجوانی پاگل پن کا ایک دور ہے۔“

یہ چند جوامع الکلم ہیں جن سے اندازہ لگایا جاسکتا ہے کہ آنحضرت صلی اللہ علیہ وسلم نے مختصر الفاظ میں بے پناہ معافی کو سمودیا ہے۔ آپ کے مواعظ و نصائح بہت مختصر ہوتے تھے۔ آپ کے بارے میں احادیث میں آتا ہے۔

﴿وانہ اذا خطب لا یخجل ولا یمل﴾ (ابوداؤد)

”آپ صلی اللہ علیہ وسلم جب خطبہ دیتے تو اس میں کوئی نقص نہ ہوتا اور نہ ہی آپ (لوگوں کو) اکتاتے (جیسی بات کہہ کر)۔“

ہر وقت نصیحت کرتے رہنا اکتاہٹ اور کبھی کبھی ضد کا باعث بن جاتا ہے۔ اس لئے اس بات کا خیال رکھا جائے کہ بچہ جتنی باتوں کو ہضم کر سکتا ہے اتنی ہی باتوں کی طرف اسے توجہ دلائی جائے۔ روزانہ یا بار بار ٹوکنے یا نصیحت کرنے سے فائدہ کے بجائے بعض اوقات نقصان ہوتا ہے۔



## بچوں کو سمجھانے کا طریقہ

ہر مسلمان والد کے لئے ضروری ہے کہ بچوں کے سوالات کو غور سے سنے اور ان کا تسلی بخش جواب دے۔ اس پر ناک بھوں چڑھانا کسی طرح مناسب نہیں نہ ہی بچوں کو جھڑکنا مناسب ہے، اس طرح وہ ڈر اور خوف کے مارے سوال کرنا چھوڑ دیں گے، بہت سی ایسی چیزوں کے علم سے محروم ہو جائیں گے جس کا جاننا ان کے لئے مفید اور ضروری تھا اور اس کا ذمہ دار باپ ہی ہو گا۔ اس لئے بچوں کی بات کو خوب غور سے سنئے اور پھر اس کا تسلی بخش جواب دیجئے۔ اگر آپ محسوس کریں کہ زبانی سمجھانے سے بچوں کی سمجھ میں نہیں آئے گا تو وہ کام جس کے متعلق سوال کیا ہے، عملاً بچوں کو کر کے دکھائیے بشرطیکہ کوئی ناجائز امر نہ ہو۔

آپ صلی اللہ علیہ وسلم کی حکمت و دانائی کا ایک پہلو یہ بھی ہے کہ اگر آپ محسوس کرتے کہ زبانی بات زیادہ موثر یا مفید ثابت نہیں ہو سکتی یا سوال کرنے والے کا ذہن پوری طرح مطمئن نہیں ہو سکتا تو آپ عملی طور پر کر کے دکھاتے۔ ایک بار نبی صلی اللہ علیہ وسلم نے لوگوں کو نماز پڑھائی۔ آپ صلی اللہ علیہ وسلم نے ممبر پر کھڑے ہو کر امامت کی تاکہ لوگ آپ صلی اللہ علیہ وسلم کے طریق نماز کو واضح طور پر دیکھ سکیں اور پھر آپ ہی کی طرح نماز پڑھیں۔ چنانچہ آپ صلی اللہ علیہ وسلم نے نماز سے فراغت کے بعد فرمایا۔ ”اے لوگو! میں نے ایسا اس لئے کیا ہے تاکہ تم میری پیروی کرو اور دوسروں کو میری نماز سکھاؤ۔“

(مشکوٰۃ جلد ۱ صفحہ ۹۹)

ابوداؤد اور نسائی وغیرہ نے حضرت علی رضی اللہ تعالیٰ عنہ کی یہ روایت نقل کی ہے۔

”رسول اللہ صلی اللہ علیہ وسلم نے دائیں ہاتھ میں ریشم لیا اور بائیں

ہاتھ میں سونا لیا، پھر فرمایا کہ یہ دونوں میری اُمت کے مردوں پر حرام ہیں۔ (ابوداؤد جلد ۲ صفحہ ۲۰۵)

اس حدیث میں آنحضور صلی اللہ علیہ وسلم نے سونے اور ریشم کی حرمت واضح کرنے کے لئے لوگوں کو ریشم اور سونا اوپر اٹھا کر دکھایا تاکہ ان کی حرمت کی وضاحت ہو جائے اور لوگوں کے دلوں میں ان سے اجتناب کی اہمیت بیٹھ جائے۔

ابوداؤد رحمۃ اللہ علیہ اور ابن ماجہ رحمۃ اللہ علیہ نے عمرو بن شعیب رضی اللہ تعالیٰ عنہ کے حوالہ سے یہ روایت نقل کی ہے کہ رسول اللہ صلی اللہ علیہ وسلم کی خدمت میں ایک شخص حاضر ہوا اور اس نے سوال کیا۔

”اے اللہ کے رسول (صلی اللہ علیہ وسلم) وضو کیسے کیا جائے؟“

رسول اللہ صلی اللہ علیہ وسلم اگر وضو کی ترکیب اور طریقہ زبانی بتادیتے تو سوال کا جواب مکمل ہو جاتا، مگر آپ نے زبانی بتانے کے بجائے ایک برتن میں پانی منگایا اور پورا وضو کر کے دکھایا، تاکہ پوچھنے والا عملی طور پر وضو کے طریقہ اور ترکیب کو دیکھ لے اور اس کے بھول جانے یا کمی بیشی کر دینے کا کوئی خدشہ باقی نہ رہے۔ چنانچہ آپ نے وضو مکمل کر کے ارشاد فرمایا:

”جس شخص نے اس وضو میں کچھ بڑھایا یا کوئی کمی کی تو اس نے بُرا کیا اور ظلم کیا۔“ (ابوداؤد جلد ۱ صفحہ ۱۸)

اس طرح بات کی اہمیت کا لحاظ رکھتے ہوئے کبھی بات کو زور دار انداز میں کہے کہ بچوں کے ذہن میں اس کی اہمیت اجاگر ہو اور مضبوطی کے ساتھ اس بات کو لے لے یہی وجہ ہے کہ اگر حکمت و دانائی کا تقاضا ہوتا تو آپ بات زور دار لہجہ میں فرماتے۔ کبھی قسم کھا کر اپنی بات کی اہمیت واضح کرتے، کبھی ایسا بھی ہوتا کہ جب کسی بات پر زیادہ زور دینا چاہتے تو بار بار قسم کھاتے!

”رسول اللہ صلی اللہ علیہ وسلم نے فرمایا: اللہ کی قسم وہ مؤمن نہیں، اللہ کی قسم وہ مؤمن نہیں، اللہ کی قسم وہ مؤمن نہیں۔ آپ سے دریافت کیا گیا اے اللہ کے رسول کون؟ آپ صلی اللہ علیہ وسلم نے فرمایا وہ شخص جس کا پڑوسی اس کے شر سے محفوظ نہ ہو۔“

(بخاری جلد ۲ صفحہ ۸۸۹)

آپ صلی اللہ علیہ وسلم اگر ضرورت محسوس کرتے اور وقت کا تقاضہ ہوتا تو نہایت اثر انگیز انداز میں خطاب فرماتے۔ حضرت عریاض بن ساریہ رضی اللہ تعالیٰ عنہ کا بیان ہے کہ ایک بار رسول اللہ صلی اللہ علیہ وسلم نے ایسا وعظ فرمایا کہ ہمارے جسم سوز و تپش سے جل اٹھے۔ آنکھیں بہہ پڑیں اور دل لرز اٹھے۔

(ترمذی فی ابواب العلم، باب الاخذ بالسنة واجتناب البدعہ جلد ۲ صفحہ ۹۶)

حضرت عبد اللہ بن عمر رضی اللہ تعالیٰ عنہما کا بیان ہے کہ ایک بار آپ صلی اللہ علیہ وسلم نے سوز و گداز کی حالت میں اس طرح خطاب فرمایا کہ جس ممبر پر آپ صلی اللہ علیہ وسلم کھڑے تھے وہ لرزنے لگا۔ حتیٰ کہ ہم نے یہ سوچا کہ یہ ممبر گر جائے گا۔ (مسلم، ابن ماجہ باب الذکر البعث صفحہ ۳۲۶)

وعظ و نصیحت میں یہ سوز و گداز اسی وقت پیدا ہوتا ہے جب اپنی اولاد سے بے پناہ محبت ہو، ان کی خیر خواہی کا خیال ہو، ان کی اصلاح کے لئے بے چینی ہو، خلوص کے جذبات کار فرما ہوں۔

آپ صلی اللہ علیہ وسلم اپنے اصحاب کی تعلیم و تربیت کے لئے جو انداز اور طریق اختیار فرماتے اس میں حکمت و دانائی کا کوئی نہ کوئی پہلو ضرور ہوتا۔ اس لئے آپ بھی اپنے بچوں کی حکمت و دانائی کے ساتھ اس طرح تربیت کریں جس طرح رسول اللہ صلی اللہ علیہ وسلم نے صحابہ کی تربیت فرمائی اور اس کے لئے اللہ تعالیٰ سے دعا بھی کرتے رہے کہ یا اللہ تو میرے دل میں تربیت کے وہ بہترین طریقے الہام فرما جن کی بدولت میری اور میری اولاد کی دنیا و آخرت بنے

اور یہ بچے دنیا میں تیرے پیارے رسول صلی اللہ علیہ وسلم کے نورانی طریقوں کی اشاعت کا ذریعہ بنیں اور تیرا دین ساری دنیا پر غالب ہو جائے۔ آمین یا رب العالمین۔

## جذبات و احساسات کا پاس و لحاظ

انسان کے جذبات و احساسات کو تعمیری رخ دینے کا دو سرا نام تربیت ہے۔ باپ کے لئے ضروری ہے کہ اولاد کے جذبات و احساسات کا لحاظ رکھتے ہوئے اسے صحیح رخ پر ڈالے۔ اسے روکنے کی کوشش نہ کرے، نہ ہی ایسے وقت میں کوئی ایسی بات یا عمل کرے جس سے جذبات مزید بھڑکیں اور اولاد نافرمانی پر اتر آئے یا دل میں باپ سے نفرت پیدا ہو۔ اگر خود اس وقت کوئی حل سمجھ نہ آئے تو خاموش رہے اور دوسروں سے مشورہ کر کے اس کا حل نکالے۔ آپ کو بخوبی اندازہ ہو گا کہ جذبات کو صحیح روش پر ڈالنے سے کتنا فائدہ ہوتا ہے۔ نبی کریم صلی اللہ علیہ وسلم اپنے مخاطبین کے مزاج اور نفسیات کو ملحوظ رکھنے کے ساتھ ان کے جذبات کا بھی پورا پورا خیال رکھتے تھے۔ آپ صلی اللہ علیہ وسلم جذبات کو کبھی غلط رخ اختیار نہ کرنے دیتے۔ اگر جذبات میں سرد مہری ہوتی تو آپ صلی اللہ علیہ وسلم حکمت کے ساتھ ان میں حرارت پیدا کرتے۔ اگر آپ صلی اللہ علیہ وسلم جذبات میں اشتعال محسوس کرتے تو کوئی ایسی بات زبان سے نہ نکالتے اور نہ عملاً کوئی ایسی روش اختیار کرتے جس سے جذبات بے قابو ہو جائیں۔ جذبات و احساسات کی رعایت کر کے انہیں صحیح اور تعمیری رخ دیتے۔ اکثر آپ صلی اللہ علیہ وسلم نے جذبات کے امنڈتے ہوئے سیلاب کو روکنے کے بجائے اس کا رخ صحیح جانب پھیر دیا۔ اس سلسلے میں ہم چند واقعات تحریر کرتے ہیں جن سے آپ کو بخوبی اندازہ ہو جائے گا کہ جذبات کو صحیح روش پر ڈالنے سے کتنا فائدہ ہوتا ہے۔

غزوہ حنین میں جو مال غنیمت ملا اس کو آپ صلی اللہ علیہ وسلم نے قبائل عرب میں تقسیم کر دیا تاکہ اسلام کے تئیں ان کی دل بستگی کا سامان ہو۔ اس موقع پر انصار کو کوئی عطیہ نہیں دیا اور تمام مال دوسرے قبائل میں تقسیم کر دیا۔ انصار نے جب یہ دیکھا تو بشری تقاضہ کے تحت ان میں شکوک و شبہات پیدا ہوئے اور طرح طرح کی چہ میگوئیاں ہونے لگیں۔ انہوں نے کہا کہ مصیبت کے وقت تو ہم نے ساتھ دیا اور اب جب مال کی تقسیم کا وقت آیا تو آپ صلی اللہ علیہ وسلم نے ہمیں نظر انداز کر کے سارا مال اپنی قوم میں تقسیم کر دیا۔ انصار کے معزز ترین فرد حضرت سعد بن عبادہ رضی اللہ تعالیٰ عنہ کے علم میں جب یہ بات آئی تو رسول اللہ صلی اللہ علیہ وسلم کی خدمت میں حاضر ہوئے اور عرض کیا:

”اللہ کے رسول! انصار کا قبیلہ مال فنی کی تقسیم کے سلسلہ میں اس وجہ سے روٹھا ہوا ہے کہ آپ نے پورا مال اپنی قوم میں تقسیم کر دیا۔ آپ نے قبائل عرب کو بڑے بڑے عطیات عنایت کئے مگر انصار کے حصہ میں کچھ بھی نہیں آیا۔“

آپ صلی اللہ علیہ وسلم نے پوچھا: ”سعد بن عبادہ! اس سلسلہ میں تمہاری کیا رائے ہے؟“ انہوں نے عرض کیا ”اے اللہ کے رسول! میں بھی انصار کا ایک فرد ہوں۔“ آپ نے سعد بن عبادہ رضی اللہ تعالیٰ عنہ سے کہا کہ اچھا، تمام انصار کو اس احاطہ میں جمع کرو، میں ان سے گفتگو کروں گا۔ جب تمام انصار جمع ہو گئے تو رسول اللہ صلی اللہ علیہ وسلم تشریف لائے، آپ نے اللہ کی حمد و ثنا بیان کی اور فرمایا:

اے انصار کے لوگو! ”تم کیا چہ میگوئیاں کر رہے ہو؟ تمہیں کون سی بات ناگوار گزری ہے؟ جب میں تمہارے پاس آیا، کیا تم گمراہ نہیں تھے؟ اللہ نے میرے ذریعے سے تمہیں ہدایت دی۔ کیا تم غریب نہیں تھے؟ اللہ نے میرے

ذریعہ تمہیں مال داری عطا کی۔ کیا تم آپس میں ایک دوسرے کے دشمن نہیں تھے؟ اللہ نے تمہارے دلوں کو جوڑ دیا۔“

انصار نے کہا اللہ اور اس کے رسول صلی اللہ علیہ وسلم کا بے پناہ فضل و احسان ہے۔ پھر آپ نے فرمایا: ”اے انصار کے لوگو! خاموش کیوں ہو، میری باتوں کا جواب کیوں نہیں دیتے؟“

انصار نے کہا: ”اے اللہ کے رسول! (صلی اللہ علیہ وسلم) ہم آپ کو کیا جواب دیں۔ حقیقت میں اللہ اور اس کے رسول ہی کا فضل و احسان ہے۔“

آپ صلی اللہ علیہ وسلم نے فرمایا: ”اے انصار کے لوگو! اللہ کی قسم، تم اگر چاہو تو کہہ سکتے ہو اور تمہاری بات صحیح ہوگی، میں بھی تمہاری تصدیق کروں گا۔ تم کہہ سکتے ہو کہ اے محمد! آپ اس حال میں ہمارے پاس آئے کہ آپ کو لوگ جھٹلا چکے تھے، ہم نے آپ کی تصدیق کی۔ آپ بے یار و مددگار آئے، ہم نے آپ کی مدد کی۔ آپ لوگوں کے دھتکارے ہوئے تھے، ہم نے آپ کو پناہ دی۔ آپ نادار تھے، ہم نے آپ کی غم خواری کی۔“

”اے انصار کے لوگو! کیا تم دنیا کی ایک حقیر چیز کے بارے میں مجھ سے ناراض ہو گئے ہو جس کے ذریعہ میں نے کچھ لوگوں کی دلجوئی کی ہے تاکہ وہ اسلام لے آئیں اور تمہیں تمہارے اسلام کے حوالے کر دیا ہے۔“

”اے انصار کے لوگو! کیا تم اس بات پر راضی نہیں ہو کہ لوگ بکریاں اور اونٹ لے کر واپس جائیں اور تم اللہ کے رسول صلی اللہ علیہ وسلم کو لے کر اپنے گھر کو واپس جاؤ؟ اس ذات کی قسم جس کے قبضہ میں محمد کی جان ہے، جو چیز تم لے کر واپس جاؤ گے وہ اس سے کہیں زیادہ بہتر ہے جس کو لے کر یہ لوگ واپس جائیں گے۔ اگر ہجرت نہ ہوتی تو میں بھی انصار کا ایک آدمی ہوتا۔ اگر یہ لوگ ایک وادی اور گھاٹی میں اور انصار دوسری وادی اور گھاٹی میں چلیں تو میں انصار کی وادی اور گھاٹی میں چلوں گا۔“

”انصار میرے قریب ترین ہیں اور دوسرے لوگ ان کے بعد، اے اللہ، انصار پر رحم فرما، ان کے بیٹوں اور بیٹوں کی اولاد پر رحم فرما“۔ (زاد المعاد)

راوی کا بیان ہے کہ رسول اللہ صلی اللہ علیہ وسلم کی یہ تقریر سن کر لوگ اس قدر روئے کہ ان کی ڈاڑھیاں تر ہو گئیں اور انہوں نے کہا کہ ”ہم رسول اللہ صلی اللہ علیہ وسلم کی تقسیم سے خوش ہیں“۔ (زاد المعاد جلد ۳ صفحہ ۴۰۹، ۴۱۰)

غور کیجئے! جذبات نزاکت کے کس رخ پر بہہ رہے تھے۔ اگر اللہ کے رسول صلی اللہ علیہ وسلم نے جذبات کے منافی تقریر کی ہوتی یا جذبات کو نہ سمجھا ہوتا تو اس کی یہ شدت کیسا رنگ اختیار کرتی؟ مگر اللہ کے رسول صلی اللہ علیہ وسلم نے جب سعد بن عبادہ رضی اللہ تعالیٰ عنہ کی زبانی انصار کے جذبات کو سنا تو آپ صلی اللہ علیہ وسلم کو غصہ نہیں آیا۔ آپ صلی اللہ علیہ وسلم نے زبان سے کوئی ایسی بات نہیں فرمائی جو سعد بن عبادہ رضی اللہ تعالیٰ عنہ اور انصار کے جذبات کی شدت کو ناخشگوار رد عمل تک پہنچا سکتی تھی، آپ صلی اللہ علیہ وسلم نے پوری طرح سے انصار کے جذبات کی شدت کو محسوس کیا۔ آپ جانتے تھے کہ بشری تقاضے کے تحت جذبات کی یہ ایک وقتی لہر ہے جس کو نہایت حکمت سے صحیح رخ دینا ضروری ہے۔ چنانچہ آپ صلی اللہ علیہ وسلم نے انصار کو سمجھانے کے لئے ان سے براہ راست گفتگو کا فیصلہ فرمایا۔

جب انصار جمع ہو گئے تو آپ صلی اللہ علیہ وسلم تشریف لائے۔ آپ نے پہلے انصار کے جذبات کو صحیح رخ پر ڈالنے کے لئے ان کا ماضی یاد دلایا، اور بتایا کہ اللہ اور رسول اللہ صلی اللہ علیہ وسلم کے ذریعہ انہیں کتنی عظیم نعمتیں حاصل ہوئی ہیں۔ اس یاد دہانی سے انصار کے جذبات معتدل تو ہو گئے مگر سوالیہ نشان اپنی جگہ باقی رہا اور ابھی ایک رخ قابل وضاحت تھا۔ آپ کی تقریر کے جواب میں اگرچہ انصار خاموش ہو گئے تھے۔ مگر ان کے دل و دماغ کے کسی گوشہ میں یہ سوال اٹھ سکتا تھا کہ اگر رسول اللہ صلی اللہ علیہ وسلم نے گمراہی سے

نکالا ہے تو ہم نے بھی انہیں ایسے وقت میں پناہ دی ہے جب ان کو خود ان کی قوم اپنے وطن سے نکال چکی تھی۔ چنانچہ رسول اللہ صلی اللہ علیہ وسلم نے اس ابھرنے والے سوال کو خود پوری قوت گویائی کے ساتھ اس طرح بیان کیا کہ انصار کے جذبات کی ترجمانی کرتے ہوئے ان کے جذبات کو تحلیل کر دیا۔ پھر انصار سے اپنے گہرے تعلق کو پر زور الفاظ میں واضح فرمایا اور ان کے دل نہ صرف یہ کہ شکوک و شبہات سے پاک ہو گئے بلکہ محبت میں اور زیادہ اضافہ ہو گیا۔

اسی طرح آپ جانتے ہیں کہ صلح حدیبیہ اشارہ خداوندی کی بنیاد پر بظاہر نہایت دب کر کی گئی تھی۔ اس کا اندازہ آپ صلح نامہ کی اس شرط سے لگا سکتے ہیں کہ اگر مکہ مکرمہ کا کوئی شخص اسلام قبول کر کے مدینہ منورہ پہنچ جائے گا تو مدینے کے مسلمان اسے مکہ واپس کرنے کے پابند ہوں گے۔ لیکن اگر مدینہ کا کوئی مسلمان مکہ مکرمہ آجائے گا تو اسے واپس نہیں کیا جائے گا۔ اس طرح کی بہت سی ناقابل فہم شرائط تھیں۔ ابھی شرائط اچھی طرح طے بھی نہ ہونے پائی تھیں اور عہد نامہ لکھا بھی نہ گیا تھا کہ ابو جندل رضی اللہ تعالیٰ عنہ بیڑیوں میں جکڑے ہوئے آئے اور اپنے آپ کو مسلمانوں کے درمیان ڈال دیا اور بتایا کہ میں نے اسلام قبول کر لیا تو مکہ والوں نے مجھ پر مظالم ڈھائے، اب ان سے نجات پا کر بھاگا چلا آ رہا ہوں، قریش کے نمائندوں نے کہا کہ یہ صلح اسی وقت ہو سکتی ہے جبکہ ابو جندل رضی اللہ تعالیٰ عنہ کو ہمارے حوالہ کر دیا جائے، اللہ کے رسول صلی اللہ علیہ وسلم نے فرمایا کہ ابھی تو معاہدہ لکھا بھی نہیں گیا ہے۔ انہوں نے کہا کہ اگر آپ ان کو واپس نہیں کریں گے تو آئندہ آپ سے کوئی معاہدہ نہیں کیا جائے گا۔ معاہدہ کی تکمیل کی خاطر (جس میں بہت سے مصالح پوشیدہ تھے) رسول اللہ صلی اللہ علیہ وسلم نے حضرت ابو جندل رضی اللہ تعالیٰ عنہ کو ان کے حوالہ کر دیا۔ ابو جندل رضی اللہ تعالیٰ عنہ بیڑیوں میں جکڑے کہہ



رہے تھے: ”اے مسلمانو! میں تمہاری موجودگی میں مشرکین کی طرف واپس بھیجا جا رہا ہوں۔ کیا تم میری حالت زار نہیں دیکھ رہے ہو کہ مجھے اللہ کی راہ میں کتنا ستایا گیا ہے۔“ (بخاری جلد ۱ صفحہ ۳۸۰)

اس موقع پر صحابہ کرام رضی اللہ تعالیٰ عنہم کے جذبات کیا رہے ہوں گے؟ خاص طور پر نوجوانوں کے جذبات، اس کا اندازہ حضرت عمر رضی اللہ تعالیٰ عنہ کی سرگرمیوں سے ہوتا ہے جب وہ رسول اللہ صلی اللہ علیہ وسلم اور حضرت ابوبکر رضی اللہ تعالیٰ عنہ کے پاس جا کر عرض کرتے ہیں کہ یہ صلح اس قدر دہشت گردی کی جارہی ہے؟ کیا حضرت محمد صلی اللہ علیہ وسلم رسول برحق نہیں ہیں؟ کیا ہمارا دین حق نہیں ہے؟ کیا کفار باطل پر نہیں ہیں؟ اس عالم میں رسول اللہ صلی اللہ علیہ وسلم اس معاہدہ کی تکمیل فرماتے ہیں، تکمیل سے فراغت کے بعد کھڑے ہوتے ہیں اور صحابہ رضی اللہ تعالیٰ عنہم کو مخاطب کر کے ارشاد فرماتے ہیں:

”اٹھو، اپنے جانوروں کو یہیں قربان کر دو پھر اپنے سروں کو منڈا ڈالو۔“

انصار و مہاجرین سکتہ میں تھے وہ مدینہ سے اس عزم اور تیاری سے چلے تھے کہ ایک طویل وقفہ کے بعد خانہ کعبہ کی زیارت کریں گے، منیٰ میں جا کر قربانی کریں گے، انہیں کفار نے بغیر اسلحہ بھی مکہ میں جانے کی اجازت نہ دی اور دوسری طرف غیر مساویانہ شرائط پر معاہدہ تکمیل کو پہنچا، حالانکہ یہ صحابہ رضی اللہ تعالیٰ عنہم اب اپنے کو مجبور نہیں پاتے تھے یہ بے سروسامانی کے عالم میں غزوہ بدر و احزاب میں کامیابی حاصل کئے ہوئے تھے مگر جب اللہ کے رسول صلی اللہ علیہ وسلم نے صلح نامہ پر دستخط کئے تو سب خاموش ہو گئے۔ لیکن جذبات کا یہ خاموش سمندر دلوں سے ابلا چاہتا تھا۔ تمام صحابہ رضی اللہ تعالیٰ عنہم تفکر و تخیل کے سمندر میں غرق تھے، ان کی سمجھ میں کچھ نہیں آ رہا تھا۔

جذبات کی شدت کا اندازہ اس سے لگایا جاسکتا ہے کہ رسول اللہ صلی اللہ علیہ وسلم کے اشارے پر جان دینے والے اصحاب اپنے رسول کا حکم پا کر حالت حیرانی میں بیٹھے رہے۔

اللہ کے رسول صلی اللہ علیہ وسلم نے وقفہ وقفہ سے تین بار حکم دیا کہ اٹھ کر اپنے جانوروں کو قربان کر دو، اور اپنے سر منڈا ڈالو مگر کوئی بھی شخص نہ ہلا گیا کہ سب کو ہوش نہ ہو۔

اللہ کے رسول صلی اللہ علیہ وسلم کو جذبات کی شدت کا اندازہ تھا اس لئے خاموش ہو گئے تھے۔ آپ صلی اللہ علیہ وسلم جانتے ہیں کہ اس موقع پر اگر کوئی سخت بات کہی گئی تو کسی ناخوشگوار واقعہ کا سبب ہو سکتی ہے۔ ذہن میں کوئی حل نہیں آ رہا ہے، اپنے حرم میں داخل ہوتے ہیں، حضرت ام سلمہ رضی اللہ تعالیٰ عنہا کو پوری روداد سناتے ہیں، حضرت ام سلمہ رضی اللہ تعالیٰ عنہا مشورہ دیتی ہیں اور آپ باہم مشورے سے ایک بات طے کرتے ہیں۔ حضرت ام سلمہ رضی اللہ تعالیٰ عنہا کے پاس سے واپس آتے ہیں۔ کسی سے کچھ نہیں کہتے، اپنے جانور کی قربانی کرتے ہیں۔ اپنے حجام کو بلاتے ہیں اور اپنا سر منڈاتے ہیں۔ صحابہ کرام رضی اللہ تعالیٰ عنہم آپ کو دیکھتے ہیں اور آپ کی تقلید میں اپنے جانوروں کو قربان کر دیتے ہیں۔ پھر ایک دوسرے کے سر منڈنا شروع کر دیتے ہیں۔ غم و غصہ کا یہ عالم ہے کہ سر منڈتے ہوئے ایک دوسرے کو زخمی کئے دیتے ہیں۔ (بخاری جلد ۱ کتاب الشروط باب الشروط فی الجہاد والمصالح مع اهل الحرب و کتابہ الشروط صفحہ ۷۷۷) (۳)

جذبات کے اٹھتے ہوئے اس سیلاب پر آپ صلی اللہ علیہ وسلم نے کس طرح قابو پایا۔ یہ ہر معلم و مرہی باپ کے لئے قابل غور ہے اور قابل تقلید بھی! اللہ تعالیٰ ہمیں بھی اس طرح اپنی اولاد کی اصلاح و تربیت کی توفیق عطا فرمائے۔ آمین۔

## بچے کی قوت فیصلہ خراب نہ کیجئے

قوت فیصلہ بہت ہی بڑی نعمت ہے۔ انسان کسی پیچیدہ سے پیچیدہ مسئلہ میں فیصلہ پر قادر ہو اور حالات اور زمانے کے اتار چڑھاؤ سے متاثر نہ ہوتا ہو، مشورہ کے ساتھ حق بات پر قائم رہنا اور قائم رکھنا جانتا ہو تو یہ بہت بڑی دولت ہے۔ اس میں کوئی شک و شبہہ کی گنجائش نہیں ہے کہ یہ اللہ تعالیٰ کی طرف سے وہی اور عطائی نعمت ہے اللہ تعالیٰ نے قرآن کریم میں حضرت داؤد علیہ السلام کے بارے میں ذکر فرمایا۔

وَأَتَيْنَاهُ الْحِكْمَةَ وَفَصَّلَ الْخِطَابِ (سورہ ص: ۲۰)

”اور ہم نے ان کو (داؤد علیہ السلام کو) حکمت (یعنی نبوت) اور فیصلہ کر دینے والی تقریر (جو نہایت واضح اور جامع ہو) عطا فرمائی تھی۔“

(معارف القرآن جلد ۷ صفحہ ۴۹۵)

بعض حضرات نے اس آیت کی تفسیر میں لکھا ہے کہ اس سے بہترین قوت فیصلہ مراد ہے، یعنی اللہ تعالیٰ نے آپ کو جھگڑے چکانے اور تنازعات کا فیصلہ کرنے کی قوت عطا فرمائی تھی۔ وہ بات کا فیصلہ بڑی خوبی سے کرتے، اور بولتے تو نہایت فیصلہ کن تقریر ہوتی۔

غور کیجئے! کتنی بڑی نعمت ہے جس کو اللہ تعالیٰ قرآن کریم میں ذکر فرما رہے ہیں کہ ہم نے داؤد علیہ السلام کو منجملہ اور نعمتوں کے یہ بھی نعمت عطا فرمائی۔ لہذا اس نعمت کے لئے ایک تو خوب دعائے مانگئے کہ اے اللہ! میری اولاد کو یہ نعمت عطا فرما اور اس کے ساتھ ساتھ جن اسباب کی بدولت بچوں کی قوت فیصلہ معدوم ہو جاتی ہے ان سے بچنے کا خوب اہتمام کیجئے۔

ان میں سے چند اسباب یہ ہیں کہ چھوٹے بچے پر بار بار نکتہ چینی کرنا، توہین

آمیز کلمات سے، اپنا غصہ اتار کر اس کو ذلیل کرنا، اس کے ہم عمر بچوں کی مثالیں دے کر اس کو طعنہ دینا، اس کی حوصلہ افزائی نہ کرنا، اس کے اچھے کاموں کی تعریف نہ کرنا، اس کے لئے دعائیں نہ کرنا وغیرہ

یاد رکھئے! بچہ کی قوت فیصلہ بڑے ہو کر بڑے بڑے کام کرنے میں معاون ہوتی ہے، اس میں کمی عملی طور پر کسی کام کو سرانجام دینے میں رکاوٹ بنتی ہے۔ بچہ جب کچھ سمجھ دار ہو جاتا ہے اور چیزوں میں فرق کرنے لگتا ہے تب اس سے گھر کے معمولی کام کروائے جاتے ہیں اور بازار سے یا دکان سے اشیائے خورد و نوش خریدنے میں اس کو استعمال کیا جاتا ہے۔ جہاں یہ چیز بچے کو ذہنی طور پر پختہ اور لوگوں سے بات کرنے اور مول تول کرنے کا ڈھنگ سکھاتی ہے وہاں اس کے اخلاق و کردار پر بھی گہرے نقوش چھوڑتی ہے لیکن جہاں باپ اور گھر کے دیگر بڑے افراد بچے سے کوئی کام کرواتے ہیں وہاں وہ یہ بھی سوچیں کہ یہ اس بچے کی ذہن سازی کا ایک عمل ہے، اس عمل میں بچے کے ذہن کی مخفی صلاحیتیں نکھرتی ہیں لہذا کبھی بھی چند پیسوں کی خاطر بچوں کی قوت فیصلہ خراب نہ کیجئے اور اس کا دل نہ توڑیئے مثلاً آپ نے بچے کو دس روپے دے کر ایک پیکٹ زیرے والے بسکٹ منگوائے اب بچہ کسی بھی وجہ سے مطلوبہ چیز نہ لاسکا اور کوئی دوسرے بسکٹ لے آیا تو جناب نے دیکھتے ہی شور مچادیا، بچے کی بات سنے بغیر بولنا شروع کر دیا ”ارے گدھے! تجھے فلاں لانے کو کہا تھا اور تو یہ کیا اٹھا لایا؟“

نکمے!..... بات سمجھتا ہی نہیں۔ اگر کوئی بات سمجھ میں نہ آئے تو پوچھ لیا کر۔ بے وقوف اب اس کو تو ہی کھا۔ تو ایسا اس لئے کرتا ہے کہ آئندہ تجھ سے کوئی کام نہ کروایا جائے۔ وغیرہ۔

اندازہ کریں ایک دس روپے کی خاطر بچے کو کیا کچھ سننا پڑا، ہو سکتا ہے اس کی کوئی غلطی بھی نہ ہو یعنی دکان والے نے کہا کہ بیٹا زیرے والے بسکٹ تو

نہیں ہیں آپ یہ لے جاؤ پسند نہ آئے تو واپس کر دینا۔ یا زیرے والے بسکٹ کا ڈبہ پندرہ روپے کا ہوگا اور دکاندار نے دس روپے والے کوئی دوسرے بسکٹ تمہا دیئے ہوں یا کچھ اور بھی ہو سکتا ہے اس وقت آپ کی ذمہ داری یہ ہے کہ پہلے بچے کو شاباش دیں۔ ماشاء اللہ بیٹا لے آیا جزاک اللہ خیراً کہیں۔

پھر مطلوبہ چیز نہ ملنے کی وجہ پوچھیں اب جو جواب ملے تو اس پر سمجھائیں کہ دیکھو بیٹا دکان چھوڑنے سے پہلے چیز اور پیسے اچھی طرح دیکھ اور گن لیا کرو۔ اگر ایک دکان سے کوئی چیز نہ ملے تو دوسری سے پوچھ لیا کرو، چیزوں پر لکھی قیمت پڑھنے کی کوشش کیا کرو، دکان دار سے پوچھ لیا کرو کہ اگر چیز پسند نہ آئے تو کیا واپس یا تبدیل کرنے کی اجازت ہوگی؟

اسی طرح بچے کی پسند کو ٹھکرایا نہ جائے یا اس کو دل برداشتہ نہ کیا جائے بلکہ اس کا انتخاب صحیح ہو، اس میں اس کی مدد کی جائے۔

نادر ایک بچہ تھا، اس کے والد صاحب اسے اپنے ساتھ بازار لے گئے اور وہاں کچھ چیزیں خریدنے کے بعد ایک دکان پر جا کر نادر سے کہا کہ نادر اپنے لئے ایک بنیان پسند کر لو، نادر بڑے شوق سے تمام بنیان کو الٹ پلٹ کر دیکھتا رہا، اسے سرخ رنگ کی ایک بنیان پسند آئی، اس نے اپنے والد کی طرف دیکھا اور اشارہ کیا، باپ نے وہ بنیان تو خرید لی لیکن گھر آتے ہی یہ کہا کہ بیگم! ہمارا نادر تو پینڈو ہے۔ اس کو انتخاب کرنا ہی نہیں آتا۔ اس کی پسند دیکھو کتنی گھٹیا ہے، نادر نے جب یہ دیکھا اور سنا تو اس کا دل بری طرح ٹوٹ گیا اور شاید اب وہ ساری زندگی اپنے لئے کپڑوں کا صحیح انتخاب نہ کر سکے۔

اس واقعہ پر غور کیجئے! کیا باپ نے بیٹے کے ساتھ دشمنی نہیں کی؟ اس باپ نے شاید چھوٹے سے بیٹے کو اپنا کوئی ہم عمر دوست سمجھ لیا تھا کہ جیسے دوستوں میں طعن و تشنیع اور ایک دوسرے کے انتخابات کو رو دیا جاتا ہے ویسے ہی اپنے بیٹے کے انتخاب کو برا کہا۔ بے شک اگر وہ چیز بری بھی تھی، غیر معیاری بھی تھی

مگر اس کی اصلاح کے اور بہت طریقے ہیں، یہ طعن وغیرہ کے ذریعے اصلاح کی کوشش تو ہمیشہ کے لئے بگاڑ کا سبب بن جاتی ہے۔ ہماری درخواست ہے کہ خریداری میں، چیزوں کے انتخاب میں، زندگی کے چھوٹے بڑے معاملے میں، پسند ناپسند میں اپنے بچوں کو صحیح رخ پر ڈالنے کی ضرورت کوشش کریں لیکن ہرگز دس روپے کی خاطر بچے کی قوت فیصلہ کو مجروح نہ کریں۔

بچے کی قوت فیصلہ خراب کرنے کی ایک اہم وجہ باپ کی یہ غلطی ہوتی ہے کہ جس وقت باپ کو بچے پر غصہ آتا ہے، اس وقت باپ اس کو بچہ نہیں سمجھتا، بلکہ باپ کی جو اپنی عمر ہوتی ہے اس عمر کے اعتبار سے جو باپ کو تجربہ ہوتا ہے اگر بچہ اس تجربہ کے موافق کام نہیں کرتا یا مطلوبہ چیز نہیں لاتا تو باپ اس کو بے وقوف، نالائق، نا سمجھ کے القابات سے نوازتا ہے۔ لہذا ہر مسلمان والد کو چاہئے کہ وہ اس غلطی سے توبہ کرے، قیامت کے دن اللہ تعالیٰ کے سامنے کھڑے ہونے کا تصور قائم کرے کہ اس دن ہر لمحہ کا حساب دینا ہوگا، اور حقوق اللہ توبہ و استغفار سے معاف ہو جائیں گے، حقوق العباد کے بارے میں تو بہت ہی سخت پکڑ ہو سکتی ہے۔ لہذا اس گناہ کو معمولی گناہ نہ سمجھیں، کہیں ایسا نہ ہو کہ ہماری تھوڑی سی غفلت و کوتاہی سے اس بچے کا مستقبل خراب ہو جائے۔ یہ بچہ بڑا ہو کر پتہ نہیں دین و دنیا کے کتنے بڑے بڑے کام کرنے کی فطری اہلیت و قابلیت و صلاحیت اپنے ساتھ لایا ہو لیکن باپ کے اس رویہ کی وجہ سے وہ قوت فیصلہ کی نعمت سے محروم ہو جائے، اور کسی بات میں فیصلہ کرتے ہوئے ہمیشہ ڈرتا رہے کہ شاید غلط ہو۔

ٹھنڈے دل سے غور کیجئے! آنکھیں بند کر کے اپنی موت کا تصور کیجئے کہ آج اگر میری موت ہو جاتی ہے تو یہ بچہ..... میری موت پر ٹھنڈک کا سانس لے گا یا غم کی آہ بھرے گا، یہ مجھے مہذب (تہذیب سکھانے والا) سمجھے گا یا مُعَذَّب (عذاب دینے والا) یہ مجھے مصلح سمجھے گا یا اپنا غصہ اتارنے والا ظالم باپ سمجھے گا۔

اب آنکھیں کھولنے اور دل و دماغ سے پکا فیصلہ کیجئے کہ اب آئندہ بچے کو بچہ ہی سمجھوں گا، چالیس سال کا پورا مرد نہیں سمجھوں گا۔ تیس یا چالیس سال کا آدمی سمجھ کر اس کو ہر معیار پر جانچنے کی کوشش نہیں کروں گا اور اس کے ہر فیصلہ پر اس کی حوصلہ افزائی کر کے اس کو آگے کی صحیح رہنمائی دے کر نیک والد کا کردار ادا کروں گا۔ اللہ تعالیٰ آپ کی اور سارے مسلمان والدین کی اس سلسلہ میں خاص مدد فرمائے۔ آمین یا رب العالمین،

## اس کے فوائد

اگر آپ کو بچوں کی ایسی نازیبا حرکات پر غصہ آجایا کرتا ہے تو اکیلے بیٹھ کر اس کے فوائد سوچیں کہ ”بچے کی قوت فیصلہ درست اور صحیح رکھنے کے لئے اگر میں نے برداشت کر لیا تو کیا کیا فوائد حاصل ہو سکتے ہیں۔ ان فوائد کو خوب سوچیں، ان شاء اللہ ان فوائد کے استحضار سے آپ کو صبر حاصل ہو جائے گا اور عین غلظی و کوتاہی کے وقت اللہ تعالیٰ صحیح راستہ سمجھا دیں گے۔“

① پہلا فائدہ یہ ہو گا کہ آپ صلی اللہ علیہ وسلم کی ایک سنت زندہ ہو جائے گی اس لئے کہ حضرت انس رضی اللہ تعالیٰ عنہ فرماتے ہیں کہ ”میں دس سال تک حضور صلی اللہ علیہ وسلم کی خدمت میں رہا، اس پوری مدت میں کبھی حضور صلی اللہ علیہ وسلم نے کسی ایسے کام کے بارے میں جو میں نے کیا ہو یہ نہیں فرمایا کہ یہ کیوں کیا؟ اور نہ ہی کسی ایسے کام کے بارے میں جو میں نے نہ کیا ہو یہ فرمایا کہ ایسا کیوں نہ کیا۔“ (شرح شمائل ترمذی صفحہ ۲۰۷)

② دوسرا فائدہ یہ ہو گا کہ بالفرض اگر یہ بچہ بھولا بھالا یا بیوقوف یا کمزور بھی ہے تو اس کا حل اور علاج یہی ہے کہ آپ اس وقت صبر کریں، جب آپ نے صبر کر لیا اور اس کے بعد اس کو سمجھایا تو اس کی بیوقوفی اور بھولا پن دور ہو جائے گا، اور روز بروز اس کی سمجھ و بصیرت میں ترقی ہوگی۔ اس سے بڑا کیا فائدہ

ہو سکتا ہے کہ اُمت محمدیہ (علیٰ صاحبہا الف الف تحیۃ و سلام) میں ایک بیوقوف فرد کی اصلاح کا آپ ذریعہ بن گئے، ایک دکھی انسان کی خدمت کرنے کی سعادت اللہ نے آپ کو عطا فرمادی، غور فرمائیے! آپ اس کو بار بار ایسے القابات دے کر اپنا غصہ ضرور ٹھنڈا کر سکتے تھے لیکن اگر آپ نے صبر کیا تو اس صبر کرنے پر آپ کا یہ بچہ مستقبل میں کئی دینی و دنیوی نقصانات سے بچ سکتا ہے تو گویا آپ کی نسل کئی نقصانات سے بچ گئی۔

۳) تیسرا فائدہ یہ ہو گا کہ جس طرح آپ کو دو رکعت نفل پڑھنے پر اجر ملنے کی امید ہے، جس طرح صدقہ و نیک کام کے کرنے پر اجر و ثواب کی امید ہے، اسی طرح آپ اگر یہ کام بھی اللہ تعالیٰ کو راضی کرنے کی خاطر کریں گے تو اس کا اجر و ثواب کئی نوافل اور کئی صدقات نافلہ سے بڑھ جائے گا، اس لئے کہ غصے کے گھونٹ کو پینے کے جتنے ثواب اور فضائل احادیث مبارکہ میں آئے ہیں وہ سب آپ کو حاصل ہو جائیں گے اور اس سے بڑی کیا بات ہوگی کہ اس چھوٹے سے عمل سے اللہ تعالیٰ راضی ہو جائیں تو دنیا و آخرت میں مزے ہی مزے ہیں اللہ تعالیٰ فرماتے ہیں:

وَرِضْوَانٌ مِّنَ اللَّهِ أَكْبَرُ ذَلِكَ هُوَ الْفَوْزُ الْعَظِيمُ

(توبہ آیت ۷۲)

”اور رضامندی اللہ تعالیٰ کی ان سب سے بڑی ہے یہی ہے بڑی کامیابی۔“

یعنی تمام نعمائے دنیوی و اخروی سے بڑھ کر حق تعالیٰ کی رضا اور خوشنودی ہے جنت بھی اسی لئے مطلوب ہے کہ وہ رضائے الہی کا مقام ہے، حق تعالیٰ مؤمنین کو جنت میں ہر قسم کی جسمانی و روحانی مسرتیں عطاء فرمائے گا، مگر سب سے بڑی نعمت محبوب حقیقی کی دائمی رضا ہوگی، حدیث صحیح میں ہے کہ حق تعالیٰ اہل جنت کو پکارے گا، اہل جنت لبیک کہیں گے، دریافت فرمائے گا اب تم خوش



ہو گئے؟ جواب دیں گے، پروردگار خوش نہ ہونے کی کیا وجہ؟ جبکہ آپ نے ہم پر انتہائی انعام فرمایا ہے۔ ارشاد ہوگا، جو کچھ اب تک دیا گیا ہے، کیا اس سب سے بڑھ کر ایک چیز لینا چاہتے ہو؟ جنتی سوال کریں گے کہ اے پروردگار اس سے افضل اور کیا چیز ہوگی؟ اس وقت فرمائیں گے اپنی دائمی رضا اور خوشنودی تم پر اتارنا ہوں جس کے بعد کبھی خفگی اور ناخوشی نہ ہوگی۔ (تفسیر عثمانی جلد ۱ صفحہ ۲۲۶)

۳) چوتھا فائدہ یہ ہوگا کہ آپ نے حکمت و صبر اور پیار و محبت سے سمجھایا اور پھر دعائیں بھی کیں، اس بچے کا نام لے کر اللہ سے مانگا تو اللہ تعالیٰ آپ کو رضا بالقضاء کی دولت عطا فرمائیں گے گویا آپ کے صبر اور نرم لہجے، میٹھی زبان اور خوش خلقی سے آپ کو یہ دولت عظمیٰ حاصل ہو گئی۔ یہ اتنی بڑی دولت ہے کہ حدیث میں اس کے لئے دعائیں مانگی گئی ہیں۔

اللہم ارضنی بقضائک وبارک لی فی ما قدر لی  
حتی لا احب تعجیل ما اخوت ولا تاخیر ما عجلت ﴿﴾  
(الحزب صفحہ ۸۵)

”اے اللہ! تو اپنے فیصلہ پر مجھ کو راضی کر دے، اور جو میرے لئے مقدر ہو چکا ہے اسی میں مجھے برکت عطا فرما، تاکہ جو چیز تو نے مؤخر فرمادی ہے اس کی جلدی نہ کروں اور جس چیز کو تو نے فی الحال مقدر کر دیا ہے اس کی تاخیر کی تمنا نہ کروں۔“

کیونکہ آپ اللہ تعالیٰ کے اس فیصلہ پر خوشی سے راضی ہو گئے کہ اللہ نے مجھے جیسی بھی اولاد دی ہے اس پر اللہ کا شکر ہے اس لئے کہ جس طرح کوئی بچہ معذور پیدا ہوا تو اس میں اس بچے کا کوئی قصور نہیں ہے اسی طرح ایک بچہ اگر فطرتاً دوسرے بچوں کے مقابلے میں کم ذہین ہے یا وہ اپنی ذہانت کا اظہار نہیں کر سکتا یا وہ اپنے عیبوں کو دوسروں کی طرح عیاری اور چالاکی سے چھپا نہیں سکتا تو بار بار اس بچے پر اعتراض گویا (نعوذ باللہ) قدرت پر اعتراض ہے، فطرت پر

اعتراض ہے۔

دو بچوں کو آپ نے ایک بات سمجھائی، ایک بچہ فوراً سمجھ گیا اور دوسرے نے دوبارہ سمجھانے کی درخواست کی آپ کو غصہ آگیا اور اس سے کہنے لگے، اردو میں تیرے کو سمجھ نہیں آتی، فارسی میں سمجھاؤں، دھیان سے سنتا ہی نہیں، بلیک بورڈ پر لکھ کر دوں، وغیرہ یا دونوں بچے جب کام کر کے لوٹے تو ایک صحیح سمجھ کر لے آیا اور دوسرا غلط کر کے لے آیا اور اکثر ایسا ہی ہوتا ہے تو اب اس بچے کو یہ کہنا کہ دیکھ تو کیسا بے وقوف ہے کہ ایک دس روپے کی ڈبل روٹی بھی نہیں لینا آتی، پاپے بھی صحیح نہیں خرید سکتا، دودھ پیتے بچے کو بھی اتنی سمجھ ہے، تجھے اتنی بھی سمجھ نہیں، لمبا ہونا جانتا ہے، نئے نئے شلوار کرتے پہننا جانتا ہے، اپنے مطلب کی سب باتیں سمجھتا ہے، دیکھ تیرا ہی بھائی یا تیری ہی بہن حالانکہ تجھ سے چھوٹے ہیں یا تیرا ہی چچا زاد بھائی تیری ہی عمر کا ہے لیکن تو اونٹ کی طرح لمبوستان ہو رہا ہے، چلنے کا بھی تجھے ڈھنگ نہیں، میرے دوستوں کے سامنے بے عزتی کروادی، اور یہ تیرا ہی بھائی کیسے سلیقے قرینے سے اٹھتا بیٹھتا ہے۔

یاد رکھئے! یہ سب اس بچے پر کم اور قدرت و فطرت پر زیادہ اعتراضات ہیں۔ لہذا آج سے سچے دل سے توبہ کیجئے اور اللہ تعالیٰ کی بنائی ہوئی مخلوق پر اعتراض نہ کریں، جس کو جس طرح رب العالمین نے بنایا اور جس طرح کا ذہن و قوت فیصلہ عطا فرمائی وہی اس کی بہتر حکمتیں جانتا ہے۔ وہ قادر مطلق اور حکیم و خبیر آپ سے یہ چاہتا ہے کہ اس کی بنائی ہوئی مخلوق کا خیال رکھیں اور جو صفات آپ اس کے اندر پیدا کرنا چاہتے ہیں اس کے لئے راتوں کو اٹھ کر آنسو بہا کر دعائیں مانگیں مثلاً اے اللہ اس بچے کو ہماری آنکھوں کی ٹھنڈک بنا اور اس کی قوت فیصلہ صحیح فرما، اس کو دنیا و آخرت دونوں میں عزت عطا فرما، اس سے دین کا کام لے لے، ہر قسم کی بلا و مصیبت سے اس کی حفاظت فرما اس کے لئے

مرتے دم تک عافیت کا فیصلہ فرما، حلال رزق وافر مقدار میں نصیب فرما، بخل اور اسراف سے اس کی حفاظت فرما اور مجھے اور اس کو اور سارے مسلمان والدین کو رضا بالقضا (اللہ کے فیصلہ پر راضی رہنا) کی نعمت عظمیٰ عطا فرما۔ آمین

یاد رکھئے! چالاک و ذہین بچوں کی قوت فیصلہ، ان کی پڑھائی، سمجھداری و ذہانت پر تو تمام والدین خوش ہوتے ہیں، فخر کرتے ہیں، اللہ کا شکر ادا کرتے ہیں لیکن سلام ہے ان والدین کی عظمت کو خصوصاً والد کی ہمت کو کہ کمزور بے وقوف بھولے بھالے بچوں پر بھی وہ شکر و صبر کریں اور ایسے بچوں کی تربیت پر بھی قوم و ملت و اُمت محمدیہ کے تمام افراد کی طرف سے شکریہ کے مستحق بنیں اور مالک کی رضا حاصل کرنے والے ہوں۔

## نقصانات

اگر بچے کی قوت فیصلہ خراب کی گئی تو اس کے انفرادی و اجتماعی نقصانات کیا ہو سکتے ہیں۔

① سب سے بڑا نقصان یہ ہے کہ یہ فعل اللہ تعالیٰ کی ناراضگی کا سبب ہو سکتا ہے اور جس سے اللہ ناراض ہو جائے اس کی بنی بنائی دنیا بگڑ جایا کرتی ہے جب کہ جس سے اللہ تعالیٰ راضی ہو جائے اس کی بگڑی ہوئی دنیا بھی بنا دیتے ہیں، لہذا اللہ تعالیٰ کی ناراضگی سے بچنے کے لئے ہر والد کو چاہئے کہ بچے کی قوت فیصلہ خراب نہ کرے، بچے کو مایوس نہ ہونے دے۔

② دوسرا نقصان یہ ہے کہ بالفرض اگر یہ تسلیم بھی کر لیا جائے کہ واقعہ بچے ہی کی غلطی ہے۔ نہ آپ نے بچے کو تیس سال یا چالیس سال کا آدمی سمجھا ہے نہ آپ نے اس کے ہم عمر ذہین بچوں کے معیار پر اس کو پرکھا ہے بلکہ ایک عام بچے کو جو سوچ سمجھ کر کام کرنا چاہئے وہ بھی یہ نہیں کر رہا تو اب یقیناً بچے ہی کی کمی یا کوتاہی یا غفلت ہے، یہ یقین ہو جانے کے باوجود اس کا علاج یا حل یہ

نہیں ہے کہ اس کو گھر میں داخل ہوتے ہی مطلوبہ چیز کے نہ لانے پر یا اچھی کارکردگی نہ دکھانے پر ڈانٹ دیا جائے یا ذلیل و خوار کیا جائے، یہ تو مزید اس کے اندر اس مرض کے اضافہ کا سبب ہو سکتا ہے، گویا عین موقعہ پر ڈانٹ ٹپٹ اور ذلیل کرنا اس کی غفلت و کوتاہی میں اضافہ کا تو سبب بن سکتا ہے لیکن اس کی کوتاہی کا علاج نہیں ہو سکتا۔

اس کا اس سے بڑا کیا نقصان ہو گا کہ بیوقوفوں کی جماعت میں ایک اور بے وقوف کا اضافہ ہو اور وہ بھی ہمارا ہی لخت جگر ہو، ہم نہ چاہتے ہوئے بھی اپنے عمل سے ایک کم بے وقوف کو زیادہ بے وقوف بنا رہے ہیں، اس کو پاگل، بے وقوف، نالائق، کم سمجھ، وغیرہ کے القابات سے نواز کر اور گرجدار آواز میں ”خبردار! آئندہ ایسا نہ کیجیو ورنہ گھر سے باہر نکال دوں گا، جیسے الفاظ سے جھڑک کر اس کے مرض میں اور اضافہ کر رہے ہیں۔“

③ تیسرا نقصان یہ ہو گا کہ بعض کمزور دل بچے اپنے لوح قلب پر یہ الفاظ نہ مٹنے والی سیاہی سے اس طرح لکھ لیتے ہیں کہ جن کو کبھی مٹایا نہ جاسکے اور ایسے بچے اپنے آپ اکیلے میں بھی سوچتے رہتے ہیں میں کیسا برا بچہ ہوں / میں کیسی بری بچی ہوں، اللہ کرے میں مرجاؤں، مجھے ایک ہی دفعہ مار کیوں نہیں دیتے، میرے اندر عقل نہیں ہے وغیرہ ہمیشہ مجھے بے وقوف کہتے ہیں، امی بھی یہی کہتی ہیں تیرے اندر عقل نہیں، اسکول کی مس بھی ہمیشہ نکما کہتی ہیں بڑی بہن بھی ڈانٹتی رہتی ہیں۔

لہذا اس خطرناک اور نازک ترین پہلو پر انتہائی دل سوزی کے ساتھ توجہ دیں اور پھر کوئی تعمیری قدم اٹھائیں۔

غور کیجئے! اس سے بڑا کیا نقصان ہو سکتا ہے کہ ہمارے غلط رویے سے ایک بچہ زندہ رہتے ہوئے بھی موت کی تمنا کرے، اس کے عزائم اور اس کی تمناؤں کا اس طرح گلا گھونٹنا کسی مسلمان کے لئے مناسب نہیں چہ جائیکہ ایک باپ کے

لئے کس طرح مناسب ہوگا کہ وہ جیتے جی اس کو قبر کی گہرائیوں میں اتارے۔

④ چوتھا نقصان یہ ہوتا ہے کہ والدین یہ سمجھتے ہیں کہ ڈانٹ ڈپٹ، طعنہ بازی سے بچے سدھ جائے گا لیکن یہ ان کی خام خیالی ہے۔

ان باتوں کا بچے کی شخصیت پر منفی اثر ہی پڑتا ہے وہ جذباتی اور عدم تحفظ کا شکار ہو جاتا ہے، اس کے اندر منفی صلاحیتیں مختلف پہلوؤں سے اجاگر ہونا شروع ہو جاتی ہیں، وہ تنہائی پسند ہو جاتا ہے / ہو جاتی ہے اس میں چڑچڑاپن پیدا ہو جاتا ہے وغیرہ۔

⑤ پانچواں نقصان یہ ہے کہ نفسیات کے ہسپتال میں ایک مریض کا اور اضافہ ہو جاتا ہے اور بعض اوقات اس بیماری کا اثر دماغ کے علاوہ جسم کے اور اعضاء پر بھی پڑتا ہے اور جسم کے دوسرے اعضاء سُست پڑ جاتے ہیں جس سے علاج کے لئے دواؤں کا خرچہ، ڈاکٹر کی فیس اور وقت کا خرچہ، مزید فکریں بڑھ جاتی ہیں۔

⑥ چھٹا نقصان یہ ہے کہ تجربہ سے یہ بات ثابت ہے کہ سخت کلمات کی بہ نسبت نرم کلمات زیادہ موثر ہوتے ہیں اب اس تجربہ کی روشنی میں غور فرمائیے کہ

جس برتن میں آدمی کچھ ڈالنا چاہے پہلے ہی سے اس میں سوراخ کر دے جب بیٹے / بیٹی کے دل کو اپنی سختی اور مار پیٹ سے چھلنی کر دے گا تو اس میں خیر کی بات کس طرح ڈال سکے گا۔

یاد رکھئے! بزرگوں کا ارشاد ہے چھوٹے بچوں کے دل میں غیر ضروری رعب اور خوف کا سمانا ایسا ہی برا ہے کہ جیسا نرم و نازک پودے پر باد صرصر کا تند و تیز جھونکا یا پھولوں پر لو کا چلنا، یہ بھی بزرگوں کا ارشاد ہے:

”جو والد اخلاقی برائیوں کو حسن خلق کے ذریعہ دفع کرنے کی قابلیت نہیں رکھتا وہ نیک والد کہلانے کا مستحق نہیں، اصل بات یہ ہے کہ عام طور سے

والدین کو اپنی بد خلقیوں کی طرف بالکل توجہ نہیں ہوتی اور نہ اپنی اصلاح کی فکر ہوتی ہے، بزعم خود اپنے کو کامل سمجھتے ہیں اور ناقص جب اپنے کو کامل سمجھ لے تو اس سے جو بھی فتنہ اٹھ کھڑا ہو وہ کم ہے۔ لہذا ہم سب کو چاہئے کہ اپنے آپ کو ناقص سمجھیں اور بار بار اللہ تعالیٰ سے دعا مانگیں، اے اللہ میری اصلاح فرمادے۔

④ ساتواں نقصان یہ ہے کہ بعض اوقات باپ ان معمولی چیزوں سے جو باپ کی نظر میں معمولی ہوتی ہیں بچے کی قوت فیصلہ خراب کر دیتا ہے مثلاً یوں مخاطب ہوتا ہے اتنا بڑا ہو گیا اب تک اتنی بھی سمجھ نہیں۔ تو یہ باپ کی طرف سے بہت ہی خیانت اور ناانصافی ہے کہ ۱۵ سال کے بچے کو پچاس سال کا بوڑھا سمجھنا اور خیانت اس معنی میں کہ وہ بچے کے لئے تو ایک مشکل معرہ ہے جو آسانی سے حل نہیں ہو گا اور باپ کے نزدیک بائیں ہاتھ کا کھیل ہے تو باپ بچے کے لئے بھی اس کو اتنا ہی آسان سمجھ کر اس کے ساتھ خیانت کا مرتکب ہو رہا ہے، مثلاً آج سے آپ اس پر غور فرمائیے کہ تجارت میں ملازمت میں والد سے غلطی ہو جائے تو والد کے والد یعنی بچے کے دادا اپنے بیٹے سے یوں مخاطب ہوتے ہیں، چار بچے کا باپ ہو کر بھی تجھے یہ بات سمجھ نہ آئی..... بیٹے اب آپ کو کب ذمہ داری کا احساس ہو گا،..... تمہیں کیا ہو گیا، ایسے ہی ملازمت سے استعفیٰ دیدیا..... ہمیں پوچھ تو لیتے..... فلاں پارٹی کو مال دیدیا تمہیں پتہ نہیں جوتے گھس جاتے ہیں ان سے پیسے وصول کرنے میں یہ تو برساتی مینڈک کی طرح ہیں، ان کو کبھی مال نہیں دینا چاہئے بیٹا..... وغیرہ

ان فوائد کو حاصل کرنے اور ان نقصانات سے بچنے کے لئے خود ہی تدبیریں سوچئے اور فیصلہ کیجئے آئندہ ایسا نہیں ہونا چاہئے۔ اپنی اہلیہ سے مشورہ کیجئے، امانتدار اور راز دار دوستوں سے مشورہ کیجئے اور نیک اور مثالی والد ہونے کا

ثبوت دیجئے۔

اس کے علاوہ کچھ تدابیر لکھی جا رہی ہیں، امید ہے ان سے بھی فائدہ ہوگا۔  
 (۱) کتاب کو بند کر کے ان نقصانات کو زبانی دہرائیے اور ان کو یاد کر کے بیوی صاحبہ کو بھی سنائیے کہ بچوں کی قوت فیصلہ صحیح نہ ہو تو یہ یہ پریشانیاں آتی ہیں۔

(۲) اپنے دوستوں کو جو بچوں کے باپ ہوں ان کو بھی اس کی ترغیب دیجئے، اس کے فوائد بتائیے، نقصانات سے بچنے اور بچانے کی ترغیب دیجئے۔

بچوں میں مہارتِ فکر پیدا کرنے کی چند مفید تدابیر

(۱) جب آپ خریداری کے لئے اپنے بچے کو بازار لے جائیں تو بازار میں موجود تمام چیزوں کی پہچان کروائیں، مثلاً روپے کی اہمیت، چیزوں کے اوزان وغیرہ۔

(۲) بچے کے سوالات پر اس کی حوصلہ افزائی کریں اور ان سوالات کے جواب کے لئے اپنے آپ کو ذہنی طور پر تیار رکھئے اور بچے کو یہ کہنے میں تامل نہ برتیں کہ تم نے بہت اچھا سوال کیا ہے۔

(۳) بچے کے برے عمل کے مقابلے میں اچھے عمل کو مد نظر رکھیں۔

(۴) بچے کی کامیابی اور ناکامی کے اسباب کی وضاحت کریں اور اس کی کامیابی کی حوصلہ افزائی کریں۔

(۵) بچے کو اس بات کا یقین دلائیں کہ تم اللہ تعالیٰ کی مدد کے ساتھ یہ کام ضرور کر سکتے ہو اور ساتھ ہی اس کام کو کرنے کا طریقہ کار بھی وضاحت سے بتادیں۔

(۶) بچے کو اپنے لئے پیشہ چننے کا اختیار دیں اس پر اپنی مرضی زبردستی مسلط نہ کریں۔



- ۷) سوالات پوچھتے وقت کسی حاکم جیسا رویہ اختیار نہ کریں بلکہ اپنے لہجے اور انداز کو نرم رکھیں تاکہ بچہ جلد از جلد سمجھ جائے۔
- ۸) بچے کو جواب سوچنے کا وقت دیں اور اس کو اپنے الفاظ میں وضاحت کرنے دیں۔
- ۹) بچے کا جواب صحیح یا غلط ہونے کی وجہ بتائیں۔
- ۱۰) اس بات کی اجازت دیں کہ بچے خود ہی اپنی غلطیاں تلاش کریں بعد میں بے شک آپ اس کی اصلاح کرنے میں اس کی مدد کریں۔
- ۱۱) غیر نصابی سرگرمیاں بھی اختیار کریں مثلاً ایک نقشہ اسکول سے گھر تک کے راستے کا بنائیں اور بچے کو راستہ سمجھائیں، تاریخی واقعات کے بارے میں ایک نقشہ بنائیں اور پھر بچے کو سمجھائیں۔ کوکنگ کی کلاس لیں جس میں بچے کو درجہ حرارت اور چیزوں کی مقدار کے بارے میں معلومات فراہم کریں، اس سے کسی حد تک یہ شکایت دور ہو جائے گی کہ بچہ پڑھتا نہیں۔

## بچوں کی تربیت اپنی سعادت عظمیٰ سمجھئے

بعض مرتبہ مصروفیت اور مشاغل کی کثرت کی وجہ سے والدین یا ان دونوں میں سے کوئی ایک یہ سمجھتا ہے کہ بچوں کی تربیت کرنا ایک مصیبت ہے یا بہت مشکل کام ہے یا میرے بس کی بات نہیں یا کوئی اور اس کام کو انجام دے دے چاہے میں اس کو پیسہ دیدوں، اس کی تنخواہ مقرر کر دوں، تنخواہ کے علاوہ کچھ الگ دیدوں لیکن یہ بوجھ میرے سر سے ہٹ جائے..... کیوں جناب؟

اس لئے کہ میں بہت مصروف ہوں، میرے پاس وقت نہیں یا مجھے غصہ بہت جلدی آجاتا ہے، میں بچوں کو سمجھا نہیں سکتا یا مجھے مزہ ہی نہیں آتا، دل ہی نہیں لگتا، وغیرہ۔ ان سب باتوں کا حل یہ ہے کہ آپ اس کو بوجھ نہ



سمجھیں، اس کو مصیبت و زحمت نہ سمجھیں، اس کو مشکل اور اپنے بس سے باہر نہ سمجھیں۔

آپ اس کو اپنی سعادت سمجھئے، بچوں کی تربیت اور ان کو بیٹھ کر اچھی طرح سمجھانا، ان کی تعلیم و تربیت کا اہتمام کرنا، اخلاق و آداب کے اعلیٰ معیار تک پہنچانے کی کوشش کرنا، دس پندرہ منٹ تک ہاتھوں کو اٹھا کر ان کا نام لے لے کر دعائیں مانگنا، اللہ تعالیٰ سے ان کو دین کی خدمت کے لئے قبول کروانا، دعاؤں کے ذریعہ دنیا و آخرت کے انعامات دلوانا، ان سب امور کو اپنی سعادت سمجھئے، اپنی ضرورت سمجھئے، اپنے لئے صدقہ جاریہ سمجھئے، معاشرہ میں ایک بہترین فرد کے آنے کا ذریعہ سمجھئے، اپنی آنے والی نسل پر احسان سمجھئے اپنی شریک حیات کے ساتھ تعاون سمجھئے، اللہ تعالیٰ کی رضا کا ذریعہ سمجھئے حضور اکرم صلی اللہ علیہ وسلم کی امت میں ایک بہترین فرد کے وجود کا ذریعہ سمجھئے۔

ان تمام فوائد کو سوچئے اور اہلیہ سے کہئے کہ ہم دونوں سوچیں کہ بچے کی تربیت سے دنیا و آخرت کے کیا کیا فوائد ہمیں حاصل ہوں گے، کتنے منافع ہمیں ملیں گے، اہلیہ سے کہیں کہ تم چار فائدے سوچ کر رکھنا اور میں بھی چار فائدہ سوچوں گا۔ پھر اسی طرح اہلیہ کے ساتھ بیٹھ کر اس کے نہ کرنے کے نقصانات سوچئے پھر اسی طرح دوستوں سے مذاکرہ کریں کہ اگر ہم نے بچے کی تربیت پر توجہ نہ دی، اس کے لئے اپنا وقت فارغ نہ کیا، اسکول و مدرسہ کے حالات کی خبر نہ رکھی، گھر سے باہر کن دوستوں اور سہیلیوں میں وہ وقت گزارتا / گزارتی ہے، کونسی کتابیں دیکھتا ہے، ٹی وی سے ہم نے اس کو نہ بچایا، برے ماحول اور برے دوستوں سے نہ بچایا اور اس کے اساتذہ کرام سے وقتاً فوقتاً حالات نہ لئے تو اس کے کیا کیا نقصانات ہوں گے۔

ان شاء اللہ جب آپ اس طرح ان فوائد کا مذاکرہ کریں گے اور ان نقصانات کو بھی سامنے لائیں گے تو آپ کو تعلیم و تربیت کا شوق پیدا ہوگا، پھر

بچوں کے لئے وقت دینا، ان کو سمجھانا، ان کی دینی ذہن سازی کرنا، اللہ جل جلالہ کی عظمت و کبریائی ان کے دلوں میں بٹھانا، حضور اکرم صلی اللہ علیہ وسلم کی سچی محبت ان کے دلوں میں پیدا کرنے کی کوشش کرنا، بڑوں کا ادب چھوٹوں پر شفقت سکھلانا، اسکول اور مدرسہ کا ہوم ورک کروانا، اسکول اور مدرسوں کی حاضریوں پر کڑی نگاہ رکھنا، ان تمام امور کا اہتمام کرنا آپ کو آسان و دلچسپ معلوم ہوگا۔

پھر جس طرح دوستوں کی محفل اور مجلس میں بیٹھنے میں مزہ آتا ہے اس سے زیادہ بچوں کی تربیت میں مزہ آئے گا۔ پھر جس طرح اخبار پڑھنے میں اور فضول کہانیوں میں وقت لگانے میں سرور حاصل ہوتا ہے اس سے زیادہ بیوی بچوں کے پاس بیٹھ کر ان کے مسائل کی گتھیاں سلجھانے میں سرور حاصل ہوگا، پھر جس طرح کاروبار میں کسی سودے کے ہونے پر طبیعت خوش ہوتی ہے اس سے زیادہ بچوں کو عملی طور سے اخلاق پر لانے میں خوشی محسوس ہوگی، اور جس طرح ملازم کو اور ٹائم نہ ملنے پر غم ہوتا ہے، یا تنخواہ کٹنے پر غم ہوتا ہے۔ اس سے زیادہ بچے کی اسکول و مدرسہ کی چھٹی پر غم ہوگا اور اس کی آہ نکلے گی کہ بیٹا آج تم نے مدرسہ کی چھٹی کیوں کر دی۔ ایک کاروباری کو جس طرح ایک آرڈر ملنے کے بعد پھر وہ آرڈر کسی وجہ سے منسوخ ہو جائے تو جس طرح غم ہوتا ہے اس طرح بچے کے امتحان میں فیل ہونے پر غم ہوگا۔

اب میاں بیوی بیٹھ کر سوچیں کہ ہم کس طرح اس بچے کی تربیت کریں، جب تربیت پر وقت لگانے کے فوائد و منافع سامنے آگئے اور اس پر وقت نہ لگانے کے نقصانات بھی سامنے آگئے تو اب ان فوائد و منافع حاصل کرنے کا بہتر طریقہ کیا ہے؟ اور ان نقصانات سے بچنے کا بہتر طریقہ کیا ہے؟ اس پر غور کریں اور اس پر بیوی سے پوچھیں پھر خود سوچ کر ایسی راہ متعین کریں جس سے بچے کی تعلیم و تربیت کی نگرانی کی پوری ذمہ داری آپ ہی پر ہو، آپ کے علاوہ کسی

اور کے سپرد نہ ہو۔ کتنا ہی شفیق و ماہر استاد ہو کتنا ہی اچھا اور معیاری اسکول و مدرسہ کیوں نہ ہو لیکن آپ اپنی اس ذمہ داری کو اور اس اجر و ثواب کو اور اللہ تعالیٰ کے راضی کرنے کے ذریعہ کو ہرگز کسی کے سپرد کر کے مطمئن نہ ہو جائیے بلکہ خود ہی فکر کیجئے ہاں وہ استاد، اور آپ کی اہلیہ، اور پرنسپل و مہتمم، آپ کے معاون ضرور ہوں گے لیکن سرپرست کامل کی حیثیت آپ خود اپنائیے۔ اس سے ان شاء اللہ تعالیٰ وہ تمام شکایتیں دور ہو جائیں گی جو بہت سے والدین کو ہوتی ہیں کہ

① میری بیوی بچوں کی تعلیم و تربیت کا خیال نہیں رکھتی۔

② فلاں اسکول میں تو جا کر میرا بچہ بگڑ گیا، کوئی توجہ نہیں ہے، کوئی خیال نہیں رکھتے، اتنی فیس دے کر بھی وقت ضائع ہوا۔

③ فلاں مدرسہ میں تو میرے بچے کا صحیح طور پر حفظ بھی نہیں ہو سکا، قاری صاحب بار بار چھٹیوں پر چلے جاتے تھے، بچے کی منزل بھی کچی رہ گئی، پارے بھی پکے نہ ہو سکے، حفظ بھی مکمل نہ ہو سکا، وہاں تو بہت وقت لگ گیا وغیرہ۔

یہ سب شکایات ان شاء اللہ تعالیٰ دور ہو جائیں گی، جب آپ براہ راست توجہ دیں گے، اگر آپ بہت زیادہ پڑھے لکھے نہیں ہیں، یا آپ کو اسکول و مدرسہ کے بارے میں تفصیلی حالات کا علم نہیں ہے لیکن آپ یہ تین کام تو کر سکتے ہیں۔

① ہر ماہ بچے کی حاضری کارڈ اسکول و مدرسہ سے منگوائیں، غیر حاضری پر بہت سختی سے ناراض ہوں، ہر قسم کی تادیبی کارروائی جو اس عمر کے بچے کے لئے مناسب ہو کریں، غیر حاضری کے نقصانات بچے کے دل و دماغ میں اتنے شدت سے پیوست کرنے کی کوشش کریں کہ وہ غیر حاضری کو ناقابل معافی جرم سمجھے، دنیا و آخرت کی تباہی و بربادی غیر حاضری میں سمجھے، اور اسے مستقبل میں پشیمانی و پریشانی کا سبب سمجھے۔

۲) امتحانات (ٹیسٹ) وغیرہ کی رپورٹ دیکھیں، امتحانات سے چند دن پہلے بچوں کا کھیلنا وغیرہ بہت کم یا بند کروائیں، اپنے پاس بٹھا کر یاد کروائیں امتحانات میں پاس ہونے پر انعامات دیں، کم نمبر آنے پر یا پچھلے امتحانات سے کم نمبر ہونے پر افہام و تفہیم سے کام لیں، وجہ و سبب معلوم کریں کہ پچھلے امتحان میں یہ حال تھا اب کس وجہ سے ایسا ہوا، پھر اس کی بتائی ہوئی وجوہات پر بیوی سے مشورہ کریں پھر سوچیں کہ کہاں ہماری غلطیاں ہیں، کہاں بچے کی کمی کوتاہی ہے اور اس کے تدارک کی تدبیر کریں۔

۳) اس کے دوستوں کے بارے میں فکر رکھیں خاص طور پر جن رشتہ داروں کے گھر وہ جاتا ہے ماموں زاد پھوپھی زاد وغیرہ اگر کسی کے اخلاق و عادات نامناسب ہوں تو ان سے بھی تعلق کم رکھو ایسے، بچے کے ماموں اور خالہ کے لڑکے بھی اگر آپ کے بچے کی تربیت میں مانع ہوں تو بیوی صاحبہ کو اعتماد میں لے کر ان سے دور رکھنے کی کوشش کریں، مثلاً آپ نے بچے کو ٹی وی سے دور رکھا ہے لیکن اگر یہ خدشہ ہو کہ وہ ماموں و خالہ کے گھر جا کر اس گندی و بری عادت میں مبتلا ہو جائے گا تو اس کو وہاں جانے سے روکیں، یا آپ نے بچے کو اسکول و مدرسہ کے ہوم ورک کرنے کا پابند بنایا ہے اور خالہ و پھوپھی کے بچوں کا حال اس طرح نہیں ہے یا آپ کی بچی اسکارف و دوپٹہ کی پابند ہے اور وہاں یہ ماحول نہیں یا آپ نے سات سال کی عمر سے نماز کا اہتمام کروایا ہے اور وہاں یہ اہتمام نہیں، آپ نے عشاء کی نماز کے فوراً بعد سونے کی عادت بنائی ہے اور وہاں دیر سے سونے کی عادت ہے اسی طرح محلہ کے بعض غیر دینداروں کے بچے جن کے ہاں تربیت کا اہتمام نہیں، تو آپ اپنے بچوں کو برے ماحول سے برے دوستوں سے ایسے ہی بچائیے جیسے سانپ اور بچھو سے بچایا جاتا ہے۔ کیونکہ برا ماحول برے دوست والدین کی ساری کی کرائی محنت کو ضائع کر دیتے ہیں۔

## اولاد سے عام شکایت

جس اولاد کی دیکھ بھال میں ماں باپ نے دن رات مشغول رہ کر اپنے جسم و جان کی قوتیں گھلا دیں، اگر وہ اولاد ان کی امیدوں پر پانی پھیر دے اور ان کی توقعات کے خلاف نافرمان اور باغی بن کر اٹھے تو اندازہ کیجئے! ان والدین کا کیا حال ہوگا۔ ان کی روحانی اذیت اور دلی رنج و غم کو الفاظ میں بیان نہیں کیا جاسکتا۔ لیکن اولاد کا نافرمان اور باغی بن جانا اس میں اگر ٹھنڈے دل سے غور کیا جائے تو اولاد پیدائشی طور پر باغی و نافرمان نہیں ہوتی بلکہ بعد کے حالات و واقعات ان کی بغاوت کا سبب بن جاتے ہیں، بہر حال ہم چند باتیں تحریر کرتے ہیں والدین تنہائی میں بیٹھ کر سوچیں اور دعا بھی کریں کہ اللہ تعالیٰ یہ باتیں ہمیں سمجھادیں۔

### ماں باپ کے سوچنے کی باتیں:

بے شک ماں باپ کے بس میں سب کچھ تو نہیں ہے، لیکن ماں باپ کے بس میں یہ ضرور ہے کہ وہ اپنے رویے کے بارے میں غور کریں اور اللہ تعالیٰ کے دین کی روشنی میں اپنے عمل کا جائزہ لے کر دیکھیں کہ اولاد کی تعلیم و تربیت اور پرورش کے انداز سے متعلق اللہ تعالیٰ نے آپ پر جو ذمہ داریاں عائد کی ہیں کہیں ان ذمہ داریوں کے ادا کرنے میں کوئی کوتاہی تو نہیں ہو رہی ہے؟ ان کے جو حقوق اللہ تعالیٰ نے آپ پر عائد کئے ہیں، کہیں ان کے ادا کرنے میں آپ کوتاہی تو نہیں کر رہے ہیں؟ اولاد آپ کی آرزوں کو اسی وقت پورا کر سکتی ہے، جب آپ بھی ان کے حقوق سے غفلت نہ برتیں گے، اولاد کو آپ جن اخلاقی خوبیوں سے آراستہ دیکھنا چاہتے ہیں اور جس سعادت مندی، خدمت گزاری، فرماں برداری اور نیک برتاؤ کی آپ ان سے توقع رکھتے ہیں، وہ

آرزوئیں اور توقعات پوری ہو سکتی ہیں، اگر آپ اپنی ذمہ داریوں کا احساس کریں اور پوری تن دہی اور دلی آمادگی کے ساتھ ان کو پورا کریں، اولاد کی نافرمانی اور سرکشی بے شک بڑے دکھ کی بات ہے، لیکن یہ بھی سوچنے کی بات ہے کہ ان کی یہ پرورش ماں باپ کی کسی مجرمانہ غفلت اور فرائض میں کوتاہی کا نتیجہ تو نہیں، وہ اولاد آپ کے حقوق کا احساس کیسے کر سکتی ہے جس کو آپ نے حقوق کا احساس دلایا ہی نہیں، وہ اولاد ماں باپ کی خدمت و احترام کی بات کیسے سوچ سکتی ہے جس کو کبھی بتایا ہی نہیں گیا کہ ماں باپ کی خدمت اور ان کا ادب و احترام اولاد کا فرض ہے۔ اگر آپ نے ان کے جذبات و احساسات کا خیال نہیں رکھا ہے، تو وہ آپ کے جذبات و احساسات کا خیال رکھنا کس سے سیکھیں گے، اگر آپ نے ان سے محبت نہیں کی ہے، اور اپنے سلوک سے ان کو یہ تاثر دیا ہے کہ ان کی پرورش کی پریشانیوں کے مقابلے میں آپ کو ان سے چھٹکارا زیادہ پسند ہے، تو وہ آپ سے محبت کرنے اور آپ کی خدمت کرنے کی بات کیسے سوچیں گے، اگر آپ نے اپنے عیش و آرام کو سب کچھ سمجھا ہے اور ان کی ضرورتوں کی طرف سے غفلت برتی ہے تو وہ آپ کی ضرورتوں کا احساس کہاں سے کریں گے۔ اگر آپ معاشرے کی اصلاح اور تہذیب و تمدن کی تعمیر کے لئے کچھ خاص افکار و نظریات نہیں رکھتے ہیں تو آپ کی اولاد ان نظریات کی حامل کیسے بن سکتی ہے۔ لہذا اولاد سے وہی توقعات رکھئے، جس کے لئے آپ نے اس کو تیار کیا ہے، اور اسی طرح کے سلوک کی امید کیجئے جس طرح کا سلوک آپ نے ان کے ساتھ کیا ہے۔

بچے کے ساتھ آپ کے سلوک کے علاوہ اس کی تربیت میں تعلیم، ماحول، ساتھی، عزیز و اقارب کا بھی دخل ہے یہ سب اپنی اپنی حد تک اس کے بناؤ یا بگاڑ کے ذمہ دار ہیں۔

اسی طرح اگر آپ اپنے والدین یعنی ان کے دادا دادی، نانا نانی سے کج روئی

اور ترش روئی کا معاملہ کریں گے اور بار بار بڑھاپے کا طعنہ دیں گے تو کیا وہ آپ کے ساتھ ایسا ہی سلوک نہ کریں گے؟

لہذا آج سے فیصلہ کر لیجئے کہ اولاد کی تعلیم و تربیت سے غفلت نہیں برتیں گے، اس کو اپنے لئے بوجھ نہیں سمجھیں گے۔ بچوں کی تربیت کے لئے ان تدابیر کا اہتمام کیجئے۔

① خود پانچ وقت جماعت کے ساتھ نماز پڑھنے کا اہتمام کیجئے، ایک نماز بھی جماعت سے نہ چھوٹے، اور اہلیہ کو بھی پیار و محبت سے اس کا پابند کیجئے۔

② روزی کو زیادہ سے زیادہ حلال و پاکیزہ بنانے کی فکر کیجئے، نمازوں کے اوقات میں کوئی سودا کسی قسم کا لین دین نہ کریں، اذان سنتے ہی کاروبار بند کر دیں، ملازم ہوں تو نماز کے اوقات میں چھٹی لے لیجئے اگر ان اوقات کی تنخواہ کٹے تو ہرگز پرواہ مت کیجئے اگر خدا نخواستہ جس کے ہاں ملازمت کر رہے ہیں کسی طور پر نماز کے اوقات میں چھٹی دینے پر رضامند نہیں تو دوسری جگہ ملازمت کی کوشش کریں اگر موجودہ جگہ = ۸۰۰۰/ روپے تنخواہ ہے اور دوسری جگہ = ۶۰۰۰/ تو دوسری جگہ والی ملازمت کو اختیار کیجئے۔ یقین رکھئے کہ یہ = ۶۰۰۰/ ہزار اتنے برکت والے ہوں گے کہ دوسروں کے = ۸۰۰۰/ میں وہ مسائل حل نہیں ہوں گے اور اتنی سکون اور راحت نہ ہوگی جتنی آپ کے = ۶۰۰۰/ والی ملازمت میں ہوگی۔

③ تاجر ہونے کی صورت میں جھوٹ، دھوکہ، خیانت، ملازموں پر ظلم، اللہ کے راستے میں خرچ کرنے میں بخل کرنا وغیرہ امور سے بچئے اور ملازم ہونے کی صورت میں پوری ڈیوٹی دیجئے، اوقات مقررہ میں کمی ہو جائے تو معاف کروالیجئے یا تنخواہ میں کمی کروالیجئے، جو کام دیا جائے اس میں اپنی طرف سے کوشش میں کمی نہ کیجئے۔ یقین رکھئے کہ پوری ڈیوٹی دے کر جو تنخواہ ملے گی اس میں بہت ہی زیادہ برکت ہوگی۔



۴) اپنے والدین کی دعائیں لیتے رہئے، والدین کے گھر خالی ہاتھ نہ جائیں، کچھ نہ کچھ ضرور خرید کر لے جائیں اگر وہ اللہ کو پیارے ہو چکے ہوں تو کچھ نہ کچھ پڑھ کر نیکیوں اور بھلائیوں کے کاموں میں کچھ خرچ کر کے ان کے لئے ایصالِ ثواب ضرور کریں۔

۵) بہن بھائیوں کے ساتھ حسن سلوک کا اہتمام کیجئے، وقتاً فوقتاً ان کی خیریت معلوم کرتے رہئے، ان کے گھر بھی خالی ہاتھ نہ جائئے، کم از کم موسمی پھل فروٹ، سردی گرمی کے کپڑے جو کچھ اپنی حیثیت سے ہو سکے ان کو دیتے رہئے ان کو بھی دیندار بنانے کی فکر کرتے رہئے، اگر والدین کا انتقال ہو چکا ہو تو والدین کی میراث سے ان کو ان کا پورا حق ضرور دیجئے خصوصاً بہنوں کا حق پورا پورا ادا کیجئے۔

۶) اپنے حاجتمند اقرباء کی امداد، اور نابیناؤں اور معذوروں کی خدمت، کم حیثیت مریضوں کی امداد، غریب بچوں کی تعلیم و تربیت کا اہتمام وغیرہ جیسے خیر کے کاموں میں خوب دلچسپی لیجئے اور جانی، عقلی، مالی صلاحیتیں اس پر خوب خرچ کیجئے۔ اخلاق اور معاشرت اور حقوق العباد وغیرہ کی ادائیگی کا اہتمام آپ کو ایک مثالی والد بنائے گا، اور ان سب امور کے نتیجہ میں خاص طور پر ان بے سہارا لوگوں کی دعاؤں سے آپ کی اولاد اور اولاد کی اولاد سے اللہ تعالیٰ بڑے بڑے کام لیں گے، آپ کی یہ اولاد دنیا و آخرت دونوں میں آپ کے لئے آنکھوں کی ٹھنڈک بنے گی آمین۔ کسی نے کیا خوب کہا ہے۔

کرو مہربانی تم اہل زمیں پر  
خدا مہرباں ہوگا عرش بریں پر

۷) اولاد سے مشورہ لینے کا اہتمام رکھیں، مشورہ ایک سنتِ عمل ہے، مؤمنین کی صفات حمیدہ میں سے ایک صفت یہ ہے کہ وہ ہر کام مشورہ سے کرتے ہیں، مشورہ آنے والی بڑی بڑی بلاؤں کو ٹال دیتا ہے، مشورہ آپس میں



دلوں کو جوڑ دیتا ہے، مشورہ گھر کے ہر فرد کو ایک مقام دیتا ہے، مشورہ تقدیر پر یقین بڑھاتا ہے، مشورہ رائے دینے کا ڈھنگ سکھاتا ہے، لہذا ہر کام میں مشورہ کا اہتمام کریں۔ آج اولاد کو عمومی طور پر یہ شکایت رہتی ہے کہ والد ہم سے مشورہ نہیں کرتے، سب جگہ اپنی مرضی سے ہی کام کرتے ہیں پھر نقصان و پریشانی اٹھانی پڑتی ہے تو ہم بھی اس نقصان و پریشانی میں شریک ہوتے ہیں، کتنا بھی کام صحیح ہو، سو فیصد ہماری سمجھ کہے کہ یہ کام کر لو پھر بھی بغیر مشورہ کئے نہ کریں، مشورہ ضرور کریں، حضور اکرم صلی اللہ علیہ وسلم پر وحی اترتی تھی اللہ تعالیٰ کے سب سے آخری اور تمام نبیوں کے امام ہونے کے باوجود صحابہ کرام رضی اللہ تعالیٰ عنہم سے مشورہ فرماتے تھے، اور بعض اوقات اپنی رائے چھوڑ کر کسی چھوٹے صحابی کی رائے پر فیصلہ فرمایا، اگر دنیا میں کوئی مشورہ سے مستغنی ہو سکتا تھا تو وہ حضور اکرم صلی اللہ علیہ وسلم تھے، لیکن آپ بھی مشورہ فرماتے تھے، تو ہم سب کو چاہئے کہ گھر کے ہر اہم کام میں بیوی بالغ اولاد سے ضرور مشورہ لیں، اور ان کی رائے کو دھیان سے سنیں، پھر اس پر سوچیں، پھر فیصلہ کریں، اگر ان کی رائے کے خلاف بھی فیصلہ کرنا ہو تو ان کو اعتماد میں ضرور لیں کہ وہ بھی اس فیصلہ کو اپنا ہی فیصلہ سمجھ لیں۔

## مناسب مواقع تلاش کرنا اور ان سے فائدہ اٹھانا

مثالی باپ وہی ہے جو مناسب مواقع کی تلاش میں رہے اور ان سے فائدہ اٹھائے، ہر وقت کی وعظ و نصیحت بسا اوقات اکتاہٹ کا سبب بن جاتی ہے۔ یہی وجہ ہے کہ ایک بار رسول اللہ صلی اللہ علیہ وسلم کے پاس کچھ قیدی آئے، قیدیوں میں ایک عورت بھی تھی، اسے قیدیوں میں اپنا بچہ نظر آیا، اس نے شدت جذبات اور فرط محبت میں اپنے بچہ کو گود میں اٹھالیا، اسے اپنے پیٹ سے چمٹا لیا اور اپنا دودھ پلایا۔ آنحضرت صلی اللہ علیہ وسلم نے صحابہ کرام کو مخاطب

کرتے ہوئے پوچھا: ”اگر اس عورت کو اختیار دے دیا جائے تو کیا یہ اپنے بچے کو آگ میں ڈال سکتی ہے؟“ صحابہ کرام رضی اللہ تعالیٰ عنہم اجمعین نے جواب دیا:

”خدا کی قسم یہ عورت ایسا نہیں کر سکتی“۔ اس پر آنحضور صلی اللہ علیہ وسلم نے فرمایا: ”یہ عورت اپنے بچے پر جتنی مہربان ہے، اللہ تعالیٰ اپنے بندوں پر اس سے کہیں زیادہ مہربان ہے“۔ (مسلم جلد ۲ صفحہ ۳۵۶)

جب اللہ کے رسول صلی اللہ علیہ وسلم نے فضا کو رقت آمیز دیکھا تو اللہ تعالیٰ کی محبت، رحم و کرم کو صحابہ رضی اللہ تعالیٰ عنہم اجمعین کے ذہنوں میں جاگزیں کرنے کے لئے اس موقع سے کس طرح فائدہ اٹھایا اور سوال و جواب کے انداز میں اس حقیقت کو اس طرح ذہن نشین کیا کہ یہ منظر لوگ تادم آخر نہ بھول پائے ہوں گے۔ بلکہ ہر ملاقاتی اور شناسا سے اس واقعہ کو بیان کر کے اللہ جل جلالہ کے رحم و کرم کی وسعت کا تذکرہ کرتے رہے ہوں گے۔

آئیے، اس سلسلہ میں ایک دوسرے واقعہ پر غور کرتے چلیں۔

صحیح مسلم میں حضرت جابر رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم ایک گاؤں سے واپسی پر مدینہ کے بازار سے گزر رہے تھے۔ لوگوں نے آپ کو دونوں طرف سے گھیر رکھا تھا۔ وہاں چھوٹے کانوں والا ایک مردہ بکری کا بچہ پڑا ہوا تھا۔ آپ نے اس کے کان پکڑے اور فرمایا۔ ”تم میں سے کون اس مردہ بچہ کو ایک درہم میں خریدنے کے لئے تیار ہے؟“ صحابہ رضی اللہ تعالیٰ عنہم نے فرمایا۔ ”ہم کسی بھی قیمت پر اس کو خریدنا نہیں چاہتے ہیں۔ یہ ہمارے کسی کام کا نہیں۔“ آپ صلی اللہ علیہ وسلم نے فرمایا ”کیا تم پسند کرتے ہو کہ یہ تم کو مل جائے؟“ صحابہ رضی اللہ تعالیٰ عنہم اجمعین نے عرض کیا۔ ”اے اللہ کے رسول! اگر یہ زندہ ہوتا تب بھی کان چھوٹے ہونے کا عیب اس میں تھا اور اب تو یہ مردہ ہے۔ اس لئے کوئی سوال ہی پیدا نہیں ہوتا۔“ یہ سن

کر نبی کریم صلی اللہ علیہ وسلم نے فرمایا۔ ”خدا کی قسم! یہ بچہ تمہاری نظر میں جتنا بے وقعت ہے، دنیا اللہ کی نظر میں اس سے زیادہ بے وقعت ہے۔“

(مشکوٰۃ جلد ۲ صفحہ ۴۳۹ بحوالہ مسلم)

سوچئے!..... اللہ کے رسول صلی اللہ علیہ وسلم صحابہ کے ساتھ مدینہ میں داخل ہوتے ہیں۔ ایک بکری کا بچہ مرا ہوا پڑا ہے۔ ایسے مقام سے آدمی بہت تیزی سے گذر جاتا ہے۔ غالباً صحابہ کرام رضی اللہ تعالیٰ عنہم اجمعین بھی اس گھناؤنے منظر سے بہت تیزی سے گذرنا چاہتے تھے۔ آنحضرت صلی اللہ علیہ وسلم نے صحابہ رضی اللہ تعالیٰ عنہم اجمعین کے ان جذبات کو محسوس کر لیا۔ آپ صلی اللہ علیہ وسلم نے اس کیفیت سے بھرپور فائدہ اٹھایا اور دنیا کی بے وقعتی کو اس انداز سے صحابہ رضی اللہ تعالیٰ عنہم اجمعین کے ذہنوں میں بٹھایا کہ پھر دنیا کی ظاہری جگمگاہٹ ان کی نظروں کو کبھی بھی اپنی طرف نہ پھیر سکی۔

ایک مثالی والد کی یہ بڑی ذمہ داری ہے کہ وہ کسی بھی مناسب موقع پر نہ چو کے، والدین اپنے بچوں کی تربیت کے لئے موقع کی تلاش میں رہیں۔ اگر کوئی بات ذہن نشین کرانے کے لئے ذرا سا بھی بہانہ مل جائے تو اس سے بھرپور فائدہ اٹھائیں۔

بخاری و مسلم کی روایت ہے کہ ایک بار ایک شخص آپ صلی اللہ علیہ وسلم کی خدمت میں حاضر ہوا اس نے عرض کیا:

﴿مَتَى السَّاعَةُ يَا رَسُولَ اللَّهِ؟﴾

”اے اللہ کے رسول! قیامت کب آئے گی؟“

بظاہر یہ ایک سادہ سا سوال ہے جو کسی کے ذہن میں بھی اٹھ سکتا ہے اور آپ سادہ انداز میں جواب دے کر بات کو ختم کر سکتے تھے، مثلاً آپ قیامت کی کچھ علامتیں اور نشانیاں بتا کر پوچھنے والے کو خاموش کر دیتے یا آپ یہ کہہ کر خاموش ہو جاتے کہ مجھے اس کا علم نہیں یا یہ جواب دے دیتے کہ اللہ ہی کو اس

کا علم ہے وغیرہ مگر آپ صلی اللہ علیہ وسلم نے جب یہ دیکھا اس شخص پر قیامت کی فکر طاری ہے، اور اس کے وقوع کے وقت کے بارے میں سوال کر رہا ہے تو آپ صلی اللہ علیہ وسلم نے جواب دینے کے بجائے خود سوال کیا:

﴿مَاذَا اَعْدَدْتَ لَهَا؟﴾

”تو نے اس کے لئے کیا تیاری کی ہے؟“۔

اس سوال کے ذریعہ آپ صلی اللہ علیہ وسلم نے اس کی سوچ کے انداز کو ایک مثبت اور صحیح رخ دیا اور یہ بات اس کو ذہن نشین کرائی کہ اصل مسئلہ یہ نہیں ہے کہ قیامت کب آئے گی، اصل مسئلہ یہ ہے کہ قیامت کے لئے ہم نے کیا تیاری کی ہے؟ آپ صلی اللہ علیہ وسلم کے اس سوال نے پوچھنے والے کو احتسابی کیفیت میں مبتلا کر دیا۔ اس نے اپنی پوری زندگی کا جائزہ لیا۔ اس نے خوب سوچا اور جواب دیا۔

﴿حُبُّ اللّٰهِ وَرَسُولِهِ﴾

”میں اللہ اور اس کے رسول صلی اللہ علیہ وسلم سے محبت کرتا ہوں۔“

یعنی آخرت کے لئے میں نے جو زاو راہ تیار کیا ہے وہ اللہ تعالیٰ اور رسول اللہ صلی اللہ علیہ وسلم سے محبت ہے۔ میں زندگی کے ہر معاملہ میں ان دونوں کو راضی رکھنا چاہتا ہوں۔ میری زندگی کا مقصد اور میری سرگرمیوں کا محور اللہ رب العزت اور رسول اللہ صلی اللہ علیہ وسلم کی رضا کا حصول ہے، میں چاہتا ہوں کہ ہر وقت اپنے اللہ اور اپنے رسول صلی اللہ علیہ وسلم کو راضی رکھوں۔ آپ نے جواب میں یہ جملہ سنا تو فرط خوشی سے فرمایا:

﴿فَاِنَّكَ مَعَ مَنْ اَحْبَبْتَ﴾

”جس سے تم نے محبت کی تم اسی کے ساتھ رہو گے۔“

(صحیح مسلم جلد ۲ صفحہ ۳۳۲)

اگر تم اللہ جل جلالہ اور رسول صلی اللہ علیہ وسلم سے محبت کرتے ہو تو اللہ تعالیٰ اور رسول اللہ صلی اللہ علیہ وسلم کا قرب ہی تم کو حاصل ہوگا اور کل میدان حشر میں تم کو رسول اللہ صلی اللہ علیہ وسلم کی معیت حاصل ہوگی۔

ذخیرہ احادیث میں سے صرف یہ چند مثالیں پیش کی گئی ہیں تاکہ اندازہ لگایا جاسکے کہ اللہ کے رسول صلی اللہ علیہ وسلم ہر موقع سے فائدہ اٹھا کر اپنے اصحاب کے ذہن و فکر کی تعمیر کرتے تھے اور ان کی صلاحیتوں کو پروان چڑھاتے تھے۔ اس طرح آپ سوچئے اور مواقع کی تلاش میں رہئے جیسے ہی کوئی موقع ملے فوراً اس سے فائدہ اٹھائیے اور بچوں کو کچھ نصیحت کیجئے مثلاً آپ اپنے گھر والوں کے ساتھ چھٹیاں گزارنے کسی پر فضاء مقام پر گئے مثلاً مری، ایوبیہ، بایبٹ آباد، موریشس وغیرہ۔ اب کسی جگہ آپ نے محسوس کیا کہ بالغ بچے جو سمجھ رکھتے ہیں، وہ قدرتی منظر سے مسحور ہو گئے ہیں، فوراً ان کو سمجھائیں کہ بیٹا/ بیٹی دیکھو یہ کتنی خوبصورت جگہ ہے لیکن اس سے ہزاروں گنا زیادہ خوبصورت جگہ جنت ہے جو ایمان والوں کے لئے مخصوص ہے اور وہ نیک اعمال مثلاً نماز، تلاوت، تبلیغ پر ملتی ہے۔ اس طرح کی نصیحت کے ساتھ دعا بھی کیجئے کہ یا اللہ! میری بات کچھ بھی نہیں، بات میں اثر ڈالنے والی آپ ہی کی ذات ہے، دلوں کو پھیرنے والی آپ ہی کی ذات ہے، میری ان باتوں کو پر اثر بنائیے اور ان کے دلوں کو اپنے دین اور اپنے رسول صلی اللہ علیہ وسلم کے نورانی طریقوں کی طرف پھیر دیجئے، اس طرح کرنے سے ان شاء اللہ بچوں پر بہت اچھا اثر پڑے گا اور آپ کی یہ نصیحت انہیں موت تک یاد رہے گی بلکہ اپنی اولاد کو بھی وہ یہ نصیحتیں کریں گے۔

## قصص و واقعات کے ذریعہ تربیت

ذہن سازی میں قصوں کو بڑا دخل ہے۔ انسان کہانی کی زبان میں جو کچھ سنتا

ہے اس سے اثر لیتا ہے۔ اس لئے والد کو چاہئے کہ رات کو یا کسی بھی مناسب وقت پر بچوں کو لے کر بیٹھ جائے اور انہیں انبیاء علیہم الصلوٰۃ والسلام اور صحابہ و تابعین و تبع تابعین اور دیگر بزرگوں کے سبق آموز قصے سنائے اور ان سے جو سبق ملتا ہے وہ بھی انہیں بتائے، اس طرح اپنے بچوں کے اندر احیاء دین اور مسلمانوں کے حالات کو سدھارنے کا درد پیدا کرے، انہیں بتائے کس طرح ان بزرگوں نے اللہ کے دین کے لئے اللہ کے راستے میں تکلیفیں اٹھائیں، اپنا جان مال اور اپنا وقت اللہ کی راہ میں صرف کیا اور اسلام کے درخت کی آبیاری کی اور کتنی تکلیفیں اٹھانے کے بعد یہ دین ہم تک پہنچا لہذا ہمیں بھی اس کی قدر کرنی چاہئے اور اس محنت کو آگے بڑھانے کی سعی کرنی چاہئے۔

حدیث کی کتابوں میں یہ واقعہ مذکور ہے کہ بنی اسرائیل کے تین آدمی تھے۔ ان میں ایک کوڑھی تھا، دوسرا گنجا اور تیسرا اندھا۔ اللہ تعالیٰ نے ان کے امتحان کے لئے ایک فرشتہ کو انسانی شکل میں بھیجا۔ وہ فرشتہ سب سے پہلے کوڑھی کے پاس آیا اور اس سے پوچھا: ”تمہیں کیا چیز سب سے زیادہ پسند ہے؟“

کوڑھی نے کہا: ”میری تمنا ہے کہ میرا کوڑھ پن دور ہو جائے جس کی وجہ سے لوگ مجھ سے گھن کرتے ہیں، اس کے بجائے عمدہ رنگت اور خوب صورت کھال مل جائے“ فرشتہ نے اس کے پورے جسم پر ایک مرتبہ ہاتھ پھیرا اور اللہ تعالیٰ کے حکم سے اسے اس کی طلب کردہ چیزیں مل گئیں یعنی خوب صورت رنگت، خوب صورت جلد، اور کوڑھ پن بھی دور ہو گیا۔ پھر اس فرشتہ نے پوچھا: ”تمہیں کونسا مال سب سے زیادہ پسند ہے؟“ تو اس نے کہا، ”اونٹنی“۔ چنانچہ اس فرشتہ نے اسے ایک دس مہینے کی حاملہ اونٹنی دے دی۔ اور کہا اللہ تعالیٰ تمہارے اس مال میں برکت دے۔

پھر وہ فرشتہ گمنجے کے پاس آیا اور اس سے بھی وہی سوال کیا جو وہ کوڑھی

سے کرچکا تھا۔ گنجے نے جواب دیا: ”میری سب سے بڑی خواہش یہ ہے کہ میرا گنجا پن دور ہو جائے اور مجھے خوب صورت بال مل جائیں تاکہ لوگ مجھ سے نفرت کرنے کے بجائے مجھ سے محبت کریں۔“ چنانچہ فرشتہ نے اس کے سر پر ہاتھ پھیرا، اور اللہ تعالیٰ کے حکم سے اس کا گنجا پن اسی وقت دور ہو گیا اور اس کے بال خوب صورت ہو گئے، اس کے بعد فرشتہ نے پوچھا ”تمہیں کونسا مال سب سے زیادہ پسند ہے؟“ اس نے جواب دیا ”گائے“۔ چنانچہ فرشتہ نے اسے ایک گائے بھی دے دی اور خیر و برکت کی دعا دیتے ہوئے آگے بڑھ گیا۔

آخر میں وہ اندھے کے پاس پہنچا اور اس سے وہی سوال کیا جو اس نے کوڑھی اور گنجے سے کیا تھا۔ اس نے کہا: ”میری دلی تمنا ہے کہ مجھے بینائی عطا کر دی جائے تاکہ میں دنیا کی رعنائیاں دیکھ سکوں۔“ فرشتہ نے ایک مرتبہ اس کی آنکھوں پر ہاتھ پھیرا اور اس کی بینائی لوٹ آئی۔ پھر اس فرشتہ نے سوال کیا: ”تمہیں کونسا مال سب سے زیادہ پسند ہے؟“ اس نے جواب دیا ”بکری“۔ چنانچہ فرشتہ نے اسے ایک عمدہ بکری دے دی اور اسے دعائیں دینے کے بعد واپس چلا گیا۔

تینوں خوش و خرم زندگی گزارنے لگے، اللہ تعالیٰ نے ان کے مال میں خوب برکت دی، یہاں تک کہ تینوں کے پاس اپنے اپنے جانوروں کے ریوڑ ہو گئے۔ تینوں کے یہاں مال و دولت کی فراوانی ہو گئی۔

چند سال بعد حکم خداوندی سے وہی فرشتہ اپنی پہلی شکل و صورت میں آیا۔ وہ سب سے پہلے کوڑھی کے پاس پہنچا اور اس سے کہا: ”میں ایک مسافر ہوں۔ میرا زادراہ ختم ہو گیا ہے اس لئے اس اللہ کے واسطے مجھے ایک اونٹ دے دو جس نے تمہیں یہ حسین رنگ، یہ خوب صورت جلد اور بے پناہ دولت دی ہے تاکہ میں اپنی منزل مقصود تک پہنچ سکوں۔“ مگر اس نے مسافر کو دھتکار دیا اور کہا کہ ”یہ سب کچھ تو مجھے ورثہ میں ملا ہے۔ میرے دست و بازو کی کمائی ہے۔“



مسافر فرشتہ نے کہا: ”کیا تم کوڑھی اور بدرنگ نہ تھے کہ لوگ تم سے نفرت کرتے تھے؟ کیا تم فقیر نہ تھے اور اللہ نے تم کو اپنی نعمتوں سے نوازا؟ اگر تم جھوٹے ہو تو اللہ تمہیں پہلی سی حالت میں لوٹا دے۔“ چنانچہ اللہ نے اس کو پھر ویسا ہی کر دیا جیسا وہ پہلے تھا۔

پھر وہ فرشتہ گمنجے کے پاس پہنچا اور اس سے بھی وہی کہا جو اس نے کوڑھی سے کہا تھا۔ گمنجے نے بھی اس کو وہی جواب دیا جو کوڑھی نے دیا تھا اور نتیجہً اللہ تعالیٰ نے اس سے بھی نعمتیں چھین لیں پھر وہ فرشتہ بصورت مسافر اندھے کے پاس پہنچا اور اس سے بھی وہی سوال کیا۔

جواباً اندھے نے کہا ”شکر ہے اس اللہ کا جس نے مجھے میری بینائی لوٹا دی اور مجھے دولت عطا فرمائی۔ تم جتنا چاہو لے لو، سب کچھ اپنا ہی سمجھو، اگر میں اپنے بھائی کے کام نہ آؤں گا تو کس کے کام آؤں گا۔ اللہ تعالیٰ سے امید ہے کہ وہ مجھے اور دے گا، اس پر مسافر نے کہا: ”مجھے کچھ نہیں چاہئے، میں تو صرف تم تینوں کا امتحان لینے آیا تھا۔ تم اس میں کامیاب رہے اور تمہارے دونوں ساتھیوں کو اللہ نے پھر اسی حالت میں پہنچا دیا جس میں وہ پہلے تھے اس لئے کہ انہوں نے بجائے اللہ کا شکر ادا کرنے کے احسان فراموشی کی اور اسے بھول گئے، جس نے انہیں اتنی نعمتیں عطا کیں۔ اللہ تعالیٰ تم سے خوش رہے اور تمہارے مال میں برکت عطا کرے“ اور پھر وہ دعائیں دیتا ہوا وہاں سے چلا گیا اور وہ شخص اپنے اللہ کے حضور سجدے میں گر گیا اور اس کا شکر ادا کیا۔

(مسلم جلد ۲ صفحہ ۳۰۸)

اس واقعے سے اس طرح سمجھائیں کہ دیکھو بیٹا اللہ تعالیٰ کا شکر ادا کرنا کتنی بڑی بات ہے۔ اندھے نے شکر ادا کیا اللہ تعالیٰ نے اس کا مال باقی رکھا اور باقی دونوں نے ناشکری کی اللہ تعالیٰ نے ان کو اپنی پرانی حالت پر لوٹا دیا۔ اسی بات کو تو اللہ نے قرآن میں ارشاد فرمایا ہے کہ:



## لَیْسَ شُكْرُكُمْ لِأَزِيدَ نِعْمَتِكُمْ وَلَیْسَ كُفْرُكُمْ لَعَذَابِ كَشَدِيدٍ

”اگر (میری نعمتوں کو سن کر) تم شکر کرو گے تو تم کو (خواہ دنیا میں بھی یا آخرت میں تو ضرور) زیادہ نعمت دوں گا اور اگر تم (ان نعمتوں کو سن کر) ناشکری کرو گے تو (یہ سمجھ رکھو کہ) میرا عذاب بڑا سخت ہے۔“

(سورۃ ابراہیم آیت ۷)

شکر کی حقیقت کا خلاصہ یہ ہے کہ اللہ تعالیٰ کی دی ہوئی نعمتوں کو اس کی نافرمانی اور حرام و ناجائز کاموں میں خرچ نہ کرے اور زبان سے بھی اللہ تعالیٰ کا شکر ادا کرے اور اپنے افعال و اعمال کو بھی اس کی مرضی کے مطابق بنائے رسول کریم صلی اللہ علیہ وسلم نے فرمایا کہ جس شخص کو شکر ادا کرنے کی توفیق ہو گئی وہ کبھی نعمتوں میں برکت اور زیادت سے محروم نہ ہوگا۔ (منظہری)

اور فرمایا کہ اگر تم نے میری نعمتوں کی ناشکری کی تو میرا عذاب بھی سخت ہے، ناشکری کا حاصل یہی ہے کہ اللہ کی نعمتوں کو اس کی نافرمانی اور ناجائز کاموں میں صرف کرے یا اس کے فرائض و واجبات کی ادائیگی میں سستی کرے، اور کفرانِ نعمت کا عذابِ شدید دنیا میں بھی یہ ہو سکتا ہے کہ یہ نعمت سلب ہو جائے، یا ایسی مصیبت میں گرفتار ہو جائے کہ نعمت کا فائدہ نہ اٹھا سکے، اور آخرت میں بھی عذاب میں گرفتار ہو۔ (معارف القرآن جلد ۵ صفحہ ۲۳۴)

حدیث میں ہے کہ حضور اکرم صلی اللہ علیہ وسلم کی خدمت میں ایک سائل آیا، آپ نے ایک کھجور عنایت فرمائی، اس نے نہ لی، یا پھینک دی پھر دوسرا سائل آیا، اس کو بھی ایک کھجور دی، وہ بولا ”سبحان اللہ تمرة من رسول اللہ صلی اللہ علیہ وسلم“ یعنی رسول اللہ کا تبرک ہے، آپ نے جاریہ کو حکم دیا کہ ام سلمہ کے پاس جو چالیس درہم رکھے ہیں وہ اس (شکر گزار) سائل کو دلوادے۔ (تفسیر عثمانی جلد ۲ صفحہ ۷۱)

اس لئے ہمیں ہر وقت ہر حال میں اللہ تعالیٰ کا شکر ادا کرنا چاہئے۔

ایک اور واقعہ حدیث کی کتابوں میں مذکور ہے کہ بنی اسرائیل کے ایک آدمی نے بنی اسرائیل ہی کے ایک دوسرے آدمی سے ایک ہزار دینار کا قرض طلب کیا۔

قرض دینے والا: ”گواہ لے کر آؤ جنہیں میں گواہ بنا سکوں۔“

قرض طلب کرنے والا: کفی باللہ شہیدا (گواہی کے لئے اللہ کافی ہے)۔

قرض دینے والا: ”کسی ضمانتی کو لے آؤ۔“

قرض طلب کرنے والا: کفی باللہ وکیلا (ضمانت کے لئے اللہ کافی ہے)۔

قرض دینے والا: ”تم نے سچ کہا۔“

یہ کہہ کر اس نے ایک مقررہ مدت کے لئے اس کو قرض دے دیا۔ وہ شخص قرض لے کر سمندر پار پہنچ گیا اور اپنی ضرورت پوری کر لی۔ جب ادائیگی کا وقت قریب آیا تو اس نے قرض خواہ تک پہنچنے کے لئے کشتی کی تلاش کی مگر اسے کوئی کشتی وغیرہ نہ ملی۔ اب اس نے ایک لکڑی لی اور سوراخ کر کے اس میں ایک ہزار دینار رکھ دیئے اور ساتھ ہی قرض خواہ کے نام ایک خط بھی رکھ دیا، پھر سوراخ بند کر کے لکڑی کو لے کر سمندر کے پاس آیا اور کہا:

”اے اللہ! تو جانتا ہے کہ میں نے فلاں شخص سے ایک ہزار دینار لئے تھے۔ اس نے مجھ سے ضمانتی طلب کیا تھا تو میں نے کہہ دیا تھا کہ ضمانت کے لئے اللہ تعالیٰ کافی ہے۔ چنانچہ وہ تیری ضمانت پر راضی ہو گیا تھا۔ اس نے جب مجھ سے گواہ مانگا تو میں نے کہا تھا کہ اللہ تعالیٰ گواہی کے لئے کافی ہے تو وہ تیری گواہی پر راضی ہو گیا تھا۔ میں نے بھرپور کوشش کی کہ مجھے کشتی وغیرہ مل جائے تاکہ میں اس تک اس کا حق پہنچا دوں لیکن میں ایسا نہ کر سکا۔ اب میں اس کی

یہ رقم تیری امانت میں دیتا ہوں۔“

یہ کہہ کر اس نے وہ لکڑی سمندر میں ڈال دی۔ جب لکڑی سمندر میں داخل ہو گئی تو وہ لوٹ آیا اور پھر کشتی کی تلاش شروع کر دی تاکہ قرض خواہ کے پاس پہنچ سکے۔ دوسری طرف قرض خواہ یہ دیکھنے کے لئے سمندر کی طرف نکل آیا کہ شاید کشتی سے اس کی رقم آرہی ہو (کیونکہ قرض کی ادائیگی کا یہی دن طے ہوا تھا) یکایک اس کی نظر اس لکڑی پر گئی جس میں رقم رکھی ہوئی تھی۔ اس نے اس لکڑی کو اٹھالیا تاکہ گھر میں ایندھن کا کام دے۔ چنانچہ جب اس نے لکڑی کو چیرا تو اس میں رقم اور خط موجود تھا۔

کچھ وقفہ کے بعد مقروض بھی ایک ہزار روپے لے کر آگیا۔

مقروض: اللہ کی قسم، میں کشتی کی تلاش میں سرگرداں رہا کہ میں آپ تک آپ کی رقم پہنچا دوں مگر جس کشتی سے میں آیا ہوں اس سے پہلے مجھے کوئی کشتی نہ مل سکی۔

قرض خواہ: کیا تم نے مجھے کوئی چیز بھیجی تھی؟

مقروض: میں آپ سے کہہ رہا ہوں کہ جس کشتی سے میں آیا ہوں اس سے پہلے مجھے کشتی نہ مل سکی۔

قرض خواہ: اللہ تعالیٰ آپ کی جانب سے وہ رقم پہنچا چکا ہے جو آپ نے لکڑی کے ذریعہ بھیجی تھی۔ اس لئے اب آپ ایک ہزار کی رقم لے جائیں۔

(بخاری جلد ۱ صفحہ ۳۲۳، ۳۰۶)

اس واقعہ سے انہیں سمجھائیں کہ دیکھو بیٹا! سچائی اختیار کرنے اور وعدے پر پختہ رہنے کا کتنا بڑا اثر ہے کہ اللہ تعالیٰ نے اس کا وہ مال جو سمندر کے حوالے کیا تھا اس کے قرض خواہ تک پہنچا دیا، اگر ہم سچائی اختیار کریں گے اور وعدے کا پاس رکھیں گے تو اللہ تعالیٰ ہماری تمام پریشانیاں بھی اپنی قدرت سے دور فرما دیں گے۔

قصہ کے ذریعہ آدمی جو بات کہنا چاہتا ہے، اسے سننے والا زیادہ دلچسپی سے سنتا ہے اور اس سے زیادہ اثر لیتا ہے۔ اس لئے حسب موقع اچھے واقعات اور موثر کہانیوں سے بھرپور فائدہ اٹھانا چاہئے۔ بچوں اور کم عمر طالب علموں کی تعلیم و تربیت کے سلسلہ میں قصوں سے بڑی مدد حاصل کی جاسکتی ہے اور اخلاقی اقدار کی اہمیت واضح کی جاسکتی ہے اس لئے اس طریقے سے بھرپور فائدہ اٹھائیے اور اپنے بچوں کی خوب اچھی تربیت کیجئے۔

## مرہی کے اوصاف

تعلیم و تربیت اور اصلاح و تعمیر کے سلسلہ میں مربین کا چند اوصاف سے متصف ہونا ضروری ہے، ذیل میں ایسے ہی چند اوصاف کی جانب نشاندہی کی جارہی ہے۔

### ❶ اخلاص

اخلاص ایک بنیادی وصف ہے جس کے بغیر کوئی بھی عمل نتیجہ خیز نہیں ہو سکتا۔ مرہی کی یہ ذمہ داری ہے کہ وہ تربیت و اصلاح کے سلسلہ میں صرف اللہ تعالیٰ کی رضا کو پیش نظر رکھے، نہ اپنی کسی منفعت کا حصول اس کے سامنے ہو، نہ کسی مادی غرض کی تکمیل، بلکہ ہر معاملہ میں وہ اللہ تعالیٰ کی خوشنودی کے حصول کے جذبہ سے سرشار ہو۔ وہ تربیت کے لئے کوئی بھی قدم اٹھائے اس میں خلوص و لٹھیت کی جھلک نظر آنی چاہئے۔ وہ نصیحت و موعظت کرے یا زجر و توبیخ سے کام لے، اس کا لہجہ نرم ہو یا سخت، وہ پیار و محبت سے سمجھائے یا سختی سے تنبیہ کرے، ہر عمل اور اقدام میں اخلاص کی کار فرمائی ضروری ہے۔ بغیر اخلاص و لٹھیت کے جو کام بھی کیا جاتا ہے اگرچہ بظاہر وہ اچھا معلوم ہوتا ہے مگر نتائج کے اعتبار سے موثر نہیں ہوتا۔ آپ نے دیکھا ہو گا کہ بہت سے لوگ اپنے

بچوں یا اپنے زیر اثر افراد کی تربیت کے سلسلہ میں بہت سی تدابیر اختیار کرتے ہیں، تمام نفسیاتی پہلوؤں کا خیال رکھتے ہیں، بہت سے حکیمانہ طریقے استعمال کرتے ہیں مگر ان کی کاوشوں کے نتائج ان کے اندازے کے بالکل برعکس نکلتے ہیں۔ اس طرح کے واقعات کے اثرات و نتائج پر اگر آپ گہرائی سے غور کریں تو اسی نتیجہ پر پہنچیں گے کہ تربیت کرتے وقت مربین کے یہاں اخلاص کا فقدان رہا ہے۔

اخلاص میں یہ بات بھی شامل ہے کہ انسان دوسروں کی تربیت کرتے ہوئے اپنی ذات سے غافل نہ رہے اپنے کو دوسروں سے بالاتر نہ سمجھے، اپنے بارے میں کبھی اس خوش فہمی کا شکار نہ ہو کہ میری تربیت تو ہو چکی ہے اور اب میں دوسروں کی تربیت کرنے کے منصب پر فائز ہوں یہ انداز فکر اصلاح و تربیت کے بجائے بگاڑ اور فساد کا سبب بن جاتا ہے۔

اللہ تعالیٰ کے لئے مخلص ہونے کے ساتھ ساتھ یہ بھی ضروری ہے کہ اپنے زیر تربیت افراد کے لئے بھی انسان مخلص ہو، ان سے دلی محبت و ہمدردی ہو، اسے ان کی نجات کی فکر ہر وقت دامن گیر ہو، یہ خیر خواہی اس درجہ اور اتنی واضح ہو کہ اس کے بچے اس کی ہر بات اور نصیحت کو خواہ وہ کتنے ہی سخت لب و لہجہ میں کہی جائے، اپنے لئے باعث خیر سمجھیں اور انہیں یہ یقین کامل ہو کہ ان کو نصیحت و فہمائش کرنے والا شخص ان کا خیر خواہ ہے۔ نبی کریم صلی اللہ علیہ وسلم اپنے اصحاب رضی اللہ تعالیٰ عنہم کے لئے اس قدر مخلص اور خیر خواہ تھے کہ ہر صحابی یہ سمجھتا تھا کہ اللہ کے رسول صلی اللہ علیہ وسلم مجھ سے سب سے زیادہ محبت کرتے ہیں، نہ صرف اپنے اصحاب اور اہل ایمان کی اصلاح و تربیت کی فکر آپ کو ہر وقت دامن گیر رہتی تھی بلکہ آپ اپنے دشمنوں کی ہدایت کے لئے بھی بے چین رہتے تھے۔

نبی کریم صلی اللہ علیہ وسلم لوگوں کی ہدایت اور اصلاح و تربیت کے لئے

کس قدر بے چین رہتے تھے اس کا اندازہ درج ذیل حدیث سے لگایا جاسکتا ہے۔  
آپ صلی اللہ علیہ وسلم نے فرمایا:

”میری مثال ایسی ہے جیسے کسی شخص نے آگ روشن کی۔ جب آگ نے اپنے گرد و پیش کو خوب روشن کر دیا تو پروانے اور کیڑے جو آگ میں گرا کرتے ہیں، اس (آگ) میں گرنے لگے اور وہ شخص انہیں روک رہا ہے اور وہ ہیں کہ اس پر غالب آکر اس میں گھسے پڑتے ہیں تو میری اور اپنی مثال ایسی ہی سمجھو کہ میں تمہیں آگ سے روکتا ہوں اور تم ہو کہ اس میں گھسے پڑتے ہو۔“

(بخاری جلد ۲ صفحہ ۲۳۸)

اصلاح و تربیت کے فرائض انجام دیتے ہوئے جہاں انسان اللہ تعالیٰ کے لئے مخلص ہو، وہیں پر وہ اپنے بچوں کے لئے سراپا نصیحت و خیر خواہی بن جائے۔ اس کا ہر قول اور ہر عمل درد و سوز میں ڈوبا ہوا ہو۔ ہر نصیحت کرتے وقت یہ سوچے کہ اے اللہ آپ مجھ سے اور میری اولاد سے راضی ہو جائیے۔

اے اللہ! میری اس نصیحت کو اولاد کی ہدایت کا ذریعہ بنا دیجئے، اے اللہ! ہدایت دینے والے آپ ہی ہیں آپ ہی کے ہاتھ میں اس بچے اور اس بچی کا دل ہے اے اللہ! آپ ہی ان کا دل ہدایت کی طرف موڑ دیجئے۔

## ۲ علم

نئی نسل کی تربیت کی ذمہ داری جن حضرات پر عائد ہوتی ہے ان کے لئے ضروری ہے کہ وہ زیادہ سے زیادہ علم حاصل کریں۔ تربیت کے قواعد اور حکیمانہ اصول کا مطالعہ کریں۔ یہ معلومات حاصل کریں کہ مرہی کے لئے کن اوصاف کا اختیار کرنا ضروری ہے اور کن امور سے اجتناب لازمی ہے۔ اسی کے ساتھ حالات و جذبات اور مزاج و نفسیات کو سمجھنے کی صلاحیت پیدا کریں۔ اگر ممکن ہو تو تعلیم و تربیت کے موضوع پر جو علمی کام ہوا ہے اس کا بھی مطالعہ کریں تاکہ

جدید نظریات و تجربات کا جامع مواد لے کر اس سے بھی فائدہ حاصل کیا جاسکے اور اس کے ساتھ ساتھ مندرجہ ذیل کتابوں کا خصوصاً مطالعہ کریں، اور کبھی ان کتابوں کو کسی اور سے پڑھوائیں اور خود سنیں کہ بعض اوقات خود مطالعہ کے بجائے سننے سے زیادہ فائدہ ہوتا ہے۔

حضرت مولانا مفتی محمد شفیع صاحب رحمۃ اللہ علیہ	---	تفسیر معارف القرآن
حضرت مولانا محمد منظور نعمانی صاحب رحمۃ اللہ علیہ	---	معارف الحدیث
حضرت مولانا محمد منظور نعمانی صاحب رحمۃ اللہ علیہ	---	جوہر الحدیث
حضرت مولانا محمد یوسف کاندھلوی رحمۃ اللہ علیہ	---	حیاء الصحابہ
شیخ الحدیث مولانا محمد زکریا کاندھلوی رحمۃ اللہ علیہ	---	فضائل اعمال
شیخ الحدیث مولانا محمد زکریا کاندھلوی رحمۃ اللہ علیہ	---	فضائل صدقات
حضرت مولانا ابوالحسن علی ندوی دامت برکاتہم	---	تاریخ دعوت و عزیمت
(ترجمہ) حضرت مولانا حبیب اللہ مختار صاحب	---	اسلام و تربیت اولاد
حضرت مولانا مفتی عبد السلام صاحب دامت برکاتہم	---	اسلام و تربیت اولاد
حضرت مولانا مفتی محمد تقی عثمانی صاحب دامت برکاتہم	---	اصلاحی خطبات
حضرت علامہ نواب محمد قطب الدین رحمۃ اللہ علیہ	---	مظاہر حق جدید
(پسند فرمودہ) مفتی نظام الدین صاحب دامت برکاتہم	---	تحفہ دولہا
علماء مدرسہ بیت العلم	---	طریقہ وصیت
حضرت مولانا مفتی کفایت اللہ صاحب رحمۃ اللہ علیہ	---	تعلیم الاسلام
حکیم الامت مولانا اشرف علی تھانوی رحمۃ اللہ علیہ	---	اپنی نمازیں درست کیجئے
مولانا ابوالحسن علی ندوی رحمۃ اللہ علیہ	---	پرانے چراغ
شیخ الحدیث مولانا زکریا صاحب رحمۃ اللہ علیہ	---	آپ بیتی
مولانا عبدالقادر صاحب رائے پوری	---	حیات طیبہ
	---	مولانا محمد الیاس اور ان
مولانا ابوالحسن علی ندوی رحمۃ اللہ علیہ	---	کی دینی دعوت
مولانا عبدالغنی پھولپوری رحمۃ اللہ علیہ	---	معرفت الہیہ
	---	میرے والد میرے شیخ اور ان کا مزاج و مذاق۔۔۔ مفتی محمد تقی عثمانی صاحب دامت برکاتہم



مولانا اشرف علی تھانوی رحمۃ اللہ علیہ	---	رحمۃ للعالمین
ڈاکٹر عبدالحی عارفی صاحب رحمۃ اللہ علیہ	---	احکام میت
ڈاکٹر عبدالحی عارفی صاحب رحمۃ اللہ علیہ	---	اسوۃ رسول اکرم ﷺ
مولانا ابوالحسن علی ندوی	---	تاریخ دعوت و عزیمت
مولانا ابوالحسن علی ندوی	---	سیرت سید احمد شہید
	---	سیرت مولانا محمد علی
سید محمد ثانی حسنی	---	موتگیری
مولانا عبدالرشید ارشد	---	بیس بڑے مسلمان
مولانا رحمت اللہ سبحانی	---	مخون اخلاق

## ۳ صبر و تحمل

مثالی والد کا ایک بنیادی وصف صبر و تحمل بھی ہے۔ اس کے بغیر کوئی شخص بھی تربیت جیسے نازک فریضہ کی ادائیگی نہیں کر سکتا۔ اصلاح اور تربیت کا عظیم کام کرنے والوں کو اپنے اندر بے پناہ صبر و تحمل کی روح پیدا کرنا چاہئے۔

صبر و تحمل کا مفہوم یہ ہے کہ انسان بات بات پر غصہ نہ ہو بلکہ معمولی معمولی باتوں کو نظر انداز کر دے اسی طرح سے صبر و تحمل کے مفہوم میں یہ بات بھی داخل ہے کہ انسان اپنے جذبات کو مشتعل نہ ہونے دے۔ قرآن کریم میں اللہ تعالیٰ مؤمنین کی صفات بیان فرماتے ہیں۔

”اور غصہ کے ضبط کرنے والے اور لوگوں (کی تقصیرات) سے درگزر کرنے والے اور اللہ تعالیٰ ایسے نیکو کاروں کو (جن میں یہ خصال ہوں بوجہ اکمل) محبوب رکھتا ہے۔“

(سورۃ آل عمران آیت ۱۳۴ معارف القرآن جلد ۲ صفحہ ۱۸۴)

اسی طرح آدمی جلد بازی نہ کرے بلکہ ہر کام کو سکون اور ٹھہراؤ کے ساتھ



انجام دے۔ اگر اس کی کاوشوں کے نتائج فوراً ظاہر نہ ہوں تو قلق و اضطراب کا اظہار نہ کرے اور نہ ہی مایوسی کا شکار ہو، بلکہ حوصلہ رکھے اور مسلسل محنت کرتا رہے۔ دیکھا گیا ہے کہ بہت سے لوگ جب دوسروں کی تربیت کرتے ہیں اور ان میں کوئی تبدیلی نہیں دیکھتے تو بد دل ہو کر ان کی تربیت کرنا چھوڑ بیٹھتے ہیں۔ تربیت کے نتائج بہت دیر سے ظاہر ہوتے ہیں اس لئے اس سلسلہ میں جلد بازی کرنا اور فوری نتائج کی امید رکھنا صحیح نہیں ہے۔ بری عادتیں آہستہ آہستہ چھوٹی ہیں اور اچھی عادتیں تدریجاً پروان چڑھتی ہیں۔ اس لئے مایوسی کا شکار کبھی نہ ہوں بلکہ صبر و تحمل سے کام لیجئے قرآن شریف میں مذکور ہے:

ترجمہ ”اور جو شخص (دوسرے کے ظلم پر) صبر کرے اور معاف کر دے، یہ البتہ بڑے ہمت کے کاموں میں سے ہے (یعنی ایسا کرنا بہتر اور اولوالعزمی کا تقاضا ہے)۔“ (معارف القرآن جلد ۷ صفحہ ۷۰۳، ۷۰۴)

تربیت ایک صبر آزما کام ہے۔ اس اہم فریضہ کو ادا کرتے ہوئے انسان کو بلند ہمتی سے کام لینا چاہئے۔ دوام و تسلسل کے ساتھ اپنی کوشش کو جاری رکھنا چاہئے، مشتعل ہو کر کوئی غلط قدم نہیں اٹھانا چاہئے۔ اپنے مزاج کے خلاف باتوں کو برداشت کرنا چاہئے۔ مسلسل ناکامیوں کے باوجود بھی ہمت نہیں ہارنا چاہئے۔ تربیت کے سلسلہ میں بڑے سخت مراحل آتے ہیں ان سخت مراحل میں اپنے آپ کو قابو میں رکھنا اصل بہادری ہے۔ حضور اکرم صلی اللہ علیہ وسلم کا ارشاد مبارک ہے:

”کشتی میں پچھاڑنے والا طاقتور نہیں ہے اصل طاقتور وہ ہے جو غصہ کے وقت اپنے آپ کو قابو میں رکھے۔“ (صحیح بخاری صفحہ ۹۰۳)

ہر مہل کی ذمہ داری ہے کہ وہ اپنے زیر تربیت افراد کی خوبیاں اور خامیاں نہایت باریک بینی سے نوٹ کرے۔ خوبیوں پر ہمت افزائی کرتے ہوئے انہیں

پروان چڑھائے اور خامیوں کو دور کرنے کے لئے حکمت و تدبیر کے ساتھ کوشاں رہے۔ اگر کسی خامی یا کمی پر قابو پانے میں اسے دشواری محسوس ہو تو بد دل یا مایوس نہ ہو بلکہ عزم و حوصلہ کے ساتھ اپنی کوشش جاری رکھے۔

تربیت ایک بڑی صبر آزما ذمہ داری ہے۔ اس لئے ہر مربی کو صبر و عزیمت کا پہاڑ بن کر تربیت کے فرائض انجام دینا چاہئیں۔ جلد بازی یا مایوسی غلط اثرات و نتائج کا موجب ہو سکتی ہے۔

نبی کریم صلی اللہ علیہ وسلم کے اسوۂ مبارکہ کو سامنے رکھئے کہ آپ صلی اللہ علیہ وسلم نے کن شدید اور پرخطر حالات میں صحابہ رضی اللہ تعالیٰ عنہم اجمعین کی تربیت کے فرائض انجام دیئے۔ آپ سخت سے سخت حالات میں بھی کسی مایوسی کا شکار نہیں ہوئے اور نہ ہی جلد بازی کا مظاہرہ کیا۔

ہر والد اور استاد کو چاہئے کہ ظفر شاہ دہلوی کا یہ شعر یاد کرے اور اپنے کمرے کی دیوار پر لگا کر رکھے کہ بار بار اس پر نگاہ پڑتی رہے۔

ظفر آدمی اس کو نہ جانے گا خواہ ہو کتنا ہی صاحب فہم و ذکا  
جسے عیش میں یاد خدا نہ رہی جسے طیش میں خوف خدا نہ رہا

### ۴ حسن گفتار

انسان کی زبان، لب و لہجہ، اندازِ مخاطب و طرزِ گفتگو کا اثر اس کے بچوں پر پڑتا ہے۔ اگر آواز شیریں، خوش گوار اور میٹھی ہو تو بچوں پر کوئی اکتاہٹ طاری نہیں ہوتی اور وہ دل کی گہرائی سے اس کا اثر قبول کرتے ہیں لیکن آواز اگر کرخت، بھدی، چیخ والی ہو تو بچوں کے کانوں پر گراں گزرتی ہے، ان کے ذوقِ سماعت پر بار محسوس ہوتا ہے اور پھر بچے ایسے شخص کی باتوں سے نہ صرف یہ کہ کوئی اثر نہیں لیتے بلکہ اس کی باتوں سے متنفر ہونے لگتے ہیں۔ مربی اعظم صلی اللہ علیہ وسلم کی آواز نہ بہت بلند ہوتی تھی نہ پست بلکہ درمیانی ہوتی تھی

اور اس قدر شیریں کہ سننے والا بغیر اثر لئے نہ رہتا تھا۔ اُمّ معبد رضی اللہ تعالیٰ عنہا نے کس قدر جامع الفاظ میں آپ کے طرزِ تکلم کو بیان کیا ہے:

”الفاظ نہ ضرورت سے زیادہ نہ ضرورت سے کم۔ نہ کوتاہ سخن نہ طویل گو“۔ (شرح شمائل ترمذی صفحہ ۱۲۰)

فضول باتوں اور لایعنی گفتگو سے اجتناب کیجئے۔ بغیر ضرورت گفتگو کرنے سے انسانی شخصیت مجروح ہوتی ہے اور اس کی بہت سی کمزوریاں ظاہر ہوتی ہیں، بہت سے مسائل خواہ مخواہ پیدا ہو جاتے ہیں۔ طویل گفتگو سے بچہ اکتا جاتا ہے اور اصل مدعا کو محفوظ رکھنا اس کے لئے مشکل ہو جاتا ہے۔ اسی طرح ضرورت سے کم گفتگو کرنے پر بچہ مدعا کو نہیں سمجھ پاتا نہ ہی وہ مطمئن ہو پاتا ہے، تعلیم و تربیت، دعوت و تبلیغ کے سلسلہ میں انسان کو گفتگو بہتر سے بہتر ڈھنگ سے کرنی چاہئے، ایک طرف طوالت سے اجتناب کرنا چاہئے، دوسری طرف گونگے بن کر نہیں رہنا چاہئے بلکہ حسب ضرورت گفتگو کرنا چاہئے۔ آئیے! نبی کریم صلی اللہ علیہ وسلم کے حسن گفتار کا مطالعہ کر کے اس کو اختیار کرنے کی کوشش کریں۔

”آپ صلی اللہ علیہ وسلم بلا ضرورت گفتگو نہ فرماتے، ابتداء سے انتہا تک آپ منہ بھر کر بولتے (یہ نہیں کہ آدھی بات اندر ہی رہ جائے) آپ کی بات فیصلہ کن ہوا کرتی تھی۔ اہل مجلس کی گفتگو میں غیر متعلق موضوع نہ چھیڑتے بلکہ جو سلسلہ کلام چل رہا ہوتا اسی میں شریک ہو جاتے۔ اگر کسی موضوع سے صحابہ کو اکتایا ہوا محسوس کرتے تو اس کو بدل دیتے، گفتگو کے دوران ہر فرد مجلس پر توجہ فرماتے تاکہ کوئی یہ محسوس نہ کر سکے کہ آپ نے اس پر کسی دوسرے کو فوقیت دی ہے۔ گفتگو کرنے والے کی جانب سے اس وقت تک منہ نہ پھیرتے جب تک وہ خود منہ نہ پھیر لیتا۔ کسی کی بات کو کبھی نہ کاٹتے۔ سوائے اس کے کہ کوئی بات خلاف حق ہو۔ کھڑے کھڑے کسی اہم موضوع پر گفتگو کرنے کو ناپسند فرماتے۔ گفتگو کے دوران صحابہ رضی اللہ تعالیٰ عنہم اجمعین

کے ساتھ ہنستے بھی اور دلچسپی کا اظہار بھی فرماتے۔ آپ نہ کسی کی برائی میں زبان کھولتے، نہ عیب بنی کرتے اور نہ کسی کے راز کو جاننے کی کوشش کرتے۔ جب کسی کی طرف متوجہ ہوتے تو پوری طرح متوجہ ہوتے۔ زبان پر کوئی گندی بات نہ لاتے، نہ چیخ کر بولتے، لایعنی باتوں سے پرہیز کرتے اور دوسروں کو بھی روکتے۔ کلام سے پہلے سلام کا اہتمام فرماتے۔ آپ صلی اللہ علیہ وسلم کی آواز میں حسب ضرورت اتار چڑھاؤ ہوتا۔ گفتگو میں کسی طرح کا کوئی تصنع اور تکلف نہ ہوتا بلکہ سادگی اور بیساختگی ہوتی۔ گفتگو میں تبسم کی آمیزش رہتی تھی۔ گفتگو کے دوران کسی بات پر زور دینا ہوتا تو ٹیک سے اٹھ کر سیدھے ہو کر بیٹھتے۔ خاص باتوں کو بار بار دہراتے۔ اپنی بات کی وضاحت کے لئے ہاتھوں اور انگلیوں کے اشاروں سے مدد لیتے۔ تعجب کے موقعوں پر ہتھیلی کو الٹ دیتے۔

حضور اکرم صلی اللہ علیہ وسلم کے اس طرز تکلم کو سامنے رکھتے ہوئے ہر مسلمان کو کوشش کرنا چاہئے کہ وہ آپ کی پیروی میں حسن گفتار کی صفت سے متصف ہو۔ ذرا غور کیجئے! نبوت کا بھاری بوجھ اٹھائے ہوئے، مسائل کے حصار میں گھرے ہوئے، طرح طرح کی اذیتوں اور پریشانیوں کا مقابلہ کرتے ہوئے آپ صلی اللہ علیہ وسلم کی گفتگو میں کس قدر اعتدال و دلکشی پائی جاتی تھی کہ آپ صلی اللہ علیہ وسلم کی باتیں فوری اثر کرتی تھیں ورنہ پے درپے مشکلات و مصائب انسان کے لب و لہجہ میں کرخنگی اور چڑچڑاپن پیدا کر دیتے ہیں، حضور اکرم صلی اللہ علیہ وسلم کی گفتگو میں تبسم و مسکراہٹ کی حلاوت گھلی ہوئی ہوتی اور ہر موضوع پر بلا تکلف گفتگو فرماتے۔ حضرت زید بن ثابت رضی اللہ تعالیٰ عنہ فرماتے ہیں:

”جب ہم ونبوی امور کے بارے میں گفتگو کرتے تو حضور صلی اللہ علیہ وسلم بھی اس میں حصہ لیتے جب ہم آخرت پر گفتگو کرتے تو حضور صلی اللہ علیہ وسلم بھی اس موضوع پر تکلم فرماتے اور جب ہم کھانے پینے کی کوئی بات

چھیڑتے تو حضور صلی اللہ علیہ وسلم بھی اس میں شامل رہتے۔

(شرح شمائل ترمذی صفحہ ۷۲۳)

لہذا ہمیں اپنے بچوں کی تربیت کے لئے حضور اکرم صلی اللہ علیہ وسلم کے طرز تکلم کی خصوصیات کو اپنانا ضروری ہے تاکہ پاکیزہ پیغام پاکیزہ زبان میں اپنے بچوں اور دوسرے لوگوں تک پہنچایا جاسکے۔

## ۵ حسن کردار

مثالی والد کے لئے سب سے زیادہ ضروری یہ ہے کہ وہ بچوں کی تربیت سے پہلے اپنی تربیت کرے، بچوں کو اچھائی کا عادی بنانے سے پہلے خود اچھائیوں کا عادی بن جائے۔ بچوں کو بری عادتوں سے چھٹکارا دلانے سے پہلے خود بری عادتوں سے کنارہ کش ہو جائے۔ انسان کا اپنا کردار دوسروں کے لئے باعث کشش ہوتا ہے اور ان پر ایک گہرا اثر ڈالتا ہے۔ کردار ایک خاموش مبلغ یا مربی کی حیثیت رکھتا ہے۔ مربی اعظم صلی اللہ علیہ وسلم نے اپنے اصحاب کی جو مثالی تربیت کی تھی اس میں سب سے اہم کردار آپ صلی اللہ علیہ وسلم کے حسن کردار نے ادا کیا تھا۔

مربی کے قول و فعل میں اگر تضاد ہو تو اس کی تمام کوششیں رائیگاں جاسکتی ہیں لیکن اگر مربی کے قول و فعل میں یکسانیت ہو، وہ کردار کی عظمت لئے ہوئے ہو تو اس کی معمولی کوشش بھی اللہ تعالیٰ کے حکم سے بڑے بڑے نتائج ظاہر کرتی ہے۔ غور کیجئے! رسول اللہ صلی اللہ علیہ وسلم ظلمت کدہ عالم میں تن تنہا دعوت و تبلیغ اور اصلاح و تربیت کے کام کا آغاز کرتے ہیں اور ۲۳ سال کی قلیل مدت میں پورا عرب مفتوح ہو جاتا ہے اور عجم میں آپکے چرچے ہونے لگتے ہیں۔ اس تبدیلی کو یہ ہمہ گیری کس چیز نے عطا کی؟ آپ صلی اللہ علیہ وسلم کے حسن کردار اور متقیانہ زندگی نے۔ لوگ آپ صلی اللہ علیہ وسلم کے حسن کردار سے

متاثر ہوتے اور اپنے آپ کو بھی اسی سانچے میں ڈھالنے کی کوشش میں لگ جاتے۔ لوگ آپ صلی اللہ علیہ وسلم کا خاتمہ کرنے کے لئے آتے مگر آپ صلی اللہ علیہ وسلم کے کردار سے متاثر ہو کر آپ کے حلقہ میں شامل ہو کر آپ کے دین کے سچے داعی بن جاتے، تعاقب کرنے والے آپ صلی اللہ علیہ وسلم سے امان نامہ لکھواتے، آپ صلی اللہ علیہ وسلم پر تلوار اٹھانے والے آپ کا دفاع کرنے والوں میں شامل ہو جاتے۔ زانی و بدکار آپ کی بلند کرداری سے متاثر ہو کر عفت و حیا کا پیکر بن جاتے۔ فساد اور قتل و غارت گری کے عادی انسانیت کے محافظ بن جاتے جب آپ کے دشمن دیکھتے کہ گالی سن کر آپ دعائیں دے رہے ہیں، پتھر کھا کر آپ پھول برسارہے ہیں اور اذیتیں سہ کر ان کے حق میں کلمات خیر کہہ رہے ہیں تو وہ آپ کے کردار سے متاثر ہوئے بغیر نہیں رہتے تھے۔

اصلاح و تربیت کا کام کرنے والوں کی اولین ذمہ داری یہ ہے کہ وہ تقویٰ اور خدا ترسی کی زندگی گذاریں۔ فرائض کی ادائیگی میں کوتاہی اور گناہوں سے مکمل اجتناب کریں، اللہ تعالیٰ کے حقوق کے ساتھ ساتھ بندوں کے حقوق بھی ادا کریں۔ اسلامی آداب و عادات کو اختیار کریں، پوری زندگی ایک صالح بندہ کی حیثیت سے گذاریں تو ان کی کوششیں یقیناً بار آور ہوں گی۔

اللہ تعالیٰ سے دعا ہے کہ وہ اپنے رسول صلی اللہ علیہ وسلم کے طریق تربیت کی روشنی میں ہمیں اپنی اور اپنے متعلقین کی تربیت کرنے کی توفیق عطا فرمائے۔ اس سلسلہ میں ہماری کوتاہیوں کو نظر انداز فرمائے، اور ہماری حقیر کوششوں کو شرف قبولیت عطا فرمائے۔ (آمین)

## تمثیلات سے تربیت

باپ کو چاہئے کہ اپنی بات بچوں کو ذہن نشین کرانے اور موثر بنانے کے

لئے کبھی ایسی مثالیں پیش کرے جو بچوں کے مشاہدہ میں ہوں تاکہ باپ کی بات زیادہ واضح ہو جائے اور بچوں کے دل و دماغ تک اتر جائے اور وہ اسے ہمیشہ کے لئے یاد ہو کر اس کے لئے نافع ہو۔ خود رسول کریم صلی اللہ علیہ وسلم بھی کبھی اسی مقصد کے لئے کہ بات زیادہ واضح ہو اور اچھی طرح سمجھ میں آئے مثالوں سے سمجھاتے مثلاً ایک بار رسول اللہ صلی اللہ علیہ وسلم نے اچھے اور برے دوست کی حالت سمجھانے کے لئے مثال دیتے ہوئے فرمایا:

”حضرت ابو موسیٰ رضی اللہ عنہ سے روایت ہے فرماتے ہیں رسول اللہ صلی اللہ علیہ وسلم نے ارشاد فرمایا نیک اور بد دوست کی مثال ایسی ہے جیسے مشک والا، اور بھٹی جھونکنے والا۔ پس مشک والا یا تو تجھے کچھ ہدیہ کر دے گا اور یا تو اس سے خرید لے گا ورنہ خوشبو تو تجھے پہنچتی ہی رہے گی اور بھٹی جھونکنے والا یا تو تیرے کپڑے جلادے گا ورنہ تجھے بدبو تو پہنچے ہی گی۔“ (مشکوٰۃ جلد ۲ صفحہ ۴۲۶)

دیکھئے! اس مثال میں رسول اللہ صلی اللہ علیہ وسلم نے کس خوبصورتی کے ساتھ دونوں ساتھیوں کی حالت واضح کر دی کہ ہر انسان خواہ شہری ہو یا دیہاتی پڑھا لکھا ہو یا ان پڑھ اس مثال کو سمجھ سکتا ہے۔

حضرت مولانا اشرف علی تھانوی صاحب رحمۃ اللہ علیہ نے ایک واقعہ لکھا ہے کہ ایک بزرگ نے اپنے بیٹے سے کہا کہ صاحبزادے دن بھر جو کام کیا کرو شام کو مجھے اس کا حساب دیا کرو۔ اس بیچارے کو بڑی دقت ہوئی اول تو ہر کام کو سوچ بچار کر کے کرتا پھر اس کو یاد رکھتا، پھر ابا جان کے سامنے ہر کام کی وجہ اور اس کی ضرورت بیان کرتا۔ کئی روز اسی طرح پریشانی میں گزرے ایک

روز اس نے کہا ابا! اس سے کیا فائدہ ہے جو کچھ آپ کو نصیحت کرنا ہو ویسے ہی کر دیا کریں۔ انہوں نے جواباً فرمایا کہ بیٹے اس میں حکمت یہ ہے کہ تم کو معلوم ہو جائے کہ جب میں ایک بوڑھے باپ کے سامنے حساب نہیں دے سکتا تو حق تعالیٰ جو عالم الغیب اور قادر مطلق ہے اس کے سامنے کیسے حساب دوں گا۔

سبحان اللہ! دیکھئے کتنی بہترین مثال اور طریقے سے بیٹے کو سمجھایا کہ یہ سمجھایا ہوا موت تک بھول نہیں سکتا۔ اسی طرح ایک بزرگ نے اپنے بیٹے کی بہت اچھے انداز میں تربیت کی جب وہ بڑا ہوا تو چند برے لڑکوں سے دوستی کر لی باپ نے سمجھایا اور ان لڑکوں سے دوستی ختم کرنے کے لئے کہا بیٹے نے جواب دیا ابا جان آپ بے فکر ہو جائیں ان کی کوئی برائی مجھ پر اثر انداز نہیں ہو سکتی۔ باپ نے مزید کچھ نہیں کہا بلکہ سیب کی ایک پٹی منگوائی اس میں ایک خراب سیب تھا بیٹا اس کو بیچ میں سے نکال کر الگ کرنے لگا تو باپ نے فرمایا نہیں بیٹا معمولی خراب ہے رہنے دو پھر دیکھ لیں گے پھر وہ پٹی بند کر کے رکھ دی ایک ہفتے بعد جب دیکھا تو اس خراب سیب کے چاروں طرف بہت سارے سیب اس سیب کی وجہ سے خراب ہو گئے تھے باپ نے بیٹے کو مخاطب کر کے کہا:

يَا بُنَيَّ رَأَيْتَ إِنَّ الثُّفَّاحَةَ الْفَاسِدَةَ كَيْفَ  
فَسَدَتْ مَا جَاوَرَهَا؟ هَكَذَا الْجَلِيسُ السُّوءُ يُفْسِدُ  
مَنْ يُخَالِطُهَا.

جان پدر دیکھا آپ نے کہ ایک خراب سیب نے اپنے پاس والے اچھے سیبوں کو کس طرح بیکار کر دیا؟  
اسی طرح جو شخص بروں کی صحبت اختیار کرتا ہے تو اسے وہی ملتا ہے جو ان سیبوں کو اس بیکار اور خراب سیب سے ملا۔

اس طرح کی اور مثالوں سے بچے کو سمجھائیے اس طرح نصیحت بچے پر بوجھ بھی نہیں بنے گی اور اچھی طرح سمجھ بھی آجائے گی اس طرح کی مثالوں کے لئے اکابر علماء کی کتابوں کا مطالعہ کریں خصوصاً مواعظ اور ملفوظات حکیم الامت رحمۃ اللہ علیہ کا خاص طور پر مطالعہ کریں اور اکابر کی مجالس میں بیٹھئے۔ اللہ تعالیٰ ہم سب کا حامی و ناصر ہو۔



## کھلائیں سونے کا نوالہ نگاہ رکھیں شیر کی

بچوں کو اس بات سے بے نیاز اور بے پرواہ نہ ہونے دیجئے کہ کچھ بھی کرو باپ تو کچھ کہتا ہی نہیں بلکہ پیار و محبت اور لاڈ اٹھانے کے ساتھ ساتھ کبھی کسی واقعی غلطی پر ضرور بالضرور سختی سے تنبیہ بھی کرنی چاہئے بلکہ حدود میں رہتے ہوئے کوئی تادیبی کارروائی بھی کی جاسکتی ہے اور اس کی اجازت بھی ہے۔ اور کبھی یہ مستحسن بھی ہو سکتی ہے لیکن نیت اصلاح ہی کی ہونی ضروری ہے۔ ہرگز غصہ کی حالت میں کوئی عمل نہ کیا جائے کیوں کہ اکثر اوقات غصہ میں انسان جائز و ناجائز کی تمیز بھول جاتا ہے اس کے لئے طریقہ علماء کرام نے لکھا ہے کہ:

”جب بچے کے کسی عمل پر شدید غصہ آرہا ہو اس وقت بچے سے بات بھی نہ کرے اپنی ہیئت تبدیل کر لے پانی پیئے، دو رکعت نماز پڑھ کر بچے کی اصلاح کی دعا کرے پھر کسی دوسرے وقت میں مصنوعی غصہ پیدا کر کے بچے کو تنبیہ کرے اس وقت ہوش و حواس قابو میں ہوں گے لہذا کوئی ناجائز عمل سرزد نہ ہو سکے گا۔“

بس اسی طریقے کو اپنائیے اور بچوں کی حرکات و سکنات پر خوب توجہ دیں کہ بڑا بیٹا کیا کر رہا ہے؟ آیا اس کی پانچوں نمازیں پابندی کے ساتھ مسجد میں باجماعت ادا ہو رہی ہیں۔ اس کے دوستوں کے کردار و اقوال کا کیا حال ہے۔ بڑی بیٹی کے شرعی پردے میں کسی قسم کی کمی تو واقع نہیں ہو رہی اس کی سہیلیوں میں کوئی برے خاندان سے بری سوسائٹی سے متعلق تو نہیں ہے۔ گھر میں رومانوی افسانے یا ڈائجسٹوں کی آمد تو نہیں ہے۔ درمیانہ یا منجھلا بیٹا کرکٹ کے شوق میں نماز کی چھٹی تو نہیں کر رہا اسکول میں اس کی دوستی ایسے لڑکوں سے تو نہیں جن کے والدین اپنے بچوں کی تربیت سے غافل ہیں۔ منجھلی بیٹی اپنی سہیلی کے گھر میں بہانے سے جا کر ٹی وی تو نہیں دیکھتی، چھوٹا بیٹا ویڈیو گیم کی

لعت میں مبتلاء تو نہیں، سبق یاد نہ کرنے کی وجہ سے قاری صاحب سے مار تو نہیں کھا رہا۔

ایسے ماحول میں سب سے اہم ذمہ داری باپ کی ہوتی ہے کہ وہ دعا سے، اچھی کتابوں سے، پیار و محبت سے سمجھانے اور جائز تادیبی کاروائیوں سے اچھے ماحول میں لیجانے، اور بزرگوں اور علماء کے بیانات میں لیجانے سے اپنی اولاد کو جہنم کا ایندھن بننے سے بچائے اور اپنی پوری صلاحیتیں اس پر خرچ کرے۔ اس کے لئے بچوں پر شروع ہی سے ایسی نظر رکھیں کہ وہ یہ نہ سمجھیں کہ باپ کو تو کچھ پتہ ہی نہیں اور اگر پتہ بھی چل گیا تو زیادہ سے زیادہ سمجھائیں گے یا چار باتیں سنائیں گے بلکہ انہیں یہ باور کروایا جائے کہ اگر کوئی ایسا غلط عمل مسلسل رہا تو اس پر نہایت سخت کاروائی بھی کی جاسکتی ہے۔

اور اپنے بچوں کی پارسائی پر مکمل اور اندھا اعتماد نہ کریں دھوکہ وہیں ہوتا ہے جہاں اندھا اعتماد ہو۔ بچوں کی خفیہ نگرانی بھی کرنی چاہئے اور بچوں کو اس کا احساس بھی رہے کہ آپ ان کی نگرانی کر رہے ہیں، لہذا کبھی آپ اپنے مقررہ وقت سے پہلے گھر آجائیے، کبھی اسکول و مدرسہ چلے جائیے، کبھی فون کر کے معلوم کر لیں۔ کیونکہ محض اس اندیشہ سے کہ کہیں ہمارا کوئی بڑا ہمیں دیکھ نہ لے تھے غلط کاموں سے رک جاتے ہیں لیکن بچوں پر یہ ظاہر کریں کہ آپ ان کو بڑا نیک اور پارسا ہی سمجھتے ہیں کیونکہ والدین کی نگاہوں میں گر جانے سے ان کے اعتماد کو ٹھیس پہنچے گی اور ان کو دکھ پہنچنے کا بھی اندیشہ ہے۔

## تربیت بھی مشغولیت بھی

کبھی بچوں کے فارغ اوقات کو قیمتی بنانے کے لئے ان میں سوال جواب کا مقابلہ کروائیں اور اس مقابلے کے لئے ایک خاص موضوع دے دیں اگر ممکن ہو تو رشتہ دار بچوں اور اڑوس پڑوس کے بچوں کو بھی اس مقابلہ میں شریک

کریں مثلاً مقابلہ سے ایک ہفتہ پہلے بچوں میں فضائل نماز، نماز کی کتاب، میری نماز وغیرہ کتب تقسیم کر دیں اور تیاری کے لئے ایک ہفتہ دے دیں پھر چھٹی والے دن بچوں کو اکٹھا کر کے اس ترتیب سے سوال و جواب کا سلسلہ شروع کریں کہ سب سے پہلے ایک ایک بچے کو بلا کر نماز پڑھنے کے فضائل و فوائد بیان کروائیں اور خود انہیں ۳۳ میں سے نمبر دیں پھر دوسرے دور میں نماز نہ پڑھنے، جماعت چھوڑنے، تکبیر اولیٰ ضائع کرنے کے نقصانات اور عذاب بیان کروائیں، اور ۳۳ میں سے نمبر دیں پھر آخری دور میں نماز کے مسائل جماعت میں ملنے کا طریقہ نماز فجر کی جماعت ضائع نہ ہو اس کی تدابیر بیان کروائیں اور ۳۳ میں سے نمبر دیں اس کا مجموعہ ۹۹ ہوئے ایک نمبر صاف کپڑے اور ناخن و بال وغیرہ کی صفائی کا رکھیں آخر میں جو بچہ اول آئے اس کو انعام میں کوئی دینی یا معلوماتی کتاب یا کوئی دوسری اچھی چیز بھی دیں تاکہ سب بچوں میں ایک دوسرے سے آگے بڑھنے کا شوق پیدا ہو اور اس کے ذریعے سے ان کی دینی معلومات میں اضافہ ہو۔ یاد رکھیں! اس ترتیب سے آپ نے جس عمل کا ذکر کروایا ہے نہ صرف اس عمل کے متعلق معلومات کے حامل ہوں گے بلکہ اس عمل کو عملی طور پر کرنے بھی لگ جائیں گے۔

اس طرح کے انعامی مقابلوں کا سب سے بڑا فائدہ تو یہ ہو گا کہ جو وقت بچے ویڈیو گیم کھیلنے، گلی کوچوں میں کرکٹ کھیل کر شیشے توڑنے، آپس میں لڑائی جھگڑا کرنے میں صرف کرتے ہیں وہ وقت صحیح استعمال ہو گا اور تعمیری کاموں پر اور دینی کاموں پر لگے گا ساتھ ہی ایسی معلومات حاصل ہوں گی جو ان کے معمولات میں آئیں گی اور ایک بھرپور اسلامی و عملی معاشرہ وجود میں آئے گا اور اس طرح ہر بچے کی اصلاح ہوگی، بھلائیاں اس کی زندگی میں زندہ ہوں گی برائیاں اس کی زندگی سے ختم ہوں گی اور وہ اپنے علم کی تبلیغ بھی کرنے کے قابل ہو جائے گا جو اسلامی تربیت کا مزاج ہے۔

## بچے سے غلطی پر صلوة التوبہ پڑھوایئے

اگر بچپن ہی سے یہ عادت پڑ جائے کہ جیسے ہی کوئی غلطی یا کوئی نافرمانی، کوئی نقصان ہو فوراً وضو کر کے دو رکعت صلوة التوبہ پڑھے اور دعائے مانگے اور اپنی غلطی کا اعتراف کر کے نادم ہو تو اس صفت کے کیا کہنے آج اگر یہ صفت ہمارے اندر پیدا ہو جائے تو سارے جھگڑے ہی ختم ہو جائیں ذیل میں ہم اس کے فوائد لکھتے ہیں۔

پہلا فائدہ تو یہ ہو گا کہ بچپن ہی سے اچھے اور برے کی، غلط اور صحیح کی، جائز اور ناجائز کی، حلال اور حرام کی، تمیز ہو سکے گی، یعنی دینی فہم پیدا ہو گا دو سرا فائدہ یہ ہو گا کہ ہر عمل کو کرنے کے بعد دھیان اللہ تعالیٰ کی طرف جائے گا۔ کہ اللہ تعالیٰ میرے اس عمل سے خوش ہوئے یا ناراض اگر خوش ہوئے تو شکر ادا کروں اور ناراض ہوئے تو نماز پڑھ کر معافی مانگوں یعنی روزمرہ کی زندگی میں ہر وقت اللہ تعالیٰ کا استحضار رہے گا جو کہ غلط عمل میں لگنے سے رکاوٹ کا سبب ہو گا ساتھ ہی توبہ کرنے کے بعد دوبارہ اس عمل میں لگنا بہت مشکل ہو گا بلکہ دوسروں کو بھی اس سے بچانے کی کوشش کرے گا۔

مثلاً آپ نے دیکھا کہ بڑے بیٹے نے چھوٹے بیٹے سے کھانے کی کوئی چیز چھین کر فوراً منہ میں ڈال لی اور پلک جھپکتے میں نکل گیا، اب آپ سب سے پہلے چھوٹے بچے کو جو منہ بسور رہا ہے یا رو رہا ہے اس کو سنبھالیئے اور دلا سے دے کر کہئے کہ بیٹا کوئی بات نہیں آپ کا بڑا بھائی ہی تو ہے آج کچھ لے بھی لیا تو کیا ہوا اکثر تمہارا خیال بھی تو رکھتا ہے اور تمہیں چیزیں بھی تو دیتا ہے تم اس چیز کا غم مت کرو اور یہ تو بھائی ہے اگر کوئی تمہارا دوست کوئی چیز لے لے تو کیا تم خوشدلی سے نہیں دو گے اس کا تو زیادہ حق ہے جب یہ چپ اور مطمئن ہو جائے تو بڑے بیٹے کو علیحدگی میں پیار سے سمجھائیے کہ بیٹا یہ کیا حرکت ہے اگر اتنی ہی

طلب تھی تو مجھ سے مانگ لیتے بازار سے جا کر خرید لاتے۔ لیکن چھیننے کی کیا ضرورت تھی اور چھیننا چھٹی کرنا کوئی اچھی بات تھوڑی ہے یہ تو جانوروں کا کام ہے۔ بیٹے..... میں آپ کو پیسے دیتا ہوں آپ وہی چیز خرید کر اپنے ہاتھوں سے چھوٹے بھائی کو دو اور اس سے معذرت کرنے میں عار نہ سمجھو۔ اس طرح سمجھانے سے یہ بات بھی اس کے ذہن میں بیٹھے گی کہ حق والے کا حق ادا کئے بغیر چارہ نہیں اور یہ بات آگے چل کر اسے عملی زندگی میں بہت امانت دار اور حقوق اللہ اور حقوق العباد کی پابندی کرنے والا بنائے گی پھر آخر میں اس سے کہئے کہ بیٹا اب وضو کر کے دو رکعت صلوٰۃ التوبہ پڑھو اور اللہ تعالیٰ سے اپنے کینے کی معافی مانگو، آئندہ ایسی حرکت نہ کرنے کا پکا ارادہ کر لو اللہ تعالیٰ بہت رحیم و کریم ہیں جب کوئی بندہ اللہ تعالیٰ سے معافی مانگتا ہے تو اللہ تعالیٰ اسے معاف فرمادیتے ہیں اور لوگوں کے دلوں میں اس کی محبت ڈال دیتے ہیں، ان شاء اللہ تمہارے بھائی کا دل بھی تمہاری طرف سے صاف ہو جائے گا۔

### بچوں میں ایثار کا جذبہ پیدا کیجئے

گھر میں چھوٹے بڑے بچے ہوتے ہیں اور ان میں آپس میں چھوٹی موٹی جھڑپ ہو ہی جاتی ہے اور پھر صلح بھی ہو جاتی ہے لیکن کبھی یہ لڑائیاں نقصان کا سبب بھی بنتی ہیں لیکن اگر بچپن ہی سے بچوں میں آپس میں جوڑ، محبت و الفت کو پیدا کر دیا جائے تو یہ جوانی بلکہ بڑھاپے تک انہیں جوڑے رکھتا ہے۔ آپس میں جوڑ کیسے رہے اس کے لئے سب سے ضروری چیز جذبہ ایثار کا ہونا ہے یعنی میرا پیٹ چاہے خالی رہے بھائی کا پیٹ بھر جائے مجھے چاہے پتلا کبیل ملے بھائی موٹے کبیل میں آرام سے سوئے یہ باتیں کیسے پیدا ہوں اس کے لئے ہفتے میں ایک بار سارے بچوں کو بٹھا کر اس کا مذاکرہ کریں اور بچے کو یہ باتیں یاد کرا کر بلوائیں تاکہ ان کے دل میں ایثار کا جذبہ بیدار ہو۔

جب تک ہم میں جوڑ رہا ہم عروج پر رہے آج بھی اس بات کی سخت ضرورت محسوس کی جا رہی ہے کہ نفرتیں ختم ہوں اور محبت و الفت پیدا ہو، ابتدا گھر ہی سے کیجئے اگر تمام گھروں میں اخوت و بھائی چارگی کی فضاء ہو تو پورے معاشرے میں جوڑ پیدا ہوگا، جب سب کے لئے سب کے دلوں میں ایثار ہوگا تو سب کو سب کی ہمدردی حاصل ہوگی، اسی طرح بڑے چھوٹوں کے تمام حقوق ادا کریں اور چھوٹے بڑوں سے ہر کام میں مشورہ کر کے چلیں، جب ہر ایک دوسرے کا حق ادا کرنے پر راضی ہو جائے گا تو ہر ایک کو اس کا حق مل جائے گا، اور اس کے نتیجے میں ملنے والے ثمرات کا مشاہدہ دنیا ہی میں ہوگا۔

جذبہ ایثار سے مراد کسی شخص کے دل میں اس بات کا پیدا ہونا ہے کہ میری خواہشات تو درکنار میری جائز ضرورتیں پوری ہوں یا نہ ہوں لیکن اللہ تعالیٰ کے تمام بندوں کی جائز خواہشات اور ضرورتیں پوری ہو جائیں۔

ہم دیکھتے ہیں کہ اکثر لڑائیاں اس وجہ سے ہوتی ہے کہ کوئی چیز کسی ایک کی خواہش یا ضرورت کو پورا کر سکتی ہے اور وہ کسی دوسرے کو ملے تو جنہیں نہیں ملی وہ حسد اور بغض جیسے امراض میں مبتلاء ہو کر اس چیز کو حاصل کرنے کے لئے جائز و ناجائز سارے راستے استعمال کرتے ہیں اور جسے چیز ملی ہوئی ہے وہ بھی اپنی چیز سے دستبردار ہونا نہیں چاہتا اور اس کی حفاظت کے لئے سارے غلط اور صحیح طریقے استعمال کرتا ہے۔ اگر حامل میں دینے کا اور غیر حامل میں نہ لینے کا جذبہ ہو تو آپ خود فیصلہ کر سکتے ہیں کہ توڑ کی ابتدا بھی نہیں ہو سکتی۔

بچپن ہی سے اپنے بچوں کے دلوں میں ایک دوسرے کی خاطر اپنا حق چھوڑنے کا جذبہ پیدا کرنے کی کوشش کیجئے فرداً فرداً اپنے بچوں کو خوب سمجھائیے اور فضائل سنا سنا کر اس بات پر تیار کیجئے اور دعا بھی خوب مانگئے ان شاء اللہ اگر یہ بات ان کے دلوں میں بیٹھ گئی تو بچپن سے جوانی اور جوانی سے بڑھاپے تک ان میں خوب بھائی چارگی رہے گی اور شادیوں کے بعد بھی جائداد

اور وراثت وغیرہ کے جھگڑوں سے آپ کا خاندان محفوظ رہے گا۔ اس کے لئے ایثار کے واقعات بچوں کو بچپن ہی سے یاد کروائیے اور ان کو یہ واقعات کاپی میں لکھوائیے ہم یہاں چند واقعات مثال کے لئے لکھتے ہیں۔

① ترمذی میں حضرت ابو ہریرہ رضی اللہ تعالیٰ عنہ سے روایت ہے کہ ایک انصاری کے گھر رات کو کوئی مہمان آگیا ان کے پاس صرف اتنا کھانا تھا کہ خود وہ اور ان کے بچے کھا سکیں، انہوں نے اپنی بیوی سے فرمایا کہ بچوں کو تو کسی طرح سلا دو، اور گھر کا چراغ گل کر دو، پھر مہمان کے سامنے کھانا رکھ کر برابر بیٹھ جاؤ کہ مہمان سمجھے کہ ہم بھی کھا رہے ہیں، مگر ہم نہ کھائیں تاکہ مہمان کھانا کھا سکیں۔

② قشیری رحمہ اللہ تعالیٰ ابن عمر رضی اللہ تعالیٰ عنہ سے نقل کیا ہے کہ صحابہ کرام میں سے ایک بزرگ کو کسی شخص نے ایک بکری کی سری بطور ہدیہ پیش کی اس بزرگ نے خیال کیا کہ ہمارا فلاں بھائی اور اس کے اہل و عیال ہم سے زیادہ ضرورت مند ہیں یہ سری ان کے پاس بھیج دی اس دوسرے بزرگ کے پاس بھیجی تو اسی طرح انہوں نے تیسرے اور تیسرے نے چوتھے کے پاس بھیج دی یہاں تک کہ سات گھروں میں پھرنے کے بعد پھر پہلے بزرگ کے پاس آئی۔

③ مؤطا امام مالک رحمہ اللہ تعالیٰ میں حضرت عائشہ رضی اللہ تعالیٰ عنہا سے روایت ہے کہ ایک مسکین نے ان سے سوال کیا ان کے گھر میں صرف ایک روٹی تھی اور ان کا اس دن روزہ تھا، آپ نے اپنی خادمہ سے فرمایا کہ یہ روٹی اس کو دے دو، خادمہ نے کہا کہ اگر یہ دے دی گئی تو شام کو آپ کے افطار کرنے کے لئے کوئی چیز نہ رہے گی، حضرت عائشہ رضی اللہ تعالیٰ عنہا نے فرمایا پھر بھی دے دو۔

④ حذیفہ عدوی رضی اللہ تعالیٰ عنہ فرماتے ہیں جنگ یرموک میں اپنے چچا زاد بھائی کو شہداء کی لاشوں میں تلاش کرنے کے لئے نکلا اور کچھ پانی ساتھ لیا کہ اگر ان میں کچھ جان ہوئی تو پانی پلا دوں گا، ان کے پاس پہنچا تو کچھ رمل



زندگی کی باقی تھی میں نے کہا کہ کیا آپ کو پانی پلا دوں اشارہ سے کہا کہ ہاں، مگر فوراً ہی قریب سے ایک دوسرے شہید کی آواز آہ آہ کی آئی تو میرے بھائی نے کہا کہ یہ پانی ان کو دے دو، ان کے پاس پہنچا اور پانی دینا چاہا، تو تیسرے آدمی کی آواز ان کے کان میں آئی اس نے اس تیسرے کو دینے کے لئے کہہ دیا اسی طرح یکے بعد دیگرے سات شہیدوں کے ساتھ یہی واقعہ پیش آیا، جب ساتویں شہید کے پاس پہنچا تو وہ دم توڑ چکے تھے یہاں سے اپنے بھائی کے پاس پہنچا تو وہ بھی ختم ہو چکے تھے۔ (بتلخیص از معارف القرآن جلد ۸ صفحہ ۷۵ تا ۷۳)

## بچوں کو فرشتوں کے اعلانات یاد کروائیے

کچی عمر میں جو تربیت کی جاسکتی ہے وہ کسی اور عمر میں ممکن نہیں۔ بچپن میں جو باتیں بچے کے دماغ میں ڈال دی جائیں وہ اس کی آئندہ شخصیت سازی میں معاون بنتی ہیں۔ یہاں فرشتوں کے چند اعلانات لکھے جاتے ہیں جو بعض اسکولوں اور مدارس میں بچوں کو سکھائے گئے، جن سے بچوں کو بہت فائدہ ہوا لہذا ہر والد کو چاہئے کہ وہ یہ اعلانات بچوں کو یاد کروائے۔

① جو شخص فرض نماز جماعت سے پڑھے اور سلام پھیرنے کے بعد اسی جگہ بیٹھا رہے تو فرشتے اس کے لئے دعا کرتے ہیں کہ ”اے اللہ! اس کی مغفرت فرما اور اس پر رحم فرما“۔ اکثر دیکھا گیا ہے کہ سلام پھیرنے کے بعد فوراً بچے اٹھ کر باہر صحن میں بھاگ جاتے ہیں اور اپنے ہم عمروں سے بات چیت کرنے میں مشغول ہو جاتے ہیں، پھر سنن و نوافل بھی بعض اوقات خطرے میں پڑ جاتے ہیں، لہذا جب اپنے بچے کو مسجد میں لے کر جائیں تو بار بار یہ بات اس کے ذہن میں ڈالیں کہ دیکھو بیٹا! سلام پھیرنے کے بعد تھوڑی دیر تک اسی جگہ بیٹھے رہو اور کچھ اذکار وغیرہ بتادیں کہ یہ کر لو پھر اطمینان سے اٹھ کر جگہ بدل کر سنن و نوافل پڑھو پھر کسی دوسری چیز میں مشغول ہو اور دھیان کرو کہ جب تک میں



صف میں بیٹھا رہوں گا، فرشتے میرے لئے دعائے مغفرت و رحمت کرتے رہیں گے۔

② جب بیٹے کو کسی کام کے لئے گھر سے باہر بھیجنا ہو یا وہ اسکول یا مدرسہ جانے کے لئے گھر سے نکل رہا ہو تو من جملہ اور نصیحتوں کے جو والدین کرتے ہی ہیں، یہ بھی بتائیں کہ بیٹا! سیدھا پیر دروازے سے باہر رکھو تو یہ دعا پڑھو۔

يَسْئَلُ اللّٰهُ تَوَكَّلْتُ عَلَى اللّٰهِ لَا حَوْلَ وَلَا قُوَّةَ إِلَّا بِاللّٰهِ.

(جامع ترمذی جلد ۲ صفحہ ۱۸۱)

پھر اس بات کا یقین رکھو کہ جیسے ہی تم نے یہ دعا پڑھی تو ایک فرشتہ اعلان کرتا ہے کہ ”اس کو ہدایت دی گئی، اس کی کفایت کی گئی، اسی کی حفاظت کی گئی، اور شیطان کو اس سے دور کر دیا گیا۔“

③ اکثر ایسا کریں کہ بچے کے ہاتھ سے کوئی چیز صدقہ کروائیں تو اس سے بچوں میں دوسروں کو دینے کا جذبہ پیدا ہوگا اور اس کے ساتھ یہ اعلان یاد کروائیں کہ جب کوئی شخص اللہ کی رضا کے لئے صدقہ دیتا ہے تو ایک فرشتہ اعلان کرتا ہے ”اے اللہ! اس عطا کرنے والے کو اس کا بہترین بدل عطا فرما“ اس کا فائدہ یہ ہوگا کہ بچے کے ذہن میں یہ بات پیدا ہوگی کہ دینے سے مال یا چیز کم نہیں ہوتی بلکہ اس سے بہتر اللہ تعالیٰ عطا فرماتے ہیں۔ اور حضور صلی اللہ علیہ وسلم کا فرمان ہے کہ دینے والا ہاتھ لینے والے ہاتھ سے بہتر ہے۔

(بخاری کتاب الزکوٰۃ باب الاستعفاف عن المسئله جلد ۱ صفحہ ۱۹۹)

لہذا ہمیں ہمیشہ دینے والا بننا چاہئے۔

④ حضور اکرم صلی اللہ علیہ وسلم کا ارشاد ہے کہ ”جب نماز کا وقت آتا ہے تو ایک فرشتہ اعلان کرتا ہے کہ اے آدم کی اولاد اٹھو اور جہنم کی اس آگ کو جسے تم نے (گناہوں کی بدولت) اپنے اوپر جلانا شروع کر دیا ہے، بجھاؤ۔ چنانچہ (دیندار لوگ) اٹھتے ہیں وضو کرتے ہیں اور ظہر کی نماز پڑھتے ہیں جس کی وجہ سے ان

کے گناہوں کی (نجر سے ظہر تک) مغفرت کر دی جاتی ہے۔ اسی طرح پھر عصر کے وقت پھر مغرب کے وقت پھر عشاء کے وقت (غرض ہر نماز کے وقت یہی صورت ہوتی ہے)۔ (طبرانی جلد ۱۰ صفحہ ۱۷۴، ترغیب صفحہ ۲۳۵)

یہ اعلان بچوں کو یاد کروائیں اور جب بھی اذان ہو تو فوراً بچے کو یاد دلائیں اور پوچھیں کہ اس وقت فرشتہ کیا اعلان کر رہا ہو گا؟ پھر بچہ کے جواب دینے پر کہئے کہ اب ہمیں کیا کرنا چاہئے؟ تو بچہ ان شاء اللہ کہے گا کہ ابو جان اب ہمیں نماز پڑھنے کی تیاری کرنی چاہئے اور اپنے تمام کاموں کو مؤخر کرنا چاہئے۔

۵) اپنے بچوں کو اکثر اس بات کی ترغیب دیں کہ وہ اپنے بھائیوں بہنوں، ماں باپ، رشتہ داروں، پڑوسیوں، دوستوں، سہیلیوں کے لئے دعائیں کریں اور جس اچھی چیز کی طلب خود کو ہو وہ دوسروں کے لئے بھی، اور اپنے لئے بھی مانگیں، اسی کے ذیل میں فرشتہ کا یہ اعلان یاد کروائیں کہ جب کوئی شخص کسی دوسرے کے لئے کوئی دعا کرتا ہے تو ایک فرشتہ اس کی ہر دعا پر لکھ مثل ذالک کہتا ہے یعنی ”اے اللہ اس کو بھی یہی عطا فرما“ اور اللہ تعالیٰ وہ چیز اس شخص کو بھی ضرور عطا فرماتے ہیں چاہے اللہ تعالیٰ اس شخص کو عطا نہ کریں جس کے لئے دعا مانگی گئی ہے اسی طرح خدا نخواستہ اگر کسی کے لئے کوئی بددعا کی تو جس کے لئے بددعا کی گئی ہے، اس کو نقصان پہنچے یا نہ پہنچے بددعا کرنے والے کو اس کی مضرت ضرور ہوتی ہے۔

۶) جب صبح ہوتی ہے تو ایک فرشتہ اعلان کرتا ہے کہ ”اے ابن آدم! آج کا دن تیری زندگی میں پھر دوبارہ نہیں آئے گا، جتنی نیکیاں کر سکتا ہے کر لے۔“

اس اعلان کے ذریعے وقت کی اہمیت، وقت کی زور و قیمت بچے کے ذہن میں ڈالنے، اور وقت کی حفاظت کے طریقے اس کو بتائیے۔

۷) کسی کا انتقال ہوتا ہے تو دنیا والے کہتے ہیں کیا مال چھوڑ کر گیا ہے؟ اور

فرشتے کہتے ہیں کہ کیا اعمال لے کر آیا ہے؟

اس اعلان کے ذریعے اعمال کی حفاظت اور اعمال کی قدر و منزلت بچنے کے دل و دماغ میں بٹھانے کی کوشش کیجئے۔

۸) جس وقت سورج نکلتا ہے تو ایک فرشتہ اعلان کرتا ہے کہ ”آج جو بھی گھربنے گا، وہ ضرور گرے گا، اور جو بھی بچہ پیدا ہوگا، وہ ضرور مرے گا۔“

اس سے دنیا کا فانی ہونا، مٹی اور گارے سے بنے ہوئے گھروں کا ٹوٹنا، اور قیامت کا قائم ہونا، اور آخرت کا باقی رہنا، اولاد کے دل و دماغ میں بٹھانے کی کوشش کیجئے۔

۹) ہر صبح ایک فرشتہ اعلان کرتا ہے کہ ”اے اللہ! نیکی کے کاموں پر خرچ کرنے والے کو اس کا بدل نصیب فرما، اور روک کر رکھنے والے کو برباد فرما۔“

اس سے بچوں میں خرچ کرنے کا جذبہ بڑھائیے، اگر دو کھلونے ہیں تو ایک کھلونا چچا زاد، پھوپھی زاد کو دلوائیے، اگر جوتے کے دو نئے جوڑے ہیں تو ایک ماسی / چوکیدار / ڈرائیور کے بچوں کو دلوائیے، اسی طرح اپنی ضرورت سے زائد چیزوں کو روک کر رکھنے سے نفرت پیدا کرنے کی کوشش کیجئے اور اپنی اولاد کو سخی بنانے کی کوشش بھی کیجئے۔

یہ اعلانات بچوں کو یاد بھی کروائیں اور ان سے گاہے بہ گاہے پوچھتے بھی رہیں اور کس اعلان سے کیا نتیجہ اخذ کیا جاتا ہے؟ وہ بتائیں۔ کس اعلان کی وجہ سے ہماری زندگی میں کیا تبدیلی ہونی چاہئے، یہ بھی سکھائیں۔ ان شاء اللہ اس طرح کرنے سے بچوں کی زبردست ذہنی تربیت ہوگی اور یہ باتیں ان کے ذہن میں پختہ ہوتی چلی جائیں گی اور اپنی عمر کے آخری حصے تک وہ ان ہی باتوں کو بنیاد بنا کر زندگی گذاریں گے۔

## سورہ یسین حفظ کروائیے

گذشتہ مضامین میں یہ بات سامنے آچکی ہے کہ بچوں کو قرآن حکیم حفظ کرانے میں دنیوی اور اُخروی فوائد ہیں۔ یہاں ان حضرات کے لئے چند گذارشات ہیں جو کسی وجہ سے اپنے بچے کو حفظ نہ کرا سکے اور اب شدید خواہش کے باوجود کسی بھی وجہ سے حفظ کرانے میں کسی قسم کی پریشانی یا دشواری محسوس کرتے ہیں۔

قرآن حکیم سارا ہی اللہ کا کلام ہے تاہم بعض سورتیں فضائل کی وجہ سے ایک دوسرے پر فوقیت رکھتی ہیں۔ احادیث میں ان کی ترغیب اور فضائل وارد ہیں۔ مثلاً سورہ یسین، سورہ ملک، سورہ سجدہ اور سورہ واقعہ وغیرہ۔ لہذا مناسب ہوگا ایسی سورتیں کچھ تو بچوں کو یاد کرا دی جائیں۔ ان سورتوں کے یاد کرنے میں کوئی خاص وقت استعمال ہوگا اور نہ ہی دوسرے کاموں کا حرج ہوگا۔ اور آپ کے لئے بھی آخرت کا ذخیرہ بن جائے گا۔

تاہم ایک بات قابل لحاظ ہے اور وہ یہ ہے کہ بچوں کو یہ سورتیں حفظ کرانے سے پہلے ان میں شوق پیدا کرنا ضروری ہے جس کے باعث وہ دلجمعی سے مسلسل یاد کرنے کی کوشش میں لگے رہیں گے۔ وقتاً فوقتاً اس شوق کو ابھارتے بھی رہئے۔ اس کے لئے بچوں کو قرآن پڑھنے اور ان سورتوں کے فائدے جو احادیث میں وارد ہوئے ہیں سنائے جاسکتے ہیں۔ یہاں مختصراً سورہ یسین کے فضائل کا ذکر کرنا مفید معلوم ہوتا ہے۔ مزید تفصیل کے لئے معارف الحدیث (مولانا منظور نعمانی) الترغیب والترہیب (جس کا ترجمہ ”البشیر والتذیر“ مترجم مولانا محمد عثمان صاحب مدنی دامت برکاتہم نے کیا ہے) کتابیں بھی دیکھی جاسکتی ہیں۔

## فضائل یسین شریف

① جو شخص سورہ یسین پڑھتا ہے حق تعالیٰ شانہ اس کے لئے دس قرآن پڑھنے کا ثواب لکھتے ہیں۔ (مشکوٰۃ صفحہ ۱۸۷)

② ایک روایت میں آتا ہے کہ حق تعالیٰ شانہ نے سورہ یسین کو آسمان و زمین کے پیدا کرنے سے ہزار برس پہلے پڑھا۔ فرشتوں نے جب سنا تو عرض کیا کہ خوشحالی ہے اس اُمت کے لئے جن پر یہ قرآن اتارا جائے گا اور خوشحالی ہے ان دلوں کے لئے جو اس کو اٹھائیں گے۔

(مشکوٰۃ باب فضائل القرآن صفحہ ۱۸۷)

③ ایک حدیث میں آتا ہے جو شخص سورہ یسین دن کے شروع میں پڑھے اس کی دن کی تمام ضروریات اللہ تعالیٰ پوری فرمادیتے ہیں۔

(مشکوٰۃ صفحہ ۱۸۹)

④ جو شخص سورہ یسین صرف اللہ تعالیٰ کی رضا کے لئے پڑھتا ہے اس کے تمام گناہ معاف ہو جاتے ہیں۔ (مشکوٰۃ صفحہ ۱۸۹)

⑤ سورہ یسین اپنے پڑھنے والے کے لئے دنیا و آخرت کی بھلائیوں پر مشتمل ہے اور دنیا و آخرت کی مصیبت کو دور کرتی ہے اور آخرت کے ہول کو دور کرتی ہے۔ (فضائل اعمال صفحہ ۲۶۳)

ان تمام فضائل کے علاوہ ایک اور زبردست فضیلت یہ ہے کہ آپ صلی اللہ علیہ وسلم نے فرمایا ”میرا دل چاہتا ہے کہ سورہ یسین میرے ہر ہر اُمتی کے دل میں ہو“۔ (فضائل اعمال صفحہ ۲۶۳)

یعنی زبانی یاد ہو آپ سوچیں کہ اگر آپ کا کوئی محبوب یہ کہہ دے کہ فلاں عمل میرے دل کی چاہت ہے تو کیا وہ عمل کرنا چاہے کتنا ہی مشکل ہو سہل ہو جاتا ہے یا نہیں؟ یہاں پر ہمارے آپ کے سب سے زیادہ محبوب ہستی حضرت

محمد مصطفیٰ صلی اللہ علیہ وسلم کے دل کی یہ چاہت ہے کہ سورۃ یٰسین سب کو حفظ ہو جائے تو کیا ان کی چاہت کا احترام کرتے ہوئے ان کو قیامت میں خوشی پہنچانے کی نیت سے اگر سورۃ یٰسین یاد کر لی اور بچوں بچیوں اور پوتے پوتیوں، نواسے نواسیوں وغیرہ کو یاد کروادی تو کتنی اچھی بات ہوگی اور روزانہ صبح ہر بچے کی عادت بنائیں کہ فجر کی نماز کے بعد سورہ یٰسین پڑھ لیں، مغرب کے بعد سورہ واقعہ پڑھ لیا کریں، عشاء کی نماز کے بعد سورہ ملک اور کبھی سورہ سجدہ پڑھ لیں اور جمعہ کے دن سورہ کہف پڑھ لیں۔

کوشش کریں آپ کے تمام بچے بچیاں سورہ یٰسین، سورہ ملک، سورہ الم سجدہ، سورہ الکہف، سورہ رحمن، سورہ واقعہ یاد کر لیں۔

## بچوں کو مسنون دعائیں یاد کروائیں

وہ مبارک دعائیہ کلمات جو حضور اقدس صلی اللہ علیہ وسلم کی زبان مبارک سے ادا ہوئے ہیں، ان کو اپنے روزانہ کے معمولات میں شامل کرنا اور انہیں اپنے موقع محل پر پڑھنا ایک طرف تو روحانی تسکین، ذہنی سکون، اطمینان قلب کا باعث بنتا ہے تو دوسری طرف ان کے اثرات ہماری دنیوی زندگی اور اخروی زندگی پر بھی مرتب ہوتے ہیں۔ ان دعاؤں کو سمجھ کر مطالب و معانی کے استحضار کے ساتھ پڑھنے سے اخلاق اور معاملات پر نہایت اچھے اثرات پڑتے ہیں۔ اسی طرح ان دعاؤں کو اپنی زندگی میں معمول بنانے سے انسان اسلامی مزاج میں ڈھلتا ہے، روز بروز اللہ سے قربت اور اللہ تعالیٰ کی معرفت حاصل ہوتی ہے، حضور اکرم صلی اللہ علیہ وسلم کی محبت پیدا ہوتی ہے۔ ہرگز ہرگز اس کو معمولی نہ سمجھیں۔ حضور اکرم صلی اللہ علیہ وسلم نے جس وقت کی جو دعا بتلائی ہے وہ دعا بچوں کی زبان پر آجائے تو یہ ہماری نسلوں کی سعادت ہے۔ کہاں ہم اور کہاں یہ دعائیں، کرم ہے اس مالک کا کہ ہماری زبانوں پر یہ دعائیں جاری کروادیں۔

الحمد للہ! انٹرنیشنل ایجوکیشنل ریسرچ بورڈ نے ایک کتاب "مسنون دعائیں" بچوں کے لئے تیار کی ہے، اس میں سے بچوں کو دعائیں یاد کروائیں۔ یہاں پر ہم چند مسنون دعائیں لکھتے ہیں۔ انہیں بچوں کو یاد کروائیے اور ان کا مطلب اور تشریح بھی انہیں سمجھائیے۔

صبح جاگنے کی دعا

الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ

”تمام تعریفیں اللہ تعالیٰ ہی کے لئے ہیں جس نے ہم کو زندہ کیا (جگایا) بعد مرنے کے (سونے کے) اور ہمیں اسی کی طرف لوٹ کر جانا ہے۔“

(بخاری جلد ۷ صفحہ ۶۹۳۶، ابوداؤد صفحہ ۳۴۰)

اس دعا کے تحت یہ سمجھائیں کہ دیکھو بیٹا! نیند بھی اللہ تعالیٰ کی ایک بہت بڑی نعمت ہے، جب تم رات کو سونے کے بعد صبح اٹھتے ہو تو گزرے ہوئے دن کی ساری تھکن دور ہو جاتی ہے اور تم تازہ دم ہو جاتے ہو تو جس اللہ تعالیٰ نے ہمیں نیند دی اور پھر ہمیں صحت مند اور تندرست کر کے اٹھایا (جگایا) اب اسی اللہ تعالیٰ کا حکم ہے کہ فجر کی نماز پڑھو، لہذا سب سے پہلے مسواک اور وضو سے فارغ ہو کر نماز پڑھنے کی فکر کرنی چاہیے اور مسجد میں جا کر تکبیر اولیٰ کے ساتھ نماز پڑھنی چاہئے تاکہ اللہ تعالیٰ کا شکر صحیح معنوں میں ادا ہو سکے، ساتھ ہی اس نئے دن کو نیک کام کرتے ہوئے گزارنے کا عزم کرنا چاہئے کیونکہ اللہ تعالیٰ کی طرف سے ہمیں اچھے کام کرنے کا مزید موقع مل گیا۔

بیت الخلاء سے نکلنے کی دعا

غُفْرَانَكَ الْحَمْدُ لِلَّهِ الَّذِي أَذْهَبَ عَنِّي الْأَذَى



## وَعَافَانِي.

”اے اللہ تیری پوری مغفرت کا طالب و سائل ہوں۔ تمام کی تمام تعریفیں اللہ کے لئے ہیں جس نے مجھ سے گندگی دور فرمائی اور مجھے عافیت بخشی۔“ (ابن ماجہ صفحہ ۲۶)

کیسی عجیب اور زبردست دعا ہے۔ اگر بچوں کو اس کے مطالب و معانی سمجھائے جائیں تو عمر بھر ان کے کردار کو سنوارے رکھنے کا ذریعہ ہے۔ اس دعا میں یہ سکھلایا گیا ہے کہ اللہ تعالیٰ کا شکر ادا کرو اور اس کی تعریف کرو کہ کیا بہترین نظام بنایا کہ کیا کچھ کھایا، کیسے پیٹ میں گیا، کس طرح ہضم ہوا، کیسے جزو بدن بنا، کیسے طاقت ملی اور کیسی حالت میں خارج ہوا۔ اگر کچھ دیر تک یہ فاضل مادہ باہر نہ نکلے تو کتنی تکلیف ہوگی، پھر لفظ غفرانکے یعنی بخشش چاہنا اس بات کا سبق دیتا ہے کہ جس طرح یہ گندگی ظاہری ہوتی ہے اور اس سے چھٹکارا کتنا ضروری ہوتا ہے اسی طرح باطنی گندگی یعنی حسد، جھوٹ، غیبت، بے ادبی وغیرہ سے چھٹکارا حاصل کرنا بھی نہایت ضروری ہے اور اس میں دیر نہ کرنا چاہئے خدا نخواستہ اگر کوئی گناہ ہو ہی جائے تو فوراً توبہ و استغفار کر کے اسے معاف کر لینا چاہئے اور گناہوں کے بارے میں بے چین رہنا چاہئے کہ اللہ نہ کرے کہ کوئی ایسا عمل ہو جائے جس کے باعث ہمیں دنیا اور آخرت میں کوئی تکلیف پہنچے۔ جس طرح بیت الخلا سے فارغ ہو کر اطمینان کا احساس ہوتا ہے اسی طرح نیک لوگوں کو گناہوں سے معافی مانگ کر اطمینان کا احساس ہوتا ہے۔

لہذا ہمیں بھی چاہئے کہ ہم اسی جماعت میں شامل ہوں۔

جب رات کو سونے کے لئے لیٹے تو یہ دعا پڑھے

اللہم باسمک اموت واحیا

”اے میرے اللہ! آپ کے نام سے مرنا (سوتا) اور جیتا (جاگتا)



ہوں۔ (ترمذی جلد ۲ صفحہ ۱۷۹)

بچے کو یہ سمجھائیں کہ بیٹا! جب سونے کے لئے لیٹو تو یہ دعا پڑھو اور اس کے معافی پر غور کرو۔ پھر یہ سمجھائیں کہ سوچو آج کا دن کیسا گزرا، اس پر نظر ڈالو کہ کیا کیا نیک کام کئے، کتنے اچھے کاموں کو کل پر ٹالا، کتنے غلط کام کئے، کتنوں کو تکلیف پہنچائی، کسی کا دل دکھایا، کس کی بے ادبی کی وغیرہ۔

پہلے تو اللہ کا شکر ادا کرو کہ اللہ تعالیٰ نے کتنے اچھے کاموں کی توفیق دی اور پھر جو غلط کام ہوئے ان پر معافی مانگو اور اگر ایسا گناہ ہے کہ اس کا تعلق انسانوں سے ہے تو ان سے معافی مانگو، مثلاً ماں باپ، بھائی بہن، دادا دادی، نانا نانی وغیرہ کو کسی طرح تنگ کیا تو ان سے جا کر معافی مانگو، اب یہ سوچو کہ عشا کی نماز پڑھ لی کہ نہیں پڑھی کیونکہ کہ جس اللہ تعالیٰ کے نام کے ساتھ سو رہا ہوں، اس کا ہر ایک حکم پورا کرنا ضروری ہے، اگر نہیں پڑھی تو فوراً اٹھ کر وضو کرو پھر نماز پڑھ کر لیٹو۔

ہم نے مختصراً چند دعائیں اور تشریحات لکھی ہیں، آپ اس سلسلے میں ”مستند مجموعہ وظائف“ تالیف اساتذہ مدرسہ بیت العلم، ”مسنون دعائیں“ مولانا عاشق الہی صاحب، ”مسنون دعائیں“ حصہ دوم اور حصہ سوم مرتبہ انٹرنیشنل ایجوکیشنل ریسرچ بورڈ میں سے بچوں کو دعائیں یاد کروائیں اور مطلب و معانی سمجھائیں۔

## تعلیم و تعلم کے اسلامی آداب

باپ کی ایک اہم ذمہ داری یہ بھی ہے کہ اپنی اولاد کو ضروری دینی مسائل سے روشناس کرائے اور کم از کم اتنا علم ضرور دلائے کہ وہ حلال اور حرام کی تمیز کر سکے اور اللہ کی عبادت اور جو اسلام کے بنیادی ارکان ہیں، ان کو صحیح طریقے سے ادا کر سکے۔

اسلام کی نظر میں علم کی جو غیر معمولی اہمیت اور اعلیٰ قدر و منزلت ہے اس کا کچھ اندازہ اس سے بخوبی لگایا جاسکتا ہے کہ قرآن مجید کے بیان کے مطابق حضرت آدم علیہ السلام کو جس وصف کی بنا پر ملائکہ وغیرہ کے مقابلہ میں خلافت ارضی کا اہل اور مستحق ٹھہرایا گیا اور نوع انسان کو زمین میں موجود دیگر انواع مخلوقات پر جو برتری اور شان حکمرانی دی گئی وہ وصف علم کا وصف تھا جس سے خود اللہ تعالیٰ نے حضرت آدم علیہ السلام کو آراستہ فرمایا۔ سورۃ العلق کی ابتدائی پانچ آیات میں بھی نبی کریم صلی اللہ علیہ وسلم کے تعلق سے پڑھنے اور قلم کے ذریعے تعلیم دینے کا ایسے اسلوب سے ذکر اور بیان ہے کہ گویا انسان کو لو تھڑے سے پیدا کرنے اور پڑھنے اور پڑھانے کا آپس میں گہرا تعلق ہے اور رب کریم کا یہ منشا ہے کہ انسان پڑھے اور علم حاصل کرے۔

غرضیکہ قرآن و حدیث میں بکثرت ایسی نصوص ہیں جن میں حصول علم کے لئے تعلیم و تعلم کی ضرورت، اہمیت اور فضیلت کا بیان اور مسلمانوں کے لئے یہ ہدایت اور تاکید ہے کہ وہ تعلیم و تعلم کے ذریعے دینی و دنیوی ہر قسم کے علوم حاصل کرنے کی ہر ممکن کوشش کریں اور ان میں کوئی غفلت و کوتاہی نہ برتیں کیونکہ ایسا کرنا ان کی دنیوی اور اخروی فلاح و بہبود کے لئے نہایت ضروری ہے۔

لہذا اپنے بچوں کو بھی دینی دنیوی تعلیم ضرور دلوائیے، تعلیم کی پوری نگرانی رکھئے اسی طرح دوسرے مسلمان بچوں کی تعلیم کے لئے بھی فکر مند رہئے، جو بھی اللہ تعالیٰ نے آپ کو صلاحیت عطا فرمائی ہے نئی نسل کی کامیابی کے لئے اس کو خرچ کیجئے، اپنے غریب دوستوں، رشتہ داروں کے وہ بچے جو پیسہ نہ ہونے کی وجہ سے تعلیم حاصل نہیں کر سکتے ان کی مدد کیجئے، اسی طرح بچوں کو تعلیم کے آداب سکھاتے رہئے تاکہ وہ علم میں ترقی کرتے رہیں کہ با ادب بانصیب ہوتا ہے اسی طرح اپنے لڑکوں کی تعلیم پر بھرپور توجہ دیں، صرف یہ نہیں کہ معمولی

تعلیم کے بعد اپنے ساتھ دکان پر بٹھادیا، یا ملازمت پر لگادیا، نہیں بلکہ کوشش کریں کہ تعلیم کے میدان میں جہاں تک پہنچ سکے پہنچے دیں۔

اسی طرح اگر بچے کی مسلسل کوتاہی سامنے آرہی ہو تو ہرگز مایوس ہو کر اس کو اسکول مدرسہ سے نکال نہ دیں کہ اس کا دماغ پڑھائی کی طرف چلتا نہیں بلکہ مشورہ سے پوری کوشش کریں، بالغ لڑکوں کو اس طرح سمجھائیں کہ بیٹا! جب لڑکے کا رشتہ کہیں جاتا ہے تو لڑکی کا والد ضرور معلوم کرتا ہے کتنا پڑھا ہوا ہے؟ اسی طرح آپ کہیں بھی ملازمت کے لئے جاؤ گے یا تاجر ہونے کی صورت میں بھی بیرون ممالک ویزا وغیرہ کے لئے مارک شیٹ، سرٹیفکیٹ دکھانی ہوگی، لہذا کوشش کرو کہ مارک شیٹ میں کم نمبروں کا یا فیل ہونے کا دھبہ نہ رہ جائے۔

بیٹا! تم تعلیم میں اعلیٰ معیار حاصل کرنے کی کوشش کرو گے تو مزاج اعلیٰ معیار کا ہو جائے گا، پھر ہر کام اعلیٰ معیار والا ہوگا، اس وقت مسلمانوں کو ماہرین تعلیم کی ضرورت ہے، دینی تعلیم ہو یا دنیوی لیکن اپنی تعلیم میں ماہر ہو، کچے علم والے کم استعداد والے لوگ تو بہت ہیں، تمہیں اپنی استعداد اونچی بنانی ہے۔

دیکھو بیٹا! اصول ہے من جد وجد جو محنت کرتا ہے ضرور پاتا ہے، اللہ تعالیٰ کسی کی محنت ضائع نہیں فرماتے، آج تم تعلیم پر محنت کرو گے، اور نیت یہ رکھو گے کہ اللہ تعالیٰ راضی ہو جائے اور میرے ذریعہ اسلام اور مسلمانوں کو فائدہ ہو تو اللہ تعالیٰ تم سے ضرور کام لیں گے۔

کوشش کرو عربی آپ کو بولنی آجائے، لکھنی آجائے، اسی طرح انگریزی پر محنت کرو کہ دنیا میں تمہارا کہیں بھی جانا ہو تو انگریزی زبان میں ان کو اسلام کی دعوت دے سکو، لہذا کوشش اور دعاؤں سے اپنے اور مسلمان بچوں کو تعلیم کے اعلیٰ معیار تک پہنچانے کی کوشش فرمائیں، مسلمان بچوں کے لئے تعلیم و تربیت کے میدان میں آپ جو کچھ کر سکتے ہیں ضرور کیجئے، یہ بھی انفاق فی سبیل اللہ میں شمار ہوگا، آپ بچوں کے لئے اچھا اسکول اچھا مدرسہ بنا سکتے ہیں تو ضرور بنائیے،

یہ آپ کے لئے صدقہ جاریہ ہوگا، جب تک اس اسکول مدرسہ میں تعلیم و تربیت جاری رہے گی، آپ کو ثواب ملتا رہے گا۔

آپ اچھے استاد کا کردار ادا کرتے ہوئے مسلمان بچوں میں علم کا شوق اور مطالعہ کا ذوق پیدا کر سکتے ہیں تو اس کے لئے کوشش کیجئے آپ کی محنت سے کچھ علما ماہرین و راہنماں فی العلم پیدا ہوئے تو یہ آپ کے لئے صدقہ جاریہ ہوگا۔

اسی طرح والد کو چاہئے کہ تعلیم کے آداب بچوں کو یاد کرائے اور وقتاً فوقتاً ان سے پوچھے، مدرسہ اور اسکول جاتے وقت ان آداب کی یاد دہانی کرائے

شاگرد کے دل میں اپنے معلم اور استاد کا بے حد احترام ہونا چاہئے، ہمیشہ خلوص و محبت سے پیش آئے اور تعظیم و تکریم میں کبھی کوئی کوتاہی نہ کرے، پڑھتے وقت ادھر ادھر نہ دیکھے اور اپنی پوری توجہ استاد کی طرف مبذول رکھے اور خوب غور کے ساتھ استاد کے ارشادات سنے اور سمجھے اور پھر برابر یاد رکھے۔

استاد کے سامنے ادب کے ساتھ بیٹھے اٹھے اور نظر جھکا کر نرم و دھیمے لہجے میں بات کرے، کوئی بات پوچھنی ہو تو شائستگی کے ساتھ پوچھے اور اس کا پورا خیال رکھے کہ اس کی کوئی بات اور حرکت استاد کی ناراضگی کا باعث نہ بنے، پوچھنے میں ہرگز نہ شرمائے، نہ جھجکے، کبھی کوئی ایسا سوال اور اعتراض نہ کرے جو استاد کے لئے پریشانی کا سبب بن سکتا ہو، استاد کو اگر کسی جائز مالی خدمت کی ضرورت ہو تو اخلاص کے ساتھ بجالائے اور اس کو استاد پر احسان کے بجائے خود پر احسان سمجھے کہ اس نے خدمت کا موقع فراہم کیا ہے جو میرے لئے باعث سعادت ہے۔ طالب علم کا اپنے استاد سے جتنا اچھا قلبی تعلق ہوتا ہے اتنا ہی اس کو تعلیم سے فائدہ و نفع پہنچتا ہے اور وہ کامیابی سے ہمکنار ہوتا ہے۔ استاد کے ساتھ بے تکلفی ہرگز نہ ہو قرآن و حدیث اور فقہ کی دینی تعلیم حاصل کرنے کے دوران اسے ہمیشہ با وضو رہنا چاہئے۔ جھوٹ، غیبت اور بدگوئی سے بچنا چاہئے کیونکہ ان سے حافظہ خراب ہوتا ہے اور علم ضائع ہو جاتا ہے۔ تعلیم حاصل

کرنے والے طالب علم کا مقصد صرف اللہ کی رضا جوئی اور خوشنودی کا حصول ہونا چاہئے۔ تعلیم سے فراغت کے بعد سارے عالم کے انسانوں کو دین پر لانے کے لئے اپنی ساری صلاحیتیں خرچ کرنے کی نیت ہو۔

والد کی ذمہ داری ہے کہ اپنے بچوں کی تعلیم کے لئے ایسے استاد کا انتخاب کرے جو پیغمبرانہ اسلوبِ تعلیم کو جانتا ہو اور اس پر عمل کرنے کی پوری کوشش کرتا ہو، تاکہ تعلیم کے اثرات اور برکات صحیح طور پر سامنے آئیں۔ جو پڑھا رہا ہے اس میں اس کو کامل دسترس حاصل ہو، وہ تعلیم و تدریس کے مختلف اسلوبوں اور طریقوں سے واقف اور باخبر ہو، وہ اپنے دل میں اپنے شاگردوں کی سچی بھلائی و خیر خواہی کا جذبہ رکھتا ہو، اس کا اپنے شاگردوں کے ساتھ ایسا سلوک و برتاؤ ہو جیسا ایک شفیق باپ کا اپنے بچوں سے ہوتا ہے، وہ بہت زیادہ حلیم الطبع اور متحمل مزاج ہو، طلباء کے ساتھ اس کا رویہ خصوصاً بچوں کے ساتھ نرمی اور پیار و محبت کا ہو، سختی اور دشمنی کا نہ ہو، معمولی اور چھوٹی چھوٹی غلطیوں، کوتاہیوں اور شرارتوں پر طلباء خصوصاً چھوٹے طلباء کو سخت ڈانٹ ڈپٹ کرتا اور مارتا پیٹتا نہ ہو بلکہ ان کو نرمی کے ساتھ اچھے الفاظ سے سمجھاتا ہو، غلطی اور کوتاہی پر طالب علم کو سختی کے ساتھ جھڑکنے، بُرا بھلا کہنے اور مارنے سے گور، وقتی اور فوری طور پر کچھ فائدہ حاصل ہو جاتا ہے لیکن رد عمل کے طور پر اس کے دل و دماغ پر جو منفی اثرات پڑتے ہیں وہ اس کی شخصیت اور آئندہ کی زندگی کو بری طرح متاثر کرتے اور بگاڑ کر رکھ دیتے ہیں۔ استاد محترم کے ایسے رویے اور طرز عمل سے بعض دفعہ بعض افراد علم سے ہی محروم ہو جاتے ہیں اور پھر اپنی اس محرومی کا سبب استاد کے سخت رویے کو گردانتے اور لوگوں کے سامنے دکھ کے ساتھ بیان کرتے ہیں۔ لہذا دینی تعلیم کے ایک معلم کو اس کا بہت زیادہ خیال رکھنا چاہئے کہ اس کے سخت رویے سے یہ بُرائی پیدا نہ ہو۔

سورۃ الضحیٰ کی آخری سے پہلے کی دو آیات میں بعض مفسرین کی تفسیر کے

مطابق ان کے اندر بیان شدہ ممانعت کا تعلق معلم کے سخت رویے سے بھی ہے۔ انہوں نے لکھا ہے کہ عربی کے ایک شعر کی رو سے وہ طالب علم بھی یتیم ہے جو علم و ادب سے محروم ہو۔ لہذا آیت **فَأَمَّا الْيَتِيمَ فَلَا تَقْهَرْ** میں یتیم پر سختی اور جبر کرنے کی جو ممانعت ہے، وہ جس طرح اس یتیم سے متعلق ہے جس کا باپ مر گیا ہو اس طرح علم سے محروم طالب علم کے متعلق بھی ہے، اسی طرح دوسری آیت **وَأَمَّا السَّائِلَ فَلَا تَنْهَرْ** میں مانگنے والے کو جھڑکنے کی جو ممانعت ہے، اس کا تعلق طالب علم سے بھی ہے جو علم مانگتا ہے، تو گویا ان آیات میں معلم کے لئے بھی یہ ہدایت ہے کہ وہ اپنے شاگرد پر نہ سختی اور جبر کرے اور نہ اس کو جھڑکے اور بُرا بھلا کہے۔

حضرت ابو ہریرہ رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا تعلیم دو اور اس میں سختی نہ برتو، یاد رکھو کہ نرمی کے ساتھ تعلیم دینے والا بہتر ہے سختی کرنے والے سے۔

اسی طرح متعلم اور معلم دونوں کے لئے حضرت عمر فاروق رضی اللہ عنہ کا ارشاد ہے ”تواضع یعنی عاجزی و انکساری کا اظہار کرو اس کے لئے جس نے تمہیں تعلیم دی اور اس کے لئے جس کو تم تعلیم دے رہے ہو اور نہ ہو جاؤ تم جبر کرنے والے سخت گیر علماء میں سے“۔ مطلب یہ ہے کہ بہر حال ضروری ہے کہ استاد اور شاگرد دونوں کا رویہ ایک دوسرے کے ساتھ نرمی کا ہو۔

## بچوں کی تعلیم کب سے شروع کی جائے

حضرت سعید بن العاص رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا کسی باپ نے اپنی اولاد کو جو کچھ دیا ہے اس میں کوئی تحفہ یا عطیہ اس کی اچھی سیرت اور حسن ادب سے بہتر نہیں۔

(ترمذی صفحہ ۸۱ جلد ۴)



اللہ تعالیٰ کے تمام برگزیدہ انبیاء کی اور خصوصاً رسول اللہ صلی اللہ علیہ وسلم کی یہ تعلیم و ہدایت ہے کہ صاحب اولاد پر اولاد کا یہ حق ہے کہ وہ اپنے بچوں کے بڑے ہونے کے ساتھ ساتھ ان کی دینی تعلیم و تربیت کی فکر کریں اور اس میں کسی قسم کی کوتاہی اور غفلت نہ کریں۔ اسی لئے ارشاد ہے:

”بچے کا باپ پر حق ہے کہ وہ اسے خط، تیراکی اور تیراندازی سکھائے اور اسے حلال ہی کھلائے۔“

اب رہا یہ مسئلہ کہ بچوں کی باقاعدہ تعلیم کب سے شروع کرائی جائے تو اس مسئلہ میں اگرچہ ماحول، علاقہ اور خاندان اور صحت کے اعتبار سے بچے مختلف عمر میں جا کر تعلیم شروع کرنے کے قابل ہوتے ہیں لیکن کوشش کی جائے کہ سات سال سے پہلے کھیلتے کھیلتے ہی تعلیم شروع کرادی جائے کہ اس عمر سے پہلے زبردستی تعلیم کا بوجھ ڈالنے سے بچے کی صحت اور جسمانی نشوونما پر بُرا اثر پڑتا ہے۔

لہذا ضروری ہے کہ ابتدائی طور پر بچے کے ذہن میں ایمان و یقین پیدا کریں، اعمال صالحہ کے فضائل سمجھائیں، اخلاق حمیدہ سے آراستہ و پیراستہ کریں، قرآن پاک صحیح تلفظ سے پڑھوائیں یا اللہ تعالیٰ توفیق عطا فرمائیں تو حافظ بنائیں پھر اگر آپ محسوس کریں کہ بچہ دینی تعلیم کے ساتھ بلا تکلف اور بغیر کسی اضافی بوجھ کے ضرورت کی حد تک دنیوی تعلیم حاصل کر سکتا ہے تو کسی ایسے عصری علوم کے ادارے میں ڈالیں کہ جہاں ایمان و اعمال اور اخلاق بگڑنے کا خدشہ نہ ہو اور مخلوط تعلیم نہ ہو، یہ اسباب اختیار کرتے ہوئے اللہ تعالیٰ سے خوب دعائیں مانگنے کا اہتمام بھی کریں کہ ”اے اللہ رب العزت! ہماری اولاد کو صحیح مسلمان بنا دیجئے اور ان سے دین کی خدمت کا کام لے لیجئے“ آمین۔

اگر بیک وقت دونوں طرح کی تعلیم میں لگانے سے بچے پر شدید بوجھ پڑھنے کا اندیشہ ہو تو دنیوی تعلیم کو مؤخر کر دیں اور دینی تعلیم جاری رکھیں تاکہ بچے

ناظرہ قرآن کے ساتھ نماز، روزہ، حج، زکوٰۃ کے ضروری احکام اور عقائد اسلام کی تعلیم مکمل کر لے، ساتھ ساتھ بچوں کو کم از کم ابتدا میں اتنی دینی تعلیم ضرور دیں کہ جب بچہ آٹھ نو سال کا ہو تو اسے مشہور انبیاء علیہم الصلوٰۃ والسلام کے نام اور ان کے مختصر حالات اور بڑے بڑے فرشتوں کے نام، آسمانی کتابوں کے نام اور جن پیغمبروں پر یہ کتابیں نازل ہوئیں ان پیغمبروں کے نام، زندگی اور موت، قبر میں جانا، عذاب قبر، آخرت، قیامت، حساب کتاب، جنت و دوزخ کے بارے میں ضروری اور اجمالی معلومات حاصل ہوں۔ اسی طرح اس کے ساتھ ساتھ اخلاقی تربیت بھی کریں، اس کے لئے ”حیۃ الصحابہ“ تالیف حضرت مولانا محمد یوسف کاندھلوی رحمۃ اللہ علیہ اور حکایات صحابہ، فضائل صدقات تالیف حضرت مولانا محمد زکریا رحمۃ اللہ علیہ کا مطالعہ کر کے اس سے بچوں کو اپنے الفاظ میں واقعات سنائیے اور کبھی ان کو جمع کر کے ان کے سامنے یہ کتابیں پڑھئے اور ان کو پڑھنے کی ترغیب دیجئے۔

بچے کو حافظ بنانے کا ارادہ ہو تو کوشش کریں کہ پہلے ناظرہ قرآن کریم اچھی طرح پڑھ لے، کم از کم پانچ پارے اچھی طرح تجوید کے ساتھ ناظرہ پڑھ لے پھر حفظ شروع کروائیں، ناظرہ کے ساتھ ساتھ اسکول پڑھواتے رہیں، ایسے اسکول کا انتخاب کریں جہاں اسلامی ماحول ہو اور جب پہلی یا دوسری جماعت پڑھ لے پھر حفظ شروع کروادیں، تاکہ لکھنے اور قلم استعمال کرنے کی بنیاد پہلے سے بیٹھ چکی ہو، پھر حفظ کے بعد کسی اسلامی اسکول میں میٹرک کروانے کے بعد کوشش و دعا کریں کہ عالم دین بنے لیکن عالم دین بننے پر راضی نہیں تو زبردستی نہ کیجئے، ہاں کوشش کیجئے کہ جس شعبہ میں بھی جائے اللہ تعالیٰ اور اس کے رسول صلی اللہ علیہ وسلم کی اطاعت کرتے ہوئے جائے، ان کو راضی رکھنے کی فکر رکھے۔

اسی طرح موقع محل کی مسنون دعائیں بچوں کو یاد کروائیے اور پھر اس حال اور عمل کے وقت جس کی یہ دعا ہے ان سے پڑھوائیں تاکہ ان کی عادت بھی



بن جائے اور یاد بھی رہے۔ اللہ تعالیٰ ہماری اولاد کو دین کا داعی اور سچا مسلمان بنائے آمین۔

## اپنے بچوں کے لئے گھر میں تعلیمی نظام بنائیے

اولاد کی دینی تعلیم و تربیت والدین کی ایک نہایت اہم ذمہ داری ہے، اسے کماحقہ، ادا کرنے میں دوسرے افراد اور ادارے اچھے معاون تو بن سکتے ہیں لیکن نہ وہ والدین کا نعم البدل بن سکتے ہیں اور نہ ہی بچے والدین سے بے نیاز ہو سکتے ہیں، اس لئے کہ ایک کامیاب مہربی میں ہمدردی، بے غرضی، محبت و شفقت اور صبر و تحمل وغیرہ جیسے اوصاف حمیدہ کا پایا جانا ناگزیر ہے اور یہ صفات والدین میں ہی کامل طریقے سے پائی جاتی ہیں۔

آپ کے ذمہ لازم ہے کہ آپ اپنے بچوں کے لئے گھر کے اندر بھی ایک ایسا نظام تعلیم ترتیب دیں جس سے ان کے اسکول و مدرسہ کی تعلیم میں بھی ترقی ہو اور ان کے دل میں علم سیکھنے کا شوق اور وقت کی حفاظت کرنے کی اہمیت پیدا ہو۔ اسی احساس اور جذبہ کے تحت ہم آپ کی آسانی کے لئے یہاں ایک طریقہ تعلیم لکھتے ہیں۔ آپ اسے اپنے گھر میں اپنے بچوں کے لئے جاری فرمائیں اور اگر اس سے کوئی بہتر صورت آپ کے ذہن میں ہو تو ہمیں بھی مطلع فرمائیں۔ اس نظام کو ہم پانچ عنوانات میں تقسیم کرتے ہیں۔

① **نظم:** یعنی اپنے بچوں کے لئے گھر میں بھی ایسا ہی ایک نظم قائم کیجئے جیسا کہ کسی اچھے اسکول اور مدرسہ میں ہوتا ہے مثلاً عمر کی مناسبت سے درجہ بندی، حاضری اور اوقات کی پابندی، متعین نصاب، ماہانہ اور سالانہ امتحانات وغیرہ۔ اس کے لئے ان بچوں کی والدہ کو پیار و محبت کے ساتھ بشرط یہ کہ وہ کچھ لکھی پڑھی ہوں ان پر نگراں مقرر کر دیجئے اور خود بھی ان پر نگاہ رکھئے۔ تعلیم

کے لئے دو گھنٹے مخصوص کر لیجئے، پھر اس اوقات درس میں آپ دونوں یعنی آپ اور آپ کی بیوی معلم و معلمہ کے فرائض ادا کیجئے۔ اگر آپ کو کسی سفر پر جانا پڑ جائے یا چلہ تین چلہ کے لئے اللہ کے راستے میں جانا پڑ جائے تو بیوی کو تاکید کیجئے کہ وہ آپ کی عدم موجودگی میں بحیثیت ایک نائب کے آپ کے فرائض بھی انجام دے۔

اسی طرح غور کریں، کیا آپ نے اپنے بچے کو محنت کرنے کی عادت ڈالی ہے؟ کام کو کسی نقص کے بغیر کرنا صرف اور صرف اللہ تعالیٰ کی قدرت ہے انسان تو خطا کا پتلا ہے اس کا کام بھی نقص سے بھرا ہوا ہے اس بنیادی حقیقت کے باوجود انسان کو چاہئے جو کام کرے اچھی طرح کرے ایسے کہ اس کا حق ادا ہو اس کی تکمیل احسن طریقہ سے کرے اور وہ کام بامقصد بھی ہونا چاہئے۔

اس کے برعکس جو کام مارے باندھے کیا جائے، دکھاوے کے لئے کیا جائے، ٹرخانے کے انداز میں کیا جائے وہ ناقص ہوگا، ادھورا ہوگا اور ہرگز اس قائل نہیں کہ اس کی نمائش ہو۔ اپنی کوتاہیوں کی تشہیر کون کرتا ہے؟ یہ کام چھپایا جائے گا اس سے پہلو تہی کی جائے گی بلکہ دوسروں کے سر تھوپا جائے گا۔

ایسی کاہلی کا ایک منفی پہلو یہ بھی ہے۔ جب کام دل لگا کر نہ کیا جائے تو لوگوں کی حق تلفی ہوگی۔ آپ مزدور سے کوئی کام اجرت پر طے کرتے ہیں وہ اس کام میں خیانت کرتا ہے کیا آپ خوش ہوں گے، اسے انعام دیں گے؟ دفتر میں آپ کا جائز کام نہیں ہوتا۔ پھیرے پر پھیرے ڈلوائے جاتے ہیں۔ فائل ہی گم کر دی جاتی ہے یا بے تکی اعتراضات لگادیئے جاتے ہیں آپ کا خون نہیں کھولے گا تو اور کیا ہوگا؟ اس بے راہروی سے سفارش اور رشوت کا بازار گرم ہوگا جو بالآخر انتشار، تشدد، لاقانونیت کو جنم دے گا۔

کام اچھی طرح کرنا ہے خلوص سے کرنا ہے۔ محنت سے کرنا ہے اور اس کا اجر اللہ تعالیٰ سے لینا ہے۔ اگر ایسا کرو گے تو تم "احسان" کرنے والے یعنی

”محسن“ بن جاؤ گے۔ پھر اللہ تم سے محبت کرے گا۔ دنیا تم سے محبت کرے گی۔

کامیابی ہی کامیابی ہے۔

احسان کی تعلیم و تربیت بچپن میں ہی بہتر اور موثر انداز میں کی جاسکتی ہے۔ بناؤ اور بگاڑ کا یہی وقت ہے۔ اللہ تعالیٰ کی محبت اور اطاعت بچے کے دل میں پیدا نہ کی جائے تو وہ گناہوں والے کاموں کی طرف راغب ہوگا۔ گناہ والی زندگی میں لذت ہے۔ اس سے اجتناب وہی کر سکتا ہے جو اللہ سے محبت کرے یا اس سے ڈرے۔

دنیاوی کاموں میں بچے کو تربیت دی جائے کہ معمولی سے معمولی کام بھی توجہ اور محنت سے کرے۔ کسی نے پانی بھی مانگا تو خوش دلی سے یہ خدمت بہترین انداز میں سرانجام دے۔ اسکول کا کام بھی شوق سے کرے اپنے جوتے خود صاف کرے۔ اپنا بستر ٹھیک حالت میں رکھے۔ اپنے کپڑوں کی دیکھ بھال کرے۔

ایک اہم بات تاکید کے ساتھ کہ بچہ کوئی کام ادھورا نہ چھوڑ دے۔ کاموں کی تکمیل لازمی ہے اور محنت طلب کام ہے۔ افواج کے لئے جیسے کوئی علاقہ فتح کرنا مشکل ہے ویسے ہی کسی علاقہ کو خالی کرنا بھی مشکل ہے۔ افواج کو واپس بلانے یا کسی محصور علاقے سے نکالنے کے لئے عرق ریزی سے منصوبہ بندی کی جاتی ہے۔

اچھے اسکولوں اور مدارس میں کھیلوں میں حصہ لینے والوں کو تربیت دی جاتی ہے کہ کھیل کے اختتام تک ہمت اور کوشش سے کام لیتے رہیں۔ ۱۰۰ میٹر دوڑنے والے کو یہی تربیت دی جاتی ہے کہ ۱۰۰ میٹر نہیں بلکہ ۱۱۰ میٹر دوڑنا ہے۔ ترقی یافتہ ممالک میں مزدور چھٹی کے وقت کم از کم دس منٹ دن بھر کے کام کو سمیٹنے میں لگاتے ہیں، اوزاروں کو صاف کرتے ہیں، انہیں ٹھکانے پر رکھتے ہیں، اپنے آپ کو صاف کرتے ہیں پھر تسلی سے چھٹی کرتے ہیں۔ اس کے

برعکس غیر تربیت یافتہ مزدور، کاریگر چھٹی ہوتے ہی گیلا سیمنٹ سڑک پر چھوڑ جاتے ہیں، اوزار جہاں چاہیں پھینک دیتے ہیں۔ کیا زمانے میں پنپنے کی یہی باتیں ہیں؟

ہمارا بچہ کرکٹ کھیلتا ہے اور جب دل بھر جاتا ہے تو عدم تربیت کی وجہ سے گیند، بلا وہیں پھینک آتا ہے جو دھوپ بارش وغیرہ میں خراب ہوتا رہتا ہے۔ دوبارہ جب کھیلنے کو دل کرتا ہے تو کھیل کے سامان کی تلاش شروع ہوتی ہے۔ اسی طرح جب کھلونے ملتے ہیں تو فوراً ہی ناکارہ کر کے پھینک دیتا ہے۔ اسکول جاتے وقت جوتے ڈھونڈتا ہے۔ اس وقت ہوم ورک کی بھی فکر ہوتی ہے۔ ایسی نقصان دہ عادات بچپن میں ہی بچے میں راسخ ہوتی ہیں۔

والد کی ذمہ داری ہے کہ وہ بچے کو مناسب طریقے سے حکمت سے کام لیتے ہوئے سمجھائے۔ بچے کو بتائے کہ ”بیٹا! اگر کھیلنے کے بعد کھیل کے سامان کو اس کی مقررہ جگہ پر رکھو گے تو جب دوبارہ تمہیں کھیلنے کی ضرورت پڑے گی تو تلاش نہیں کرنا پڑے گا بلکہ فوراً ہی مل جائے گا ورنہ پھر تلاش کرتے رہو گے؟ اسی طرح اپنے استعمال کی دوسری چیزیں مثلاً جوتے، اسکول کا سامان، وغیرہ سنبھال کر رکھو گے تو اسکول جاتے وقت پریشانی نہیں ہوگی۔ اگر رات کو ہی ہوم ورک مکمل کر لیا تو اگلے دن جب اسکول جاؤ گے تو استادوں سے ڈانٹ نہیں پڑے گی اور استاد اور دوست سب تم سے خوش ہوں گے۔ اگر ہوم ورک کئے بغیر جاؤ گے یا بغیر مطالعہ و تکرار کے جاؤ گے تو سب کے سامنے ڈانٹ پڑے گی۔ اور خوب شرمندگی ہوگی۔“

اس طریقے سے بچے کو سمجھایا جائے۔ اگر والد خود بھی اپنی تمام ضروری چیزوں کو ترتیب سے ان کی مقررہ جگہوں پر رکھے گا تو یہ بچوں کے لئے ایک عمدہ مثال ہوگی اور ان کے لئے ترغیب کا باعث ہوگی۔ ہر والد کو چاہئے کہ اپنے استعمال کی چیزیں قلم، ڈائری چابیاں، اور اس طرح کی دوسری چیزوں کو ان کی

طے شدہ جگہ پر رکھے تاکہ ضرورت پڑتے ہی فوراً مل جائیں۔  
بچوں کی بڑی عادات کو معمولی نہ سمجھا جائے اور ان سے صرف نظر نہ کیا  
جائے۔ اگر بچوں کو بڑی عادات کو نظر انداز کر دیا گیا اور ان کی صحیح تربیت پر توجہ  
نہ دی گئی تو مستقبل میں بچے کو اس کا خمیازہ بھگتنا پڑ سکتا ہے۔

② نصاب: ہر بچے کے لئے اس کی عمر اور استعداد کے لحاظ سے الگ  
ماہانہ تعلیمی نصاب تیار کیجئے یعنی اعتدال کے ساتھ مختلف کتابوں کے کچھ صفحات  
یا اسباق متعین کر لیجئے کہ اس ایک ماہ میں ان کو یہ پڑھانے ہیں، پھر آپ دونوں  
مل کر پوری کوشش کریں کہ مہینہ ختم ہونے تک کسی طرح یہ نصاب مکمل  
ہو جائے۔ اس کے لئے رفتار تعلیم کا اندازہ کیجئے اور اسی حساب سے نصاب مقرر  
کیجئے، ہر ماہ اسی طرح کیجئے۔

③ تعلیم کے طریقے: تعلیم کے لئے تین طریقوں کو اختیار کیجئے، ①  
کتابی ② زبانی ③ عملی۔ قرآن کریم اور اردو وغیرہ تو بچوں کو کتاب ہی میں  
پڑھائیے۔ حضور اکرم صلی اللہ علیہ وسلم کی سیرت، مسنون دعائیں اور اخلاقی  
کہانیاں زبانی سنائیے اور یاد کرائیے اور وضو، نماز وغیرہ کی عملی تربیت دیجئے۔  
اسی طرح نماز کے مسائل سیکھنے کے جب وہ لائق ہو جائیں تو بچوں کو "بہشتی زیور"  
اور بچوں کو "تعلیم الاسلام" پڑھائیے لیکن کتابی تعلیم میں زیادہ پڑھانے کے بجائے  
تھوڑا تھوڑا پڑھا کر سب ذہن نشین کرائیے۔ اسی طرح زبانی تعلیم میں دعاؤں  
کے ایک ایک دو دو لفظ یاد کرائیے اور جب وہ پوری یاد ہو جائیں تو اسے روزانہ  
اوقات مقررہ میں پڑھنے کی عادت ڈلوائیے اور اس کے لئے ان کو یاد بھی دلائیں  
اور خود ان کے سامنے عمل کریں، مثلاً رات سوتے وقت جب بچے بستر پر چلے  
جائیں تو ان کے سامنے بلند آواز سے صرف اللہم کہہ دیجئے، ان شاء اللہ تعالیٰ  
بچے خود پوری دعا پڑھ لیں گے اور عملی طور سے سورہ فاتحہ، چار قل پڑھ کر اپنے

جسم پر ہاتھ پھیرے تو یہ بچوں کے لئے عملی تعلیم ہوگی، اسی طرح سونے سے پہلے خود دانت صاف کیجئے تو وہ بھی اس عمل میں شریک ہوں گے، اسی طرح صبح بیدار کرتے وقت پہلے انہیں سلام کیجئے پھر الحمد للہ کہئے تو بچے خود پوری دعا پڑھ لیں گے تمام مواقع پر اس طرح کیجئے۔

④ کتابت (لکھوانا): جب بچے تھوڑا بہت لکھنے لگیں تو روزانہ قرآن کریم کی ایک آیت بمع ترجمہ کے معارف القرآن سے خوش خط لکھوائیے۔ اس طرح ایک طرف تو قرآن سے ان کو وابستگی حاصل ہوگی اور دوسری طرف خوش خطی کی مشق بھی ہوگی اور عربی اردو لکھنا بھی آئے گا اور پھر حسب استعداد دو آیتیں تین آیتیں لکھوائیے اور اس کے لئے بچوں کے کمرہ میں بورڈ ضرور لگوائیے۔ اسی طرح حساب اکاؤنٹ میں ماہر بنانے کی کوشش کیجئے، عام معلومات، تاریخی معلومات لکھوائیے، ”تاریخ ملت“ ایک بہترین کتاب ہے اس کو گھر میں رکھئے، اسی طرح ”جہان دیدہ“ (سفر نامہ مولانا مفتی محمد تقی عثمانی صاحب) اپنے پاس رکھئے، اس میں سے لکھوائیے۔

⑤ کارگزاری: بچوں پر لازم کریں کہ جو لکھ سکتے ہیں وہ روزانہ اپنی تعلیمی کارگزاری لکھیں اور جو لکھ نہیں سکتے وہ زبانی سنائیں اور خود آپ اور آپ کی اہلیہ بھی اس کی پابندی کریں اور اس سے تعلیم میں جو کمی محسوس ہو اس کی تلافی کریں۔ آج کل تقریباً سال میں سات ماہ اسکولوں میں پڑھائی ہوتی ہے، اگر والدین بچوں کے بقیہ پانچ ماہ کی حفاظت کر لیں، تو بچوں کے علم میں اضافہ ہونے کے ساتھ ساتھ نئی نسل میں وقت کی حفاظت کرنے والے لوگ پیدا ہوں گے، مثلاً ہر ہفتہ دو دن چھٹی ہوتی ہے ان دو دنوں کو کارآمد بنایا جائے، ہر سال کی تین ماہ کی چھٹیوں کو کارآمد بنایا جائے، مثلاً اس سال طے کیا جائے کہ ہر پچھ سوہ یسین تجوید کے ساتھ یاد کر لے، پھر سوہ کہف، سوہ رحمن، سوہ ملک بمعہ



ترجمہ کے یاد کرانا پروگرام میں شامل کریں۔

بچوں کے کمرے میں تختہ سیاہ (بلیک بورڈ) بھی لگائیں، ہر بچے کی ایک ایک میز رکھیں، اس میں ترتیب سے وہ اپنی کتابیں، پینسل، قلم وغیرہ محفوظ رکھے، بارہ یا پندرہ سال کی اولاد ہو تو انہیں اکابر علماء کی سیرت کی کتابیں لے کر دیں، اس کا خلاصہ ان سے لکھوائیں، تین ماہ بعد مقابلہ کروائیں کہ اس کتاب کا خلاصہ کون بیان کرے گا، مولانا اشرف علی تھانوی صاحب کی زندگی پر کون دس صفحات لکھ کر لائے گا؟ مولانا محمد الیاس رحمہ اللہ تعالیٰ کی زندگی کے بارے میں کون آدھا گھنٹہ تقریر کرے گا؟ علامہ اقبال کے چالیس اشعار کون سنائے گا؟

⑥ امتحان و انعامات: مہینے میں کم از کم ایک مرتبہ بچوں کا زبانی اور تحریری امتحان لیں اور کامیابی کی صورت میں ترغیبی انعامات بھی دیں۔

## بچے کی قابلیت میں اضافہ ممکن ہے

والدین کی ہر ممکن کوشش ہوتی ہے کہ ان کا بچہ سب سے زیادہ قابل اور ذہین، ہو اس کے لئے ضروری ہے کہ بچوں کی ابتدائی عمر ہی سے ان کی بہترین تربیت شروع کر دی جائے، بچوں کی ذہنی نشوونما کے لئے وہ جو کچھ کر سکتے ہیں کریں، اس وقت سے انہیں کہانیاں اور قصے سنانا شروع کر دیں، جب وہ بہت چھوٹے ہوتے ہیں تو انہیں تعلیمی سرگرمیوں میں مددگار رنگ برنگے ڈھیروں کھلونے خرید کر دے دیئے جائیں اور جب ذرا بڑے ہوں تو انہیں قریبی کتب خانے لے جائیں اس تمام جدوجہد کا نتیجہ یہ نکلے گا کہ اب وہ اسکول میں بالکل ٹھیک ٹھاک پڑھائی کریں گے اور انہیں اپنی تعلیم کے مشکل مراحل طے کرنے میں کوئی دقت نہیں پیش آئے گی۔ ان شاء اللہ الرحمن اس محنت اور کوشش کا اجر و ثواب دنیا و آخرت دونوں میں آپ کو ملے گا۔



پھر بچہ خود نئے تجربات کر کے اپنی ذہانت کو بڑھاتا ہے اور ارد گرد کی دنیا کے بارے میں جاننے کا شوق رکھتا ہے ہر بچے کی خواہش ہوتی ہے کہ چھپے ہوئے افسانوں اور خزانوں کی تلاش کی جائے۔

آپ کو یہ شوق زبردستی بڑھانے ضرورت نہیں ہے کیونکہ فطری طور پر یہ خود بڑھتا ہے حتیٰ کہ بچہ اس وقت بھی دنیا کی نئی رنگینیوں سے لطف اندوز ہو رہا ہوتا ہے جب وہ جھولے میں لیٹا ہوتا ہے اس کی نظر مختلف چیزوں پر موجود ہوتی ہے۔ چھوٹی عمر کے بچوں میں بے پناہ تجسس ہوتا ہے جس کی تسکین کے لئے وہ چیزوں کو چھو کر، چکھ کر یا چیزوں کو پکڑ کر محسوس کرتے ہیں، والدین اس تجسس میں اس کی مدد کر سکتے ہیں کوئی بھی کھلونا اٹھا کر اسے بچے کے ہاتھوں میں پکڑائیں، پھر جو ذرا سمجھدار بچے ہیں ان کو اس کے متعلق بتائیں، بچوں کے ساتھ تھوڑی دیر بچہ بن جانے میں کوئی حرج نہیں۔ ابتدائی عمر سے بچوں کو اگر مختلف اشیاء رنگ اور اشکال کی پہچان کروائی جائے تو بچے آئندہ چل کر بہت آسانی محسوس کرتے ہیں اور یہ پہچان اور معلومات ان کی علمی قابلیت میں اضافے کا سبب بنتی ہے۔

ضروری نہیں کہ آپ کی توجہ اور نگہداشت آپ کے بچے کو عالم اور مفتی، ڈاکٹر اور انجینئر بنا دے لیکن یہ کوشش اس کی ذہانت کے لئے اس کی اصلاح اور ہدایت کے لئے ریڑھ کی ہڈی کا کام کر سکتی ہے اور آگے چل کر وہ ایک کامیاب انسان بن سکتا ہے۔

اسی طرح بچے کے سرٹیفکیٹ، اور مارک شیٹ پر ضرور توجہ دیں بچپن سے ایسی کوشش کریں کہ رپورٹ کی بچے کو مستقل فکر ہو کہ ایک پرچے میں بھی فیل ہو گیا تو ابا بہت ناراض ہوں گے۔ پہلی کلاس سے رپورٹ کی فوٹو کاپی اپنی میز پر رکھیں اور بچے کی میز پر بھی لگا کر رکھیں کہ پہلی کلاس میں یہ نتیجہ تھا اب دوسری میں اس سے بہتر ہو جانا چاہئے۔ اسی طرح پچھلے ایک ماہ میں تم نے ایک

پارہ یاد کیا اس ماہ کو شش کرو زیادہ ہو، اسی طرح بی کام، گریجویٹ کے سرٹیفکیٹ مارک شیٹ کی بھی اہمیت بچے کو ضرور بتلائیں کہ یہ مارک شیٹ ظاہری اسباب کے تحت اچھے مستقبل کی علامت ہے جہاں تمہارا رشتہ جائے گا تو لڑکی کا والد ضرور پوچھے گا بی کام، بی ایس سی، ایم اے کیا ہوا ہے؟ کہیں ملازمت کے لئے جاؤ گے تو بھی پوچھا جائے گا۔ تھوڑی سی محنت کر لو تو باقی راحت ہے۔ اگرچہ رشتہ و ملازمت کو سامنے نہ بھی رکھو تو بھی بیٹا اچھے نمبروں سے پاس ہونا انسان کی سعادت مندی کی دلیل ہے۔

اسی طرح ہر بچے کی ایک فائل بنائیں، جس میں اسکول، مدرسہ کی رپورٹ، سرٹیفکیٹ، انعامی اسناد، میڈیکل رپورٹس، بلڈ گروپ، آنکھوں کے ٹیسٹ کی رپورٹ، تاریخ پیدائش، تاریخی ایام وغیرہ محفوظ ہوں، مثلاً کس دن سے یہ بچہ مدرسہ میں داخل ہوا، کس دن سے اسکول میں داخل ہوا، کب حفظ شروع کیا اور کب ختم ہوا، میٹرک کب کیا؟ عالم بننے کب سے بیٹھا، کب فارغ ہوا۔ اسی طرح بالغ بچہ یا بچی کب صاحب نصاب بنے یعنی کب اتنی مقدار کے مالک ہو گئے کہ اب ان پر سال کے گزرنے پر زکوٰۃ واجب ہوگی، وہ تاریخ ضرور محفوظ رکھیں جس تاریخ کو وہ صاحب نصاب بنے ہیں، مثلاً جس دن منگنی ہوئی اس دن لڑکا یا لڑکی ۱/۲-۵۲ تولہ چاندی کی قیمت جو آج کل ۵،۰۰۰ تک ہے کے مالک بن گئے تو اگلے سال اسی تاریخ پر زکوٰۃ آجائے گی اور حج کا بھی حساب ہوگا اسی طرح قربانی کا بھی حساب ہوگا۔

## دو بیٹھے بول

ہمیشہ بچے کو یہ احساس دلائیے کہ تم بہت اچھے بچے ہو اس سے ان شاء اللہ وہ اپنے اندر اچھی صفات پیدا کرنے کی کوشش کرے گا اور اللہ نہ کرے اگر اسے بار بار یہ کہا جائے کہ تم بہت بیکار اور نکلے ہو بہت خراب بچے ہو تمہارا تو

کوئی کام ڈھنگ کا نہیں، تم انتہائی ضدی اور نالائق ہو تو وہ واقعی اس طرح بننے کی کوشش کرے گا کہ جب میرے کسی کام کی تعریف نہیں اور گھروالے یا بزرگ مجھے بُرا سمجھ رہے ہیں تو کیوں نہ پھر میں وہی کچھ کروں جو میرا دل چاہے اور وہ وہی سب کچھ کرتا ہے جو اس کے دل میں آتا ہے اس لئے بچے کے اچھے کاموں پر اس کی تعریف کیجئے اس سلسلے میں ہم ایک استاد و شاگرد کا سچا واقعہ نقل کرتے ہیں کہ استاد کے دو بیٹھے بولوں سے بچے نے کتنی ترقی کر لی۔

ماسٹر شیر محمد اور ننھے سلمان کا ایک دوسرے سے کوئی تعلق نہ تھا۔ انہوں نے تو ایک دوسرے کو دیکھا تک نہ تھا۔ دیکھتے بھی کیسے، جب ننھا سلمان پیدا ہوا تو ماسٹر شیر محمد کو فوت ہوئے کئی برس گزر چکے تھے لیکن میرے واسطے سے ان دونوں کے درمیان غیر محسوس سا تعلق ضرور تھا۔ وہ اس طرح کہ ماسٹر شیر محمد مرحوم آج سے پچیس (۲۵) سال پہلے چوتھی جماعت میں میرے استاد تھے۔ چند سال بعد جب میں تعلیم سے فارغ ہو کر خود ٹیچر بن گیا اور ایک مقامی اسکول میں دوسری جماعت کو پڑھانے لگا تو ننھا سلمان اسی جماعت میں میرا شاگرد بنا۔ کہنے کو تو ماسٹر شیر محمد میرے استاد تھے اور ننھا سلمان میرا شاگرد لیکن اس استادی اور شاگردی کے درمیان کئی سالوں کے طویل فاصلے کے باوجود میں نے ان دونوں سے جو سبق سیکھا وہ زندگی بھر مجھے یاد رہے گا۔

ننھا سلمان ایک کھاتے پیتے گھرانے کا گول مٹول صحت مند بچہ تھا، نہایت چست چالاک اور بے حد شری۔ شروع شروع میں اس کی شرارتیں بالکل معصومانہ اور بے ضرر ہوتی تھیں لیکن آہستہ آہستہ یہ بڑھتی گئیں اور بعض اوقات دوسروں کے لئے قدرے تکلیف کا باعث بننے لگیں یہاں تک کہ سلمان کا رویہ میرے لئے ایک مسئلہ بن گیا۔ میری بار بار کی جھڑکیاں اور نصیحتیں سب اس پر بے اثر ثابت ہوئیں پھر بھی میں کسی نہ کسی طرح برداشت کرتا رہا لیکن اُس دن تو سلمان نے حد کر دی، اُس نے پھولوں کا ایک گلدہ جان

بوجھ کر توڑ دیا۔ دیوار پر لگی ہوئی ایک تصویر کو ایک چھڑی کے ساتھ نیچے گرا دیا۔ جب تفریح کی گھنٹی بجی اور لڑکے کلاس روم سے باہر جانے لگے تو اُس نے یکایک کمرے کا دروازہ اس زور سے بند کیا کہ اس کے ایک ہم جماعت جمیل کی اُننگی اس میں کچلی گئی اور وہ درد کے مارے چیخنے لگا۔ سلمان کی یہ حرکتیں میری برداشت سے باہر تھیں۔ میں نے اس کو پکڑ کر زور سے جھنجھوڑا اور گرج کر کہا:

”سلمان! تم بہت بُرے لڑکے ہو آج سارا دن تم بری حرکتیں کرتے رہے ہو۔“

سلمان پہلے بھی کئی بار مجھ سے جھڑکیاں کھا چکا تھا لیکن اُس نے مجھے اس قدر غضب ناک کبھی نہیں دیکھا تھا۔ ایک لمحہ کے لئے اس نے میری طرف دیکھا۔ وہ سخت خوف زدہ تھا۔ اس کی نیلی آنکھیں حیرت کے مارے پھیل گئیں تھیں۔ یکایک اس کا ننھا جسم کانپنے لگا اور اس کی آنکھوں سے آنسو بہنے لگے، اس نے اپنے ننھے ننھے ہاتھ آنکھوں پر رکھ لیے اور سسکیاں بھرتے ہوئے بولا:

”جناب میں جانتا ہوں کہ میں بہت بُرا ہوں لیکن کبھی کبھی میں اچھے کام بھی تو کرتا ہوں۔ اس وقت کوئی انہیں نہیں دیکھتا۔“

اس کے بعد وہ آہستہ آہستہ قدم اٹھاتا کمرے سے باہر نکل گیا۔ دوسرے سب لڑکے جاچکے تھے کسی نے اس کا انتظار نہیں کیا تھا کیونکہ کوئی بھی تو ننھے سلمان کا دوست نہیں تھا۔

سلمان کے رد عمل نے مجھے ہلا کر رکھ دیا۔ میں نے دونوں ہاتھوں میں اپنا سر پکڑ لیا اور اپنی کرسی پر بیٹھ کر گہری سوچ میں غرق ہو گیا۔ میرے ذہن میں بار بار یہ سوال اٹھتا تھا کہ کیا سلمان کے ساتھ میرا رویہ درست ہے۔ تب میری یادوں کے درتے کھل گئے اور مجھے وہ دن یاد آ گیا جب میں اپنے آبائی شہر میں سرخ

اینٹوں سے بنے ہوئے اسکول میں چوتھی جماعت کا طالب علم تھا۔ اُس دن میرے ساتھی طلباء چھٹی کے بعد اپنے اپنے گھروں کو چلے گئے تھے لیکن میں کلاس روم میں اپنے ڈیسک پر بیٹھا ہوا تھا۔ میرے بوڑھے استاد ماسٹر شیر محمد بھی میرے قریب ہی بیٹھے تھے۔ میرا دل بری طرح دھڑک رہا تھا کیونکہ اس دن صبح کو میں نے نہایت بری حرکت کی تھی۔ تفریح کے وقت ماسٹر شیر محمد نے کھیل کے میدان میں ایک روپے کا نوٹ پڑا پایا۔ جس وقت یہ نوٹ انہوں نے زمین سے اٹھایا، میں اُن کے قریب کھڑا تھا، اس سے پہلے کہ دوسرے لڑکوں کو اس کا علم ہوتا میں نے چیخ کر کہا:

”جناب! یہ نوٹ میرا ہے۔“

میں نے ایسا کیوں کیا؟ شاید اس لئے کہ میرے ماں باپ بہت غریب تھے اور مجھے جیب خرچ کے لئے کچھ نہیں دے سکتے تھے۔ ہر روز میں دوسرے لڑکوں کو بڑی حسرت سے اسکول کی دکان سے آئس کریم اور ٹافیاں خریدتے اور کھاتے دیکھتا تھا لیکن اپنی جیب کو خالی پا کر منہ دو سری طرف پھیر لیتا تھا۔ ہاں تو ماسٹر جی نے یہ نوٹ مجھے دے دیا جسے میں نے جلدی سے اپنی جیب میں ڈال لیا۔

لیکن مجھے یوں محسوس ہوا کہ نوٹ اُچھل کر میری جیب سے باہر آ رہا ہے اور پکار پکار کر کہہ رہا ہے۔ ”تم نے جھوٹ بولا۔ تم نے جھوٹ بولا، میں تمہارا نہیں ہوں، میں تمہارا نہیں ہوں۔“ میرا جی چاہا کہ نوٹ کو جیب سے نکال کر باہر پھینک دوں اور ماسٹر جی سے صاف صاف کہہ دوں کہ میں نے جھوٹ بولا تھا۔ لیکن دوسرے لڑکوں کے سامنے شرمندہ ہونے کا حوصلہ نہ پڑا۔ تفریح کے بعد کلاسیں شروع ہوئیں تو میں سارا وقت اکھڑا اکھڑا اور سہا رہا۔ چھٹی کی گھنٹی بجی اور لڑکے اسکول سے جانے لگے تو ماسٹر جی نے مجھے رک جانے کا اشارہ کیا۔ میں اپنے ڈیسک پر ہی بیٹھا رہا اور سب لڑکے چلے گئے۔ اب ماسٹر جی نے میری طرف دیکھا۔ اُن کی آنکھوں میں محبت اور شفقت کا نور تھا۔ انہوں نے بڑا

نری سے پوچھا:

”کیوں بیٹے کیا بات ہے تم بہت پریشان دکھائی دے رہے ہو؟“

اب میرے ضبط کا بند ٹوٹ گیا۔ میری آنکھوں سے ٹپ ٹپ آنسو گرنے لگے اور میں نے لرزتی ہوئی آواز میں کہا:

”جناب وہ نوٹ میرا نہیں تھا میں نے جھوٹ بول کر آپ سے لے لیا تھا۔ معلوم نہیں کیوں؟ شاید اس لئے کہ میں ایک بُرا لڑکا ہوں، بہت بُرا.....“

ماسٹرنی نے بڑی محبت سے میرے سر پر ہاتھ پھیرا اور کہا:

”نہیں نہیں یہ تم نے کیسے سمجھ لیا کہ تم ایک بُرے لڑکے ہو۔ جو کچھ تم نے کیا ٹھیک نہ تھا۔ تمہیں آئندہ ایسا نہیں کرنا چاہیے، لیکن تم ایک دیانت دار اور قابل اعتماد لڑکے ہو۔ بُرے ہرگز نہیں ہو۔ یہ بات ہمیشہ یاد رکھو۔“

ماسٹر شیر محمد کو اللہ بخشے، اُن کے اس مشفقانہ رویے نے میری زندگی کا رخ متعین کر دیا۔ انہوں نے اس واقعہ کا ذکر نہ میرے والدین سے کیا اور نہ کسی اور سے البتہ وہ مجھ پر پہلے سے بڑھ کر توجہ دینے لگے۔ جب بھی میں اچھے نمبر لیتا یا کوئی اور اچھا کام کرتا وہ مجھے شاباش دیتے، میری ہمت بندھاتے اور وقتاً فوقتاً مجھے نقد انعام بھی دیتے۔ میں نے پھر کبھی بھی کوئی ایسی حرکت نہ کی بلکہ خوب دل لگا کر پڑھا اور ہمیشہ کلاس میں اچھی پوزیشن حاصل کی۔ اُس دن اگر ماسٹر شیر محمد مجھے سزا دیتے اور بد دیانت اور چور کہہ کر پکارتے تو شاید میں واقعی ایک بُرا لڑکا بن جاتا۔ اور پھر میری سوچوں کا دھارا ننھے سلمان کی طرف پلٹ گیا۔ اس کا سما ہوا چہرہ میری آنکھوں کے سامنے گھومنے لگا۔ آہ یہ معصوم بچہ تو دو بیٹھے بولوں کا بھوکا ہے۔ اگرچہ اس سے پہلے میں نے کبھی اسے بُرا تو نہیں کہا تھا



لیکن کئی بار دوسرے لڑکوں کے سامنے اس کو جھڑکا تو تھا۔ اس نے ٹھیک ہی تو کہا کہ اس کے کسی اچھے کام پر کسی نے کبھی اس کو شاباش نہیں دی۔ ابھی پچھلے ہفتے ہی کا ذکر ہے کہ وہ بلی کے ایک خوف زدہ بچے کو سینے سے لگائے کلاس روم میں آگیا تھا۔ جب میں نے تیز لہجے میں اس سے پوچھا کہ یہ کیا حرکت ہے تو اس نے ڈرتے ڈرتے کہا، یہ بے چارہ سڑک پر ادھر ادھر دوڑ رہا تھا میں ڈرا کہ اسے کوئی کار کچل نہ ڈالے اس لئے اسے اٹھالایا ہوں۔

اس وقت ننھا سلمان بلی کے بارے میں بہت پریشان دکھائی دے رہا تھا۔ یہ اس کی نیک دلی تھی جو شاباش کی مستحق تھی لیکن میں نے کیا کیا؟ اسے ڈانٹ کر کہا، جاؤ بلی کے بچے کو اسکول کے دفتر میں چھوڑ آؤ اور اپنے ہاتھ صاف کر کے کلاس میں واپس آؤ۔ میں نے دو تین مرتبہ سلمان کو کمرے میں داخل ہونے سے پہلے اپنے جوتوں سے کچھ صاف کرتے بھی دیکھا۔ ایک دن میرے سامنے اس نے ایک اپاہج بھیک منگے کو اپنے جیب خرچ کی ساری رقم دے دی۔ میں نے کئی بار اس کو کمرے کا دروازہ بڑی آہستگی سے بند کرتے دیکھا تھا۔ کیا ایسے کسی بھی موقع پر میں نے اس کو شاباش دی تھی۔ اس کی تعریف میں دو بیٹھے بول منہ سے نکالے تھے؟ جواب نفی میں تھا۔

دوسرے دن تفریح کے وقت میں نے ننھے سلمان کو اپنے پاس بلایا۔ اس کی پیٹھ پر تھپکی دی اور کہا:

”سلمان کل میں نے تمہیں ایک بُرا لڑکا کہا تھا، بھئی معاف کرنا یہ ٹھیک نہ تھا۔ تم بُرے لڑکے نہیں ہو اگرچہ بعض دفعہ تم اچھی حرکتیں نہیں کرتے لیکن میں نے تم کو اچھے کام کرتے بھی دیکھا ہے، مثلاً تمہارا چھوٹا بھائی اس دن ٹوفی کے لئے جھگڑ رہا تھا تو تم نے چھوٹے بھائی کو پوری ٹوفی دے دی، اسی طرح پچھلے سال تمہارا نتیجہ اچھا تھا، اسی طرح اگست میں پورے مہینہ میں تمہاری کوئی غیر حاضری نہیں



تھی۔ بھی سچ تو یہ ہے کہ تم حقیقتاً ایک بہت ہی اچھے لڑکے ہو  
شبابش ایسے اچھے اچھے کام ضرور کرتے رہو۔“

میری باتیں سن کر سلمان کا چہرہ چمک اٹھا اور اس کی زبان پر بے اختیار یہ  
الفاظ آگئے:

”جناب میں ہمیشہ اچھے کام کرنے کی کوشش کروں گا۔“

اس کے بعد میں نے سلمان کو اکثر اچھے کام کرتے ہی دیکھا۔ کبھی کبھار وہ  
کوئی شرارت کر بیٹھتا تو مجھے ماسٹر شیر محمد یاد آجاتے اور میں اسے علیحدگی میں  
بلا کر پیار سے سمجھا دیتا۔ ہاں اب میں اسے جب بھی کوئی اچھا کام کرتے دیکھتا  
شبابش ضرور دیتا۔ کبھی ”دو بیٹھے بول“ بول کر کبھی ہلکی مسکراہٹ سے اور کبھی  
ہاتھ ہلا ہلا کر۔ اور میرا یہ رویہ سلمان میں حیرت انگیز تبدیلی لے آیا۔ اس نے  
آہستہ آہستہ ایسی شرارتیں بالکل چھوڑ دیں جو دوسروں کے لئے تکلیف کا  
باعث ہوں۔

اور پھر چند ہی سالوں میں سلمان اسکول میں ایک نہایت محنتی اور شریف  
طالب علم کی حیثیت سے پہچانا جانے لگا، جو ایک بہت اچھا کھلاڑی بھی تھا۔ جس  
دن اس نے میٹرک کا امتحان دے کر بورڈ میں اول پوزیشن حاصل کی، میری  
خوشی کا کوئی ٹھکانا نہ تھا۔ آخر ”دو بیٹھے بول“ استاد کی دعاؤں کے ساتھ رنگ لے  
ہی آئے تھے۔

## اندھیروں میں روشنی کی کرن ”مسکراہٹ“

مسکراہٹ زندگی کی نشانی ہے۔ مسکراہٹ اندھیروں میں روشنی کی کرن کی  
مانند نمودار ہوتی ہے۔ مسکراہٹ ایک خوبصورت لفظ ہے جو زندگی سے آشنا  
کرتی ہے۔ مسکراہٹ بظاہر ایک چھوٹا سا لفظ ہے لیکن اگر اسے پرکھا جائے تو

بیش بہا خزانہ ہاتھ آتا ہے۔ مسکراہٹ ایک ایسا چین ہے جو زندگی کی خوبصورتی کو بڑھاتا ہے اور لمحوں کو خوش کن بناتا ہے۔ مسکراہٹ کدورتوں کو دور کرتی ہے اور ان کی جگہ محبت بھرتی ہے۔ مسکراہٹ یقین دلاتی ہے کہ مسکرانے والے کا دل نفرت سے پاک ہے۔ مسکراہٹ ہر قسم کے غم یا دکھ کو پردہ فراہم کرتی ہے اور اپنے پیچھے چھپا لیتی ہے۔ انسانی زندگی کے اتار چڑھاؤ کو ظاہر نہیں کرتی۔ مسکراہٹ زندگی کے اداس لمحات میں خوشی کا پیغام لاتی ہے۔ گویا مایوسی میں کرن بن کر نمودار ہوتی ہے۔ مسکراہٹ انسان کو زندہ رہنے کا حوصلہ عطا کرتی ہے۔ مسکرانے کے لئے کسی نذرانے یا رقم کی ضرورت نہیں ہوتی بلکہ یہ ہر لالچ سے مبرا ہوتی ہے اور یہ نذرانہ غریب اور امیر شخص دونوں بغیر کسی تفریق کے دے سکتے ہیں۔ سچی مسکراہٹ ایک بے لوث دوست عطا کرتی ہے۔ مسکراہٹ ایسے پیرہن کی مانند ہے جو ہر چہرے پر خوبصورت لگے اور چہرے کا وقار بڑھائے۔ آج کل کے دور میں جب انسان ہر کسی کے سامنے زندگی کے نشیب و فراز بیان نہیں کر سکتا اور زندگی کے دکھوں سے آشنا نہیں کر سکتا تو مسکراہٹ چہرے پر پردہ ڈال کر چہرے کے تمام اتار چڑھاؤ کو اپنے اندر جذب کر کے چہرے کو پرسکون بنا دیتی ہے۔ مسکراہٹ سے کی گئی بات کا اثر دیر تک قائم رہتا ہے۔ مسکراہٹ سے دلوں کو فتح کیا جاسکتا ہے اور مسکراہٹ سے کسی بھی شے کو جیتنا ممکن ہے۔ مسکراہٹ سخت سے سخت دل کو بھی موم کرنے کی صلاحیت رکھتی ہے۔ یہ واقعات و حالات کو ہمارے لئے سازگار بناتی ہے۔ یہ اس پھول کی مانند ہے جو دیر تک انسان کو معطر رکھتا ہے۔ مسکراہٹ چہرے کو چاند بناتی ہے اور دل کی پاکیزگی کی گواہی دیتی ہے۔ مسکراہٹ اس انمول موتی کی مانند ہے جو زندگی کو چمکا دیتی ہے۔ مسکراہٹ انسان کے دکھ سکھ کے لمحات میں ساتھی کا کام دیتی ہے۔ مسکراہٹ اُمید عطا کرتی ہے اور زندہ رہنے کا حوصلہ عطا کرتی ہے۔ مسکراہٹ اس ستارے کی مانند ہے جو اندھیری راتوں میں بھی ٹمٹما

کر ہمارے لئے روشنی مہیا کرے اور درست سمت کے انتخاب کے لئے ہماری مدد کرے۔ مسکراہٹ کو اگر پرکھا جائے تو ہمیں بیش بہا خزانہ مل سکتا ہے۔ آج کے بد امن معاشرے میں مسکراہٹ سے کام لے کر محبت کے جذبات کو فروغ دیا جاسکتا ہے اور معاشرے سے کدورت کو مٹا کر امن و آتش کو فروغ دیا جاسکتا ہے۔

## اپنا مقام پہچانئے

آپ کو اللہ تعالیٰ نے والد بنا دیا ہے یہ اللہ کا آپ پر بڑا احسان ہے اس کا حق یہ ہے کہ آپ بیٹے کی ایسی تربیت کریں کہ بیٹے کو جو بھی ضرورت پیش آئے پریشانی میں مبتلا ہو تو آپ اس کی مدد کریں، اسے تسلی دیں اس کا یقین اللہ تعالیٰ سے جوڑیں اور اس کی ڈھارس بندھائیں، اسے اس بات کا احساس دلائیں کہ وہ یتیم نہیں اس کا باپ اس کی سرپرستی کے لئے موجود ہے اگر خدا نخواستہ آپ غریب ہیں تو بچے کو اس کی پریشانی کے وقت یہ بات اچھی طرح ذہن نشین کرائیں کہ پیسے سے کچھ نہیں ہوتا، تمام مسائل اللہ تعالیٰ کے حل کرنے سے حل ہوتے ہیں لہذا اللہ تعالیٰ سے خوب دعائیں مانگو۔ صرف پیسوں سے مسائل حل نہیں ہوا کرتے اس بات کو خوب یاد رکھئے! اور اللہ تعالیٰ سے دعا مانگئے کہ آپ کا اور بچے کا یہ یقین بن جائے کہ مسائل اللہ تعالیٰ ہی حل کرتے ہیں، پریشانیاں اللہ تعالیٰ ہی دور کرتے ہیں، بیماری کو شفا سے اللہ تعالیٰ ہی تبدیل کرتے ہیں۔ اللہ تعالیٰ کے ارادہ کا نام وجود ہے، وہ جب چاہے جیسے چاہے جس طرح چاہے جس سے چاہے جہاں سے چاہے وہ مسئلہ حل کر سکتے ہیں، جب اللہ تعالیٰ ہی مسائل کا حل کرنے والے ٹھہرے مشکل کو آسان بنانے والے وہی ہیں، ناممکن کو ممکن بنانے والے وہی ہیں تو آپ کے ذمے باپ ہوتے ہوئے کیا حکم

ہے؟ آئیے ہم آپ کو بتاتے ہیں (لیکن آگے پڑھنے سے پہلے دعا کر لیجئے اور ہو سکے تو یہاں تک پڑھ کر کتاب بند کر دیں اور اچھی طرح وضو کر کے دو رکعت نفل پڑھئے اور اللہ سے دعا مانگئے: ”اے اللہ! مجھے دین کی سمجھ نصیب فرما، مجھے بحیثیت باپ کے بچے کی تربیت کا صحیح طور سے حق ادا کرنے والا بنا۔“ یاد رکھئے کہ بیٹے کی زندگی کو بنانے کے لئے والد کو بہت ہی صبر سے کام لینا پڑتا ہے۔ اگر بیٹے کی کسی بری حرکت سے آپ کو پریشانی ہو، تکلیف ہو تو عورتوں کی طرح فوراً آپے سے باہر نہ ہو جائیں، جذبات پر قابو رکھئے، اپنی ذمہ داری کو محسوس کیجئے، انبیاء علیہم الصلوٰۃ والسلام کے صبر اور برداشت کے قصے غور سے پڑھ کر ان کو سوچئے، مصلحین اُمت کس محبت، ہمدردی، دل سوزی و دلجوئی کے ساتھ لوگوں کی اصلاح کی فکر میں رہتے تھے۔ کوئی انبیاء کرام اور مصلحین اُمت سے پوچھئے کہ تربیت انسان کو کس جگر پاش مرحلے سے گزراتی ہے، تربیت اپنی آغوش میں ہمدردی و خیر خواہی، نصیحت و برداشت اور محبت کو پرورش دیتی ہے، اگر کوئی پوچھئے کہ دنیا میں سب سے مشکل کام کونسا ہے؟ تو اس کا جواب ہوگا تربیت کا کام..... اس لئے کہ تربیت دماغ نچوڑنے اور ہڈیاں جلانے اور ہڈیوں کا گودا گھلانے کا نام ہے تربیت کے اجزائے ترکیبی میں ضبط نفس، فراخ حوصلگی، صبر و ثبات، قوت برداشت، سلامتی ذہن و فکر اور جگر سوزی کے ساتھ مسکراہٹ شامل ہیں۔

مری کبھی کم ظرف نہیں ہوتا، مری بے حوصلہ نہیں ہوتا، مری چڑچڑا نہیں ہوتا مری بدخواہ نہیں ہوتا، مری کم نگاہ نہیں ہوتا، مری طالب جاہ نہیں ہوتا۔ مری کو زندگی کا ہر لمحہ پل صراط پر سے گذر کر بسر کرنا ہوتا ہے۔ ذرا سا افراط اور معمولی سی تفریط مری کو غیر متوازن بنا کر اپنے مطلب اور مقصد سے بہت دور لے جاتی ہے۔ باپ کو ہر فرد کے مقابلہ میں کئی گنا، زیادہ دلسوزی، درد مندی اور خیر خواہی کے جذبات سے معمور اور تلخ کلامی سے اور سخت بیانی سے اتنا ہی دور

اور نفور ہونا چاہئے جتنا مشرق کو مغرب سے کیونکہ مثالی باپ اپنی منزل کہکشاں سے ہو کر نہیں کانٹوں اور پتھروں سے گزر کر حاصل کرتا ہے، مثالی باپ کسی سخت سے سخت منزل پر بھی کسی چٹان سے سر نہیں پھوڑتا جوئے رواں کی طرح اپنا رخ موڑتا اور راستہ بناتا ہے۔

یاد رکھئے! نالائق بیٹے کو لائق بنانے کے لئے جھٹکا نہیں جاتا، جھڑکا نہیں جاتا اسے ٹوکا نہیں جاتا، اسے ذلیل نہیں کیا جاتا، اسے اس کے دوسرے بھائی بہنوں کے سامنے رسوا نہیں کیا جاتا، اس کی حوصلہ شکنی نہیں کی جاتی، اس پر جملے نہیں کئے جاتے معاشرہ میں اس کی غیبت نہیں کی جاتی اسے دلیل اور پیار کے ساتھ سمجھایا جاتا ہے، برائی کی نفرت اس کے دل و دماغ میں بٹھائی جاتی ہے، حکمت و محبت سے موقع تلاش کر کے اس کی ذہن سازی کی جاتی ہے، راتوں کو اُٹھ کر رو کر اس کی اصلاح کے لئے دعا کی جاتی ہے، فرض نمازوں کے بعد اس کے لئے دعائیں کی جاتی ہیں، اس کے دوستوں کے ذریعہ اس کو سمجھایا جاتا ہے، بچپن سے اس کو اچھے دوستوں اور اچھی صحبتوں میں بٹھایا جاتا ہے، بری صحبت سے اس کو ایسے ہی بچایا جاتا ہے جیسے شیر اور سانپ سے بچایا جاتا ہے، اس کی روحانی تربیت کے لئے ایسی ہی فکر کی جاتی ہے جیسے جسمانی صحت کے لئے اس کے اوقات کی ایسی ہی حفاظت کی جاتی ہے جس طرح اپنی محنت سے کمائے ہوئے پیسوں کی، اس کے فارغ اوقات کی کڑی نگرانی کی جاتی ہے۔

یاد رکھئے! مثالی باپ کو قیامت کے روز اس کا اجر تو ضرور ملے گا کہ اس نے اپنے حسن کلام، ذاتی ایثار، اچھے کردار، اور قول احسن و قول لین (نرم گفتگو) سے اور اپنی بیوی کے ساتھ صحیح اخلاق سے پیش آتے ہوئے بچوں کی صحیح تربیت کی، ان کو اللہ اور اس کے رسول کے دین کا خادم بنایا، دیندار بنایا لیکن اس کا کوئی بدلہ نہیں دیا جائے گا کہ باپ نے اپنے بھڑکیلے مزاج غصیلے انداز اور کٹیلے الفاظ سے بچوں کو اپنے آپ سے دور کر دیا یا ایسا ڈرا کر رکھا کہ سہمے سہمے

رہے، یا عاق کر دیا یا ان کو دینی تعلیم سے محروم رکھا بلکہ ممکن ہے کہ اس عمل پر اس کی پکڑ ہو۔

یاد رکھئے! ہرگز اس کا مقصد یہ نہیں ہے کہ باطل کی گرفت نہ کی جائے، لغویات کا نوٹس نہ لیا جائے، منکرات پر ٹوکا نہ جائے، بری باتوں سے روکا نہ جائے، لاڈ و پیار کے جذبے میں آکر ہر جائز و ناجائز چیز برداشت کی جائے نہیں ہرگز نہیں بلکہ یہ سب کچھ ہو لیکن:

① تھوک کے حساب سے نہیں بلکہ ٹھونک بجا کر ہو تاکہ الفاظ کا وزن باقی رہے۔

② بار بار نہیں بلکہ موقع و محل دیکھ کر ہو، مناسب وقت کا انتظار ہو، مناسب ماحول کا لحاظ ہو اور ساتھ مناسب طریقہ کا اختیار ہو۔

③ بالغ بچے اور نابالغ بچے کی تشبیہ میں فرق ہو، دونوں کو ایک ہی لاٹھی سے ہرگز نہ ہانکا جائے، نابالغ کے لئے سختی اور پٹائی ضرورت کے درجے میں جتنی مفید رہتی ہے، بالغ کے حق میں وہی پٹائی نقصان کا سبب بنتی ہے، بالغ ہونے کے بعد شرعاً بھی باپ کی ذمہ داری کم ہو جاتی ہے لہذا بالغ اولاد کی تربیت ذہن سازی کے ذریعہ ہی کی جاسکتی ہے ورنہ جبر واکراہ سے اگر کر بھی دی جائے تو وہ عارضی طور پر ہوگی دائمی اور حتمی نہیں ہوگی۔

## باپ کے ہوتے ہوئے بچے یتیم

آپ کو عنوان نہایت عجیب لگ رہا ہو گا لیکن بد قسمتی سے اولاد میں سے اگر عملی زندگی میں کوئی نادانی یا کوئی بڑی غلطی سرزد ہو جائے تو بجائے اس کے کہ باپ حوصلہ دے، دلا سے دے، اُمید بندھائے، الٹا ایسے طعنے دیتا ہے کہ بیٹا یہ خواہش کرنے لگتا ہے کہ کاش میرا باپ مر گیا ہوتا۔ مثلاً والد نے اپنے بڑے

بیٹے کو کاروبار میں اپنے ساتھ رکھنے کی خواہش کی، بیٹے نے اس مشورہ سے اتفاق نہ کیا بلکہ الگ اپنے لئے کوئی کاروبار یا کوئی ملازمت اختیار کر لی اب اگر کسی قسم کا مالی نقصان یا کسی قسم کی پریشانی ہوئی تو والد نے فوراً ادھر ادھر کہنا شروع کیا، صاحب زادے نے میرا مشورہ نہ مان کر یا اپنے سر کی بات مان کر، یا اپنے نالائق دوستوں کی بات مان کر مزہ چکھ لیا، اب اگر میرے پاس مدد کے لئے آئے گا تو بھگا دوں گا، اب ہوش ٹھکانے لگیں گے میاں صاحب کے وغیرہ وغیرہ، اس طرح کے جملے ایک باپ کو ہرگز زیب نہیں دیتے بلکہ مسلمان باپ کی شان تو یہ ہونی چاہیے کہ وہ اپنے بیٹے کو عملی زندگی میں قدم رکھنے سے پہلے کوئی حکم نہ دے بلکہ اس کو اس کی ذہنی سطح کے موافق سمجھائے اور بطور مشورہ کے مفید باتیں بتایا کرے اور بیٹے کو مکمل اختیار دے البتہ اگر وہ کوئی نقصان والا کام کرنے والا ہو تو صرف اس کام کی مضرتیں بتلائیں۔ اب اس کے باوجود اگر وہ نہ مانے اور کام کرتے ہوئے کوئی پریشانی یا نقصان ہو تو بیٹے کے کندھے پر ہاتھ رکھ کر دلا سے دے اور الٹا یہ باور کروائے کہ بیٹا! جب تک اللہ تعالیٰ نے مجھے زندگی دی ہے ان شاء اللہ میں ہر اعتبار سے تمہارے کام آؤں گا۔ میرا مال بھی تمہارا، میری صلاحیتیں بھی تمہاری، میرا سب کچھ تمہارا، اگر بالفرض میں تمہارے لئے کچھ بھی نہ کر سکوں تو دو رکعت صلوٰۃ الحاجت پڑھ کر اللہ تعالیٰ کے دربار میں تمہارے لئے دعا ضرور مانگوں گا۔ تمہیں فکر کرنے کی کوئی ضرورت نہیں لیکن یہ سب بولتے ہوئے طنز و طعن کا عنصر نہ ہو بلکہ خلوص دل کے ساتھ بات کریں۔ اندازہ کریں کہ اس سے ایک تو بیٹے کو اپنی غلطی اور ہٹ دھرمی کا احساس ہو گا اور آپ کی باتوں سے اس کی خفگی اور شرمندگی دور ہوگی اور آپ کو وہ سب سے زیادہ اپنا محسن سمجھے گا۔

والد ایسے موقعہ پر تصور کرے کہ اس وقت میں اپنا غصہ دہالوں گا تو اللہ تعالیٰ مجھے کتنا اجر دیں گے، میری جنت کتنی بڑی ہوگی، آخرت میں میرا مقام کتنا



اونچا ہوگا۔

اس وقت شیطان اور نفس مجھے دھوکہ دے دیں تو گھر میں کتنا بڑا جھگڑا ہو سکتا ہے، بیٹے سے الگ جھگڑا، بیٹے کے سسرال سے الگ جھگڑا، اپنی اہلیہ اگر بیٹے کا ساتھ دے دیتی ہے تو مزید گھر میں پریشانیاں، لہذا دعائے ننگے کہ اللہ میری شیطان اور نفس سے حفاظت فرمائے اور بیٹے سے کہنے کوئی فکر کی بات نہیں، صبح کا بھولا شام گھر واپس آگیا تو وہ بھولا نہیں کہلاتا، بیٹا یہ پچاس ہزار یا پچاس لاکھ کا نقصان ہو گیا فکر نہیں کرو، ہمارے مقدر میں ہوں گے تو اللہ تعالیٰ دوبارہ دیدے گا، یہ شکر کرو جان پر کوئی بلا نہ آئی، اپنی بیوی بچوں کو بھی تسلی دو، جو کچھ ہوا اس میں خیر ہوگی، اس طرح کہنے سے ان شاء اللہ تعالیٰ نہ صرف بیٹا، بلکہ بہو، اور بیٹے کے سسرال یا بیٹے کے دوست سب ہی آپ کے گرویدہ بن جائیں گے، آپ کی موت کے بعد بھی آپ کی یہ نیکیاں ان کی پیشانیوں پر ہمیشہ لکھی رہیں گی اور وہ ہمیشہ آپ کے لئے دعائیں کرتے رہیں گے۔

اسی طرح بیٹے / بیٹیوں کے رشتوں میں کسی حد تک پابندی ضرور کریں لیکن اس میں بھی آمریت نہ ہو بلکہ کسی کا رشتہ جہاں بھی کرنا مطلوب ہو پہلے بیٹا / بیٹی اور ان کے بھائیوں بہنوں سے رائے ضرور لیں۔ اگر ناپسندیدگی محسوس کریں تو وجہ پوچھوائیں اگر کوئی معقول وجہ سامنے آئے، تو پھر ضد نہ کریں اگر کوئی معقول بات نہ ہو تو انہیں حکمت و بصیرت سے سمجھائیں انہیں سوچنے کا موقع دیں، ان کو چند رشتوں میں چناؤ کا اختیار دیں، اس کے بعد کوئی قدم اٹھائیں اور اگر باوجود اس کے اولاد نہ مانے اور اپنی مرضی سے کچھ کر لیں اور کچھ عرصے بعد کوئی خطرناک صورتحال کا سامنا ہو یعنی بیٹی داماد سے ناراض ہو کر گھر آ بیٹھے، یا بیٹا اپنی بیوی کو گھر سے نکال کر میکے چھوڑ آئے تو ہمت اور صبر سے کام لیتے ہوئے معاملہ کو سلجھانے کی کوشش کریں یہ نہیں کہ باتیں سنانی شروع کر دیں، کرلی اپنی مرضی، اب بھگتو، اگر میرا بتایا ہوا رشتہ قبول کر لیتے تو آج یہ

دن نہ دیکھتے، ہمیشہ سے سمجھاتا رہا نالائق! باپ کی بات مان لو، کبھی بھی تم نے میری نہ مانی، تم بھی ایسے اور تمہاری ماں بھی ایسی، یہ تمہاری ماں نے تو تم کو بگاڑا ہے، میری عزت پر پانی پھیر دیا، خاندان میں تم لوگوں نے مجھے بدنام کر دیا وغیرہ وغیرہ اس طرح کے جملے ٹوٹے ہوئے دلوں کو مزید توڑ سکتے ہیں چھوٹی پریشانی کو بڑی پریشانی بنا سکتے ہیں، بیٹے اور بیٹی کو سوچی سمجھی ہوئی پریشانی ختم کرنے کی تدبیر کو ملیا میٹ کر سکتے ہیں اولاد اور اہلیہ کی طبیعت مزید خراب کر سکتے ہیں، ایسے وقت میں اپنی پوری کوشش کریں کہ یہ بندھن نہ ٹوٹنے پائے۔ اگر بیٹا ہے تو اس کے سسرال والوں سے، اگر بیٹی ہے تو اس کے سسرال والوں سے ٹھنڈے مزاج میں مذاکرات کریں۔ فریقین کو اپنی غلطی کا احساس دلائیں اور صلح کی تدابیر بتلائیں اور سب سے بڑھ کر راتوں کو اٹھ کر اللہ تعالیٰ کی بارگاہ میں گڑگڑا کر دعائیں مانگیں کہ اللہ تعالیٰ اس رشتہ کو جوڑے رکھے اور ان کی نسلوں کو خوشگوار ماحول میں پروان چڑھنے والا بنا دے۔

آخر میں ایک گزارش یہ کہ بچپن ہی سے گھر میں ایسا ماحول بنائیں، جب بچے چھوٹے ہوں اس وقت اگر کسی بچے سے باوجود بار بار سمجھانے کے اگر کوئی غلطی ہو جائے مثلاً بار بار منع کرنے کے باوجود سائیکل چلانے سے باز نہیں آ رہا اور بے چارہ گر گیا، کچھ چوٹ لگی اب جناب کی زبان فوراً چلنے لگی دیکھ لیا نانا فرمانی کا نتیجہ، اور چلاؤ سائیکل، اب خبردار جو روئے وغیرہ اب میرے پاس تمہاری دواؤں کے پیسہ نہیں ہیں، یا اولاد سے کوئی فضول خرچی ہو گئی، یا معصوم بچے نے سر میں تیل زیادہ ڈال دیا، یا بالائی میں چینی زیادہ ڈال دی، تو والد کا یہ کہنا، اے تیل مفت آ رہا ہے؟ یا چینی فری آتی ہے؟ تیرے باپ کی نوٹوں کی پریس چل رہی ہے؟ تو بہ..... تو بہ..... ہرگز والد کے لئے یہ الفاظ مناسب نہیں، یہ گندے الفاظ ہیں، یہ بدبو والے الفاظ ہیں، یہ بُرے الفاظ ہیں۔ ہرگز والد محترم کی زبان پر یہ نہ آئیں۔ ایسی باتیں ایک مسلمان باپ کو زیب نہیں دیتیں۔

دیکھئے! حضور اکرم صلی اللہ علیہ وسلم جب فتح مکہ کے موقع پر مکہ میں داخل ہو رہے تھے تو حدیث میں آتا ہے کہ آپ صلی اللہ علیہ وسلم کا چہرہ مبارک گھٹنوں کو لگ رہا تھا اور آپ صلی اللہ علیہ وسلم نے کوئی ایسی بات نہیں فرمائی کہ دیکھ لیا، کفار نے میری بات نہ مانی، اب بھگتیں بلکہ آپ صلی اللہ علیہ وسلم نے سب کو معاف کر دیا اور اعلان فرمادیا لا تشریب علیکم الیوم ” آج کے دن تم پر کوئی سختی نہیں۔“ باپ بھی ایسا ہی شفیق ہو اور سمجھانے کے باوجود غلطی کرنے پر طعنہ نہ دے بلکہ دلجوئی کرے اور پیار و محبت سے سمجھائے تاکہ والد کی محبت اولاد کے دلوں میں رچ بس جائے۔

غور فرمائیے آپ اور ہم کس نبی کے اُمتی ہیں، ہمارے نبی تو رحمۃ للعالمین تھے ہم اور آپ کم از کم رحمۃ للاولاد تو بن جائیں، جس نبی صلی اللہ علیہ وسلم کو مکہ والوں نے اتنی تکلیفیں پہنچائیں، جب وہی نبی فاتح بن کر آتا ہے تو کسی نے آواز لگائی، کہ آج تو گوشت کا دن ہے، یعنی کفار مکہ کے خون بننے کا دن ہے تو ہمارے نبی علیہ الصلوٰۃ السلام نے آواز لگوائی الیوم یوم المرحمۃ ” آج تو رحمت کا دن ہے“ اور فرمایا جیسے میرے بھائی یوسف نے اپنے سب بھائیوں کو معاف کر دیا تھا باوجود اس کے کہ بھائیوں نے کنویں میں پھینک دیا تھا، اور بکری کے خون سے کرتا رنگین کر کے والد کو کہا کہ یوسف کو بھڑیے نے کھالیا ہے۔ جب یوسف علیہ السلام مصر کے بادشاہ بنے تو بھائیوں کو فرمایا تم گھبراؤ مت اللہ تمہیں معاف کرے، اسی طرح آج میں بھی اپنی سب تکلیفیں بھلا کر معاف کرتا ہوں، اور پھر آپ صلی اللہ علیہ وسلم نے ان جانی دشمنوں کے لئے اعلان فرمایا، جو ابوسفیان کے گھر میں داخل ہو جائے وہ امن میں ہے، جو اپنے گھر کا دروازہ بند کر لے وہ امن میں ہے، جو اپنا اسلحہ پھینک دے وہ امن میں ہے۔ ہم اور آپ ایسے شفیق اور مہربان نبی کے اُمتی ہیں، لہذا حوصلہ بڑھائیے ہمت رکھئے، اولاد کی بڑی سی بڑی غلطی پر ندامت ہو جائے تو معاف کر دیجئے اور روزانہ سو مرتبہ

درود شریف صبح و شام اہتمام سے پڑھے ان شاء اللہ تعالیٰ آپ کا دل نرم ہو جائے گا۔

## باپ میں یہ عادت سم قاتل ہے

ایک باپ ہونے کی حیثیت سے اپنے اوپر نظر ڈالئے۔ اب صرف آپ بیوی کے شوہر ہی نہیں، بچوں کے باپ بھی ہیں اور آپ کی کسی قسم کی کوتاہی نئی نسل پر ختم نہ ہونے والے بُرے اثرات مرتب کر سکتی ہے۔ یہاں اس مضمون میں ہم دو بری عادات کا تذکرہ کرتے ہیں جو خدا نخواستہ اگر آپ کے اندر موجود ہیں تو جلد از جلد ان کو اپنے اندر سے نکالنے کی کوشش کیجئے۔

① تند خوئی اور سخت دلی: یہ اللہ تعالیٰ کا آپ پر بے حد احسان ہے کہ اس نے آپ کو باپ بننے کا شرف عطا فرمایا۔ یہ اس بات کا موقع ہے کہ آپ اپنی اولاد جو اللہ تعالیٰ کی امانت ہے، ان کی صحیح تربیت کر کے اپنے لئے نہ صرف ذخیرہ آخرت بنالیں بلکہ دنیوی زندگی کو بھی پرسکون اور اطمینان بنالیں۔ اب یہ ممکن کیسے ہو گا کہ آپ کے اندر نرم خوئی، خوش اخلاقی، عفو و درگزر اور لطف و مہربانی کی صفات موجود ہوں۔

مثالی باپ بننے کے لئے نہایت ضروری ہے کہ آپ کو اولاد کی طرف سے ملنے والی تکالیف پر، ان کی دانستہ یا غیر دانستہ نامناسب حرکات پر، ان کی چھوٹی موٹی شرارتوں پر، ان کی نافرمانی پر صبر کرنا ہو گا۔ اللہ تعالیٰ سے اپنے لئے اور اولاد کے لئے رحمدلی کی صفت مانگنی ہو گی اور ظاہری تدبیر کے طور پر جب بھی اولاد کی طرف سے کوئی تکلیف درپیش ہو تو چار کام کریں۔

① سب سے پہلے تو انہیں دل سے معاف کر دیں اور زبان سے اس کا اظہار بھی مناسب ہو تو کر دیں کیونکہ باپ کو تکالیف دے کر تو انہوں نے خود کو اللہ تعالیٰ کی ناراضگی کا مستحق بنا ہی لیا، اگر آپ نے انہیں معاف نہ کیا تو اللہ تعالیٰ

بھی انہیں معاف نہیں کرے گا اور ان سے ناخوش رہے گا، پھر ظاہر ہے کہ جس سے اللہ تعالیٰ ناراض ہو اس سے دنیا و آخرت میں کیا بھلائی سرزد ہو سکتی ہے، لہذا اس کی دنیا و آخرت دونوں برباد نہ ہوں، اس لئے آپ اسے فوراً دل سے معاف کر دیں۔

② اس کے بعد اپنی اولاد کے لئے اللہ تعالیٰ سے مغفرت طلب کریں یعنی صرف یہ نہیں کہ ”ان کی دی گئی تکالیف پر صبر کیا، ان کی خطاؤں کا ان سے انتقام نہ لیا، ان کی ایذاؤں پر بھی ان کے ساتھ نرمی کا برتاؤ رکھا اور ان کو معاف کر دیا“۔ بلکہ ان کی خیر خواہی بھی نہ چھوڑیں اور اپنے دل میں ان کے دین و دنیا کی درستگی کی فکر رکھیں اور چونکہ سب سے بڑی خیر خواہی ان کی آخرت کی درستگی ہے لہذا اللہ تعالیٰ کے عذاب سے بچانے کے لئے ان کی بخشش کی دعا بھی مانگیں۔

③ پھر آخر میں اولاد کی مکمل تسلی و تشفی کے لئے آئندہ بھی ان سے مشورہ کرنے کا اہتمام کیجئے یعنی ان کی اس غلطی کرنے سے پہلے جیسے آپ چھوٹے بڑے کاموں میں ان سے مشورہ لیا کرتے تھے اب بھی وہی سلسلہ جاری رکھیں تاکہ ان کے ذہنوں میں یہ بات بیٹھ جائے کہ ہمارے والد اور ہمارے مرہی کے قلب میں ہماری طرف سے میل کا کوئی ذرہ بھی نہیں ہے، اب بھی ان کے دل میں ہماری خیر خواہی کا جذبہ اتنا ہی ہے جتنا پہلے تھا۔

④ امید رکھئے! مایوس کبھی نہ ہوئے، والد کی محنت اور دعا بعض اوقات بڑھاپے میں اولاد کی ہدایت کا سبب بن جاتی ہے، بعض اوقات والد کے انتقال کے بعد اولاد ہدایت کا راستہ اختیار کر لیتی ہے والد کی دعا ضرور رنگ لاتی ہے، اللہ تعالیٰ کسی کی محنت کو ضائع نہیں کرتا، بچوں کی ہدایت اور اصلاح کے لئے ان کو تعلیمیافتہ اور ماہر بنانے کے لئے والد کی محنت اور دعا ضرور رنگ لاتی ہے چاہے دیر

## نیک والد کی اپنے بیٹے کو وصیت

یوں تو ہر مسلمان مرد و عورت کو چاہئے کہ اپنی وصیت ضرور لکھ کر رکھے، انسان کی موت کا کوئی بھروسہ نہیں، پتہ نہیں کس وقت بلاوا آجائے۔ ایسا نہ ہو کہ کسی کے حقوق رہ گئے ہوں، کسی کا قرض رہ گیا ہو، اور موت آجائے اور ان کا قرض ذمے باقی رہے۔

وصیت کرنا ایسا مبارک عمل ہے کہ اکثر نافرمان اولاد بھی باپ کے انتقال کے بعد اس کی وصیت پر ضرور عمل کرتی ہے۔ وصیت کرنے کی احادیث مبارکہ میں تاکید آئی ہے۔ حدیث شریف میں اس کی فضیلت کے متعلق فرمایا:

”جو شخص وصیت کر کے دنیا سے گیا وہ سیدھے راستے پر اور سنت والے راستے پر دنیا سے گیا اور تقویٰ اور شہادت پر مرا اور مغفرت کی حالت میں دنیا سے گیا“۔ (مشکوٰۃ صفحہ ۲۶۶)

وصیت لکھنے کا تفصیلی طریقہ

① دینی دسترخوان

② احکام میت

③ طریقہ وصیت

ان تینوں کتابوں میں مذکور ہے۔ ان کو پڑھ کر اپنی وصیت لکھی جاسکتی ہے۔ اس میں مردوں، عورتوں، علماء، عوام سب کے لئے تفصیلی طریقہ وصیت لکھا ہوا ہے لیکن کچھ وصیتیں نصیحتوں کی شکل میں ہوتی ہیں وہ بھی گھر کے ذمے دار، والد، دادا، تایا، ماموں، وغیرہ کو اپنے چھوٹوں کو کرنی چاہئیں لہذا مندرجہ ذیل نصیحتیں غور سے پڑھیں اور بچوں کو بٹھا کر سنائیں اور چھوٹے بچوں کو زبانی یاد کروائیں۔ ایک بزرگ نے اپنے بیٹے کو وصیت کرتے ہوئے فرمایا!

اے پیارے بیٹے! میری وصیت کو یاد رکھنا، سعادت مندانہ زندگی پائے گا اور شہادت کی موت پائے گا۔ اے بیٹے! جو شخص اپنی قسمت پر قناعت کرتا ہے وہ بے نیاز رہتا ہے اور جو دوسروں کی ملکیت کی جانب آنکھ اٹھاتا ہے وہ حالت فقر میں مرتا ہے اور جو اس چیز پر راضی نہیں ہوتا جو اللہ نے اس کی قسمت میں رکھ دی ہے تو گویا وہ قضاء الہی کو متہم کرتا ہے اور جو شخص اپنے قصور کو کم سمجھتا ہے اس کو دوسروں کے قصور بڑے نظر آتے ہیں اور جو شخص اپنے قصور کو بڑا سمجھا کرتا ہے اس کو غیروں کے قصور معمولی نظر آتے ہیں، جو شخص دوسروں کی پردہ دری کرتا ہے اس کے گھر کے پردے کھل جاتے ہیں اور جو شخص بغاوت کی تلوار سونتتا ہے وہ اسی تلوار سے قتل ہوتا ہے، جو شخص اپنے بھائی کے لئے کنواں کھودتا ہے وہ خود اس میں گرتا ہے۔ جو شخص بے وقوفوں سے ملتا ہے وہ بے وقعت ہو جاتا ہے اور جو علماء کی صحبت میں رہتا ہے وہ با وقعت ہو جاتا ہے۔ جو شخص برائی کے مواقع پر جاتا ہے وہ متہم ہو جاتا ہے۔ اے میرے پیارے بیٹے! ہمیشہ حق کہو خواہ تمہارے موافق ہو یا مخالف۔ اپنے کو چغل خوری سے دور رکھو اس لئے کہ چغل خوری لوگوں کے دلوں میں بغض و عداوت پیدا کرتی ہے۔

## بچے کے دل میں اللہ کے ذکر کی اہمیت بٹھائیے

ابو العباس بن مسروق رحمۃ اللہ علیہ سے روایت ہے کہ وہ فرماتے ہیں کہ میں یمن میں تھا۔ وہاں میں نے ایک ماہی گیر کو دیکھا کہ وہ دریا کے ساحل پر بیٹھا مچھلیاں پکڑ رہا ہے اور اس کے ایک طرف اس کی چھوٹی لڑکی بیٹھی ہوئی ہے۔ جب بھی وہ مچھلی پکڑ کر زمین پر ڈالتا ہے تو لڑکی اس کو پکڑ کر اپنے باپ کی بے خبری میں دریا میں ڈال دیتی ہے۔ جب اس ماہی گیر نے پیچھے مڑ کر یہ دیکھنا چاہا کہ کتنی مچھلیاں ہو گئیں ہیں؟ تو دیکھا کہ تھیلا بالکل خالی ہے اس نے



لڑکی سے پوچھا کہ بیٹی وہ مچھلیاں کہاں گئیں؟ بچی نے جواب دیا کہ ابا جان! میں نے آپ کو ہی کہتے ہوئے سنا تھا کہ ہمارے رسول مقبول صلی اللہ علیہ وسلم نے ارشاد فرمایا ہے:

”مچھلی جال میں جب ہی پھنستی ہے کہ جب وہ اللہ کے ذکر سے غافل ہو۔ لہذا مجھ کو یہ اچھا معلوم نہیں ہوا کہ ایسی چیز کو کھاؤں جو اللہ کے ذکر سے غافل ہو۔ لڑکی کا جواب سن کر باپ رو پڑا اور جال کو پھینک دیا۔“ (ماخوذ از صفوة الصفوة)

یہ ہے ہمارے اسلاف و آباء کی تربیت، کہ اولاد کے دل میں ذکر اللہ کی اس قدر اہمیت بٹھادی تھی کہ مچھلی جو اللہ تعالیٰ کی طرف سے ایک حلال غذا ہے، اس کو بھی اپنے معصومانہ ذہن کی وجہ سے کھانا اس لئے برداشت نہیں کہ اس کے خیال میں یہ اللہ کے ذکر سے غافل ہیں جو اللہ کے ذکر سے غافل ہو اس سے مسلمان کا کیا جوڑ آج ہم بھی نیت کر کے کوشش شروع کر دیں تو ہم اپنی زندگی ہی میں اس کا اثر دیکھ سکتے ہیں، زندگی ہی میں یہ بچے ہماری آنکھوں کے لئے چمکتا ہوا نور اور ہمارے دلوں کے لئے اسباب راحت و سکون بن جائیں، اور اس طرح تربیت کرنا بہت ہی آسان ہے۔ بچے کو بچپن سے اللہ کے ذکر پر لگا دیجئے، اس کے ذہن میں یہ بٹھانے کی کوشش کیجئے کہ مسلمان جب ذکر کرتا ہے تو شیطان سے محفوظ رہتا ہے اور جب ذکر سے غافل ہوتا ہے تو شیطان اس کے دل میں دوسرے ڈالنا شروع کر دیتا ہے، ذکر کے مزید فضائل کے لئے فضائل ذکر کا مطالعہ مفید رہے گا۔

فضائل ذکر رسالہ گھر میں پڑھے، اس رسالہ میں شیخ الحدیث صاحب رحمۃ اللہ تعالیٰ علیہ نے صفحہ ۵۹ پر ذکر کے سو فوائد لکھے ہیں۔ ان فضائل میں سے ایک ایک بچے کو مناسب موقع پر اس طرح سمجھائیں کہ اس کے ذہن نشین ہو جائے۔ چھوٹے بچوں اور بچیوں کو وہ سو فوائد کاپی میں لکھوائیے اور پھر آپس

میں مقابلہ کروا کر امتحان لیں، جیتنے پر انعام دیں کہ کس کو ذکر کے اور نماز کے فضائل زیادہ یاد ہیں، خود بھی اس کے سامنے ذکر کرتے رہیے اور اللہ تعالیٰ سے دعائیں مانگتے رہیے کہ اے اللہ! میرے بیٹے..... کو ذاکر و شاکر بنا، میری بیٹی..... کو ذاکرہ و شاکرہ بنا۔ اس لئے کہ حدیث شریف میں آتا ہے کہ چار چیزیں ایسی ہیں کہ جس شخص کو یہ مل جائیں اس کو دین و دنیا کی بھلائی مل جائے، ایک وہ زبان جو ذکر میں مشغول رہنے والی ہو، دوسرے وہ دل جو شکر میں مشغول رہتا ہو، تیسرے وہ بدن جو مشقت برداشت کرنے والا ہو، چوتھے وہ بیوی جو اپنے نفس اور خاوند کے مال میں خیانت نہ کرے۔ (ماخوذ از فضائل ذکر صفحہ ۲۴)

اللہ تعالیٰ ہم سب کو اور ہماری آنے والی نسلوں کو یہ چاروں نعمتیں عطا فرمائیں۔ آمین یا رب العالمین

## نماز کی اہمیت و فرضیت

نماز فرائض اسلام میں سب سے اہم فریضہ اور اسلام کے بنیادی ارکان میں سے ایک اہم رکن ہے رسول اللہ صلی اللہ علیہ وسلم کا ارشاد ہے:

”اسلام کی بنیاد پانچ چیزوں پر رکھی گئی ہے۔ ① اس بات کی گواہی دینا کہ اللہ کے سوا کوئی معبود نہیں اور یہ کہ محمد اللہ کے بندے اور اس کے رسول ہیں۔ ② نماز قائم کرنا۔ ③ زکوٰۃ ادا کرنا۔ ④ حج کرنا۔

⑤ رمضان کے روزے رکھنا۔“ (متفق علیہ، مشکوٰۃ، صفحہ ۶۸ جلد ۱)

ایک نماز کا بھی جان بوجھ کر ترک کرنا گناہ کبیرہ اور کفر کی علامت ہے۔ رسول اللہ صلی اللہ علیہ وسلم کا ارشاد ہے:

”بدۃ مسلم اور کفر کے مابین (فرق) نماز کو چھوڑ دینا ہے (یعنی نماز کا بھی جان بوجھ کر ترک کر دینا انسان کو کفر تک پہنچا دیتا ہے)۔“

(رواہ مسلم، مرقاة صفحہ ۱۱۳ جلد ۲)

اور رسول اللہ صلی اللہ علیہ وسلم کا ارشاد ہے:

”ہمارے اور ان (کافروں) کے درمیان فرق نماز کا عہد ہے تو جس نے نماز کو چھوڑ دیا اس نے کفر (کا کام) کیا“۔ (مرقاۃ صفحہ ۱۱۶ جلد ۲)

حضرت عبد اللہ بن شقیق تابعی رحمہ اللہ علیہ کا قول ہے:

”رسول اللہ صلی اللہ علیہ وسلم کے صحابہ نماز کے علاوہ کسی عمل کے ترک کو کفر نہیں سمجھتے تھے۔ (یعنی صحابہ کے زمانہ میں کافر ہی نماز ترک کیا کرتا تھا)“۔ (رواہ الترمذی، مرقاۃ صفحہ ۱۱۹ جلد ۲)

حضرت ابوالدرداء رضی اللہ تعالیٰ عنہ کا بیان ہے:

”میرے دوست (رسول اللہ صلی اللہ علیہ وسلم) نے مجھے نصیحت فرمائی کہ اللہ کے ساتھ کسی چیز کو شریک نہ ٹھہرانا اگرچہ تمہیں ٹکڑے کر دیا جائے اور جلادیا جائے۔ اور کوئی فرض نماز جان بوجھ کر نہ چھوڑنا کیونکہ جس نے جان بوجھ کر کوئی نماز چھوڑی تو اس سے اللہ کا ذمہ بری ہے“۔ (رواہ ابن ماجہ، مرقاۃ صفحہ ۱۱۹ جلد ۲)

حضرت عمر فاروق رضی اللہ تعالیٰ عنہ نے اسلامی مملکت کے تمام عمال (افسران و کارکنان) کے نام فرمان جاری کرتے ہوئے تحریر فرمایا:

”میرے نزدیک تمہارے تمام کاموں میں سب سے اہم کام نماز ہے۔ جس نے نماز کا خیال رکھا اور اس کی پوری حفاظت کرتا رہا وہ اپنے (باقی) دین کی بھی حفاظت کرے گا اور جس نے نماز کو ضائع کر دیا وہ دین کی باقی چیزوں کو اور زیادہ ضائع کرے گا“۔

(موطا، مرقاۃ صفحہ ۱۲۶ جلد ۲)

گذشتہ احادیث سے معلوم ہوا کہ پانچوں نمازوں کی پابندی ایک بندہ مسلم کا وظیرہ اور ایمان کی علامت ہے اور اس میں جان بوجھ کر کوتاہی کرنا کفر اور نفاق

کی علامت ہے۔ نمازوں کی مجموعی اہمیت و فضیلت کے علاوہ ہر نماز کی بعض اپنی خصوصیات بھی ہیں جو اسے باقی نمازوں سے ممتاز کرتی ہیں۔ ذیل میں نماز فجر سے متعلق بعض خصوصیات اور کچھ فضائل احادیث کی روشنی میں ذکر کئے جاتے ہیں۔ جس سے نماز فجر کی اہمیت کچھ اور زیادہ واضح ہو جاتی ہے۔

نماز فجر ادا کرنے والا اللہ تعالیٰ کی ذمہ داری میں آجاتا ہے:

”حضرت جناب قسری رضی اللہ تعالیٰ عنہ سے روایت ہے کہ رسول اللہ صلی اللہ علیہ وسلم نے فرمایا کہ جس نے صبح کی نماز پڑھ لی تو وہ اللہ کی ذمہ داری میں آجاتا ہے تو ہرگز اللہ تعالیٰ اس سے اپنی ذمہ داری کا مطالبہ نہ کرے کیونکہ اللہ جس سے اپنے ذمہ کا مطالبہ کرے گا، اللہ اسے پکڑ لے گا، پھر اسے منہ کے بل جہنم میں داخل کرے گا۔“ (رداہ مسلم، مرقاة صفحہ ۱۳۳ جلد ۲)

اس حدیث سے معلوم ہوا کہ جو شخص فجر کی نماز اپنے وقت پر طریقہ سے ادا کر لیتا ہے وہ اپنی ذمہ داری پوری کر کے اللہ تعالیٰ کی امان اور اللہ تعالیٰ کی ذمہ داری میں آجاتا ہے۔ اب ظاہر ہے کہ جو شخص اللہ کی امان میں آجائے اس کی تباہی و بربادی کا کیا سوال؟ اس کے برخلاف اگر کوئی شخص فجر کی نماز ادا نہیں کرتا تو اس نے اپنی ذمہ داری کا خیال نہیں رکھا اور اس کے ذمہ جو فریضہ عائد تھا وہ ادا نہیں کیا۔ جب اس شخص نے اپنی ذمہ داری پوری نہیں کی تو یہ شخص اللہ تعالیٰ کی ذمہ داری اور اسکی حفاظت سے بھی محروم رہے گا۔ بلکہ ایسا شخص مجرم ہے اور اللہ تعالیٰ اس شخص سے اپنے حق کا مطالبہ کر سکتے ہیں۔ اور اگر اللہ تعالیٰ اس کی توبہ قبول کر کے اسے معاف نہ کر دیں تو اس کی سزا جہنم ہے۔

اعاذنا اللہ من ذلك (اللہ تعالیٰ اس سے ہماری حفاظت فرمائے)

مذکورہ بالا روایت صحیح مسلم کی روایت تھی مگر یہی روایت ترمذی شریف میں

ان الفاظ کے ساتھ آئی ہے۔

”جس شخص نے صبح کی نماز پڑھ لی تو وہ اللہ کی ذمہ داری میں آجاتا ہے تو اللہ تعالیٰ تم سے اپنے ذمہ کا کوئی مطالبہ نہ کرے۔ (یعنی اگر تم صبح کی نماز ادا کر لو گے تو تم اللہ کی ذمہ داری میں آ جاؤ گے اور اللہ تعالیٰ تم سے مواخذہ نہیں فرمائیں گے)۔“

(ترمذی ابواب الفتن صفحہ ۹ جلد ۲)

امام ترمذی رحمۃ اللہ علیہ نے اس حدیث کو ”ابواب الفتن“ میں ذکر کیا ہے جہاں فتنوں سے متعلق احادیث جمع کر کے ذکر کی گئی ہیں۔ اس مذکورہ حدیث میں اگرچہ کسی فتنہ کا ذکر نہیں لیکن امام ترمذی نے ابواب الفتن میں اس حدیث کو لاکر اشارہ فرمایا ہے کہ جو شخص یا جو قوم صبح کی نماز کی ادائیگی کا اہتمام کرتی ہے وہ فتنوں سے محفوظ رہتی ہے۔ لہذا موجودہ فتنوں سے حفاظت کا اہم ترین طریقہ یہی ہے کہ سب مل کر صبح کی نماز باجماعت کا اہتمام کریں تاکہ سب اللہ کی پناہ میں آجائیں۔ اللہ کے غضب سے نجات ہو اور سب لوگ فتنوں سے محفوظ ہو جائیں۔ **وفقنا اللہ تعالیٰ لذلك۔ (اللہ تعالیٰ ہمیں اس کی توفیق بخشے)**

## فرض نماز نیند سے بہتر ہے

آپ صلی اللہ علیہ وسلم کے زمانے سے یہ سنت متواترہ آج بھی چلی آرہی ہے کہ ہر مؤذن صبح کی اذان میں **حیّ علی الصلاۃ اور حیّ علی الفلاح** کے بعد دو مرتبہ پکار پکار کر اس حقیقت کا بانگ دھل اعلان کرتا ہے کہ:

﴿الصلاة خیر من النوم﴾

”(فرض) نماز نیند سے بہتر ہے۔“

اللہ تعالیٰ اور اس کے رسول صلی اللہ علیہ وسلم کی طرف سے صبح کی ساکت فضاؤں میں مؤذن کا یہ اعلان ہر مسلمان صاحب ایمان کے لئے انتہائی توجہ کا حامل ہے۔

عام طور پر شیطان یہ بات دل میں ڈالتا ہے کہ اگر تم فرض نماز کے لئے اٹھ گئے تو تمہاری نیند میں کمی ہو جائے گی، صحت خراب ہو جائے گی، بعد میں سونے کا موقع نہیں ملے گا وغیرہ وغیرہ۔ اس قسم کے تمام وساوس و اوہام کو اللہ تعالیٰ اور اس کے رسول صلی اللہ علیہ وسلم نے رد فرمایا اور صاف اعلان کر دیا کہ فرض نماز نیند سے بہتر ہے جس کا مطلب یہ ہے کہ آخرت کے اعتبار سے بھی اور دنیا کے اعتبار سے بھی، روحانی پاکیزگی کے اعتبار سے بھی اور جسمانی صحت کے اعتبار سے بھی فرض نماز کا فائدہ نیند سے زیادہ ہے۔

ہاں اگر ضرورت کے مطابق نیند پوری نہ ہوئی ہو (جس کی عمومی حد چھ گھنٹہ سے کم نہ ہو اور آٹھ گھنٹہ سے زیادہ نہ ہو) تو سورج کے طلوع ہونے کے بعد یا دوپہر کو قیلولہ کی سنت ادا کرنے کے وقت اس نیند کو پورا کر لیا جائے اور سب سے بہتر بات یہ ہے کہ رات کو جلد سونے کی عادت ڈالی جائے جسے ان شاء اللہ ہم آگے بھی ذکر کریں گے۔

عشا اور صبح کی نماز باجماعت پڑھنے والے کو رات بھر کی عبادت کا ثواب مل جاتا ہے

”حضرت عثمان رضی اللہ تعالیٰ عنہ نے فرمایا کہ رسول اللہ صلی اللہ علیہ وسلم نے فرمایا جس نے عشا کی نماز باجماعت سے پڑھی تو گویا اس نے آدھی رات عبادت کی اور جس نے صبح کی نماز باجماعت سے پڑھی تو گویا اس نے ساری رات نماز پڑھی ہے۔“

(رواہ مسلم، مرقاة صفحہ ۱۳۵ جلد ۲)

مغرب کی نماز کے بعد جب چاروں طرف تاریکی پھیل جاتی ہے اور دن بھر کا تھکا ماندہ آدمی گھر واپس لوٹتا ہے تو تاریکی، تھکن اور بیوی بچوں کی مشغولیت کے سبب عشا کی نماز باجماعت مسجد میں جا کر ادا کرنا مشکل ہو جاتا ہے۔ ایسے موقع پر ہمت کر کے عشا کی نماز باجماعت ادا کرنا آدھی رات کی عبادت کے برابر قرار دیا گیا ہے۔ سو جانے کے بعد نماز فجر کے لئے بیدار ہونا اور مشکل معلوم ہوتا ہے نیز فجر کے وقت کی نسیم صبح غافل انسان کو اور زیادہ سلاتی ہے۔ ایسے وقت میں ہمت کر کے اٹھ کھڑے ہونا مسلمان کو پوری رات کی عبادت کے ثواب کا مستحق بنا دیتا ہے اور کسی شخص کا عشا کی نماز باجماعت اور نماز فجر باجماعت ادا کر لینا ایسا ہے گویا ساری رات اس شخص نے تہجد کی نماز ادا کی ہے۔ اب ذرا سی ہمت سے کام لے کر والدین یہ عظیم الشان ثواب بہ آسانی اپنے لئے اور گھر والوں کے لئے حاصل کر سکتے ہیں۔

اس حدیث سے یہ نکتہ بھی معلوم ہوتا ہے کہ فجر کی نماز باجماعت وہی شخص ادا کرے گا جو شروع رات سے باجماعت نماز فجر ادا کرنے کی نیت کر کے سوئے اور ایسا شخص غافل اور بدست بن کر نہیں سوتا بلکہ اس کی نیند چوکنی ہوتی ہے اور ہر مرتبہ آنکھ کھلنے پر وہ نماز فجر کے نکل جانے کے ڈر سے وقت کا جائزہ لیتا رہے گا۔ ایسا شخص گویا ساری رات نماز کے انتظار میں رہا۔ جو شخص نماز کے انتظار میں رہتا ہے اسے مسلسل نماز کا ثواب ملتا رہتا ہے۔ حدیث میں ہے کہ رسول اللہ صلی اللہ علیہ وسلم نے فرمایا:

”یعنی تم میں سے ہر آدمی جب تک نماز کا انتظار کرتا رہے نماز ہی میں

ہوتا ہے۔“ (متفق علیہ، مرقاۃ صفحہ ۷۱۹ جلد ۲)

فجر کی نماز میں دن رات کے فرشتوں کا اجتماع ہوتا ہے

اللہ جل شانہ نے قرآن حکیم میں نماز فجر اور اس میں پڑھے جانے والے



قرآن کا بطور خاص ذکر کیا اور فرمایا:

إِنَّ قُرْآنَ الْفَجْرِ كَانَ مَشْهُودًا (اسراء: ۷۸)

”بے شک فجر کے وقت قرآن میں فرشتے (بطور خاص) حاضر ہوتے ہیں۔“

رسول اللہ صلی اللہ علیہ وسلم نے اس آیت کی تفسیر میں فرمایا:

”فجر کی نماز فرشتوں کے جمع ہونے کا وقت ہے اور اس وقت میں رات کے فرشتے اور دن کے فرشتے جمع ہوتے ہیں۔“

(رواہ الترمذی صفحہ ۱۳۱ جلد ۲)

ایک اور حدیث میں ہے:

”تم انسانوں میں رات کے فرشتے اور دن کے فرشتے یکے بعد دیگرے بدلتے رہتے ہیں اور نماز فجر اور نماز عصر میں یہ سب فرشتے جمع ہو جاتے ہیں پھر جن فرشتوں نے تمہارے درمیان رات گزارا ہوتی ہے وہ اوپر چڑھ جاتے ہیں تو ان سے ان کا پروردگار پوچھتا ہے، حالانکہ اسے ان سب کا علم ہے کہ تم نے میرے بندوں کو کس حالت میں چھوڑا تو وہ فرشتے کہتے ہیں کہ ہم نے جب انہیں چھوڑا تو وہ نماز پڑھ رہے تھے اور جب ہم ان کے پاس پہنچے تو وہ نماز پڑھ رہے تھے۔“ (متفق علیہ، مرقاة صفحہ ۱۳۲ جلد ۲)

اس حدیث سے معلوم ہوا کہ فجر کے وقت چونکہ رات ختم ہو رہی ہوتی ہے اور دن شروع ہو رہا ہوتا ہے اور عصر کے وقت دن ختم ہوتا ہے اور رات کا آغاز ہونے والا ہوتا ہے، ان دو وقتوں میں دن رات کے فرشتوں کا خاص اجتماع ہوتا ہے ان دونوں نمازوں میں فرشتوں کے اس نورانی اجتماع کی برکات سے اپنے آپ کو محروم رکھنا کتنے افسوس اور نادانی کی بات ہے۔ اس لئے عصر اور فجر کی

نمازوں کا خاص اہتمام کرنا اور مردوں کے لئے باجماعت نماز ادا کرنا خاص توجہ کی بات ہے اور اس کا اہتمام کرنا ضروری ہے۔

ایک حدیث میں آپ صلی اللہ علیہ وسلم نے اذان، صف اول اور گرمی میں ظہر کی نماز کی فضیلت کا ذکر کرنے کے بعد ارشاد فرمایا:

”اگر لوگوں کو عشا اور صبح کی نماز کے ثواب کا علم ہو جائے تو لوگ ان دونوں نمازوں میں ضرور شریک ہوں خواہ انہیں گھسٹ گھسٹ کر آنا پڑے۔“

(متفق علیہ، مرقاة صفحہ ۱۳۵ جلد ۲)

”رسول اللہ صلی اللہ علیہ وسلم نے فرمایا، منافقین پر کوئی نماز، نماز فجر اور نماز عشا سے زیادہ بھاری نہیں اور اگر انہیں ان دونوں نمازوں کے ثواب کا علم ہو جائے تو وہ ضرور آئیں خواہ گھسٹ کر آنا پڑے۔“ (متفق علیہ، مرقاة صفحہ ۱۳۵ جلد ۲)

## ساری رات کی عبادت سے فجر کی نماز باجماعت بہتر ہے

”ابوبکر بن سلیمان راوی ہیں کہ ایک روز حضرت عمر فاروق رضی اللہ تعالیٰ عنہ نے فجر کی نماز میں (میرے والد) حضرت سلیمان رحمۃ اللہ علیہ بن ابی حثمہ کو نہ پایا۔ حضرت عمر رضی اللہ تعالیٰ عنہ بازار تشریف لے گئے راستہ میں حضرت سلیمان کا مکان تھا۔ وہاں حضرت عمر رضی اللہ تعالیٰ عنہ کا حضرت سلیمان کی والدہ حضرت شفاء پر گزر ہوا تو ان سے پوچھا کہ کیا بات ہے، صبح کی نماز میں سلیمان موجود نہ تھے؟ انہوں نے کہا کہ سلیمان ساری رات نماز پڑھتے رہے اس لئے صبح کے وقت آنکھ لگ گئی تھی۔ حضرت عمر فاروق رضی اللہ تعالیٰ عنہ نے فرمایا میں ساری رات نماز پڑھنے کے مقابلہ میں فجر کی نماز باجماعت کو زیادہ بہتر سمجھتا ہوں۔“ (رواہ مالک، مرقاة صفحہ ۶۵ جلد ۲)

اس روایت سے کئی باتیں معلوم ہوئیں:

① حضرت عمر رضی اللہ تعالیٰ عنہ نے حضرت سلیمان کی کمی نماز میں محسوس کی جس سے معلوم ہوا کہ بڑے حضرات کو اپنے چھوٹوں کے اخلاق و کردار پر نظر رکھنی چاہئے جس میں سے سب سے مقدم نماز ہے۔

② صحابہ کے زمانہ میں نماز باجماعت کا اتنا اہتمام تھا کہ اگر کوئی مسلمان باجماعت نماز میں حاضر نہ ہوتا تو یہ پریشانی اور تشویش کی بات سمجھی جاتی تھی۔

③ ساری رات اللہ تعالیٰ کی عبادت کر کے صبح کی نماز قضا کر دینے یا باجماعت نماز ترک کرنے سے بہتر یہ ہے کہ آدمی رات کو سو جائے اور صبح کو نماز فجر باجماعت ادا کرے، اس لئے کہ فجر کی نماز فرض ہے۔ اس کا عماً چھوڑنا گناہ کبیرہ ہے جب کہ رات بھر نماز پڑھنا کوئی ضروری نہیں، صرف نفل ہے اور باعث ثواب ہے۔ مزید یہ کہ اگر کوئی شخص فجر کی نماز باجماعت ادا کرے تو اسے ساری رات کی عبادت کا خود بخود ثواب مل جاتا ہے۔ لہذا عقلمندی کا تقاضا بھی یہی ہے کہ صبح کی نماز باجماعت میں ہر قیمت پر شرکت کی جائے (الایہ کہ کوئی شرعی عذر ہو) اور ساری رات جاگنے سے پرہیز کیا جائے۔

④ جب نماز فجر فوت ہونے کا غالب گمان ہو تو ایسی صورت میں رات کو عبادت کرنا درست نہیں تو جاگ کر باتیں کرنا اور فضولیات میں جاگنے کی شرعاً کیسے اجازت ہوگی؟ اسی لئے رسول اللہ صلی اللہ علیہ وسلم نے عشا کے بعد فضول گفتگو کو ناپسند فرمایا ہے کہ کہیں صبح کی نماز قضا نہ ہو جائے۔

عشا کے بعد فضول گفتگو کرنا مکروہ ہے

حدیث میں ہے کہ:

”رسول اللہ صلی اللہ علیہ وسلم عشا سے پہلے سونے کو اور عشا کے بعد فضول باتیں کرنے کو ناپسند فرماتے تھے۔“

(متفق علیہ، مرقاة صفحہ ۱۲۹ جلد ۲)

البتہ اگر کوئی دینی بات ہو یا مسافر حالت سفر میں جاگتے رہنے کی وجہ سے بات کرنا چاہے یا میاں بیوی آپس میں گفتگو کریں یا عالم اور طالب علم علم دین میں مصروف ہوں تو اس کی اجازت ہے۔ حضرت عبد اللہ بن عباس رضی اللہ تعالیٰ عنہما کا قول ہے:

”رات کو تھوڑی دیر علم کا مشغلہ ساری رات کی عبادت سے افضل ہے۔“ (سنن دارمی، مرقاة صفحہ ۲۰۷ جلد ۱)

لیکن یہ اجازت بھی اس وقت ہے جب کہ صبح کی فرض نماز قضا نہ ہو کیونکہ فرض چھوڑ کر نفل اختیار کرنے میں کوئی ثواب نہیں۔ لیکن طالب علم کے لئے بھی بہتر یہی ہے کہ عشا کے بعد جلدی سو جائے اور صبح جلدی اٹھ کر اس وقت یاد کر لے یا مطالعہ کرے کیونکہ صبح کے وقت تھوڑا سا پڑھ لینا جسم و دماغ کے لئے رات بھر پڑھنے سے بہتر ہے۔

اللہ تعالیٰ ہمیں فرائض و واجبات کو اپنے وقت میں ادا کرنے کی توفیق سے نوازے۔ آمین۔

## فرائض و واجبات، نوافل پر بہر حال مقدم ہیں

شریعت میں فرائض، واجبات، سنن مؤکدہ اور مستحبات کی جو ترتیب رکھی گئی ہے اس کا خیال رکھنا ہر مسلمان اور دیندار آدمی کے لئے انتہائی ضروری ہے ورنہ دیندار آدمی کئی طرح کی عملی اور اعتقادی خرابیوں میں مبتلا ہو جاتا ہے۔ شریعت کے احکام میں فرائض و واجبات کا درجہ سب سے مقدم ہے۔ نوافل کا درجہ اور مرتبہ فرائض و واجبات سے بہت کم ہے۔ اگر کوئی شخص نوافل

و مستحبات پر عمل کرے مگر فرائض و واجبات کو ترک کر دے تو یہ اس کی بڑی غلطی ہوگی اور دین سے ناواقفیت کی دلیل ہوگی۔ علاوہ ازیں اللہ تعالیٰ کا جو قرب فرائض و واجبات کی ادائیگی سے نصیب ہوتا ہے نوافل سے اس درجہ کا قرب حاصل نہیں ہوتا۔ حضرت مجدد الف ثانی رحمۃ اللہ علیہ اپنے ایک مکتوب میں لکھتے ہیں:

”اعمال مقربہ یعنی وہ عمل جن سے درگاہ الہی میں قرب حاصل ہوتا ہے فرض ہیں یا نفل مگر فرضوں کے مقابلہ میں نفلوں کا کچھ اعتبار نہیں۔ فرضوں میں سے ایک فرض کا ادا کرنا ہزار سالہ نفلوں کے ادا کرنے سے بہتر ہے اگرچہ وہ نفل خالص نیت سے ادا کئے جائیں۔“  
(ارشادات مجدد الف ثانی صفحہ ۲۶)

ایک اور مکتوب میں نماز فجر باجماعت کی تاکید کرتے ہوئے تحریر فرماتے ہیں:

”نماز صبح کی دو (فرض) رکعتیں جماعت کے ساتھ ادا کرنا جو سنتوں میں سے ایک سنت ہے، کئی درجے اس سے بہتر ہے کہ تمام رات نفل نماز میں قیام کریں اور صبح کی نماز بے جماعت ادا کریں۔“  
(مکتوب نمبر ۵۲ ارشادات مجدد الف ثانی صفحہ ۳۳)

## صبح کے وقت سونا پسندیدہ نہیں

صبح کے وقت کی اہمیت کی وجہ سے اکثر سلف صالحین عام حالات میں نماز فجر کے بعد بھی سونے کو پسند نہیں کرتے تھے۔ لایہ کہ ضعف اور بیماری وغیرہ کا عذر ہو۔ ان کا استدلال حضرت عبد اللہ بن عمرو بن العاص رضی اللہ تعالیٰ عنہ کے اس قول سے ہے:

”حضرت عبد اللہ بن عمرو رضی اللہ تعالیٰ عنہ نماز فجر کے بعد ایک آدمی

کے پاس سے گزرے جو سو رہا تھا تو انہوں نے اس آدمی کو پاؤں سے ہلایا یہاں تک کہ وہ بیدار ہو گیا تو آپ نے اس سے کہا کہ کیا تمہیں معلوم نہیں کہ اللہ تعالیٰ اس وقت میں اپنی مخلوق کی طرف متوجہ ہوتے ہیں اور ایک بڑی جماعت کو اپنی رحمت سے جنت میں داخل فرماتے ہیں۔ (مجمع الزوائد للہیثمی صفحہ ۷۰ جلد ۲)

قرآن حکیم میں بھی یہ بات ارشاد فرمائی گئی ہے کہ رات سکون و آرام کے لئے ہے تو دن معاش کی سرگرمیوں کے لئے۔ فرمایا: ترجمہ

”ہم نے رات کو لباس بنایا اور دن کو معاش کا وقت بنایا ہے۔“

(سورۃ النبأ)

ایک اور روایت میں ارشاد ہے کہ رسول اللہ صلی اللہ علیہ وسلم نے فرمایا:

”صبح کا سونا رزق کو روکتا ہے۔“ (مجمع الزوائد صفحہ ۱۱۱ جلد ۴)

## صبح کے وقت میں برکت ہے

یہ بات تو کئی احادیث میں مروی ہے کہ صبح کا وقت مبارک ہوتا ہے اور اس وقت میں دین یا دنیا کا جو جائز کام کیا جائے اس میں برکت ہوتی ہے۔

حضرت علی رضی اللہ تعالیٰ عنہ، حضرت عبد اللہ بن مسعود رضی اللہ تعالیٰ عنہ، حضرت عبد اللہ بن سلام رضی اللہ تعالیٰ عنہ، حضرت جابر بن عبد اللہ رضی اللہ تعالیٰ عنہ، حضرت انس بن مالک رضی اللہ تعالیٰ عنہ، حضرت عائشہ رضی اللہ تعالیٰ عنہا، حضرت عبد اللہ بن عباس رضی اللہ تعالیٰ عنہما اور حضرت ابو بکر رضی اللہ تعالیٰ عنہ سے کئی روایات میں مروی ہے کہ رسول اللہ صلی اللہ علیہ وسلم نے دعا فرمائی ہے:

اللہم بارک لامتی فی بکورھا

”اے اللہ میری امت کے صبح کے کاموں میں برکت عطا فرما۔“

(مجمع الزوائد صفحہ ۱۰۶ تا ۱۰۷ جلد ۳)

حضرت عمران بن حصین رضی اللہ تعالیٰ عنہ فرماتے ہیں:

”رسول اللہ صلی اللہ علیہ وسلم جب کوئی لشکر روانہ فرماتے تو صبح صبح

اسے بھیجتے اور یہ فرماتے کہ اللہ تعالیٰ نے میری امت کے لئے صبح کے

وقت میں برکت رکھی ہے۔“ (حوالہ مذکورہ بالا)

حضرت عائشہ رضی اللہ تعالیٰ عنہا سے یہ بھی روایت ہے کہ رسول اللہ صلی

اللہ علیہ وسلم نے فرمایا: ”صبح کے وقت میں اپنا رزق تلاش کیا کرو کیونکہ صبح کا

وقت برکت اور کامیابی کا وقت ہے۔“ (حوالہ مذکورہ بالا)

”رزق“ کا لفظ عربی زبان میں بہت عام ہے۔ زراعت ہو یا تجارت، علم

مطلوب ہو یا عمل، روحانی غذا کی تلاش ہو یا جسمانی صحت کی، مطالعہ کرنا ہو یا غور

و فکر، باہر کے کام ہوں یا گھر کے اندرونی کام، ان سب کاموں کے لئے صبح کا

وقت برکت کا وقت ہے، اس وقت میں کئے جانے والے کام میں برکت بھی

ہوتی ہے اور آسانی بھی اور کامیابی کی بھی قوی امید ہوتی ہے نیز اس وقت میں

ذہنی، جسمانی اور روحانی قوتیں چست اور تازہ دم ہوتی ہیں جس سے کام بہتر بھی

ہوتا ہے اور سہولت والا بھی اور اللہ تعالیٰ کی رحمت بطور خاص اس وقت متوجہ

ہوتی ہے۔ اس لئے مردوں اور عورتوں کو یہ وقت ضائع نہیں کرنا چاہئے۔

## نماز فجر کے بعد دینی کاموں میں مشغول ہونا

”رسول اللہ صلی اللہ علیہ وسلم نے فرمایا جو صبح کی نماز سے فارغ ہونے کے

بعد نماز کی جگہ میں بیٹھا رہا یہاں تک کہ اس نے چاشت کی دو رکعتیں

پڑھ لیں اور اس دوران بھلی بات کے سوا اور کچھ نہ کہا اور نہ کیا تو



اسکی خطائیں بخش دی جائیں گی خواہ وہ سمندر کے جھاگ کے برابر ہوں۔“ (رواہ ابوداؤد، مرقاة صفحہ ۲۰۳ جلد ۲)

ملا علی قاری رحمۃ اللہ علیہ نے اس کی شرح میں تحریر فرمایا کہ یہ فضیلت حاصل ہوگی خواہ مسجد میں بیٹھے یا گھر آکر بیٹھ جائے، ذکر میں مشغول رہے یا فکر میں، علم سیکھے یا سکھائے یا بیت اللہ کا طواف کرے۔ یہ فضیلت ہر صورت میں حاصل ہوگی۔

حضرت تھانوی رحمۃ اللہ علیہ نے یہ بھی فرمایا کہ اگر کسی شخص کو طبیب یا معالج نے مشورہ دیا ہو اور وہ بحالی صحت یا حفاظت صحت کی خاطر چہل قدمی کرے (اور اس دوران بد گوئی نہ کرے) تو وہ بھی ان شاء اللہ باعث ثواب ہے کیونکہ صحت کی حفاظت فرض ہے اس لئے کہ دینی فرائض و واجبات کی ادائیگی صحت پر موقوف ہے۔

”حضرت جابر بن سمرہ رضی اللہ تعالیٰ عنہ راوی ہیں کہ نبی کریم صلی اللہ علیہ وسلم جب نماز فجر پڑھ لیتے تھے تو اپنی مجلس میں چو کڑی مار کر تشریف رکھتے یہاں تک کہ سورج اچھی طرح طلوع ہو جاتا۔“

(رواہ ابوداؤد، مرقاة صفحہ ۸۹ جلد ۹)

بعض دوسری روایات سے یہ بھی معلوم ہوتا ہے کہ اس وقت میں رسول اللہ صلی اللہ علیہ وسلم صحابہ کرام سے مختلف دینی امور پر گفتگو فرمایا کرتے تھے۔

## صبح کو جلد اٹھنے کی اصل تدابیر

گذشتہ احادیث کے مطالعہ کے بعد اب یہ سوال باقی رہ جاتا ہے کہ صبح اٹھنے کی کیا تدبیر اختیار کی جائے۔ نماز کی فرضیت بھی مسلم اور ترک نماز کا گناہ بھی مسلم، ان دونوں باتوں سے کس مسلمان کو انکار ہے؟ لیکن ان سب کے علم کے

باوجود پر نالہ وہیں گرتا ہے کہ صبح کو وقت پر آنکھ نہیں کھلتی۔ اس کا کیا علاج ہے؟

اس کے لئے عرض ہے کہ اس صورت حال کا اصل علاج تین چیزیں ہیں۔  
 ① فکر ② ہمت۔ ③ دعا اگر یہ تین باتیں واقعتاً موجود ہوں تو پھر کسی اور تدبیر کی ضرورت نہیں۔

① فکر کا مطلب یہ ہے کہ انسان کو نماز کی فکر ہو۔ سوتے رہنے سے اللہ کے عذاب کا خوف ہو۔ اپنی جان و مال پر تباہی کا ڈر ہو۔ دین اور دنیا کے کاموں میں بے برکتی کا اندیشہ ہو۔ ایسے وقت میں سونے کی نحوست کا احساس ہو اور صبح اٹھنے کی صورت میں اللہ تعالیٰ سے رحمتوں اور برکتوں کی امید ہو اور آخرت کے ثواب کا یقین ہو اللہ تعالیٰ کے راضی ہونے کی امید ہو جس سے اللہ تعالیٰ راضی ہو جائیں اس کی دنیا و آخرت دونوں بن گئیں۔ ان تمام باتوں کو سوچنے سے طبیعت متفکر ہوگی اور وقت پر آنکھ کھلے گی۔

ہم میں سے ہر شخص کا آنکھوں دیکھا مشاہدہ ہے کہ اگر کبھی صبح کے وقت میں ہماری فلائٹ کا وقت ہو یا ٹرین کے ذریعہ روانہ ہونا طے ہو یا کوئی اور اہم کام ہو تو نہ صرف یہ کہ وقت پر آنکھ کھل جاتی ہے بلکہ اس کام کے فکر سے رات کو وقت سے پہلے بھی دو تین مرتبہ آنکھ کھلتی رہتی ہے۔ یہ سب فکر کے کرشمے ہیں۔ یہی فکر فرض نماز کے لئے بھی درکار ہے بلکہ اس سے زیادہ درکار ہے۔ کیونکہ ہوائی جہاز چھوٹ جانے یا ٹرین سے رہ جانے کی صورت میں تو صرف دنیا ہی کا نقصان ہے مگر فرض نماز چھوٹ جانے سے تو دنیا و آخرت دونوں کا نقصان ہے۔

② ہمت وہ چیز ہے جس کی بدولت انسان وہ سارے کام کر گزرتا ہے جو اسے اول نظر میں انتہائی مشکل نظر آتے ہیں۔ ہمت کی بدولت انسان کڑکتی سردی میں بھی گرم بستر چھوڑ دیتا ہے اور کم ہمتی ہو تو انسان چھ آٹھ گھنٹے کی نیند لینے

کے باوجود کالوں کی طرح بستر پر پڑا رہتا ہے۔ صبح اٹھنے کے لئے بھی ہمت درکار ہے اور اس کا طریقہ یہ ہے کہ جیسے ہی آنکھ کھلے انگڑائیاں یا کروٹیں لینے کے بجائے انسان بستر پر بیٹھ جائے اور بیٹھ کر مسنون دعا پڑھے، پھر کچھ نہ کچھ ذکر اللہ کرے یا کسی آیت کی تلاوت شروع کر دے۔ (رسول اللہ صلی اللہ علیہ وسلم سے سورہ آل عمران کے آخری رکوع کی آیات کی تلاوت کرنا منقول ہے) اور اس کے بعد ہمت کر کے اٹھ کھڑا ہو۔ آنکھ کھلنے کے بعد اگر انسان بستر پر انگڑائیاں لے یا کروٹ بدل کر لیٹا رہے یا پطرس بخاری کے بقول ناک کو سردی لگنے کی صورت میں چادر ناک پر ڈال دے تو پھر طلوع آفتاب کے بعد ہی آنکھ کھلتی ہے۔ اس لئے چادر ناک پر ڈالنے کے بجائے اٹھ بیٹھنا ہی اصل علاج ہے اور اسی کا نام ہمت ہے۔

۳ دعا یعنی رات کو سونے سے قبل مسنون دعاؤں کو پڑھ کر سوائے اور ساتھ ساتھ اللہ تعالیٰ سے صبح نماز فجر کے وقت بیداری کی دعا بھی کرے۔

### مزید چند تدابیر

① رات کو کھانا بہت زیادہ پیٹ بھر کر نہ کھائیں اور کھانے کے بعد چہل قدمی کر لیں۔

② رات کو جلد از جلد سونے کی کوشش کریں۔

③ عشا کی نماز کے بعد یار دوستوں سے یا ٹیلی فون پر فضول گفتگو سے پرہیز کیا جائے البتہ شوہر اور بیوی کی گفتگو، علم دین کا مشغلہ اور مسافر کی بات چیت وغیرہ کا استثناء خود حدیث میں بھی آیا ہے۔

(مجمع الزوائد صفحہ ۶۲ جلد ۲ و شمائل ترمذی حدیث ام زرع)

اس لئے ضروری یا بقدر حاجت گفتگو کی شرعاً ممانعت نہیں بشرطیکہ

نماز قضا نہ ہو۔

۴) سونے سے قبل سورہ کہف کی آخری آیات (ان الذین آمنوا وعملوا الصالحات) سے آخر سورت تک پڑھ کر دعا کرے کہ یا اللہ فلاں وقت میری آنکھ کھل جائے، ان شاء اللہ اس وقت آنکھ کھل جائے گی۔ اب آگے اٹھ بیٹھنا یہ آپ کا کام ہے۔

(ترتیب السالک صفحہ ۲۰۳ جلد ۲)

۵) جاگ گھڑی (الارم) لگا کر سوئیں تاکہ وقت پر آنکھ کھلے۔

۶) کسی بے تکلف شخص سے یہ کہہ کر سوئیں کہ وہ فرض نماز کے وقت ہر قیمت پر آپ کو جگائے اور جب الارم بجے یا وہ شخص آپ کو اٹھائے تو اسی وقت بستر چھوڑ دیں۔

ان سب تدابیر کے باوجود آنکھ نہ کھلے تو؟

اوپر کتاب و سنت اور سلف صالحین کے اقوال کی روشنی میں جو تدابیر تحریر کی گئی ہیں ان پر عمل پیرا ہوں تو ان شاء اللہ تبارک و تعالیٰ کامیابی یقینی ہے۔ فکر و ہمت کو کام میں لانے اور ان تدابیر کو اختیار کرنے سے غفلت کوتاہی اور سستی کا سلسلہ ختم ہو جائے گا اور صبح کی فرض نماز میں حاضری اور اس کی بروقت ادائیگی ان شاء اللہ یقینی ہوگی، اور اگر بالفرض سونے سے قبل اپنی طرف سے ساری تدابیر اختیار کر لی جائیں فکر اور ہمت میں بھی کوئی کمی نہ ہو اور پکا عزم کر کے انسان لیٹے کہ ان شاء اللہ ضرور اٹھوں گا اور پھر کسی دن اتفاقاً آنکھ نہ کھل سکنے کی وجہ سے انسان مجبوری میں سوتا رہ جائے اور نماز قضا ہو جائے تو پھر شریعت کی طرف سے کوئی گناہ بھی نہیں ہے کیونکہ ساری تدابیر اختیار کرنے بعد نیند اس طرح مسلط ہو جائے کہ انسان کی آنکھ واقعہً نہ کھل سکے تو ایسا شخص مجبور بھی ہے اور معذور بھی اور ایسے شخص پر کوئی الزام نہیں رسول اللہ صلی اللہ علیہ وسلم کا ارشاد ہے:

”تین آدمی مرفوع القلم ہیں۔ سونے والا جب تک کہ بیدار نہ

ہو جائے، بچہ جب تک کہ بالغ نہ ہو جائے اور مجنون جب تک کہ اسے عقل نہ آجائے۔ (رواہ ابوداؤد والدارمی مرقاة صفحہ ۲۹۰ جلد ۶)

لہذا جو سونے والا نماز کے عزم کے باوجود اور اپنی طرف سے تدابیر اختیار کرنے کے باوجود سوتا رہ گیا وہ شرعاً معذور ہے کیونکہ اس کی طرف سے اختیاری طور پر کوئی کوتاہی نہیں پائی گئی۔ رسول اللہ صلی اللہ علیہ وسلم نے فرمایا:

”نیند کے دوران کوئی کوتاہی نہیں، کوتاہی تو بیداری میں ہوتی ہے۔“

(صحیح مسلم، مرقاة صفحہ ۱۳۵ جلد ۲)

## قضا نماز کی ادائیگی میں بھی تاخیر نہیں کرنی چاہئے

عام طور سے دیکھا گیا ہے کہ اگر کسی شخص کی نماز قضا ہو جائے تو وہ یہ سوچتا ہے کہ اب نماز قضا ہو کر وقت تو نکل ہی گیا ہے، اطمینان سے نماز ادا کر لیں گے۔ چنانچہ یا تو وہ شخص پھر سو جاتا ہے یا کسی اور کام میں مصروف ہو جاتا ہے اور بسا اوقات فجر کی قضا ظہر کی نماز کے ساتھ ادا کرتا ہے۔ یہ طریقہ رسول اللہ صلی اللہ علیہ وسلم کے بتائے ہوئے طریقہ کے بالکل خلاف ہے۔ آپ صلی اللہ علیہ وسلم کا ارشاد ہے:

”جو شخص نماز بھول گیا یا سوتا رہ گیا تو اس کا کفارہ یہ ہے کہ جب یاد آئے تو (فوراً) وہ نماز پڑھے اور ایک روایت میں ہے کہ اس کے سوا اس کا کوئی کفارہ نہیں۔“ (متفق علیہ، مرقاة صفحہ ۱۳۵ جلد ۲)

اسی لئے علماء کرام اس بات پر متفق ہیں کہ قضا نماز میں بلا عذر تاخیر کرنا درست نہیں۔ یہاں تک کہ فقہاء کی ایک جماعت اس بات کی قائل ہے کہ قضا نماز کی ادائیگی میں وقت مکروہ گزرنے کا بھی انتظار نہیں کرنا چاہئے بلکہ جیسے ہی بیدار ہو فوراً اسی وقت قضا نماز ادا کرے خواہ کوئی بھی وقت ہو۔

البتہ وقت اگر مکروہ ہے تو وقت مکروہ نکل جانے کا انتظار کر لے مگر مکروہ وقت نکلتے ہی فوراً قضا نماز پڑھے کیونکہ رسول اللہ صلی اللہ علیہ وسلم کا یہی حکم ہے۔

بہر حال آنکھ کھلتے ہی اٹھنا چاہئے خواہ کسی وقت آنکھ کھلے اور فوراً نماز ادا کرنے کی فکر کرنی چاہئے کیونکہ رسول اللہ صلی اللہ علیہ وسلم کا یہی حکم ہے اور یہ بھی معلوم نہیں کہ موت کا وقت کب آجائے اور فرض نماز اور اس کے قضا کرنے کا گناہ کبیرہ انسان کے سر رہ جائے۔ اللہ تعالیٰ ہم سب کو اس سے محفوظ رکھے۔

### سنت غیر اختیاری

حضرت مولانا فقیر محمد صاحب رحمۃ اللہ علیہ حضرت تھانوی کے خلیفہ تھے۔ ان کی آہ وبکا مشہور ہے۔ یہ سرحد کے رہنے والے تھے۔ حضرت مفتی محمد حسن رحمۃ اللہ علیہ کے ذریعہ حضرت تھانوی رحمۃ اللہ علیہ سے بیعت ہوئے فقرو فاقہ کا دور تھا۔ بڑی صعوبتیں اٹھا کر سرحد سے تھانہ بھون تشریف لے جاتے۔ ایک مرتبہ تھانہ بھون تشریف لے جا رہے تھے، عشا کے بعد امرتسر سے انبالہ تک کا سفر ریل گاڑی میں کھڑے ہو کر کیا۔ گاڑی کھچا کھچ بھری ہوئی تھی اس لئے سارے راستہ کھڑے رہے۔ صبح کے قریب انبالہ اسٹیشن کے بعد بیٹھنے کی جگہ ملی، رات بھر جاگنے اور کھڑے رہنے کی وجہ سے تکان بہت ہو چکی تھی، بیٹھے تو آنکھ لگ گئی اور آنکھ اس وقت کھلی جب سورج نکل چکا تھا اور فجر کی نماز قضا ہو چکی تھی۔ بعد میں نماز تو پڑھ لی لیکن فرض نماز کے قضا ہو جانے کا طبیعت پر بہت زیادہ اثر ہوا، دل میں بار بار یہ بات آتی کہ تم شیخ کی خدمت میں جا رہے ہو، تمہاری فرض نماز قضا ہو گئی ہے، اب تم شیخ کو منہ دکھانے کے قابل بھی نہیں ہو، اب کس منہ سے وہاں جا رہے ہو؟ اسی اضطراب اور پریشانی کے عالم میں

تھانہ بھون پنچے اور کسی نہ کسی طرح ہمت کر کے حضرت تھانوی رحمۃ اللہ علیہ کی مجلس میں حاضر ہو گئے۔ مجلس جاری تھی۔ حضرت تھانوی رحمۃ اللہ علیہ نے سلسلہ کلام روک کر فرمایا:

”سنت کی دو قسمیں ہیں۔ اختیاری اور غیر اختیاری۔ غیر اختیاری پر اختیار سے عمل نہیں ہے، ہاں بغیر اختیار کے ہو جائے تو اس میں سنت کی مطابقت ہو جاتی ہے۔“

پھر فرمایا:

”بعض لوگوں کو تقویٰ کا ہیضہ ہو جاتا ہے اور خیال کرتے ہیں کہ زندگی میں کوئی نماز بھی قضا نہ ہو۔ کوشش تو یہی کرنی چاہئے کہ کوئی نماز قضا نہ ہو لیکن اگر غیر اختیاری طور پر فجر کی نماز قضا ہو جائے تو یوں سمجھے کہ اللہ تعالیٰ نے غیر اختیاری طور پر سنت کا اتباع نصیب فرمادیا کیونکہ رسول اللہ صلی اللہ علیہ وسلم کی بھی ایک مرتبہ غیر اختیاری طور پر فجر کی نماز قضا ہو گئی تھی۔“

**تنبیہ:** یہ حکم اس وقت ہے جبکہ آدمی وقت پر نماز فجر باجماعت پڑھنے کا عادی ہو پھر کبھی غیر اختیاری طور پر اختیاری طور پر احتیاطی تدابیر اختیار کرنے کے باوجود اتفاقاً نماز قضا ہو جائے لیکن اگر کسی شخص کی نماز اکثر ہی قضا ہوتی ہو اور کوئی عذر شرعی بھی نہ ہو تو اس کا یہ حکم نہیں ہے۔ اس پر تو لازم ہے کہ وہ اپنی اصلاح کرے۔ اپنے آپ کو کسی نہ کسی طرح فجر کی نماز کا بہر حال پابند بنائے خواہ اپنے نفس کو کچھ سزا دینی پڑے۔

## نماز قضا ہوتے رہنے پر اپنے نفس کو سزا دینا

یوں تو قضا نماز کا کفارہ صرف یہ ہے کہ آدمی آنکھ کھلتے ہی فوراً نماز ادا



کر لے، مزید کوئی صدقہ یا نماز انسان کے ذمہ بطور کفارہ واجب نہیں (جیسا کہ گذشتہ حدیث میں معلوم ہوا) لیکن اگر نماز قضا ہونے کی عادت ہونے لگے اور نفس سستی اور غفلت کا عادی ہونے لگے تو بطور تنبیہ کوئی شخص اپنے آپ پر خود کوئی سزا عائد کر لے۔ بعض حالات میں یہ تدبیر بہت مؤثر ہو جاتی ہے اور آدمی خود اپنی سزا کے ڈر سے وقت پر اٹھ کر ادا نماز پڑھنے لگتا ہے۔ ان تدابیر میں

- ① ہر فرض نماز قضا ہو جانے پر آٹھ یا بارہ رکعات بطور نفل ادا کرنا۔
- ② جس روز نماز قضا ہو اس روز ناشتہ نہ کرنا۔
- ③ اگر نفس پر صدقہ بھاری ہو تو صدقہ کی کچھ رقم ادا کرنا وغیرہ شامل ہیں۔

مندرجہ بالا تدابیر میں اصل تدبیر فکر آخرت پیدا کرنا، ہمت کا مظاہرہ کرنا اور حق تعالیٰ جل شانہ کی محبت دل میں پیدا کرنا ہے۔ جس شخص کی طبیعت میں ہمت ہو، دل میں محبت خداوندی ہو اور اسے آخرت کی فکر لگی ہوئی ہو، اس کے لئے نماز فجر کے وقت اٹھ بیٹھنا کچھ مشکل نہیں ہوتا اور اگر ایک مرتبہ آدمی ہمت کر کے اٹھ بیٹھے اور نماز فجر اپنے وقت پر صحیح طریقہ سے ادا کر لے تو اسے وہ روحانی کیف و سرور نصیب ہوتا ہے جس کے سامنے نیند کی لذت ہیچ ہے۔ اللہ تعالیٰ اپنے فضل سے ہمیں ایمان کی قوت، نیکی کی حلاوت، اور عبادات کی لذت نصیب فرمادے۔ آمین وما ذلک علی اللہ بعزیز۔ (بشکریہ البلاغ نومبر ۱۹۹۶ء صاحب مضمون مفتی محمود اشرف صاحب عثمانی)

## دنیا و آخرت کی کامیابی کے چند اصول

مثالی باپ وہی ہے جو اپنی اولاد کی تربیت بہترین انداز سے کرے اور انہیں وہ اصول یاد کرائے جن سے ان کی دنیا و آخرت دونوں بنیں۔ نہ دنیا میں کسی

کے محتاج ہوں اور نہ ہی ان کی آخرت برباد ہو۔ اس کے لئے ہم ذیل میں چند اصول تحریر کرتے ہیں، باپ اگر خود بھی ان پر عمل کرے اور بچوں کو اذہر کرے ان پر عمل کرائے تو ان شاء اللہ ہر طرح کی کامیابی ان کے قدموں میں ہوگی اور دنیا کے سارے غموں سے نجات مل جائے گی:

① بچوں کو اچھی طرح یہ نصیحت یاد کرا دیں کہ ازہد فیما عند الناس بحبک الناس یعنی اگر تمہیں یہ پسند ہے کہ لوگ تم سے محبت کریں تو ان کے مال و جائداد پر نظر نہ رکھنا کہ اس سے وہ تمہیں لالچی سمجھیں گے اور تم سے دور بھاگیں گے۔

② اس بات کا پختہ یقین رکھو کہ جو مصیبت و پریشانی تمہیں پہنچی وہ ہر صورت میں پہنچی ہی تھی اور جو نفع نہ ملا وہ تمہاری قسمت میں ہی نہ تھا۔ اس لئے پہنچی ہوئی مصیبت پر اور نہ ملنے والے فائدے پر واویلا نہ کرو کہ یہ بیکار ہے اور گویا اللہ تعالیٰ کے فیصلہ پر ناراضگی کا اظہار ہے۔

③ جب تم سے کوئی سوال کرے تو ہر سوال کا جواب مت دو اس لئے کہ ہر سوال کا جواب دینا عقلمندی نہیں۔ بسا اوقات جواب غلط ہوتا ہے یا کسی بات کا اقرار و اظہار ہوتا ہے جو بعد میں پچھتاوے کا سبب بنتی ہے اور یہ بھی یاد رکھو کہ جس سوال کا جواب دو، خوب سوچ سمجھ کر جواب دو، فوراً جواب نہ دو، پہلے سوچو، اپنی بات دل و دماغ تک لاؤ، اگر دل و دماغ مطمئن ہیں تو زبان سے نکال دو ورنہ ہرگز نہیں۔ اسی طرح یہ بات بھی یاد رکھو کہ دو تین لوگ بیٹھے ہوئے ہیں اور کوئی مجلس میں کسی کی طرف متوجہ ہو کر سوال پوچھتا ہے تو تم جواب مت دو، خاموش رہو، ہاں تمہاری طرف متوجہ ہو کر سوال پوچھے تو سوچ کر جواب دو۔

④ کسی جاہل سے واسطہ پڑے اور وہ اپنی جاہلانہ بات پر جمار ہے، سمجھانے سے نہ سمجھے اور تمہیں اس سے تکلیف ہو تو سلام کر کے اس سے جدا ہو جاؤ یا

اس موضوع کو ہی تبدیل کر دو مثلاً اگر کہیں کسی بات پر بحث مباحثہ ہو جائے تو فوراً بات کا موضوع بدل دو، اس لئے کہ اللہ تعالیٰ کا ارشاد ہے: **إِذَا خَاطَبْتَهُمُ الْجَاهِلُونَ قَالُوا سَلَامًا** (فرقان: ۶۳) یعنی (اللہ کے خاص بندوں کی صفت یہ ہے کہ) جب ان سے کوئی جاہل بحث مباحثہ کرے تو کہتے ہیں سلام (یعنی بھائی السلام علیکم مجھے معاف رکھو)۔

⑤ اگر کوئی نعمت اللہ کے طرف سے حاصل ہو تو اس پر اللہ جل جلالہ کا بہت زیادہ شکر ادا کرو کہ یہ ذریعہ ہے اس نعمت کے بڑھنے اور زیادہ ہونے کا۔ اللہ تعالیٰ کا ارشاد ہے کہ **لئن شكرتم لازيدنكم** یعنی اگر تم شکر ادا کرو گے تو میں اس نعمت کو تمہارے لئے بڑھا دوں گا۔ اس کے لئے ہر فرض نماز کے بعد یہ دعا سکتائی گئی ہے **اللَّهُمَّ آعِزِّي عَلَى ذِكْرِكَ وَشُكْرِكَ وَحُسْنِ عِبَادَتِكَ**۔ (ابوداؤد جلد ۱ صفحہ ۲۱۳) اسی طرح ان دعاؤں کا بھی بہت اہتمام کریں۔

اور اگر کوئی شخص تمہارے ساتھ احسان کرے یا کچھ دے تو اس کا بھی شکر یہ ادا کرو اور اس کے لئے دعا کرو اس لئے کہ **من لم يشكر الناس لم يشكر الله**۔ (ترمذی جلد ۲ صفحہ ۱۷۷) یعنی جو شخص لوگوں کا احسان مان کر شکر یہ ادا نہیں کرتا وہ اللہ کا بھی شکر ادا نہیں کرتا۔

### نعمتوں پر شکر ادا کرنے کے لئے دعاء

**اللَّهُمَّ لَكَ الْحَمْدُ كُلُّهُ، وَ لَكَ الشُّكْرُ كُلُّهُ،  
وَ لَكَ الْمُلْكُ كُلُّهُ، وَ لَكَ الْخَلْقُ كُلُّهُ، بِيَدِكَ  
الْخَيْرُ كُلُّهُ، وَ إِلَيْكَ يَرْجِعُ الْأَمْرُ كُلُّهُ، أَسْأَلُكَ**

## مِنَ الْخَيْرِ كُلِّهِ وَأَعُوذُ بِكَ مِنَ الشَّرِّ كُلِّهِ .

”اے اللہ! سب تعریفیں تیری ہی ہیں اور سارا شکر بھی تیرے لئے ہے اور سب ملک تیرا ہے اور تمام مخلوق تیری ہے سب بھلائی تیرے ہی قبضہ میں ہے اور ہر معاملہ آخر کار تیرے ہی سامنے آتا ہے لہذا میں ہر بھلائی تجھ ہی سے مانگتا ہوں اور ہر شر سے تیری پناہ چاہتا ہوں۔“

## رَبِّ اجْعَلْنِي لَكَ شَكَارًا لَكَ ذَكَارًا لَكَ رَهَابًا لَكَ مَطْوَعًا لَكَ مُحِبًّا إِلَيْكَ وَأَوَّاهًا مُنِيبًا .

اے رب کر دے مجھے ایسا کہ میں تجھے بہت یاد کیا کروں تیرا بہت شکر کیا کروں، تجھ سے ڈرا کروں، تیری بہت فرمانبرداری کیا کروں، تجھ ہی سے سکون پانے والا اور آہ و زاری کے ساتھ متوجہ ہونے والا ہو جاؤں۔ (حاکم جلد ۱ صفحہ ۵۲۰) اس طرح آپ صلی اللہ علیہ وسلم یہ دعا مانگا کرتے تھے۔

## اللَّهُمَّ اجْعَلْنِي صَبُورًا وَاجْعَلْنِي شَكُورًا .

اے اللہ کر دے مجھے اعلیٰ درجہ کا صبر کرنے والا اور مجھے نہایت شکر گزار بندہ بنا دے۔ (جامع صغیر للسيوطی صفحہ ۵۶ من بریدہ)

اس دعا میں یہ مانگا گیا ہے کہ مجھے شکور بنا یعنی بہت زیادہ شکر کرنے والا بنا دے، نوح علیہ الصلوٰۃ والسلام کو قرآن کریم میں عَبْدًا شَكُورًا (شکر گزار بندہ) کا خطاب دیا گیا ہے۔

تفسیر منطہری میں ہے کہ نوح علیہ الصلوٰۃ والسلام کو شکر گزار بندہ اس لئے کہا گیا کہ وہ جو بھی کام کرتے تھے چھوٹا ہو یا بڑا تو بسم اللہ اور الْحَمْدُ لِلَّهِ کہا کرتے تھے، کچھ کھاتے یا پیتے یا کپڑا پہنتے تو اللہ تعالیٰ کی تعریف بیان کر کے اللہ کا شکر ادا

کرتے، اس لئے اللہ نے ان کو شکور کے لقب سے نوازا۔ (تفسیر مظہری جلد ۵  
صفحہ ۴۰۴)

اس لئے احادیث میں ہمیں یہ دعا بھی سکھائی گئی کہ یوں مانگو ”اے اللہ! ہمیں نعمتوں پر شکر کے ساتھ ان نعمتوں پر تعریف کرنے والا بھی بنا دے، اور ہمارے اوپر نعمت کو مکمل فرما دیجئے اور اس کے ساتھ یہ دعا بھی کہ ہم بہت ہی عاجز بندے ہیں، سو فیصلہ آپ کی نعمتوں کے محتاج ہیں، لہذا آپ ہم پر اپنی تمام نعمتیں مکمل فرما دیجئے“ چنانچہ ارشاد ہے:

اللَّهُمَّ اجْعَلْنَا شَاكِرِينَ لِنِعْمَتِكَ مُتَّيِّنِينَ بِهَا  
قَابِلِيهَا وَأَتَمِّمَهَا عَلَيْنَا.

اے اللہ ہم کو اپنی نعمتوں کا شکر گزار اور ان پر تعریف کرنے والا اور اس کا قبول کرنے والا بنا دے اور ہمارے اوپر اپنی نعمت پوری فرما دے۔

(مصنف ابن ابی شیبہ جلد ۶ صفحہ ۶۸)

آپ صلی اللہ علیہ وسلم شکر کے لئے یہ دعا بھی مانگا کرتے تھے۔

اللَّهُمَّ اجْعَلْنِي أَعْظَمُ شُكْرِكَ وَأَكْثَرُ ذِكْرِكَ  
وَأَتَّبِعُ نَصِيحَتَكَ وَأَحْفَظُ وَصِيَّتَكَ.

اے اللہ تو مجھے ایسا بندہ بنا دے کہ خوب تیرا شکر کروں، تجھے یاد کیا کروں اور تیری

نصیحت مانوں اور آپ کے حکم کو یاد رکھوں۔ (ترمذی عن ابی ہریرہ جلد ۱ صفحہ ۹۹)

کبھی فرماتے:

اللَّهُمَّ إِنِّي أَسْأَلُكَ شُكْرَ نِعْمَتِكَ وَحُسْنَ عِبَادَتِكَ

اے اللہ میں آپ کی نعمت پر شکر گزاری مانگتا ہوں اور آپ کی عبادت کو حسن

و خوبی کے ساتھ ادا کرنے کا طالب ہوں۔ (ترمذی جلد ۲ صفحہ ۱۷۸)

غور کیجئے، شکر کتنی اہم اور عظیم دولت ہے کہ آپ صلی اللہ علیہ وسلم مختلف دعاؤں کے ذریعے اس کو مانگا کرتے تھے۔

جو شخص یہ چاہتا ہے کہ اس پر نعمتیں بہت زیادہ ہوں اور موجودہ نعمتیں بھی ہمیشہ رہیں تو اس کو چاہئے کہ بہت زیادہ شکر ادا کرے، اسی طرح جو شخص یہ چاہتا ہے کہ اس کی پریشانیاں ختم ہوں، اور مصیبتوں کے دروازے بند ہو جائیں اسے بھی چاہئے کہ خوب شکر اداء کرے۔ شکر کی دولت اتنی عظیم دولت ہے کہ خود اللہ تعالیٰ جل جلالہ نے اپنے بندوں کو دعا سکھلائی ہے کہ مجھ سے اس طرح دعا کرو کہ اے اللہ! آپ ہمیں توفیق دیجئے کہ شکر نعمت ہر وقت ہر آن میرے ساتھ رہے کسی وقت بھی مجھ سے جدا نہ ہو، چنانچہ ارشاد ہے:

رَبِّ اَوْزِعْنِي اَنْ اَشْكُرَ نِعْمَتَكَ الَّتِي اَنْعَمْتَ عَلَيَّ وَعَلَىٰ وَالِدَيَّ وَاَنْ اَعْمَلَ صَالِحًا تَرْضَاهُ وَاَدْخِلْنِي بِرَحْمَتِكَ فِي عِبَادِكَ الصَّالِحِينَ ۝

ترجمہ

اے میرے رب مجھ کو اس پر مداومت اور ہمیشگی دیجئے کہ آپ کی ان نعمتوں کا شکر کیا کروں جو آپ نے مجھ کو اور میرے ماں باپ کو عطا فرمائی ہیں (اس پر بھی مداومت دیجئے کہ) میں نیک کام کروں جس سے آپ خوش ہوں، اور شامل کر لیجئے مجھ کو اپنی رحمت خاصہ سے اپنے نیک بندوں میں۔“

(بیان القرآن صفحہ ۳۳۲)

اس دعا پر بار بار غور کیجئے کہ کتنی اہم دعا ہے اور اس دعا کو حضرت سلیمان علیہ الصلوٰۃ والسلام مانگ رہے ہیں، یعنی اللہ کے برگزیدہ بندے اور نبی خود اس





۹ اگر تم چاہتے ہو کہ اللہ کی امداد ہمیشہ تمہارے ساتھ رہے تو دنیا کے مصائب و مشکلات پر صبر کرو، اللہ تعالیٰ تمہارے ساتھ ہوگا کیونکہ ارشاد ہے کہ **إِنَّ اللَّهَ مَعَ الصَّابِرِينَ** بیشک اللہ صبر کرنے والوں کے ساتھ ہے اور ساتھ ساتھ عمل کرتے رہو، ان شاء اللہ، اللہ تعالیٰ تمہارے عمل کا بدلہ ضرور دیں گے اس لئے کہ اللہ تعالیٰ کا قانون ہے **أَيُّ لَّا أُضِيعُ عَمَلٌ عَامِلٍ مِّنْكُمْ** یعنی میں تم میں سے کسی کا عمل ضائع نہیں کرتا۔ ہمیشہ یہ مقولہ یاد رکھئے کہ اللہ کے ہاں دیر ہے، اندھیر نہیں۔

۱۰ اگر تم کسی دعوت میں جاؤ یا گھر پر ہی تمہیں کھانا پسند آجائے تو پکانے والے کی تعریف ضرور کرو کہ اس سے اس کا حوصلہ بڑھتا ہے اور کسی حد تک اس کا شکریہ بھی ادا ہو جاتا ہے۔ اور کھانے پکانے کی تیاری میں جو تھکاوٹ ہوئی ہوتی ہے وہ بھی ان ٹیٹھے بولوں سے دور ہو جاتی ہے۔

## تربیت کے آٹھ سنہری اصول

اپنے بچوں کو علم کی دولت سے روشناس کرانا والدین کی ذمہ داری ہے کیونکہ علم ہی سے آدمی اپنے اللہ کو پہچانتا ہے۔ اگر عابد ساری رات عبادت کرے اور عالم ساری رات سوتا رہے تو عالم کا سونا اس کی عبادت سے افضل ہے لیکن علم کے ساتھ عمل بھی ضروری ہے کیونکہ بغیر عمل کے علم بیکار ہے۔ اس لئے یہ ایک اہم ذمہ داری ہے کہ والدین اپنے بچوں کی صحیح تربیت کریں اور بچوں کو عملی دیندار بنائیں۔

ذیل میں آٹھ چیزیں لکھی جا رہی ہیں۔ ہم خود بھی انہیں اپنے دل میں بٹھانے کی کوشش کریں اور اپنے بچوں کی تربیت بھی ان کے مطابق کریں اور بچپن ہی سے ان کو یہ باتیں بتائیں۔ ان شاء اللہ آگے چل کر یہی آٹھ باتیں ان

کے لئے مشعل راہ ہوں گی اور ان کی ہدایت کا سبب بنیں گی۔

① ساری مخلوق کو کسی نہ کسی سے محبت ہے (چیزوں سے، کھلونوں سے، گاڑی سے، اچھے کپڑوں سے، امی سے، ابو سے، بیوی سے، اولاد سے، مال سے، اور احباب سے وغیرہ وغیرہ) لیکن جب آدمی قبر میں جاتا ہے تو اس کا محبوب اس سے جدا ہو جاتا ہے۔ اس لئے آدمی کو نیکیوں سے محبت کرنی چاہئے تاکہ جب اس کا انتقال ہو اور وہ قبر میں جائے تو اس کے ساتھ اس کی نیکی بھی جائے اور مرنے کے بعد بھی جدا نہ ہو۔

② اللہ پاک قرآن شریف میں ارشاد فرماتے ہیں: **وَأَمَّا مَنْ خَافَ مَقَامَ رَبِّهِ ۖ الْآيَةَ۔** (سورہ نازعات: ۴۰) ”اور جو شخص (دنیا میں) اپنے رب کے سامنے (آخرت میں) کھڑا ہونے سے ڈرا ہوگا اور نفس کو (حرام) خواہش سے روکا ہوگا تو جنت اس کا ٹھکانا ہوگا۔“ آدمی کو چاہئے کہ اپنے نفس کو جن چیزوں سے اللہ تعالیٰ نے منع کیا ہے، ان سے روکے یہاں تک کہ وہ اللہ تعالیٰ کی اطاعت پر جم جائے۔

③ دنیا میں دیکھا گیا ہے کہ لوگوں کو جو چیز بہت محبوب ہوتی ہے اس کو بڑی احتیاط سے رکھتے ہیں، اس کی حفاظت کرتے ہیں لہذا اللہ تعالیٰ کا ارشاد ہے: **مَا عِنْدَكُمْ يَنْفَدُ وَمَا عِنْدَ اللَّهِ بَاقٍ** (نحل: ۹۶) ترجمہ ”جو کچھ تمہارے پاس دنیا میں ہے وہ ختم ہو جائے گا (خواہ وہ جاتا رہے یا تم مر جاؤ ہر حال میں وہ ختم ہوگا)۔ اور جو اللہ کے پاس ہے وہ ہمیشہ باقی رہنے والی چیز ہے۔“ اس آیت شریفہ کی وجہ سے جو چیز بھی آدمی کے پاس ایسی ہو جو اسے بہت پسند ہو تو اسے چاہئے کہ وہ چیز اللہ تعالیٰ کے پاس بھیج دے تاکہ ہمیشہ کے لئے محفوظ ہو جائے۔ یعنی اس کو اللہ کی راہ میں خرچ کرے۔

④ دنیا میں دیکھا گیا ہے کہ ہر شخص مال میں اپنی عزت و بڑائی سمجھتا ہے۔ کوئی حسب و نسب میں یا کسی اور چیز میں اپنی بڑائی ظاہر کرتا ہے اور اللہ تعالیٰ کا

ارشاد ہے: **إِنْ أَكْرَمَكُمْ عِنْدَ اللَّهِ اتَّقُوا اللَّهَ** (حجرات: رکوع ۲) ”اللہ تعالیٰ

کے نزدیک تم سب میں بڑا شریف وہ ہے جو سب سے زیادہ پرہیزگار ہو۔“ اس لئے آدمی کو تقویٰ اختیار کرنا چاہیے تاکہ اللہ تعالیٰ کے نزدیک شریف بن جائے۔

⑤ لوگ جو ایک دوسرے پر طعن کرتے ہیں اور عیب جوئی کرتے ہیں یا برا بھلا کہتے ہیں: یہ سب حسد کی وجہ سے ہوتا ہے کہ ایک کو دوسرے پر حسد آتا

ہے۔ اللہ تعالیٰ کا ارشاد ہے: **فَخَنُّوا قَسَمًا بَيْنَهُمْ فَعِشْتَهُمْ** الایۃ

(زخرف ع ۳) ”دنوی زندگی میں ان کی روزی ہم نے ہی تقسیم کر رکھی ہے اور (اس تقسیم میں) ہم نے ایک کو دوسرے پر فوقیت دے رکھی ہے تاکہ (اس کی

وجہ سے) ایک دوسرے سے کام لیتا رہے (سب کے سب برابر ایک ہی نمونہ کے بن جائیں تو پھر کوئی کسی کا کام کیوں کرے، کیوں نوکری کرے اور اس طرح

دنیا کا نظام خراب ہی ہو جائے گا)۔“ اس آیت پر نظر کر کے حسد چھوڑ دینا چاہیے اور ساری مخلوق سے بے تعلق ہو کر اللہ تعالیٰ سے تعلق جوڑنا چاہئے۔ جب

روزی اللہ تعالیٰ بانٹتا ہے، اس کی کمی زیادتی اللہ تعالیٰ کی قدرت میں ہے اور حصول مال میں انسان کا کوئی دخل نہیں تو لوگوں سے حسد و دشمنی فضول ہے۔

⑥ دنیا میں دیکھو تو ہر شخص کی کسی نہ کسی کے ساتھ لڑائی اور دشمنی ہے

جب کہ اللہ کا ارشاد ہے: **إِنَّ الشَّيْطَانَ لَكُمْ عَدُوٌّ فَاتَّخِذُوهُ عَدُوًّا**

(فاطر ع ۱۱) ”یہ شیطان بیشک تمہارا دشمن ہے سو تم اس کو (اپنا) دشمن (ہی) سمجھتے رہو۔“ تو مسلمان پر لازم ہے کہ شیطان سے دشمنی رکھے اور باقی لوگوں سے

دشمنی ختم کر لے۔

⑦ دنیا پر نظر ڈالو تو معلوم ہوگا کہ ساری مخلوق روٹی کی طلب میں سرگرداں ہے اور اس کی وجہ سے اپنے آپ کو دوسروں کے سامنے ذلیل کرتی

ہے اور ناجائز چیزیں اختیار کرتی ہے جب کہ قرآن کریم میں ارشاد ربانی ہے کہ **وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا** (ہود ع ۱۱) ”اور کوئی جاندار

زمین پر چلنے والا ایسا نہیں ہے جس کی روزی اللہ تعالیٰ کے ذمہ نہ ہو۔ ہم بھی زمین پر چلنے والوں میں سے ہی ہیں جس کی روزی کی ذمہ داری اللہ نے لی ہے۔ لہذا انسان پر لازم ہے کہ اپنے اوقات کو ان کاموں میں مشغول کرے جو اللہ تعالیٰ کے طرف سے اس پر لازم ہیں اور جو چیز اللہ تعالیٰ کے ذمہ ہے، اس سے بے فکر ہو جائے۔

⑧ غور کریں تو معلوم ہو گا کہ ساری مخلوق کا اعتماد اور بھروسہ کسی نہ کسی ایسی چیز پر ہے جو خود مخلوق ہے۔ کوئی اپنی جائیداد پر بھروسہ کرتا ہے تو کوئی اپنی تجارت پر اعتماد کئے بیٹھا ہے، کسی کی نگاہ اپنی دستکاری پر ہے اور کسی کو اپنے بدن اور قوت پر ناز ہے حالانکہ یہ سب چیزیں مخلوق اور فانی ہیں۔ اللہ تعالیٰ نے ارشاد فرمایا ہے: **وَمَنْ يَتَوَكَّلْ عَلَى اللَّهِ فَهُوَ حَسْبُهُ** (طلاق: ۳) ”جو شخص اللہ تعالیٰ پر توکل (اور اعتماد) کرتا ہے پس اللہ تعالیٰ اس کے لئے کافی ہے۔“ اس لئے بس صرف اللہ تعالیٰ پر توکل و بھروسہ کرنا چاہئے۔

## ہم ایک اُمت ہیں

بچے کو یہ بات ذہن نشین کرائیے کہ ہم دیگر اقوام کی طرح ایک قوم یا ایک قبیلہ نہیں، جن کی تقسیم علاقائیت یا لسانیت کی بنیاد پر ہوئی ہو بلکہ ہم ایک اُمت ہیں جس کا اتحاد و عقیدہ قرآن کی بنیاد پر ہے۔ مسلمان کسی بھی قوم، کسی بھی زبان، کسی بھی رنگ کا ہو وہ دوسرے مسلمان کا بھائی ہے اور یہ سب ایک اُمت ہیں۔ اسی چیز کو سمجھانے کے لئے ہر سال بیت اللہ میں پوری دنیا کے مسلمان حج کے لئے جمع ہوتے ہیں اور ایک ہی لباس (احرام) پہنے ایک ہی کلمہ (تلبیہ) پڑھتے اور ایک ہی جگہ اور ایک ہی وقت اس بات کا اظہار کرتے ہیں کہ ہم سب اللہ تعالیٰ کے بندے اور مسلمان ہیں اور ہم سب ایک ہی اُمت ہیں۔ ایک مسلمان دنیا کے ایک کونے پر اور دوسرا دوسرے کونے پر آباد ہے، کسی کا

تعلق افریقہ سے ہو تو کسی کا ایشیا سے، کسی کا امریکا سے تو کسی کا آسٹریلیا سے لیکن سب کا کلمہ ایک، سب کا قرآن ایک، سب کا رسول (محمد صلی اللہ علیہ وسلم) ایک، سب کا دین (اسلام) ایک ہے اور سب ایک اُمت و جماعت ہیں۔ ان میں سے ایک کی تکلیف سب کی تکلیف ہے، ایک کی پریشانی سب کی پریشانی ہے، ایک کی مصیبت سب کی مصیبت ہے اور ایک کا زوال سب کا زوال ہے۔ یہی بات رسول اللہ صلی اللہ علیہ وسلم نے اس طرح ارشاد فرمائی:

”مسلمانوں کی مثال آپس میں محبت کرنے، پیار کرنے اور رحم کرنے کے سلسلہ میں ایک جسم کی طرح ہے اگر جسم کا کوئی حصہ بیمار ہوتا ہے تو باقی حصے جاگنے اور تکلیف (بخار) میں اس کے شریک ہوتے ہیں۔“  
(متفق علیہ، مسلم جلد ۲ صفحہ ۳۲۱ کتاب البر والصلہ)

اس حدیث میں آپ صلی اللہ علیہ وسلم نے مسلمانوں کے باہمی تعلق اور ربط و محبت کو ایک مثال کے ذریعہ واضح کر دیا ہے کہ مسلم معاشرہ (امت) جسد واحد کی طرح ہے۔ اگر ایک عضو میں بھی تکلیف ہوتی ہے تو پورا جسم اس تکلیف میں شریک ہوتا ہے اور اسے محسوس کرتا ہے۔ اگر پیر کی چھوٹی انگلی میں درد ہو تو آنکھیں سو نہیں پاتیں، دل و دماغ کو چین نہیں پڑتا، زبان کراہتی ہے اور چہرہ تکلیف کے احساس کی عکاسی کرتا ہے۔ اسی طرح اگر ایک مسلمان بھی کسی تکلیف یا مصیبت میں مبتلا ہوتا ہے تو تمام مسلمانوں کی ذمہ داری ہے کہ وہ اس کی تکلیف کو محسوس کریں اور اسے اپنی تکلیف و پریشانی سمجھیں۔ اس سے بڑھ کر پریشانی و مصیبت کیا ہوگی کہ مسلمان اللہ کی نافرمانی کی وجہ سے جہنم کی طرف جا رہے ہیں، اللہ تعالیٰ اور اللہ تعالیٰ کے پیارے رسول صلی اللہ علیہ وسلم کے طریقے چھوڑ اور توڑ رہے ہیں اور دشمنوں (کفار) کے طریقے اختیار کر رہے ہیں بلکہ اس پر فخر کر رہے ہیں۔ دین اور دینداری کو اپنے لئے باعث شرم سمجھتے ہیں اور اسے اپنی ترقی کی راہ میں رکاوٹ سمجھتے ہیں، جس کا لازمی نتیجہ

اللہ تعالیٰ کا عذاب ہے۔ اس لئے بچوں کو یہ بات سمجھائیں کہ ہم سب مسلمان آپس میں ایک ہیں۔ کسی ایک کی بربادی ہم سب کی بربادی ہے اس لئے ہم میں سے ہر ایک کی ذمہ داری ہے کہ وہ دوسرے کو بربادی اور نقصان سے بچائے اپنے لئے اور عام مسلمانوں کے لئے فکر کرے کہ کس طرح یہ اُمت دوبارہ اس مقام پر پہنچ جائے جس مقام پر رسول اللہ صلی اللہ علیہ وسلم اور صحابہ کرام رضوان اللہ تعالیٰ علیہم اجمعین کے دور میں تھی۔ اس کے لئے ہر فرد اپنی استطاعت کے مطابق اپنی حدود کے اندر اللہ کے دین کو زندہ کرنے کی فکر کرے۔

اس کے لئے آپ بچوں کو اچھی اچھی باتیں بتائیں اور ان سے کہیں کہ ان باتوں کی اشاعت و تبلیغ وہ اپنے دوستوں اور ساتھیوں میں کریں۔ اس طرح ان کے دل میں اُمت کا درد پیدا کریں جیسے جیسے یہ بڑے ہوتے جائیں گے، ان کا یہ درد اور فکر بڑھتا جائے گا اور آپ کی تربیت کی وجہ سے اُمت کو ایک ایسا فرد ملے گا جو اس اُمت کی نشاۃ ثانیہ کا ایک ذریعہ ہوگا جو ان شاء اللہ آپ کے لئے اور آپ کے اس بچے کے لئے دنیا و آخرت دونوں میں بہت مفید ہے۔ اللہ تعالیٰ ہم سب کو عمل کی توفیق عطا فرمائے۔ آمین۔

## حضرت لقمان علیہ السلام کی اپنے بیٹے کو نصیحتیں

باپ کی کوشش ہوتی ہے کہ اس کی اولاد ہر قسم کی خوبیوں کا مجموعہ ہو۔ اس کے لئے باپ وقتاً فوقتاً اپنی اولاد کو نصیحتیں بھی کرتا ہے۔ اسی طرح کی وہ چند نصیحتیں جو حضرت لقمان علیہ السلام نے اپنے بیٹے کو کیں، ہم یہاں نقل کرتے ہیں۔ آپ بھی اپنی اولاد کو یہ اور ان جیسی اور نصح کر کے رہنے لیکن ہر مسلمان والد کو چاہیے کہ ان نصیحتوں کو پڑھنے سے پہلے خوب دعا کرے، اے اللہ! مجھے ان نصیحتوں پر عمل کرنے کی توفیق عطا فرما اور میری آنے والی نسلوں

کو بھی اس پر عمل کرنے اور اس کو پھلانے کی توفیق عطا فرما۔ یہ تمام وصیتیں نہایت قیمتی اور اہم ہیں، لہذا ہر مسلمان کے لئے اس پر عمل کرنا بہت ہی ضروری ہے۔ ہماری گزارش ہے کہ ہر وصیت کو تین مرتبہ پڑھئے اور کبھی کبھی سب گھروالوں کو بٹھا کر سنائیے۔ ان شاء اللہ تعالیٰ اس طرح کرنے سے بہت فائدہ ہوگا۔

حضرت لقمان علیہ السلام مشہور حکیم ہیں۔ انہوں نے جو نصیحتیں اپنے صاحبزادے کو کی ہیں منجملہ ان کے یہ بھی ہیں:

① بیٹا! علماء کی مجلس میں کثرت سے بیٹھا کرو اور حکماء کی بات اہتمام سے سنا کرو، اللہ تعالیٰ شانہ حکمت کے نور سے مردہ دل کو ایسا زندہ فرماتے ہیں جیسا کہ مردہ زمین زور دار بارش سے زندہ ہوتی ہے۔

② بیٹا! اللہ تعالیٰ سے ایسی امید رکھو کہ اس کے عذاب سے بے خوف نہ ہو جاؤ اور ایسا اس کے عذاب سے خوف کرو کہ اس کی رحمت سے ناامید نہ ہو جاؤ۔ صاحبزادے نے عرض کیا کہ دل تو ایک ہی ہے اس میں خوف اور امید دونوں کس طرح جمع ہوں؟ انہوں نے فرمایا کہ مؤمن ایسا ہوتا ہے کہ اس کے لئے گویا دو دل ہوتے ہیں، ایک میں پوری امید اور ایک میں پورا خوف۔

③ بیٹا! رب اغفر لی بہت کثرت سے پڑھا کرو اللہ تعالیٰ شانہ کے الطاف میں بعض اوقات ایسے ہوتے ہیں کہ ان میں جو کچھ آدمی مانگتا ہے مل جاتا ہے۔

④ بیٹا! نیک عمل اللہ تعالیٰ شانہ کے ساتھ بغیر یقین کے نہیں ہو سکتا۔ جس کا یقین ضعیف ہوگا اس کا عمل بھی سُست ہوگا۔

⑤ بیٹا! جب شیطان تجھے کسی شک میں مبتلا کرے تو اس کو یقین کے ساتھ مغلوب کر اور جب تجھے عمل میں سستی کرنے کی طرف لے جائے تو قبر

اور قیامت کی یاد سے اس پر غلبہ حاصل کر اور جب دنیا میں رغبت یا خوف کے راستے سے وہ تیرے پاس آئے تو اس سے کہہ دے کہ دنیا ہر حال میں چھوٹنے والی چیز ہے۔

۶) بیٹا! جو شخص جھوٹ بولتا ہے اس کے چہرہ کی رونق جاتی رہتی ہے اور جس شخص کی عادتیں خراب ہوں گی اس پر غم سوار ہوگا پہاڑ کا ایک جگہ سے دوسری جگہ منتقل کرنا احمقوں کے سمجھانے سے زیادہ آسان ہے۔

۷) بیٹا! جھوٹ سے اپنے کو بہت محفوظ رکھو۔ جھوٹ بولنا چڑیا کے گوشت کی طرح لذیذ تو معلوم ہوتا ہے لیکن یہی جھوٹ بہت جلد جھوٹ بولنے والے شخص کے ساتھ دشمنی کا ذریعہ بن جاتا ہے۔

۸) بیٹا! جنازہ میں اہتمام سے شرکت کیا کرو اور تقریبات میں شرکت سے گریز کیا کرو، اس لئے کہ جنازہ آخرت کی یاد کو تازہ کرتا ہے اور شادیاں اور تقریبات دنیا کی طرف مائل کرتی ہیں۔

۹) بیٹا! جب پیٹ بھرا ہوا ہو، اس وقت نہ کھاؤ۔ پیٹ بھرے پر کھانے سے کتے کو ڈال دینا بہتر ہے۔

۱۰) بیٹا! نہ تم اتنے بیٹھے بنو کہ لوگ تمہیں نکل جائیں، نہ اتنے کڑوے بنو کہ لوگ تمہیں تھوک دیں۔

۱۱) بیٹا! تم مرغے سے زیادہ عاجز نہ بنو کہ وہ تو سحر کے وقت جاگ کر اذان دینا شروع کر دے اور تم اپنے بستر پر پڑے سوتے رہو۔

۱۲) بیٹا! توبہ میں دیر نہ کرو کہ موت کا کوئی وقت مقرر نہیں، وہ دفعۃً آجاتی ہے۔

۱۳) بیٹا! جاہل سے دوستی نہ کرو، ایسا نہ ہو کہ اس کی جہالت کی باتیں تمہیں اچھی معلوم ہونے لگیں اور حکیم سے دشمنی مول نہ لو، ایسا نہ ہو کہ وہ



تم سے اعراض کرنے لگے۔

۱۴) بیٹا! اپنا کھانا متقی لوگوں کے سوا کسی کو نہ کھلاؤ اور اپنے کاموں میں علماء سے مشورہ لیا کرو۔

۱۵) کسی نے ان سے پوچھا کہ بدترین شخص کون ہے؟ انہوں نے فرمایا: جو اس کی پروا نہ کرتا ہو کہ کوئی شخص اس کو برائی کرتے ہوئے دیکھ لے۔

۱۶) بیٹا! نیک لوگوں کے پاس اپنی نشست کثرت سے رکھا کرو کہ ان کے پاس بیٹھنے سے نیکی حاصل کر سکو گے اور ان پر کسی وقت اللہ کی رحمت خاصہ نازل ہوئی تو اس میں سے کچھ نہ کچھ تم کو بھی ضرور ملے گا اور اپنے آپ کو بُرے لوگوں کی صحبت سے دور رکھو کہ ان کے پاس بیٹھنے سے کسی خیر کی تو امید نہیں اور ان پر کسی وقت عذاب ہوا تو تم کو ضرور پہنچ جائے گا۔

۱۷) بیٹا! جس دن سے دنیا میں آئے ہو، آخرت سے قریب ہوتے جا رہے ہو۔

۱۸) بیٹا! قرض سے اپنے کو محفوظ رکھو کہ یہ دن کی ذلت اور رات کا غم ہے۔

۱۹) بیٹا! جب تم سے کوئی شخص آکر کسی کی شکایت کرے کہ فلاں نے میری دونوں آنکھیں نکال دیں اور واقعہ میں بھی اس کی دونوں آنکھیں نکلی ہوئی ہوں تو اس وقت تک اس کے متعلق رائے قائم نہ کرو جب تک دوسرے کی بات نہ سن لو۔ کیا خبر ہے کہ اس نے اس سے پہلے خود پہل کی ہو اور چار آنکھیں نکال دی ہوں۔

فقیر ابواللیث نے نقل کیا ہے جب حضرت لقمان علیہ السلام کا انتقال ہونے لگا تو انہوں نے اپنے صاحبزادے سے فرمایا کہ بیٹا! میں نے تم کو اس مدت زندگی میں بہت سی نصیحتیں کیں، اس وقت تم کو چھ نصیحتیں کرتا ہوں۔

۱) دنیا میں اپنے آپ کو فقط اتنا ہی مشغول رکھنا جتنی زندگی باقی ہے۔

۲) حق تعالیٰ شانہ کی طرف تمہیں جتنی احتیاج ہے، اتنی ہی اس کی عبادت کرنا۔

۳) آخرت کے لئے اس مقدار کے موافق تیاری کرنا جتنی مقدار وہاں قیام کا ارادہ ہو۔

۴) جب تک تمہیں جہنم سے خلاصی کا یقین نہ ہو جائے، اس وقت تک اس سے خلاصی کی کوشش کرتے رہنا۔

۵) گناہوں پر اتنی جرأت کرنا جتنا جہنم کی آگ میں جلنے کی ہمت اور حوصلہ ہو۔

۶) جب کوئی گناہ کرنا چاہو تو ایسی جگہ تلاش کر لینا جہاں حق تعالیٰ شانہ اور اس کے فرشتے نہ دیکھیں۔

## شیطان کے دھوکے سے بچیں

شیطان ہمارا ازلی اور اصلی دشمن ہے اور اس کا عمومی طریقہ واردات یہ ہے کہ ان چیزوں میں خرابی دکھاتا ہے جو ہمارے لئے مفید ہیں اور اللہ تعالیٰ اور رسول مقبول صلی اللہ علیہ وسلم نے ان میں ہمارے لئے فائدہ بتلایا ہے۔ اس کے برعکس ایسی چیزیں جو ہمارے لئے نقصان دہ ہیں ان میں افادیت دکھلاتا ہے اس کی مثال یوں ہوئی کہ اللہ تعالیٰ اور رسول مقبول صلی اللہ علیہ وسلم نے زکوٰۃ، صدقات، خیرات ادا کرنے میں فائدہ بتلایا ہے اور واقعہ ان احکام کو پورا کرنا مال میں برکت اور حفاظت کا سبب ہوتا ہے لیکن شیطان اس میں مالی نقصان دکھاتا ہے۔ اسی طرح سود لینے میں اللہ تعالیٰ اور نبی علیہ الصلوٰۃ والسلام نے سرا سر نقصان بتایا ہے اور شیطان اس میں نفع دکھاتا ہے بلکہ آج کل تو لفظ سود کو تبدیل کر کے منافع کا اور رشوت کو تبدیل کر کے تحفہ کا نام دے دیا گیا ہے۔

بہر صورت یہاں پر ہم شیطان کے زبردست دھوکے کی طرف توجہ دلانا چاہتے ہیں وہ یہ ہے کہ ”بیوی دوسرے کی اور بچے اپنے اچھے لگتے ہیں۔“

حالانکہ ایسی بات بالکل نہیں ہے آپ یہ سوچیں کہ جو چیز اللہ تعالیٰ نے آپ کے لئے پسند فرما کر آپ کو دی ہو کیا وہ آپ کے لئے بری ہو سکتی ہے؟ ہرگز نہیں، آپ تو یہ تصور کریں کہ دنیا کی سب سے حسین عورت آپ کی بیوی ہے۔ اگرچہ اس میں کچھ خرابی ہو تب بھی، کیوں کہ غلطیوں، عیبوں اور کمیوں سے پاک ذات تو صرف اللہ تعالیٰ ہی کی ہے اور کسی کی نہیں۔ دین اسلام میں نکاح کا بنیادی مقصد افزائش نسل کے علاوہ عفت و عصمت اور پاکیزگی بھی ہے اور یہ تب ہی حاصل ہو سکتا ہے جب اپنی بیوی ہی اچھی لگے اور دوسری طرف نظر کرنا تو درکنار دل میں بھی کوئی خیال نہ آئے۔ شیطان کے اس دھوکے سے بچنے کے لئے ہم یہاں پر چند ہدایات لکھتے ہیں، ان پر عمل کرنے سے ان شاء اللہ آپ کو پرسکون ازدواجی زندگی نصیب ہوگی اور دل بھی مطمئن رہے گا اور بچوں کی تربیت بھی اچھی طرح ہو سکے گی جو دنیا و آخرت میں منجانب اللہ آپ کو انعام کا مستحق بھی بنا دے گی۔

① پہلی احتیاط تو یہ کی جائے کہ تمام نامحرموں سے اپنی نظروں کی سخت حفاظت ہو حدیث قدسی ہے کہ ”نظر شیطان کے تیروں میں سے ایک تیر ہے، جس پر پڑتی ہے اس کا عکس دل میں بنتا ہے۔“ اگر نظر کی حفاظت ہوگی تو دل بھی پاک رہے گا لہذا شادی سے پہلے بھی اور بعد میں بھی اپنی نظریں خوب بچائیے اپنے آفس کی سیکریٹری، کولیک، یونیورسٹیوں اور کالجوں میں پڑھانے والی استانیات، ہم جماعت طالبات، بازاروں میں پھرنے والی عورتیں، پڑوسیوں کے گھر کی عورتیں، بہنوں کی سہیلیاں، پھوپھی زاد، تایا زاد اور تمام زاد والی بہنیں، بڑے یا چھوٹے بھائیوں کی بیویاں یعنی بھابھیاں، سالیان، گھر میں کام کرنے والی ماسی یا اس کی جوان بیٹی، چچی، ممانی، تائی، سالی کی بیوی، سالی کے شوہر کی

بہنیں، چھوٹی عمر کی ہوں یا بڑی عمر کی نابالغہ بھی ہو تب بھی ان سب سے اپنے نظروں کو بچانے کا خوب اہتمام کیجئے۔

(۲) انسان دھوکے میں تب آتا ہے جب وہ کسی نامحرم پر نگاہ ڈالے اور نگاہ پڑتے ہی نیچے نہ کرے اور نہ آنکھیں بند کرے تو نفس و شیطان دل میں اس کا زہر چڑھاتے ہیں کہ دیکھ! بھائی کی بیوی کتنی خوبصورت ہے؟ اس کو کپڑا پہننے کا کیا سلیقہ ہے؟ اس کے بال کتنے گھنے ہیں؟ وغیرہ وغیرہ۔ پھر اپنی بیوی یاد آئے گی اور اس بے چاری کی غیر ارادی کیوں پر خیال جائے گا۔ ہو نہہ! اس کا رنگ دھیمہ ہے، ہر وقت میلے کپڑوں میں رہتی ہے، بال بھی روکھے ہیں وغیرہ۔ آپ نے محسوس کیا کہ شیطان نے غیر محرم کی صرف وہی چیزیں دکھلائی جو نسبتاً اچھی تھیں اور اپنی بیوی کی وہ چیزیں دکھائیں جن میں نسبتاً کمی تھی۔ وہ چیزیں نہ نظر آئیں کہ گوری تو تھی لیکن کشش نام کو نہ تھی اور کبھی کسی تقریب میں جانے کے واسطے اچھے کپڑے پہن لئے، ہمیشہ تو یہ معمول نہ تھا اور بال خاص اشائل سے ترتیب دینے پر پرکشش لگے اور کوئی خاص بات نہ تھی۔ اسی طرح اپنی بیوی سانولی ہونے کے باوجود نہایت پرکشش ہے اور بچوں کے جھمیلوں کی وجہ سے اچھے کپڑے پہننے کی فرصت کم ملی ورنہ انتخاب تو بہت اچھا ہے اور قسمت سے غسل کا موقع دو دن سے نہ ملا۔ اسی وجہ سے بال بے رونق لگے۔ صرف یہی نہیں بلکہ اپنی بیوی کی آنکھیں کتنی خوبصورت ہیں، ہنستی ہے تو دانت موتی کی طرح چمکتے ہیں وغیرہ۔ یہ چیزیں یاد ہی نہیں آتیں۔ بہر صورت اگر بیوی کے علاوہ کسی اور عورت میں کوئی خوبی نظر آجائے تو ہرگز بیوی کو نہ کہیں کہ دیکھو فلانی ایسی ہے ویسی ہے، تم میں یہ برائی اور یہ خرابی ہے۔ اس طرح کرنے سے آپ کی بیوی کی اصلاح تو نہ ہوگی البتہ آپ کا گھرتباہ ہو سکتا ہے۔

(۳) آخر میں گزارش یہ ہے کہ اپنی بیوی ہی سب سے اچھی ہے، اس بات پر جرم جائیے اور دل کے خیالات کی حفاظت کے لئے اپنی نظروں کی خوب حفاظت

کیجئے اور خاص کر قریبی لیکن غیر محرم سے جو ایک ہی گھر میں رہتے ہوں، ان سے اپنی نظریں بچائیں۔ یقین رکھیں کہ اس سے آپ کو ایمان کی حلاوت ملے گی، ایمان پر استقامت کی دولت ملے گی، ایمان کے ساتھ خاتمہ بھی نصیب ہوگا اور ازدواجی جھگڑوں سے نجات اور پرسکون زندگی بھی حاصل ہوگی اللہ تعالیٰ کا خوب شکر ادا کیجئے کہ اللہ پاک نے بغیر استحقاق کے اتنی اچھی بیوی آپ کو دی۔ اسی طرح اپنی بیوی کی خوبیوں پہ نظر کیجئے اور خوب سوچئے کہ اس میں اتنی خوبیاں ہیں۔ یہ کرنے سے آپ دونوں میں خوب محبت بھی بڑھے گی، اعتماد بھی بڑھے گا، خوشیوں میں اضافہ ہوگا اور نئی نسل بہترین ماحول میں پروان چڑھ کر دین اور ملک و قوم کے لئے خدمت کرنے والی بنے گی۔

آخر میں گزارش ہے کہ مندرجہ ذیل دعاؤں کا اہتمام کیجئے۔

رَبَّنَا هَبْ لَنَا مِنْ أَزْوَاجِنَا وَذُرِّيَّتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا  
(فرقان: ۷۴)

رَبَّنَا لَا تَزِغْ قُلُوبَنَا بَعْدَ إِذْ هَدَيْتَنَا وَهَبْ لَنَا مِنْ لَدُنْكَ  
رَحْمَةً إِنَّكَ أَنْتَ الْوَهَّابُ ﴿ (آل عمران: ۸)  
يَا حَسْبُ يَوْمٍ بِرَحْمَتِكَ أَسْتَغِيثُ ﴿

(ترمذی جلد ۲ صفحہ ۱۹۰، مشکوٰۃ جلد ۱ صفحہ ۲۱۶)

تمام فرض نمازوں کے بعد اور تہجد میں اپنی نظروں اور دل کے خیالات کی حفاظت کے لئے گڑگڑا کر دعا مانگئے اور میاں، بیوی میں اُلفت و محبت کی بھی دعا خوب مانگئے۔

## بچوں کا غصہ بیوی پر نہ اتاریں

کبھی یوں ہوتا ہے کہ کئی بار سمجھانے کے باوجود بچہ دانستہ طور پر غلطی کرتا ہے۔ یہ وقت محض پیار و محبت سے سمجھانے کا نہیں ہوتا اگر تھوڑی بہت ڈانٹ

ڈپٹ کی جائے تو آئندہ کے لئے اچھا ہوتا ہے کیوں کہ بالکل نرمی اختیار کرنے سے بچوں کے دل میں یہ بات بیٹھتی ہے کہ جو کچھ کرنا ہے کرتے رہو، باپ کچھ کہتا ہی نہیں۔ لہذا بوقت ضرورت ہلکی پھلکی ڈانٹ ڈپٹ بہت مناسب ہوتی ہے لیکن اس میں ایک بات کا ضرور خیال رکھنا چاہیے وہ یہ کہ بچے کو ڈانٹتے ہوئے بیوی کو لپیٹ میں نہ لیں یعنی مدرسہ سے واپسی پر بچہ پینسل باکس بھول آیا، اب جناب آپ سے باہر ہو گئے اور سنانی شروع کی کہ کم بخت مہینہ میں دس باکس گراتا ہے، گدھے کو اپنی چیز کا احساس ہی نہیں، ہم تو کما کما کر تھکے، یہ الونالٹ کر نہ تھکا۔ اب اپنی بیوی کو بولنا شروع کر دیا کہ تم دونوں ماں بیٹا لا پرواہ ہو، تیری ماں بھی ایسی بے پرواہ ہے، اس کے دل میں میرے پیسے کا درد ہی نہیں۔ بعض اوقات بچے کو چھوڑ کر بیوی پر ہی برس پڑے، وہ بھی بچے کے سامنے ہی۔ ”تیری ہی تربیت ہے، اسے تو نے ہی نالائق بنایا ہے، تو نے ہی سرچڑھایا ہے، تیرے لاڈ پیار نے اس کو بگاڑ دیا ہے، دیکھ لینا بڑا ہو کر تیرا ہی ساتھ چھوڑ دے گا، وغیرہ وغیرہ۔“

یاد رکھئے! یہ ایک مثالی باپ کو زیب نہیں دیتا۔ اس کے نتائج بے حد خطرناک ہوتے ہیں۔ اگر کبھی بیوی نے جواب دیا تو نوبت بہت آگے تک پہنچ جاتی ہے یا بچے کے دل میں ماں سے محبت اور آپ سے نفرت بیٹھتی ہے یا ماں کی اہمیت ہی اس کے دل سے نکل جاتی ہے اور بڑے ہو کر وہ بھی بے چارہ اپنی ماں کو ایسے ہی سناٹا ہے جیسا باپ کو سناٹے دیکھا تھا۔

اگر آپ کی بیوی ایسے وقت میں آڑے آتی ہے جب آپ بچے کو ڈانٹ رہے ہوں تو علیحدہ میں بیوی کو پیار سے دلائل دے کر سمجھائیے کہ دیکھو اس طریقہ پر تنبیہ سے ہی اصلاح ہوتی ہے لہذا آپ کانچ میں پڑنا مناسب نہیں ہے لیکن اس کے باوجود اگر آپ دیکھیں کہ جب تنبیہ کا وقت آیا، بیوی کی پامر جاگ اٹھی اور وہ فوراً درمیان میں آگئی تو پھر بھی ان کو لپیٹ میں نہ لیجئے اور

تنبیہ کا مرکز بچے ہی کو بنائیے، اس کی ماں کو کچھ نہ کہئے بلکہ بچے کے سامنے تو اس کی ماں کی تعریف ہی کیجئے۔

## بچے کے سامنے اس کی والدہ کی تعریف کریں:

مناسب موقع پر وقت دیکھ کر بچے کے سامنے اس کی ماں کی تھوڑی تعریف بھی ضرور کریں اور بچے کے سامنے اس کی ماں کو اہمیت بھی دیں۔ کبھی ان کی بات بھی مانیں تاکہ بچے کے دل میں بھی اپنی ماں کی محبت بیٹھے اور بیوی بھی آپ سے خوش ہو۔ کبھی بچے کی اصلاح مقصود ہو تو پہلے بیوی کو اعتماد میں لیں کہ فلاں وقت میں فلاں بیٹے کو ڈانٹوں گا، آپ اس وقت بالکل خاموش رہئے گا اور بے جالاڈ پیار اس وقت نہ کیجئے گا۔ کیوں کہ میں بھی غصہ میں نہیں ہوں گا بلکہ مصنوعی طور پر غصہ کروں گا۔ اسی طرح کبھی کھانا کھاتے ہوئے بچوں کے سامنے کہیں کہ ماشاء اللہ! آج تو تمہاری والدہ نے کتنا اچھا کھانا پکایا ہے۔ بیٹا! ان کے لئے دعا کرو۔ دیکھو! وہ کتنی مشقت اٹھا کر ہمارے لئے کھانا تیار کرتی ہیں۔ کبھی صفائی ستھرائی کی تعریف کریں اور کبھی وقت کی پابندی کی تعریف کریں وغیرہ۔ جب بچے ماں باپ میں جوڑ دیکھیں گے اور ایک دوسرے کی تعریف سنیں گے تو ان میں بھی جوڑ پیدا ہوگا، محبت بڑھے گی اور ماں باپ کی یکساں محبت پیدا ہوگی ماں باپ کی عزت وقار ان کی نگاہوں میں بڑھے گا اور بڑے ہو کر وہ بھی تربیت کا یہی طریقہ سیکھیں گے۔

## اگر آپ کی بیوی بچوں کو ڈانٹ رہی ہو تو.....

یہ ایک ایسا صبر آزما اور کٹھن مرحلہ ہے کہ اس میں اکثر لوگ پھسل جایا کرتے ہیں۔ یعنی جب یہ منظر سامنے ہوتا ہے کہ پھول جیسے معصوم بچوں کو ان کی ماں بُری طرح جھڑک رہی ہو یا مار پیٹ رہی ہو، اس وقت والد کو بہت زیادہ



تحمل اور بروباری کی ضرورت ہوتی ہے کیوں کہ ایسے ہی بیشتر مواقع پر شیطان کو میاں بیوی میں پھوٹ ڈالنے کا موقع مل جاتا ہے اور وہ ان میں لڑائی کروا کر انہیں اللہ تعالیٰ کی رحمت سے دور کر دیتا ہے۔ سب سے پہلے والد کی پوری شفقت جوش میں آجاتی ہے جو ہوش پر غالب ہو جاتی ہے، پھر اسے بیوی کی نقد اصلاح کا نیک جذبہ پروان چڑھتا ہے جو بیوی کے عتاب کا رخ موڑ دیتا ہے اور پھر دو بڑوں کی جنگ میں چند چھوٹوں کا ستیاناس ہو جاتا ہے۔ آخر میں میاں بیوی دونوں پریشان ہوتے ہیں، میاں صاحب یہ سوچتے ہیں کہ یہ سب تو میں نے نیک نیتی سے ہی کیا اور مجھے تو گمان بھی نہ تھا کہ یہ جھگڑا اتنا لمبا ہو جائے گا۔ لہذا جب بھی ایسا موقع ہو تو فوراً چوکنا ہو جائیں اور ان راستوں ہی کو بند کر دیں جن سے شیطان کو گھسنے کا موقع ملتا ہے یعنی ایک تو بچوں سے محبت کے جوش میں ہوش نہ کھوئیں اور ایک پریشانی کو ختم کرنے کے لئے دوسری پریشانیوں کو پیدا مت کریں، ویسے بھی عربی میں محاورہ مشہور ہے:

﴿ذهب الحمار لطلب القرنين فعاد مصلوم  
الاذنين﴾

”کسی پڑھے لکھے ماحول میں رہنے والے گدھے کو شوق ہوا کہ سینگ لگوانے چاہئیں کچھ ویلیو بڑھ جائے گی تو سینگ لگوانے گئے، جب واپس آئے تو کان بھی کٹے ہوئے تھے۔“

ایسا نہ ہو کہ بچوں پر تو رحم کھایا اور بیوی پر ظلم کیا یا یہ کہ بچے اور ماں میں جو ناچاقی، یا جھگڑا ہو رہا تھا اس کو ختم کرانے کے بجائے خود بیوی سے جھگڑ پڑے۔ ایک جھگڑا ختم ہوا نہیں اور دو جھگڑے اور پیدا ہو گئے۔

وہ میاں صاحب جو اس بات پر شاکی رہتے ہیں کہ بیوی میں عقل نہیں، ظالمہ ہے، بچوں کے ساتھ جانوروں کی طرح سلوک کرتی ہے، اس کے اندر ماں کی مامتا نہیں، بچوں کو سنبھال نہیں سکتی، بچوں کے ساتھ شفقت و محبت والا



معاملہ نہیں کر سکتی کیا کرے خود بھی تو ایسے جاہل گھر میں پئی ہے، غور فرمائیے شیطان جو مسلمان کا کھلا دشمن ہے اپنے مکر و فریب میں کیسے کامیاب ہو گیا کہ بچے پر شفقت کے جذبہ کو ابھار کر نانا اور نانی کو بھی لپیٹ میں لے لیا۔ ایسے والد صاحب کی خدمت میں گزارش ہے کہ سوچئے اور ٹھنڈے دل سے غور کیجئے کہ آپ کو اپنی اصلاح کی زیادہ ضرورت ہے۔ آنجناب یہ کہاں کی عقلمندی ہے کہ بیوی اور بچے میں صلح کرانے بیٹھے تو بیوی سے لڑ پڑے، بیوی کو بچوں کی ڈانٹ سے روکنے کے لئے خود بیوی کو ڈانٹنے لگے پہلے دو غصے میں تھے، اب تین ہو گئے۔ پہلے شیطان دو کو ورغلا رہا تھا، اب تین کو ورغلا رہا ہے اور شومسی قسمت اگر یہ جھگڑا ماں اور بہنوں نے سن لیا تو چار ہو گئے۔ بہر حال یہ عقلمندی ہرگز نہیں ہے کہ بچوں پر رحمت اور شفقت کا جذبہ میاں بیوی میں نفرت و عداوت کا جذبہ پیدا کر دے بلکہ یہ تو خالص شیطان کا دھوکہ ہے۔ لہذا اپنے گھریلو معاملات کو صحیح طرح سنبھالئے اور کسی طرح بھی شیطان کو اپنے ان معاملات میں دخل اندازی کا موقع نہ دیجئے کیوں کہ یہ حقوق العباد ہے اور لوگوں کے ساتھ معاملات، خاص کر گھر کے افراد کے ساتھ اسلامی اخلاق روا رکھنا نہایت ضروری ہے اور مکمل دین کا یہ ایک بڑا حصہ ہے، اس میں غفلت و کوتاہی اور نفس و شیطان کی اطاعت انسان کو بڑے بڑے نیکی کے کاموں سے دور کر دیتی ہے، عند اللہ وعند الناس ذلیل و خوار کر کے آخرت کے بڑے اجر و ثواب سے محروم کر دیتی ہے۔

اگر آپ اس بات کا خیال رکھیں کہ آپ کی وجہ سے گھر میں تو تو میں میں والی فضا قائم نہ ہو اور گھر جہنم کا نمونہ نہ بن جائے کہ نہ بیوی سکون کا سانس لے سکے نہ معصوم بچے اپنی صحیح جسمانی روحانی توانائیاں حاصل کر سکیں تو ان شاء اللہ ایسی بات کبھی ظہور پذیر نہ ہوگی۔

ایک اور بات بھی قابل توجہ ہے کہ اکثر بچوں کا میلان ماں کی طرف زیادہ

ہوتا ہے، وہ ماں کی فطرت تو سمجھ جائیں گے لیکن جب آپ بچوں کی ماں کو ڈانٹیں گے یا ذلیل کریں گے چاہے بچوں ہی کے لئے تب بھی وہ آپ کو ہی ظالم سمجھیں گے کہ باپ ظالم ہے، ہماری ماں کو چین لینے نہیں دیتا، نہ ہمیں سکون کا سانس لینے دیتا ہے یا یوں سمجھیں گے کہ ماں بھی ظالم ہے اور باپ اس سے بڑا ظالم ہے، دونوں ماں باپ ایسے ہی ہیں، ہم کہیں اور جا کر زندگی بسر کریں۔ بہر حال شیطان کے مکر و فریب اور ایسی نازک صورت حال سے بچنے کے لئے چند تدابیر لکھتے ہیں، انہیں ٹھنڈے دل سے اور غور و فکر سے اور عمل کی نیت سے پڑھئے اور ان پر عمل کریئے ان شاء اللہ تبارک و تعالیٰ آپ اپنے گھر کے معاملات کو اللہ تعالیٰ کی مدد کے ساتھ خود ہی سنوارنے کے اہل ہو جائیں گے اور شیطان کے مکر و فریب سے بھی بچ جائیں گے اور آپ کا گھر دنیا ہی میں جنت کا نمونہ بن جائے گا۔

① جب آپ گھر میں داخل ہوں تو سلام کرنے کے بعد سب سے پہلے دو رکعت نفل پڑھیں۔ حضرت عبد اللہ بن رواحہ رضی اللہ تعالیٰ عنہ کا یہ معمول تھا، ان کی زوجہ فرماتی ہیں:

”جب وہ گھر سے نکلنے کا ارادہ فرماتے تو دو رکعت نماز پڑھ کر نکلتے تھے اور جب گھر میں داخل ہوتے تو اس وقت بھی دو رکعت پڑھتے اور جب کمرہ میں داخل ہوتے اس وقت بھی دو رکعت پڑھتے اور اس کو کبھی نہ چھوڑتے۔“

(کتاب الزہد والرقائق العبد اللہ بن المبارک ”صفحہ ۷۷۶) •

اس دو رکعت پڑھنے سے آپ دیکھیں گے کہ گھر میں بہت سی تبدیلیاں واقع ہوں گی۔ بہت ساری خیر و برکات نازل ہوں گی۔ گھر سے پریشانیاں دور ہوں گی، بلائیں، مصیبتیں دور ہوں گی، البتہ جس کمرہ میں نماز پڑھیں اس میں کوئی تصویر لٹکی ہوئی نہ ہو اور ویسے بھی اپنے گھر کوئی وی اور تصاویر کی آفتوں سے پاک

رکھے کہ رحمت کے فرشتوں کے داخلے میں رکاوٹ بنتے ہیں۔

(۲) جب بھی آپ یہ دیکھیں کہ بیوی صاحبہ بچوں کو نازیبا الفاظ یا نامناسب القابات سے نواز رہی ہے یا ڈانٹ رہی ہے، تو آپ اس وقت زبان اور دل سے ذکر و دعا میں مشغول ہو جائیے کہ اے اللہ! میری بیوی کو صحیح طرح سمجھانے کی توفیق عطا فرما اور میری اولاد کو ایسی ہدایت عطا فرما کہ وہ ایسے کاموں سے بچیں جس سے ان کی والدہ کو تکلیف ہوتی ہے اور اسی وقت بچے سے کہیں کہ بیٹا! دیکھو امی آپ کے لئے اتنی تکلیف اٹھاتی ہیں آپ کو ایسا نہیں کرنا چاہیے، یہ بڑی بات ہے، اچھے بچے ایسا نہیں کرتے، ضد کرنا بڑی بات ہے، گلاس کو اچھی طرح اٹھاتے ہیں آپ سے گر گیا اس لئے امی ناراض ہو رہی ہیں، کتنی اچھی بات امی بتا رہی ہیں کہ غسل کر لو مگر آپ مان نہیں رہے، یا کپڑے تبدیل نہیں کر رہے، یا ہوم ورک نہیں کر رہے۔

الغرض اس طرح آپ بچے کو سمجھا کر تین فائدے حاصل کر سکتے ہیں:

(الف) ماں کا غصہ ٹھنڈا ہو جائے گا۔

(ب) بچے کے ذہن میں یہ بات کپی ہو جائے گی کہ یہ میری اتنی بڑی غلطی تھی کہ ماں باپ دونوں نے اس غلطی پر اتفاق کیا اور آئندہ اس طرح کی حرکت سے امی ابو دونوں ناراض ہو جائیں گے۔

(ج) شیطان گھر سے ناکام و نامراد، ذلیل و خوار ہو کر نکل جائے گا کہ اسے اپنے مقصد میں ناکامی اٹھانی پڑی۔

(۳) ان معاملات میں آپ صرف اہلیہ کو سمجھائیے اور بار بار سمجھائیے اگر آپ نے بیس مرتبہ سمجھایا اور اس کے باوجود اہلیہ نے بچوں کو مارا پیٹا، یا ڈانٹا اور اس مار کٹائی میں اہلیہ کی ہی سو فیصد غلطی تھی تب بھی اکیسویں مرتبہ سمجھانے کے علاوہ اور کوئی راستہ نہیں۔ اس بات پر یقین رکھیں کہ آپ کا وہ سمجھانا جو سمجھانے کے ہی طرز پر ہوگا اس کا نتیجہ ضرور بالضرور نکلے گا، چاہے دیر

سے نکلے، لیکن جو سمجھانا اس طرز پر نہ ہو اکثر اس کا نتیجہ صحیح نہیں نکلتا، خاص طور پر اگر بیوی نا سمجھ ہے یا غصے والی ہے، اس کو ایسا سمجھانا جس کے آخر میں دھمکی ہو یا نازیبا الفاظ ہو یا اگر جدار لہجہ ہو، یا پرانے عیوب کا تذکرہ ہو، یا بچے کی صفائی اور ماں کی سو فیصد غلطی بتائی جا رہی ہو یا بچے کی بڑی غلطی کو چھوٹا بنایا جا رہا ہو اور ماں کی معمولی غلطی کو بڑا بنایا جا رہا ہو یا ماں کی غلطی میں اپنے سسرال والوں کو بھی لپیٹا جا رہا ہو، یا اپنی بہنوں اور بھابھیوں کی مثالیں دے کر اپنی اہلیہ کو ذلیل کیا جا رہا ہو تو ایسی صورتوں میں نتیجہ بہت خراب نکلتا ہے، اور معاف کیجئے! اس طرح کا سمجھانا سمجھانا نہ ہوا۔ لہذا اپنے دل میں یہ بات بٹھالیں کہ اس کا علاج نرم لہجے میں سمجھانا اور صرف سمجھانا ہی ہے۔ یہ بات ذہن میں رکھئے کہ عین بیوی کے غصہ کے وقت غصہ کرنا یا بیوی کی غلطی پر بچوں کے سامنے ٹوکنہ، نہ یہ بچوں پر رحم ہے نہ اس طرح بیوی کی اصلاح ہوگی نہ اللہ تعالیٰ کی رحمتیں اور برکتیں ایسے گھروں پر برتی ہیں، نہ اس طرح گھریلو ماحول درست رہ سکتا ہے نہ آپ کے بچے ذہین اور جسمانی آسودگی اور ترقی حاصل کر سکتے ہیں۔ یعنی جتنا بھی سوچیں گے اور جس پہلو سے سوچیں گے، سوچتے سوچتے تھک جائیں لیکن آپ کو اس بڑے عمل کا کوئی فائدہ نظر نہیں آئے گا۔ یہ تو چند وہ نقصانات ذکر کئے گئے جس کا تعلق آپ کے گھر اور بیوی بچوں سے ہے اب مزید سن لیجئے کہ اگر مشترکہ خاندان کے تحت آپ رہتے ہیں یا خاندان کے کچھ افراد اکٹھے رہتے ہیں تو ایسی زور زوری کے نتائج کیا ہوتے ہیں۔

دیور، جیٹھ، مند، ساس، بیوی کے رشتہ دار ماں باپ وغیرہ ہر جگہ شور مچاتے ہیں کہ فلانی کا اس کے شوہر سے اس بات پر جھگڑا ہو گیا کہ اس نے چھوٹے عامر کو تھپڑ کیوں مارا جب کہ اسے بخار بھی تھا، یا زینب کے پاؤں میں چوٹ لگی تھی اس کے باوجود اشرف کی بیوی نے اس کو مارا تو اشرف کو غصہ آیا اور غصے میں اس نے زینب کی امی کو خوب ڈانٹا اور مارا پیٹا، گالیاں دیں تب سے زینب کی ماں

اپنے میکے چلی گئی اور زینب اپنی پھوپھی کے گھر میں ہے اور اس کا بھائی اسلم اپنے چچا کے پاس ہے۔ اس طرح پورا خاندان تتر بتر ہو گیا اور شیطان کی عید ہو گئی۔

غور کیجئے! اشرف اب دکان پر لٹن نہیں لے جاسکتا، اس لئے کہ بیوی صاحبہ میکے بیٹھی ہوئی ہے، بڑا بیٹا چچا کے گھر، چھوٹی بیٹی اور بیٹا پھوپھی کے پاس ہے جب کہ چوتھی بیٹی بیوی اپنے ساتھ لے گئی۔ اب رات کو اشرف کبھی کہیں کھانا کھا رہا ہے کبھی کہیں؟ اس حالت میں نہ اشرف کوئی دنیا کا کام صحیح کر سکتا ہے نہ دین کا، ہر وقت بیوی پر غصہ ہے کہ کیسی نالائق بیوی ملی ہے، بچوں پر اس کو رحم اور ترس نہیں، اشرف نمازوں میں بھی بیوی کے ظلم کو ہی یاد کر رہا ہے، ادھر بیٹی کے امتحانات چل رہے ہیں معصوم بیٹی کو امی ابو بھائی بہن سے دوری نے جو کچھ یاد تھا وہ بھی بھلا دیا ہے۔ ادھر اشرف نے جس عامر کو ایک تھپڑ سے بچانے کے لئے یہ ہنگامہ مچایا اس کی حالت یہ ہے کہ عامر کی شروع سے پھوپھی کے بیٹے سے بنتی نہیں تھی، جب پھوپھی کا بیٹا شاہد اس کے گھر پر آتا تھا تو عامر کو مارتا تھا اب تو عامر اس کے گھر پر گیا ہوا ہے، اب جو کچھ بھی شاہد کے ہاتھ میں ہوتا ہے اس سے مارتا ہے، شاہد کی امی شاہد کو ڈانٹتی ہے، مارتی ہے، تو شاہد کے ابا اپنی بیوی پر ناراض ہوتے ہیں کہ آخر کیوں اس نئی مصیبت کو گھر میں لائی ہو؟

غور فرمائیے! ایک تھپڑ سے بچانے کے لئے کتنے تھپڑ وجود میں آگئے، لہذا چونکارہئے، ہوشیار رہئے، نفس کا پورا خیال رکھئے اور صبر کیجئے، جب بیوی کا غصہ ٹھنڈا ہو جائے اور آپ مناسب سمجھیں تو سمجھائیے، اور جتنا خود سے ہو سکتا ہے بچوں کی تربیت میں بیوی کے ساتھ تعاون کیجئے، مثلاً بیوی بچوں کے ساتھ آپ کسی رشتہ دار کے ہاں گئے، واپسی میں ایک بچہ چل نہیں رہا کہہ رہا ہے امی مجھے اٹھا کر لے چلو..... آپ بھی تھکے ہوئے ہیں اور بیوی بھی تھکی ہوئی، بچہ زور زور سے رو رہا ہے اور بیوی صاحبہ بچے کو جانوروں کی طرح گھسیٹ کر چلا رہی

ہے۔ اب یہ منظر دیکھ کر ایک تو یہ ہے کہ شوہر زور سے چلائے اور چار آدمی  
 نین کہ جنگلی! اٹھا کیوں نہیں لیتی پچارا عامر تھک گیا ہے چل نہیں سکتا اٹھانے  
 میں کونسی موت آجائے گی، ایک تو یہ ہے بیوی کو ذلیل کرنے کا طریقہ اور  
 دوسری صورت یہ ہے کہ آپ سوچیں کہ گاڑی کے پاس یا موٹر سائیکل کے  
 پاس، یا بس اسٹاپ پر میں اتنا جلدی کیوں چلا گیا، بیوی کے ہاتھ میں سامان ہے وہ  
 اٹھا نہیں سکے گی مجھے بیوی کے ساتھ ہی چلنا چاہئے تھا، چل میں خود ہی اٹھا لیتا  
 ہوں، آپ نے خود عامر کو اٹھا لیا تو بیوی کو بھی سکون ملا اور بیوی کے دل میں  
 آپ کی محبت اور عظمت بھی بڑھی اور بچہ کا رونا بھی بند ہو گیا، اور آپ کو خود  
 اندازہ بھی ہو گیا کہ اٹھا کر گاڑی تک لانا آسان کام نہیں، ہاں زور سے چلا کر  
 ڈانٹ دینا کہ جنگلی! اٹھاتی نہیں ہو، اس کو کیوں چپ نہیں کرواتی؟ وغیرہ کہہ کر  
 اپنا غصہ اتارنا بہت آسان ہے، لیکن جب آپ خود چپ کروانے بیٹھیں گے تو  
 صحیح اندازہ ہو جائے گا کہ ضدی بچوں کو چپ کروانے کے لئے دل گروہ کی  
 ضرورت ہے۔

بیوی امتحان کی تیاری کروا رہی ہے، بچے کو پڑھا رہی ہے، کسی بات کو بار بار  
 سمجھانے کے باوجود بچہ توجہ سے نہیں سن رہا جس کی وجہ سے اس کو سمجھ نہیں  
 آرہی تو بیوی نے غصہ میں تھپڑ رسید کر دیا اب آپ کو چاہئے کہ بیوی کا اس  
 طرح تعاون کیجئے کہ بچے کے سر پر ہاتھ رکھ کر سمجھائیں کہ بیٹا امی جس طرح کہہ  
 رہی ہے دھیان سے سنو، ورنہ امتحان میں کیسے پاس ہو گے؟ یا کسی طرح بھی  
 سوچئے کہ میں بیوی کا تعاون اس معاملے میں کیسے کر سکتا ہوں؟ وہ آپ کی  
 ٹیوشن کی فیس پچارہی ہے، آپ کے بچے کے وقت کی حفاظت کر رہی ہے اب  
 شیطان آپ کے سامنے وہ طمانچہ تو دکھلائے گا اور معصوم بچے کی سسکیوں سے  
 بھری ہوئی رونے کی آواز تو سنوائے گا لیکن آدمے گھنٹے سے بیوی ایک مضمون  
 سمجھا رہی ہے اور بچہ توجہ نہیں دے رہا وہ آدمے گھنٹے کی مغز ماری آپ کے



سامنے نہیں ہے۔

لہذا خود ہی ایک دن چھوٹے بچوں کو پڑھا کر دیکھ لیجئے، پیراٹامول نہیں تو پیناڈول کی گولی کی ضرورت ضرور پڑے گی اور شاید اہلیہ صاحبہ نے تو ایک ہی طمانچہ پر کفایت فرمائی تھی لیکن جناب کے ہاتھ سے شاید زیادہ کی نوبت آجائے۔ یاد رکھئے! آپ خود بچے کو ہوم ورک نہیں کروا سکتے، چھوٹے بچے کے آپ کپڑے بھی نہیں بدل سکتے، صبح اسکول و مدرسہ جانے کے لئے بچوں کے کپڑے دھو نہیں سکتے، استری نہیں کر سکتے، ماسی کے نہ آنے پر باورچی خانہ کا کوئی کام نہیں کر سکتے، اپنا کھانا وقت سے مؤخر نہیں کر سکتے، منے بچے کے بیمار ہونے پر دوا نہیں پلوا سکتے، سوچئے کہ میرا کام گھر میں تو تو میں میں میں کی فضا پیدا کرنے کے علاوہ اور کیا ہے.....؟

یہ روز مرہ کے ہمارے سامنے پیش آنے والے واقعات ہیں چونکہ ہمارا دارالافتاء سے کچھ تعلق ہے اس لئے اس طرح کے مسائل اور پریشانیوں سے متعلق استفتاء کی روزانہ بھرمار ہوتی ہے۔ مدرسہ نیو ٹاؤن (جامعہ العلوم اسلامیہ علامہ بنوری ٹاؤن) نہ صرف کراچی میں بلکہ الحمد للہ ثم الحمد للہ ساری دنیا میں معتمد ادارہ کی حیثیت رکھتا ہے لہذا کراچی اور پاکستان کے دوسرے شہروں کے علاوہ دوسرے ممالک سے بھی بے شمار مسائل آتے ہیں۔ اکثر مسائل ایسے ہوتے ہیں جن میں ایسی چھوٹی چھوٹی چنگاریوں سے شیطان بڑی بڑی آگ لگا دیتا ہے۔ بہر حال اس چھوٹی چنگاریوں کو بڑی آگ بننے سے روکنے کا طریقہ پیار و محبت سے سمجھانے کے علاوہ اور کچھ نہیں ہے لہذا اچھی طرح یہ بات سمجھ لیں کہ ایسے مسائل کا حل صرف اور صرف سمجھانا اور دعائیں کرنا ہے اور کچھ نہیں۔

اگر آپ کے سمجھانے کے باوجود بیوی کی اصلاح نہ ہو اور وہ اپنی پرانی روش کو برقرار رکھے تو یہ نہ سوچیں کہ میں نے سمجھا لیا اب یہ نالائق سمجھتی ہی نہیں

تو میں کیا کروں؟ بلکہ یہ سوچیں کہ میرے سمجھانے میں کیا کمی رہ گئی یا میں کسی ایسی چیز پر مجبور تو نہیں کر رہا جو اس بے چاری کی استطاعت میں نہیں، یا سمجھانے کے لئے میں نے مناسب موقع اور مناسب وقت اختیار کرنے میں کوتاہی تو نہیں کی؟ وغیرہ۔

۴) آخر میں یہ کہ ساری دنیا کے انسانوں کے قلوب اللہ جل جلالہ، کے اختیار میں ہیں اور آپ کے پاس بہترین وقت رات کے آخری حصہ کا ہے، اس میں اٹھ کر رو کر اللہ تعالیٰ شانہ، کی بارگاہ میں التجا کریں کہ ”اے اللہ! مجھے سمجھانے کا ڈھنگ عطا فرمائیے، میری زبان میں مٹھاس اور شیرینی پیدا فرما دیجئے، میری اہلیہ کی اصلاح فرما دیجئے اور اگر میں غلطی پر ہوں تو مجھے سمجھ عطا فرما دیجئے، مجھے اور میری اہلیہ کو ایک بات پر جمع فرما دیجئے اور بچوں کی تربیت میں ہم دونوں کو ایک نتیجہ اور ایک فیصلہ پر جمع فرما دیجئے۔“

مذکورہ بالا دعائیں مانگتے ہوئے مناسب موقع اور مناسب وقت دیکھ کر اہلیہ سے بات کریں اور اسے مثالوں کے ذریعہ سمجھائیں، حوصلہ افزائی کرتے ہوئے سمجھائیں اور سمجھانے کے بعد بھی دعا مانگیں۔ ان شاء اللہ الرحمن اس طریقے سے بہت ہی فائدہ ہوگا۔ اگرچہ اس طریقے سے سمجھانے میں کافی وقت لگتا ہے اور مغز ماری بھی زیادہ کرنی پڑتی ہے لیکن اس کا نتیجہ فوراً نکلتا ہے اور اس کا فائدہ بھی دیرپا اور مرض کا علاج یقینی اور حتمی ہو جاتا ہے۔ اللہ تعالیٰ شانہ ہماری صحیح رہنمائی فرمائیں۔ آمین

بیوی کو ستانے والے شوہر کا ایک اپنا واقعہ انہی کی زبانی یہاں نقل کیا جاتا ہے اللہ تعالیٰ اس واقعے کے ذریعے ہم سب کو عبرت پکڑنے اور نصیحت قبول کرنے کی توفیق نصیب فرمائے۔



## تنہائیوں کا عذاب

میں ایک ایسا مرد ہوں جس کو اللہ تعالیٰ نے سب کچھ دیا مگر میں نے نہ اس کی نعمتوں کا شکر ادا کیا اور نہ اس کی نعمتوں کو سنبھال کر رکھا میرا باپ بچپن میں فوت ہو گیا تھا اور میری ماں نے مجھے بڑی محنت و مشقت سے پڑھا لکھا کر اس قابل کیا کہ میں اپنے پیروں پر کھڑا ہو جاؤں۔ نوکری ملنے کے بعد جیسا کہ سب ماؤں کی آرزو ہوتی ہے کہ جلد بیٹے کا گھر بسادیں ماں نے بھی مجھے بہت سی لڑکیاں دکھائیں مگر میں کیونکہ اپنے خاندان کا پہلا فرد تھا جس کو نہ صرف ایک اچھی لڑکی ملی تھی بلکہ خوش شکل اور چرب زبان بھی تھا اور لوگوں کو متاثر کرنے کے فن سے بھی آشنا تھا اس کے علاوہ مغرور اور خود سر ہونے کے باعث میں اپنے غریب رشتے داروں کو منہ تک نہ لگاتا تھا۔ آخر ایک لڑکی کو دیکھ کر میں نے ہاں کری اور یوں میری شادی ہو گئی اب اسے میری پسند کہیں یا نہ کہیں لڑکی میری دیکھی بھالی تھی اور ایک اعلیٰ تعلیم یافتہ اور اعلیٰ خاندان سے تعلق رکھتی تھی سلیقہ شعار اور فرض شناس تھی خوبصورت تو نہ تھی بس قبول صورت تھی شمع محفل نہ بن سکتی تھی نہ جان محفل بننے کی صلاحیت رکھتی تھی لہذا جلد ہی وہ میری نظروں سے گر گئی لیکن وہ میری زیادتیوں کا اپنے گھر والوں سے تذکرہ تک نہ کرتی جس طرح شادی سے پہلے میرے کام ماں کرتی تھی اسی طرح اس نے سنبھال لئے مگر جو رویہ میرا ماں کے ساتھ لا تعلق کا تھا وہی بیوی کے ساتھ رہانہ میں نے کبھی ماں کا خیال کیا تھا نہ بیوی کا جب کبھی میں اپنے دوستوں کے گھر جاتا اور ان کا اپنے خاندان والوں کے ساتھ پیار محبت کا سلوک دیکھتا تو اپنے رویہ کا فرق محسوس کرتا حد سے زیادہ خود سر اور خود پسند تھا جلد ہی بیوی نے میری طبیعت کا اندازہ کر لیا کبھی کبھی وہ مجھے احساس دلانے کے لئے دوسروں کی مثال دیتی تو میں چڑ جاتا کوئی رشتہ دار عورتیں میری بیوی کی تعریف کرتیں تو میں جل

کر بیوی میں ہزاروں عیب نکال کر اس کو بد دل کر دیتا اور اگر بیوی کسی دوست کی اس طرح تعریف کرتی کہ وہ اپنی بیوی کے ساتھ کیا سلوک کرتا ہے کتنا خیال رکھتا ہے تو میں دوست میں کوئی بڑا عیب نکال کر اس کو بُرا بنا دیتا یا پھر ایسے دوستوں کے گھر بیوی کو لے جانا ہی چھوڑ دیتا۔ ابتدا میں وہ میرا بڑا خیال کرتی، گھر کے اندر باہر کے تمام کام خوش اسلوبی سے ہو جاتے بچے بھی جلدی جلدی ہوئے وہ میرے آرام کی خاطر الگ چھوٹے بچوں کو لے جا کر سوتی۔ جلدی جلدی بچوں کی پیدائش اور کام کی زیادتی کے باعث اگر اس سے کوئی کوتاہی سرزد ہو جاتی تو اس کے بدلے اس کو نہ صرف اپنی ماں اور بچوں کے سامنے گالیاں دیتا بلکہ اس کے احتجاج پر اس پر ہاتھ اٹھانے سے بھی باز نہ آتا۔ آج ان حالوں کو پہنچ کر اب میں سوچتا ہوں کہ لوگ جانور بھی پال لیتے ہیں تو اس سے پیار سے بات کرتے ہیں ان کا خیال رکھتے ہیں مگر میں تو اپنی ذات کے خول میں بند تھا ماں، بیوی بچوں سب سے خدمت لیتا خود کسی کے کام نہ آتا۔ میرے چھوٹے چھوٹے بچے کیسے بڑے ہوئے کب بیمار ہوئے اور کیسے صحت یاب ہوئے مجھے نہیں معلوم تھا کہ گھر کیسے چلایا جاتا ہے کیا اور کس کس اشیاء کی قیمتیں کب بڑھیں گھر والوں نے مجھے ہر فکر سے آزاد کر دیا تھا پھر بھی میں دفتر جانے اور پیسے کما کر لاکر دینے کو اپنے گھر والوں پر احسان سمجھتا تھا میرے سارے دوست دفتر کے ٹور پر جاتے تو بیوی کو بھی اپنے پاس سے ٹکٹ لے کر لے جاتے مگر میں بیوی پر روپیہ خرچ کرنے کو فضول خرچی سمجھتا اس کی بیماری کو وہم سمجھ کر نظر انداز کرتا بلکہ اس کے علاج سے بھی بے خبر ہو جاتا اگر وہ بیماری یا تھک کر مجھ سے پہلے سو جاتی تو اس کو گالیاں دیتا۔ بڑھتی ہوئی عمر اور بیماری کے باعث اس نے اپنے کام بچوں میں تقسیم کرنا چاہے تو یہ بھی میں نے اس کی کام چوری تصور کی اور اسے سخت ملامت کرتا وہ کہتی کہ میں مرجاؤں گی تو گھر کون سنبھالے گا۔ تو میرا جواب ہوتا کہ کل کی مرقی آج مرجاؤ تمہارا پوچھنے والا کون ہے؟ جب

بیوی بیمار ہوتی تو بجائے اس پر توجہ دینے کے دوسری شادی کے چکر میں گھر سے باہر رہتا جب وہ مسلسل بیمار رہنے لگی تو میں نے دوسری شادی رچالی دوسری بیوی بہت چالاک تھی اس نے گھر اور بچوں کے کاموں سے غفلت برتی مگر میرے ذاتی کام خود سنبھال لئے اس طرح مجھے اس نے جو رو کا غلام بنا لیا اور میں اس کے اثر میں آکر بچوں تک کو بھول گیا اس کی سزا قدرت نے مجھے اس طرح دی کہ جب میری دوسری بیوی کے ہاں ولادت ہوئی تو دوسری بیوی مر گئی پہلی نے اگرچہ طلاق نہ لی تھی مگر اپنے میکے جا بیٹھی تھی مجھے گھریلو کاموں اور بچوں کو سنبھالنے کے لئے پھر اپنی پہلی بیوی کو بلانا پڑا مگر اس نے میرے پاس آنے سے انکار کر دیا کہ جس گھر میں میرے بچے نہیں ہیں وہاں آکر کیا کروں گی کیونکہ سوتیلی ماں کے سلوک اور شادی کے بعد میری بے رخی کے باعث میرا اکلوتا اور قابل بیٹا امریکا چلا گیا تھا اور اپنی ماں کو بھی اپنے پاس بلالیا تھا ایک لڑکی تھی جس کی سوتیلی ماں نے ایک بڑھے سے شادی کر دی تھی جو اسے لے کر وہی چلا گیا تھا آج میں تنہا اپنے اعمال کی سزا بھگت رہا ہوں دوست احباب رشتے دار مجھ پر طنز کر کے چلے جاتے ہیں کہ یہ سب خدا کی ناشکری اور غرور و تکبر کا نتیجہ ہے اب میں ہوں اور میری بیماریاں میری ساتھی ہیں مگر نہ اولاد میرے پاس رہنا گوارا کرتی ہے اور نہ کوئی رشتہ دار۔ نرس رکھنے کی مجھ میں استطاعت نہیں اگر خود کشی حرام نہ ہوتی تو میں کب کا کرچکا ہوتا بس تنہائیوں کے عذاب جھیل رہا ہوں۔ (از روزنامہ جنگ)

## نکتہ چینی سے بچئے

نکتہ چینی، تحکمانہ انداز، اعتراض، تنقیص، تقابل یہ تمام وہ روحانی بیماریاں ہیں جو گھریلو خوشگوار تعلقات کو کھوکھلا کر دیتی ہیں میاں بیوی میں، حاکم محکوم میں باپ بیٹے میں ماں بیٹی میں محبت کے بجائے نفرت پیدا کر دیتی ہیں۔

لہذا ان تمام بیماریوں سے خود بھی بچنے کی پوری کوشش کیجئے۔ اور نمازوں کے بعد اور تلاوت قرآن کریم کے بعد دعا مانگنے کے اے اللہ ان تمام بُری عادات سے میری اور سارے مسلمان بھائی بہنوں کی حفاظت فرما۔

ماہرین نفسیات کہتے ہیں۔ دنیا کا آسان ترین کام دوسروں کے افعال پر نکتہ چینی یا اعتراض کرنا ہے لیکن اسلام کی بنیادی تعلیمات میں سے ہے کہ اعتراض کی بجائے اصلاح کی کوشش کی جائے اللہ تعالیٰ کا ارشاد ہے۔

ادْفَعِ بِالَّتِي هِيَ أَحْسَنُ (پارہ ۲۴ سورۃ حم السجده آیت ۴۴)

”جواب میں وہ کہہ جو اس سے بہتر ہو“۔

یعنی داعیان حق کی خصلت یہ ہونا چاہئے کہ وہ لوگوں کی برائی کو طریق احسن سے دفع کریں۔ وہ یہ کہ برائی کا بدلہ برائی سے نہ لینا اور معاف کر دینا تو عمل حسن ہے اور احسن یہ ہے کہ جس نے تمہارے ساتھ بُرا سلوک کیا تم اس کو معاف بھی کر دو اور اس کے ساتھ احسان کا برتاؤ بھی کرو۔ حضرت ابن عباس رضی اللہ عنہما نے فرمایا کہ اس آیت میں حکم یہ ہے کہ جو شخص تم پر غصہ کا اظہار کرے تم اس کے مقابلے میں صبر سے کام لو۔ جو تمہارے ساتھ جہالت سے پیش آئے تم اس کے ساتھ حلم و بردباری کا معاملہ کرو۔ اور جس نے تمہیں ستایا اس کو معاف کر دو۔ (مظہری بحوالہ معارف القرآن صفحہ ۶۵۳ جلد ۷)

بعض روایات میں ہے کہ حضرت صدیق اکبر رضی اللہ عنہ کو کسی شخص نے گالی دی یا بُرا بھلا کہا تو آپ نے اس کے جواب میں فرمایا کہ اگر تم اپنے کلام میں سچے ہو کہ میں مجرم و خطاوار اور بُرا ہوں تو اللہ تعالیٰ مجھے معاف فرمادے اور اگر تم نے جھوٹ بولا ہے تو اللہ تعالیٰ تمہیں معاف فرمادے۔

(بحوالہ معارف القرآن صفحہ ۶۵۳ جلد ۷)

بہت سے والد نکتہ چینی یا اعتراض صحیح نیت اور صحیح جذبے سے کرتے ہیں بیوی کو یا اولاد کو راہ راست پر لانے کے لئے یا گھر کے حالات صحیح کرنے کے

لئے کرتے ہیں۔ اور بعض اوقات فقط اپنے دل کی بھڑاس نکتہ چینی کے ذریعے نکالتے ہیں۔

یاد رکھئے ان دونوں صورتوں میں نکتہ چینی اور اعتراض جلتی پر تیل کا کام دیتا ہے یا اعتراض کی چھوٹی سی چنگاری آگ کے شعلوں کی شکل میں بھڑک اٹھتی ہے۔

② نکتہ چینی اور اعتراض کا دوسرا بڑا نقصان یہ ہوتا ہے کہ بار بار اس طرح کہنے سے طبیعت میں جھنجھلاہٹ اور مزاج میں چڑچڑاپن پیدا ہو جاتا ہے اور پھر ہر بات کہنے اور سمجھانے کا انداز بدل جاتا ہے چیخنے اور چلانے کی عادت ہی پڑ جاتی ہے۔

③ تیسرا نقصان یہ ہوتا ہے بار بار نکتہ چینی اور اعتراض سے جب اثر نہیں ہوتا تو خود والد تھک جاتا ہے اور بالآخر خاموش ہی ہو جاتا ہے کہ میرے کہنے سے بھی کسی کے کان پر جوں تک نہیں ریگتی تو کیا فائدہ ہے۔ میں تو انہیں کے فائدے کے لئے کہہ رہا تھا مگر یہ نہیں مانتے تو یہ جانیں اور ان کا کام۔ اور اس طرح شیطان اس نکتہ چینی اور اعتراضات کے ذریعے سے گھروں میں لڑائی جھگڑے کروا کر کامیاب ہو جاتا ہے۔

④ نکتہ چینی تعلقات کو ایسے راستے پر لے آتی ہے جو کبھی ختم نہ ہونے والے منفی چکر کے گرد گھومتا رہتا ہے۔ یہی نہیں بلکہ نکتہ چینی اصل مسئلہ سے توجہ ہٹا کر بذات خود ایک مسئلہ بن جاتی ہے۔ ایسے افراد کسی ایک مسئلے کو حل کرنے بیٹھتے ہیں۔ تو اٹھنے سے پہلے تین مسئلے اور پیدا ہو جاتے ہیں اور وہ پہلا والا حل ہونے کے بجائے اور پیچیدہ ہو جاتا ہے مثلاً بچے اسکول یا مدرسہ سے آکر جوتے، موزے، بیگ، تھرماس اس طرح لاپرواہی سے رکھ دیتے ہیں کہ ایک باشعور عورت ذمہ دار خاتون خانہ اور ایک ماں کی حیثیت سے یہ تمام مناظر دیکھ کر جھنجھلا جاتی ہے۔ اور روایتی انداز میں سب پر چیختی چلاتی ہے اس پر شوہر اسی

پر اور اس کی تربیت پر نکتہ چینی کرتا ہے اس کے نقصانات میں سے سب سے بڑا نقصان یہ ہوتا ہے کہ بچے زیادہ بے ادب ہو جاتے ہیں تنگدل ہو جاتے ہیں بڑے بیٹے اور بیٹیاں ماں کے اندر چڑچڑاپن محسوس کرتے ہیں۔ بیوی شوہر سے تنگ آجاتی ہے اور اپنے خیالات کی تائید میں اپنے چھوٹے بچوں کے ساتھ بھی بدسلوکی سے پیش آنے والی ان کی ماں کا عمل اس لئے مزید ایک ثبوت فراہم کرتا ہے کہ میری بیوی اتنی ظالمہ ہے جس نے مجھے اور میرے بچوں کو دق کر رکھا ہے یہ مجھ سے اور میری والدہ اور بہنوں سے کیا نبھائے گی بلکہ اپنے ہی بچے جن کو ۹ ماہ تک پیٹ میں رکھا اپنے خون جگر سے ان کی دودھ کی شکل میں پرورش کی۔ لیکن آج وہ بچے بھی اس سے تنگ ہیں۔ لہذا یاد رکھئے نکتہ چینی جس پریشانی کو دور کرنے کے لئے یا جس مسئلے کے حل کرنے کے لئے کی گئی تھی وہ تو حل نہیں ہوا بلکہ اور بہت سارے مسائل پیدا ہو گئے۔ اور بہت سی پریشانیاں وجود میں آگئیں۔ اور گھر کے بہت سے افراد کو آپ نے اپنے سے دور کر دیا۔ لہذا نکتہ چینی سے خود بھی بچئے اور دوسروں کو بچائیے۔ نکتہ چینی سے بچنے کے لئے ہم کچھ تدابیر لکھتے ہیں ان کو غور سے پڑھئے اور دعا کیجئے کہ اے اللہ مجھے حسن اخلاق و نرم لہجہ اور میٹھی زبان عطا فرمائیے۔

## بات واضح انداز میں کریں

اسکول یا مدرسہ بھیجنے کے لئے فلائی / فلائی ساری رات سوتے رہے سارا دن بھی سوتے ہی رہو گے فوراً کھڑے ہو جاؤ کمرہ دیکھو تمہارا کباڑ خانہ لگ رہا ہے۔ اسکول کے کپڑوں پر بھی استری نہیں ہوئی۔ رات کو ہوم ورک کر کے کیوں نہیں سوئے۔ کتنا سمجھایا تھا کہ پیشاب کر کے سو جاؤ، رات کو پیشاب نہیں کیا نا؟ وغیرہ وغیرہ یہ تمام جملے شکایتوں سے پر ہیں۔ بڑی بیٹی سے، میں تمہیں اپنے غیر ذمہ دار دیکھنا نہیں چاہتا ہر روز صبح اپنے بال سلجھا کر کنگھی میں بال یونہی چھو



دیتی ہو۔ ہمیشہ میں چلاتا رہتا ہوں کہ بال بیسن کی جالی میں چپک چپک کر نالی بند کر دیتے ہیں وغیرہ جیسے مکالمے بولنے کے بجائے انہیں واضح الفاظ میں سمجھائیں اور حکیمانہ انداز نہ ہو۔

① بات صاف اور واضح کریں مبہم بات نہ کریں مثلاً بچوں سے کہا کہ اپنے کپڑے الماری میں قرینے سے رکھو۔ اس سے آپ کو بھی یہ یہ فائدے ہوں گے اور میرے کاموں میں بھی آسانی ہو جائے گی جس سے اللہ تعالیٰ بھی آپ سے خوش ہو جائیں گے اور میں بھی یا ”دیر نہ لگانا“ کے بجائے مغرب کی نماز پڑھ کر فوراً آجانا یا شام ”پانچ بجے آجانا“ کہہ کر وضاحت کریں۔ اور اس کے فوائد ضرور بتائیں۔

## الزامات نہ تھوپیں

کسی مسئلہ کو حل کرنے کے لئے پریشان ہونا چھوڑ دیں۔ اور ساتھ ہی گھر والوں پر الزام نہ لگائیں کہ اس خرابی میں ان کا ہاتھ ہے۔ کسی مسئلہ میں زیادہ ہی پریشان ہوں تو فوراً اچھی طرح وضو کر کے دو رکعت صلوٰۃ الحاجت پڑھ کر اللہ تعالیٰ سے مانگیں۔ اللہ تعالیٰ کا ارشاد ہے۔ **وَاسْتَعِينُوا بِالصَّبْرِ وَالصَّلَاةِ اِنَّهَا** مشکلات میں اور مہمات میں ہمت و برداشت اور نماز کے ذریعے اللہ تعالیٰ کی مدد حاصل کرو حضور اکرم صلی اللہ علیہ وسلم کا یہ معمول تھا کہ ہر مشکل وقت اور مہم میں اللہ تعالیٰ کی مدد حاصل کرنے کے لئے آپ صلی اللہ علیہ وسلم نماز میں مشغول ہو جاتے تھے اور یہ ایک حقیقت ہے کہ مخلوقات کی ساری حاجتیں اور ضرورتیں اللہ تعالیٰ کے اور صرف اللہ تعالیٰ ہی کے ہاتھ میں ہیں اور بظاہر جو کام بندوں کے ہاتھ سے ہوتے دکھائی دیتے ہیں دراصل وہ بھی اللہ ہی کے ہاتھ میں ہیں۔ اور اسی کے حکم سے انجام پاتے ہیں۔ اور صلوٰۃ الحاجت اپنی حاجتیں پوری کرانے اور پریشانیاں دور کروانے اور بیوی بچوں سے باتیں منوانے



کا بہترین اور معتمد ترین اور مجرب طریقہ ہے اور اللہ تعالیٰ کے جن بندوں اور بندیوں کو ان ایمانی حقیقتوں پر یقین نصیب ہوا ہے ان کا یہی تجربہ ہے اور انہوں نے صلوٰۃ حاجت کو خزان الہیہ کی کنجی پایا ہے۔ جب آپ صلوٰۃ الحاجت پڑھ کر دعا مانگ کر پھر اپنی بیوی بچوں سے کہیں گے تو آپ کا یہ عقیدہ اور یقین زیادہ مستحکم اور مضبوط ہو جائے گا کہ کام کرنے والا دراصل وہ بندہ نہیں ہے۔ نہ اس کے کچھ اختیار میں ہے۔ بلکہ سب کچھ اللہ تعالیٰ ہی کے ہاتھ میں ہے۔ پھر اگر وہ کام ہو گیا تو آپ کو اللہ تعالیٰ کے شکر کرنے پر مزید اللہ تعالیٰ کی طرف سے ثواب و انعامات ملیں گے اور نعمتوں میں اور زیادہ ترقی ہوگی اور کام نہ ہونے پر یقین ہوگا کہ یا تو اس کام کے نہ ہونے میں ہی میرے لئے خیر ہے۔ یا میرے مانگنے میں کمی ہے یا مجھے مانگنے کا تو اجر مل گیا۔ اور اس چیز کے نہ ملنے پر قدرت کی جانب سے صبر حاصل ہو جائے گا اور یہ جو شکایت بیوی سے یا بچوں سے ہوتی ہے۔ وہ ختم ہو جائے گی اور دل بھی مطمئن ہو جائے گا۔ کسی پر الزامات تھوپنے کے بجائے اپنے نفس پر اور اپنے ہی بُرے طریقے سے ڈانٹنے اور نکتہ چینی کرنے کے انداز پر افسوس ہوگا اور مزید دعائیں مانگنے اور رورو کر دعائیں مانگنے کی توفیق ہوگی۔

کوئی واقعہ رونما ہونے کے بعد اس کے نتائج پر بھی الزامات نہ تھوپیں۔ کہ کتنی مرتبہ کہہ چکا ہوں۔ گلاس یہاں پر مت رکھو، پھر بھی نہیں مانا۔ پانی ختم ہو جانے پر سب پر الزام نہ ڈالیں کہ دیکھو کتنا زیادہ زیادہ پانی تم لوگ بہاتے رہتے ہو یا تم سے اتنا کام نہیں ہوا کہ کئی دنوں سے نلکہ ٹپک رہا ہے۔ اور اب تک نلکا نہیں بدلا۔ یہ طریقے سب نامناسب ہیں۔

اسی طرح بچے کسی بات کا بار بار دہرانا پسند نہیں کرتے۔ اور نہ ہی انہیں حکمانہ انداز پسند ہے جب کہ والد کا یہ مطمح نظر ہوتا ہے کہ وہ بات اس لئے دہراتا ہے کہ بچے بات اچھی طرح سمجھ جائیں۔ جو وہ ان کو بتانا چاہتا ہے جب

انہیں کسی کام کو کرنے کے لئے بار بار کہا جاتا ہے۔ تو وہ جھنجلا جاتے ہیں اور ایک مرتبہ بھی کہیں تو موقع اور وقت دیکھ کر کہیں کہ موقع شناسی اور مردم شناسی یہ عقلمند شوہر اور باپ کے دو جوہر ہیں۔ جس کا استعمال ہر حالت میں بہت ہی مفید رہتا ہے۔

## کیا چیز صحیح ہے پر توجہ دیں

یہ ایک ایسا بہترین اور قیمتی اصول ہے کہ والدین اساتذہ کسی بھی شعبہ کا سربراہ اس کو اپنالے تو وہ اپنے ماتحتوں میں محبوب بھی بن جائے گا اور ماتحت اس کی خواہش و منشا کے موافق کام بھی کریں گے اور اس کو اپنا سربراہ ہونے کے ساتھ ساتھ اپنا استاد اور معلم بھی مانیں گے وہ یہ ہے کہ خوش گوار ماحول پیدا کرنے کے لئے کیا چیز غلط ہے کی بجائے کیا چیز ”صحیح“ ہے پر توجہ مرکوز کریں جو غلط ہے اس کو بھول جائیں اور صحیح کیا ہے وہ بچوں کو سمجھائیں کیا کرنا چاہئے اور کیا ہونا چاہئے یہ سمجھائیں نا یہ کہ یہ کیوں کیا۔

صحابہ کرام رضی اللہ عنہم اجمعین کی عادت مبارکہ تھی کانوا یمیتون السیئة بترک ذکرہا وہ برائی کو ختم کر دیا کرتے تھے اس کے ذکر کو نہ کرنے سے۔

جب برائی کا ذکر ہی نہیں ہو گا تو وہ خود ہی ختم ہو جائے گی جس بڑی بات یا عادت کو آپ اپنے گھر اپنے بچوں سے ختم کرنا چاہتے ہیں اس کا ذکر ہی ختم کر دیں کیچڑ کو کوئی شخص ہٹانے کے لئے پتھر پھینکے تو اس کے چھینٹے کرتے پر بھی پڑیں گے۔ لہذا برائی کو برائی سے دھونے کی بجائے برائی کو نیکی سے دور کیجئے کی طرح حضرت عمرؓ کا ارشاد ہے۔

﴿واحيوا الحق بذكره واميتوا الباطل بهجره﴾ (حيوة الصحابة جلد ۳ ص ۴۳)  
”حق کو زندہ کرو اس کے ذکر کے ساتھ اور باطل کو ختم کرو اس کے

ذکر کے ختم کرنے کے ساتھ۔

حضرت سعد رضی اللہ تعالیٰ عنہ جب قادسیہ کی طرف روانہ ہونے لگے تو حضرت عمر رضی اللہ تعالیٰ عنہ نے ان کو وصیت فرمائی جس میں ایک وصیت یہ بھی تھی جس کے الفاظ کا مختصر ترجمہ یہ ہے۔ ”سعد تمہیں یہ بات دھوکہ میں نہ ڈالے کہ تم حضور صلی اللہ علیہ وسلم کے ماموں کہلاتے ہو اور حضور صلی اللہ علیہ وسلم کے صحابی ہو اللہ تعالیٰ برائی کو برائی سے نہیں دھوتے بلکہ برائی کو بھلائی سے دھوتے ہیں۔ (از حکایات صحابہ صفحہ ۸۹)

اب دعا کریں کہ اللہ تعالیٰ انفرادی و اجتماعی یعنی (گھر میں اور گھر کے باہر کی) زندگی کے مراحل میں ان اصولوں پر عمل کرنے کی توفیق عنایت فرمائے۔ آمین  
یا رب العالمین۔

## بیوی کی غلطی پر صبر باعث مغفرت

حضرت مفتی اعظم پاکستان مفتی محمد شفیع رحمہ اللہ تعالیٰ فرماتے تھے یہ بات کتنی واضح ہے کہ اللہ تعالیٰ جل جلالہ خود باقی رہنے والا ہے۔ اس لئے جو کچھ اس کے پاس ہے وہ بھی باقی رہنے والا ہے۔ اور جو کچھ تمہارے بھیجے ہوئے عمل اس کے پاس پہنچ گئے وہ بھی باقی رہیں گے یعنی دنیا کی لذت اور خوشی پا کر ہم نے اگر اللہ تعالیٰ کا شکر ادا کر لیا تو لذت اور خوشی تو رہنے والی نہیں۔ مگر شکر کے وہ چند کلمات جو ہم نے اپنی زبان سے ادا کر لئے وہ اللہ کے پاس باقی رہیں گے اور مصیبت اور تکلیف کا صدمہ تو ہمیشہ باقی نہ رہے گا ہاں اس پر صبر، کے نکلے ہوئے الفاظ حیات جاودانی اختیار کر لیں گے اور قیامت کے دن اللہ سبحانہ و تعالیٰ شمار کرا کر ایک نیکی کا کئی بار بدلہ عطا فرمائیں گے۔

(از مجالس مفتی اعظم مرتبہ مفتی عبدالرؤف سکھروی)

اب سوچئے اور ذہن بنا لیجئے۔ آج سے بیوی کی غلطیوں پر صبر کروں گا۔

برداشت کروں گا کیسی بھی غلطی ہو جائے لیکن برداشت کر لوں گا اس لئے کہ اس غلطی پر جو صدمہ اور تکلیف مجھے پہنچ رہی ہے یقیناً وہ کبھی نہ کبھی ختم ہو جائے گی لیکن اس فانی صدمہ پر صبر و حوصلہ کے ساتھ برداشت کرنا اور خالص اللہ تعالیٰ کو راضی کرنے کے جذبہ سے معاف کر دینے کی باقی رہنے والی فضیلت ہمیشہ ہمیشہ کے لئے اللہ کے پاس ہمارے حساب میں جمع ہو جائے گی۔

مثلاً ٹوتھ پیسٹ کی ٹیوب کا ڈھکنا درست طریقے سے بند نہ کرنے یا بجلی کے استعمال کم سے کم کرنے کی تاکید کے باوجود غفلت و کوتاہی پر یا باورچی خانہ کے بلب خراب ہونے اور جلدی نہ بدلنے کی وجہ سے رات کو اندھیرے میں کسی چیز سے ٹکرا گیا اب اس سے جو تکلیف ہوئی اس پر سخت لہجہ میں آپ نے بیوی کو ڈانٹا اس نے بھی پلٹ کر غصہ کا انداز اختیار کیا اب اس کے معمولی غصہ پر آپ کو شدید غصہ آئے گا مگر اس پر صبر کیجئے اور یہ سوچئے اور بار بار محاسبہ کریئے کہ بدزبانی نہ تو ہمیشہ رہے گی اور نہ اس کا نقصان ہمیشہ قائم رہے گا بلکہ صرف بدزبانی جیسی بے بنیاد چیز پر ہم نے اس کے بدلے ایک اور گالی دیدی تو بیوی کی اور ہمارے دونوں کی بدزبانی کا گناہ دونوں پر باقی رہ جائے گا اور یہ کہ ہم کو دنیا و آخرت دونوں میں نقصان پہنچا سکتی ہے۔ لیکن اگر ہم اس وقتی بدزبانی کو برداشت کر گئے اور جواباً اس کو کہدیا کہ اللہ تم کو نیک ہدایت دے جب تمہارا غصہ ختم ہو جائے گا پھر بات کریں گے اور میں تمہیں سمجھا دوں گا یا تم مجھے سمجھا دینا جس کی غلطی ہو وہ مان جائے تو یہ دعائیہ جملے ہمارے واسطے سرمایہ آخرت اور اس کے واسطے ذریعہ ہدایت بن جائیں گے۔

یاد رکھئے۔ نقصان و صدمہ کے تاثرات تھوڑی دیر میں یا تھوڑے دنوں میں ختم ہو جائیں گے لیکن باقی رہنے والی وہ نیکیاں یا برائیاں ہوں گی جو اس کو پا کر ہم نے اپنے دل اور زبان سے ادا کیا دارالعلوم دیوبند کے سب سے پہلے مدرس حضرت مولانا محمود دیوبندیؒ دیوبند ہی کے باشندے تھے بڑے عالم تھے اور

ہزاروں علماء کے استاذ تھے حضرت شیخ الہند دارالعلوم کے پہلے شاگرد اور مولانا محمود پہلے استاد ان دونوں حضرات سے دارالعلوم کی بنیاد پڑی ان کی وفات کے بعد کسی نے ان کو خواب میں دیکھا ان سے پوچھا کیا گزری کیا معاملہ ہوا؟ فرمایا کہ اللہ تعالیٰ کا شکر ہے اس نے بخش دیا۔

پوچھا مغفرت کا سبب کیا ہوا؟

فرمایا کہ اور کسی چیز کے بارے میں نہ پڑھنے لکھنے کے بارے میں تو کسی نے پوچھا ہی نہیں درس و تدریس کے بارے میں کسی نے نہیں پوچھا۔ البتہ کہا گیا کہ فلاں دن تم نے اپنے گھر میں کھجڑی پکانے کو کہا تھا اور کھجڑی میں نمک تیز ہو گیا تھا۔ اور بیوی نے غلطی سے نمک تیز کر دیا۔ اور تم نے اس کھجڑی کو صبر کے ساتھ کھالیا۔ اور اپنی بیوی کو کچھ کہا سنا نہیں اور تم نے اس تکلیف کو صبر اور تحمل کے ساتھ برداشت کیا اور اس لئے اس کا اظہار نہیں کیا کہ اس سے اس کا دل دکھے گا اس صبر و تحمل کے نتیجے میں تمہیں بخشا جاتا ہے۔

حضرت مفتی محمد شفیع صاحبؒ فرماتے ہیں یہ انعامی وظائف ہوتے ہیں جب کسی کو انعام دینا ہوتا ہے تو معمولی چیز پر بھی انعام دیا جاتا ہے۔

دیوبند ہی کے ایک مدرس اور بڑے عالم مولانا منہاج علی صاحبؒ بڑوں بڑوں کے استاد تھے خود میرے والد صاحبؒ کے استاد تھے۔ کانپور میں اچانک ان کا انتقال ہو گیا شاید کوئی قلبی مرض پیش آ گیا وفات ہو گئی اور کوئی قریبی عزیز تو کیا ہوتا کوئی دوسرا شخص بھی پاس نہیں تھا بے کسی کے عالم میں وفات ہو گئی ان کے مرنے کے بعد ہمارے عزیزوں میں سے ایک صاحب نے خواب میں دیکھا اور پوچھا کہ کیا ہوا؟

فرمایا کہ اللہ تعالیٰ نے فضل فرمایا اور یہ فرمایا کہ تیری موت بے کسی میں آئی اور اس پر ہمیں رحم آیا اور تمہیں بخش دیا۔

تو ایسا ہوا کرتا ہے بعض اوقات اللہ جل شانہ چھوٹی چیزوں کو قبول کر لیتے

ہیں عمل چھوٹا ہوتا ہے۔ لیکن وہ اخلاص کے ساتھ ہوتا ہے اس لئے قبول کر لیا جاتا ہے اور سارے گناہ معاف ہو جاتے ہیں بار بار اس لئے کہہ رہا ہوں تاکہ لوگ اس مغالطہ میں نہ پڑ جائیں کہ بس اتنا چھوٹا سا عمل کر لیا اور باقی سب کام چھوڑ دیئے تو بھی بخشش ہو جائے گی۔

(از مجالس مفتی اعظم مرتبہ حضرت مفتی عبدالرؤف سکھروی مدظلہم صفحہ ۴۰۲)

ایک شخص سے کوئی گناہ ہو گیا تو کسی اللہ تعالیٰ کے ولی کے پاس گیا، کہ یہ گناہ ہو گیا ہے تو فرمایا تم اپنی بیوی کو محبت سے ایک لقمہ اللہ کو راضی کرنے کے جذبے سے کھلا دو ان شاء اللہ تعالیٰ یہ نیکی اللہ کے غصے کو دور کر دے گی، اس لئے کہ بیوی کو لقمہ کھلانا بھی صدقہ ہے، اور صدقہ اللہ کے غضب کو دور کر دیتا ہے، صدقہ بلا کو کھا جاتا ہے۔

## بیوی کا دل نہ دکھائیے

ہر مسلمان کو چاہئے کہ وہ قصداً اور عملی طور سے اس بات کی کوشش کرے کہ میرا رہن سہن، اٹھنا بیٹھنا، چلنا پھرنا، بولنا چالنا ایسا ہو جس سے دوسروں کو راحت پہنچے، کسی کو مجھ سے تکلیف اور ذرا بھی ٹھیس نہ پہنچے۔ غور کیجئے قرآن کریم میں ایسے لوگوں کو عباد الرحمن کہا گیا ہے جو زمین پر چلتے ہیں آہستہ یہ مطلب نہیں کہ چال چیونٹی کی ہو بلکہ ان کی چال سے یہ معلوم نہیں ہوتا کہ کوئی بڑا آدمی جا رہا ہے یا لوگ ان سے جاہلانہ گفتگو کریں تو وہ کہیں ”سلام“ اس کا ایک مطلب یہ ہے کہ جاہل کا جواب سلامتی سے دیں۔ ظلم کا جواب عدل سے دیں اس عنوان سے اللہ تعالیٰ نے تعریف کی ہے کہ آہستہ چلتے ہیں کسی کو تکلیف نہ ہو پستی عاجزی سے چلتے ہیں۔ سینہ نکال کر نہیں چلتے کسی کو دھکا دے کر نہیں چلتے اسی کو رسول پاک صلی اللہ علیہ وسلم نے فرمایا:

”مسلمان وہ ہے کہ جس کے ہاتھ اور زبان سے مسلمان محفوظ



رہے۔“

مطلب یہ ہے کہ دوسروں کو تکلیف عام طور پر کسی کو زبان اور ہاتھ سے پہنچتی ہے۔ اپنے رہن سہن اور چال ڈھال، بول چال، ایسی بنائے کہ کسی اپنے یا پرانے کو تکلیف نہ پہنچے اسی طرح فرمایا ایمان کے ستر شعبے ہیں اس میں ادنیٰ یہ ہے کہ راستہ کی تکلیف دینے والی چیز ہٹادو جس سے دوسروں کو اذیت ہو۔ اتنی اہمیت دی ہے اس عمل کو کہ شعبہ ایمان قرار دیا ہے۔ ایک یہ ہے کہ ہم نے پھر راستہ میں ڈالا نہیں مگر ہمارے ایمان کا تقاضا یہ ہے کہ اس کو راستے سے ہٹادیں اور جو خود ڈال دے ایسی چیزیں اس کا کیا کہنا ہمیں یاد رکھنا چاہئے، مسلمان کو تکلیف دینا گناہ کبیرہ میں شمار ہوتا ہے۔ بعض بزرگوں کا ارشاد ہے کسی کے دل کو مجروح کرنا اس سے بڑا دنیا میں کوئی گناہ نہیں، اور کسی مومن کا کسی طریقے سے دل خوش کرنا سب سے بڑی نیکی ہے قرآن و حدیث ساری بھری ہوئی ہے اس بات سے کہ ایذا رسانی سے بچو۔

ابن کثیرؒ نے فرمایا کہ حضرت یوسف علیہ السلام سے دو قیدیوں نے خواب بیان کئے ان میں سے ایک کی یہ تعبیر تھی کہ تم عیش کرو گے بادشاہ کی خدمت میں ہو جاؤ گے دوسرے کو پھانسی ہوگی ان دونوں میں سے ہر ایک کی تعبیر متعین تھی اور یہ بھی متعین تھا کہ شاہی ساتی بڑی ہو کر اپنی ملازمت پر پھر فائز ہو گا اور باورچی کو سولی دی جائے گی مگر پیغمبرانہ شفقت و رحمت کی وجہ سے متعین کر کے نہیں بتلایا کہ تم میں سے فلاں کو سولی دی جائے گی۔ تاکہ وہ ابھی سے غم میں نہ گھلے بلکہ اجمالی طور پر یوں فرمایا کہ تم میں سے ایک رہا ہو جائے گا اور دوسرے کو سولی دی جائے گی۔ (معارف القرآن صفحہ ۶۹ جلد ۵)

غرض یہ ہے کہ اللہ اور اس کے رسول صلی اللہ علیہ وسلم نے مسلمانوں کے دل کو ادنیٰ درجہ کی تشویش دینے سے بھی منع کیا ہے۔ فرمایا ایک مجلس میں تین آدمی ہوں تو دو آدمیوں کو کانا، پھوسی نہ کرنا چاہئے کہ تیسرا اکیلا رہ جائے



گا۔ اس کے دل کو تشویش ہوگی حالانکہ اس کو گالی نہیں دی بُرا نہیں کہا مگر اس سے بچایا کہ تشویش نہ ہو۔

حضرت تھانویؒ کے متعلق لکھا ہے کہ ایک دفعہ آپ گھر میں تنہا تھے اہلیہ صاحبہ کسی عزیزہ کے یہاں گئی تھیں اور حضرت سے کہہ گئی تھیں کہ ڈربہ کھول دیں حضرت کو یاد نہ رہا اور ڈربہ کھولنا بھول گئے نماز و تلاوت میں دل نہ لگا کچھ دینی مضامین لکھنا چاہتے تھے مگر القاء نہ ہوا پس اللہ کی طرف متوجہ ہوئے اللہ سے معافی چاہی اس وقت دل میں آیا آج مرغیاں کھولنا بھول گیا ان کو بند کر رکھا ہے اس لئے اللہ نے میرا دل بند کر دیا۔ اللہ پاک نے جن کو بصیرت دی ہے ان کے سامنے تو مرغی کا دل دکھانے پر بھی دیوار کھڑی ہو جاتی ہے ہم اندھا دھند کتنے دل دکھاتے ہیں اس کا احساس ہی نہیں۔ ان کا دل کھلا ہوا تھا۔ وہ اگر کسی وقت ذرا بھی حق تعالیٰ سے دور ہو جاتے۔ تو ان کو اطلاع ہو جاتی ہے اللہ پاک فرماتے ہیں جس کسی کے گھر جاؤ بغیر اجازت کے نہ جاؤ، اور جا کر سلام کرو۔ اور ایسے وقت جاؤ کہ اس کے کھانے کا وقت نہ ہو۔ آرام کا وقت نہ ہو یہ فرائض میں ہے اس کے خلاف کرنا گناہ ہے۔

قرآن کریم کی تعلیم یہ ہے کہ دوسروں کی انذاء سے بچو۔ کسی کی ناگواری سے بھی بچو کسی کے دل پر بار نہ آنے پائے، اپنی طرف سے پوری کوشش ہو۔ دعا ہو، پکا ارادہ ہو کہ مجھ سے کسی کو تکلیف نہ پہنچے۔ میری وجہ سے کسی کا دل نہ دکھے چاہے قصداً ہو یا بلا ارادہ۔ دونوں صورتوں میں کسی کے دل دکھنے کا ذریعہ نہ بنوں۔ جب یہ نیت و ارادہ ہوگا اور پھر اس کے لئے دعا بھی ہوگی اور کوشش بھی ساتھ ساتھ جاری رہے گی تو اللہ تعالیٰ مدد فرمائیں گے خاص طور پر بیوی اور ماتحتوں کا بہت ہی خیال رکھنا ہوگا کہ میری وجہ سے ان کو تکلیف نہ پہنچے بیوی کا دل نہ دکھے۔ صرف شوہر کی اس نیت اور دعا ہی سے کتنے مسائل حل ہو جائیں گے بعض لوگ کسی کا دل دکھنے کا ذریعہ بن کر اذیت کا سبب بن کر

کہتے ہیں کہ میرا ارادہ نہیں تھا کہ ایسا ہو، بس ہو گیا، بزرگ فرماتے ہیں کہ اتنا کافی نہیں ہے کہ ارادہ نہیں تھا بلکہ یہ ضروری ہے کہ یہ ارادہ کرے کے مجھ سے تکلیف کسی کو نہ پہنچے۔ یعنی حقوق العباد کے معاملے میں صرف عدم قصد اذیت کافی نہیں ہے بلکہ قصد عدم اذیت کرنا ضروری ہے جیسے نگاہوں کی حفاظت کے معاملے میں بھی بزرگان دین نے فرمایا ہے کہ گناہ گار ہونے سے بچنے کے لئے صرف عدم قصد نظر کافی نہیں ہے بلکہ قصد عدم نظر ضروری ہے۔ ورنہ ہر شخص لاپرواہی سے نگاہوں کو ڈھیلا چھوڑے رکھے اور جہاں عام غیر محارم عورتوں کی ریل پیل رہتی ہو نظریں گھماتا رہے اور کہے کہ میں نے جان کر ارادے سے تو نہیں دیکھا تو اس کو بھی یہی سمجھایا جائے گا کہ تو نے ارادہ ہی کب کیا کہ نظر نہ پڑے خوب سمجھ لے کہ صرف یہ دعویٰ کہ میرے قصد کے بغیر یہ نظروں کے سامنے آرہی ہیں تو میں کیا کروں؟ کافی نہیں ہے بلکہ یہ قصد اور ارادہ (اور اس کے مطابق عملی ہمت بھی) لازم ہے کہ میری نظر نہ پڑے۔

نظر کی حفاظت نہ کرنے کا ایک نقصان یہ بھی ہے کہ اپنی بیوی چاہے وہ کتنی بھی حسین ہو نگاہ سے گر جاتی ہے اس لئے کہ شیطان کا یہ بہت بڑا دھوکا ہے کہ دوسروں کی عورتوں کو مرد کی نگاہ میں بہت خوبصورت دکھلاتا ہے اور اپنی حلال بیوی کو بد صورت دکھلاتا ہے تاکہ میاں بیوی میں جھگڑے ہوں اس کا واحد حل یہ ہے کہ اپنی نگاہ چشمی و نگاہ قلبی دونوں کی سختی سے حفاظت کرے کہ دل میں بھی کسی نامحرم عورت کا تصور کر کے لذت حاصل نہ کرے۔

## بیوی کو کبھی بڑے القاب سے یاد مت کیجئے

اس بات کو ذہن نشین کر لیجئے کہ بڑے القاب کے ذریعہ یا گرج دار غصیلے لہجہ کے ساتھ ڈانٹنے سے اصلاح نہیں ہوتی، وقتی طور پر شوہر کے ظالم و جابر ہونے کا تو احساس بیوی کے دل و دماغ پر چھا جاتا ہے۔ اسی طرح شوہر کے

یو قوف اور بے وفا ہونے کا بھی یقین بیوی کو ہو جاتا ہے کہ چھوٹی سی غلطی پر یا بغیر پوری بات تحقیق کئے اپنے خیالات میں میرے قصور وار ہونے کا حتمی فیصلہ کر کے مجھ پر بچوں کے سامنے کس طرح برستے ہیں، ایک تو ان میں عقل نہیں سمجھ نہیں اور دوسرے جانوروں سے بھی زیادہ بے وفا ہیں کہ میں صبح سے شام تک شوہر اور بچوں کے لئے کاموں میں لگی ہوئی ہوں اور تھوڑی سی غفلت پر ان سب احسانات کو بھول کر آپ مجھ سے اس طرح مخاطب ہوتے ہیں ظالم، جنگلی، پاگل، کام چور، وغیرہ وغیرہ.....

اس طرح کے بُرے القابات بعض اوقات بیوی کے دل و دماغ میں اس طرح پیوست ہو جاتے ہیں کہ وہ بھولے بھی نہیں بھولتے۔ اور بعض اوقات تو شوہر کے انتقال پر جب اس کے کفن دفن کی تیاری کی جارہی ہوتی ہے اور عورتیں سب روتی ہیں اور بیوی بھی خوب دل سے روتی ہے مگر اس کو اپنے تصورات میں وہ منظر وہ جگہ وہ وقت وہ لہجہ ایسا یاد رہتا ہے کہ اس وقت بھی جہاں شوہر کے اور احسانات یاد رہتے ہیں وہاں یہ بُرا منظر بھی یاد رہتا ہے کہ مرحوم جب غصہ ہوتے تھے تو چیر پھاڑنے والے درندہ کی طرح کانٹے دوڑتے اور جو کچھ منہ میں آتا تھا بول دیتے تھے۔ لہذا ہر مسلمان کو چاہئے کہ وہ ضرور اس بارے میں اپنا محاسبہ کرتا رہے بار بار اکیلے میں اپنے آپ سے کہتا رہے کہ وہ شوہر ضرور ہے مگر اللہ تعالیٰ کی مخلوقات میں پہلے وہ انسان یعنی اشرف المخلوقات ہے۔ وہ شیر، چیتا، یا سانپ بچھو کی طرح نہیں ہے۔ اور پھر اشرف المخلوقات میں وہ مسلمان ہے جس کی تعریف پیغمبر صادق، سید الرسل، آخری نبی حضرت محمد صلی اللہ علیہ وسلم نے اس طرح فرمائی ہے۔

﴿المسلم من سلم المسلمون من لسانه ويده﴾ (البوداؤد ص ۴۸)

”مسلمان وہ ہے جس کی زبان اور اس کے ہاتھ سے مسلمان محفوظ رہیں۔“

تو ہر مسلمان میں میری بیوی بچے بھی داخل ہیں۔ مسلمان کے پاس سمجھانے اور افہام و تفہیم کے علاوہ اور کوئی راستہ ہی نہیں ہے۔ اگر ۹۹ مرتبہ کوئی بات آپ بیوی کو سمجھا چکے ہیں اور پھر بھی اس نے وہی غلطی کی ہے تو یاد رکھئے، سوئس مرتبہ بھی آپ کے پاس سمجھانے کے علاوہ اور کوئی راستہ ہی نہیں ہے۔ لوگ دارالافتاء میں آکر کہتے ہیں کہ مفتی صاحب ہم نے اپنی بیوی کو ہزار مرتبہ یہ بات سمجھائی ہے پھر بھی نہیں سمجھتی تو مفتی صاحب ان سے پوچھتے ہیں کہ آپ کی شادی کو کتنا عرصہ ہوا ہے؟

کوئی بتاتا ہے دس ۱۰ سال، ۱۲ بارہ سال، ۲ دو سال وغیرہ وغیرہ تو ہزار مرتبہ تو پھر بھی نہ ہوا ہزار مرتبہ تو سفید جھوٹ ہے۔

یاد رکھئے! شیطان آپ سے ہزار مرتبہ کا کہلوا کر آپ کے نفس کو دھوکہ دیتا ہے کہ ”دیکھ تو نے ہزار مرتبہ سمجھادیا پھر بھی یہ نالائق بیوی نہ سمجھی؟“ بلکہ آپ تو اپنے آپ کو یوں مطمئن کیجئے کہ اگر بالفرض مجال میں نے ہزار مرتبہ بھی سمجھادیا تو اب بھی میرے پاس سمجھانے کے سوا کوئی راستہ نہیں ہے۔ حضرت شیخ الاسلام حضرت شبیر احمد عثمانیؒ فرماتے تھے ”حق بات حق نیت سے حق طریق سے کہی جائے تو ضرور موثر ہوتی ہے۔ جہاں بات موثر نہیں ہوتی۔ وہاں ان تین باتوں میں سے کسی بات کی کمی ہوتی ہے۔ اگر ان رعایتوں کے ساتھ اصلاح کی کوشش کی جائے تو انشاء اللہ تعالیٰ موثر ہوگی مخاطب اثر قبول کر کے صحیح عمل کرے گا۔ اگر مخاطب عمل نہ بھی کر سکا تو کم از کم یہ فائدہ لازمی ہے کہ اس کو صحیح علم ہو جاتا ہے۔“

(ماخوذ از مجالس مفتی اعظم مرتبہ مفتی عبدالرؤف سکھروی صفحہ ۴۹۳)

غور کیجئے، اس عبارت کو دوبارہ پڑھئے یہ اس تجربہ کار عالم کی بات ہے جس کو عرب و عجم کے علماء شیخ الاسلام کے نام سے یاد فرماتے ہیں اور لاکھوں لوگ ان کی تفسیر (تفسیر عثمانی) اور مسلم شریف کی شرح فتح الملہم سے فائدہ اٹھا رہے

ہیں۔ آپ اگر بیوی کی اصلاح کرنا چاہتے ہیں تو ان برے القابات سے گرجدار لہجہ سے کبھی بھی اصلاح نہیں ہو سکتی جو اصلاح کا طریقہ ہے وہ اپنائے آپ کے لئے بھی اس میں عافیت ہے حفاظت ہے۔

حضرت مولانا مفتی محمد تقی عثمانی دامت برکاتہم اپنے والد ماجد کے حالات میں لکھتے ہیں حضرت والد فرمایا کرتے تھے کہ نکیر (ملامت) ہمیشہ منکر (بری یا ناجائز بات) پر ہونی چاہئے اور غیر منکر پر نکیر کرنا خود قابل نکیر ہے کیونکہ یہ خود منکر ہے لہذا بعض لوگ جو مباحات پر یا محض آداب و مستحبات کے ترک پر نکیر کرنا شروع کر دیتے ہیں ان کا طرز عمل درست نہیں ہے آداب و مستحبات کی تعلیم و تبلیغ تو کرنی چاہئے ان کی ترغیب بھی دینی چاہئے اگر کوئی شخص کسی مستحب کو چھوڑ دے تو اس کو تنہائی میں نرمی سے متوجہ کرنے میں بھی مضائقہ نہیں لیکن اس پر نکیر و ملامت کرنا کسی طرح جائز نہیں حضرت والد صاحب فرمایا کرتے تھے کہ جو حضرات محض کسی ترک مستحب پر مجمع عام میں روک ٹوک یا ناراضگی کا اظہار شروع کر دیتے ہیں ان کے طرز عمل میں دو غلطیاں ہوتی ہیں۔ ایک تو غیر منکر پر نکیر کرنا۔ دوسرے محض شخص پر روک ٹوک کی جارہی ہے، اسے مجمع عام پر رسوا کرنے کا انداز اختیار کرنا۔ اور اللہ بچائے بعض اوقات اس تمام نکیر و ملامت کے پس پشت عجب و پندار اور نفسانیت بھی کار فرما ہوتی ہے جو ایک مستقل گناہ ہے۔

آپ فرمایا کرتے تھے کہ جو حضرات اس طرز عمل پر کاربند ہوتے ہیں، عام طور سے دیکھا یہ ہے کہ دین کے اہم معاملات سے ان کی نگاہیں او جھل رہتی ہیں آداب و مستحبات بڑے محبوب اعمال ہیں۔ ان پر چلنا وسعت میں ہو عمل کرنا چاہئے۔ اور دوسروں کو پیار و محبت سے ان کی ترغیب بھی دینی چاہئے لیکن ان کے ترک پر نکیر و ملامت کا انداز اختیار کرنا درست نہیں۔

(ماخوذ از میرے والد میرے شیخ اور ان کا مزاج و مذاق صفحہ ۱۳۰)

یہ حضرت مفتی اعظم پاکستان مفتی محمد شفیع صاحبؒ کا ارشاد گرامی ہے قرآن و حدیث فقہ و تفسیر کی تعلیمات کا نچوڑ اور خلاصہ یہ ہے لہذا دعا بھی کیجئے اور کسی وقت میں دو رکعت نفل پڑھ کر دعائے اسے اللہ میرے اندر سے ایسی تمام بُری عادتیں نکال دیں اور لوگوں کے ساتھ بھی خاص طور پر بیوی بچوں کے ساتھ حسن سلوک کے ساتھ پیش آنے کی توفیق عطا فرمائیے۔

بعض اوقات چھوٹی سی بات پر شوہر کو بہت ہی غصہ آجاتا ہے خصوصاً اگر وقت پر کوئی چیز نہ ملے مثلاً شدید پیاس کا تقاضا ہے، اب دیکھا تو گلاس نہیں مل رہا، سر میں درد ہو رہا ہے، منہ میں گولی ڈال لی آپ پانی پینے فریج کے پاس گئے تو بوتل نہیں رکھی ہوئی غسل کرنے بیٹھ گئے تو صابن نہ تھا، اب اس طرح سب مراحل پر صبر کریں، اور ضرور بیوی کو سمجھائیں لیکن طریقہ سے سمجھائیں۔ سب سے پہلے تو یہ کوشش کریں کہ اسی وقت نہ سمجھائیں بلکہ تین نمازوں کا وقت گزرنے کے بعد سمجھائیں مثلاً آپ کو یہ پریشانی فجر کے بعد ہوئی ہے تو ظہر، عصر، مغرب ان تین نمازوں کا وقت گزر جائے۔ پھر عشاء کے بعد سمجھائیں۔ اسی طرح اگر کوئی تکلیف وہ بات عصر کے بعد پیش آئی تو کوشش کریئے کہ فجر کے بعد سمجھائیں اور سمجھاتے ہوئے یہ طریقہ ہرگز اختیار نہ کریں۔

دیکھو تم کیسی بیوقوف ہو، کیسی پاگل ہو، جب کئی مرتبہ سمجھا چکا ہوں مجھے پانی کی ضرورت رہتی ہے تو کمرہ میں گلاس کیوں نہیں رکھا، کیسی ظالم عورت ہو کہ میں نے تمہیں کہا تھا آج میرے پیٹ میں درد ہے، کچھڑی کھاؤں گا، پھر بھی تم نے کچھڑی نہیں بنائی وغیرہ وغیرہ۔

بلکہ بُرے القابات دینے کے اس انداز سے بچتے ہوئے مثبت انداز میں سمجھائیں اور ان تین نمازوں کے وقت کے گزرنے کے درمیان یہ بھی ضرور سوچیں کہ اس میں میری کیا غلطی ہوگی جب آپ انصاف کرتے ہوئے ٹھنڈے

دل سے سوچیں گے تو بیوی کی غلطی میں آپ کو اپنی بھی غلطی نظر آئے گی مثلاً اپنے آپ کو یوں سمجھائیے کہ تم نے گولی منہ میں کیوں رکھ لی بغیر پانی کے گلاس لئے ہوئے یا غسل کرنے سے پہلے صابن تولیہ خود کیوں نہ دیکھ لیا وغیرہ وغیرہ۔ کچھڑی کے لئے دوبارہ اگر میں یاد دہانی کروادیتا تو کونسی میری شان میں بٹہ لگ جاتا اور انسان ہے بھول ہو ہی جاتی ہے صرف بھولنے پر ظالم، چور، پاگل، بیوقوف، جاہل، ناکارہ، بد تربیت اور جنگلی کے القابات سے اگر میں کسی کو نوازتا ہوں تو حقیقتاً یہ میں اپنے آپ ہی کو کہہ رہا ہوں۔ انشاء اللہ الرحمن اس طرح کرنے سے بہت ہی فائدہ ہوگا، آپ کو سکون میسر ہوگا صحت و عافیت ملے گی، گھریلو جھگڑوں کے علاوہ اور بہت سارے باہر کے جھگڑے بھی ختم ہو جائیں گے۔ اللہ تعالیٰ اور اس کے بندے دونوں کے درمیان آپ محبوب ہو جائیں گے۔

حضرت مولانا محمد الیاسؒ فرمایا کرتے تھے، ”اس کام کو وہی کر سکیں گے جو دوسروں کی غلطی کو اپنی غلطی کہنے والے ہوں اور اپنی غلطی نہ ہوتے ہوئے بھی یہ اعتراف جرم اور ندامت کا انداز اختیار کریں کہ غلطی ہوئی۔“

حضرت رحمۃ اللہ تعالیٰ اپنے آخری دور میں مع ایک جماعت کے لکھنؤ تشریف لے گئے تھے دارالعلوم ندوہ میں قیام تھا۔ حضرت مولانا عبد الشکورؒ نے دارالمبلغین پاٹانالہ میں خصوصی اجتماع حضرتؒ کی تقریب میں رکھا تھا اور حضرت کو ندوہ سے لانے کے لئے اپنے چھوٹے بھائی حضرت مولانا عبد الرحیمؒ کو بھیجا تھا مولانا عبد الرحیمؒ کسی وجہ سے تاخیر سے پہنچے اور پاٹانالہ حضرت کے پہنچنے میں تاخیر ہو گئی جس کے سبب شریک ہونے والے مہمان انتظار کر کے واپس چلے گئے جب مولانا الیاسؒ پہنچے تو مولانا عبد الشکورؒ نے تاخیر سے آنے کی شکایت کی تو حضرت نے فوراً فرمایا کہ غلطی ہو گئی۔

اور پھر اپنے رفقاء سے فرمایا کہ بھئی بھائی کی غلطی کہہ کر اپنی صفائی دی



جاسکتی تھی مگر زیادہ بہتر یہی ہے کہ ہم غلطی کے نہ ہوتے ہوئے بھی اعتراف کر لیں یہ کام اس مزاج کو چاہتا ہے اور فرمایا کرتے تھے اس کا مزاج اپنوں اور غیروں کی جھیلنا ہے۔

(ماخوذ از شادات و مکتوبات حضرت مولانا شاہ محمد الیاسؒ دہلوی صفحہ ۲۳)

تو سوچئے اگر اپنی غلطیوں کو ڈھونڈنے لگ جائیں گے تو اللہ تعالیٰ آپ میں وہ صفات قبولیت پیدا فرمائیں گے جن صفات کی بناء پر آدمی سے نبیوں والا کام یعنی (دعوت الی اللہ) کا کام لیا جاتا ہے۔

## بچے سے دوستی کیجئے

تعلیم کا مقصد فقط یہ نہیں کہ ایک مخصوص نصاب آپ نے بچے کو رٹوا دیا اور بچے نے امتحان پاس کر لیا بلکہ باپ کا فرض ہے کہ وہ اپنے معصوم بچے کی علمی زندگی کے ساتھ ساتھ اس کی عملی زندگی کو بھی پیش نظر رکھے اور اس کی ایسی تربیت کرے کہ وہ زندگی کے ہر امتحان اور زمانے کے ہر طرح کے حالات کو سہارنے کی طاقت رکھتا ہو۔

اس کے لئے ضروری ہے کہ بچے کے اندر ایک طرح کی خود اعتمادی ہو اور وہ ہر کام اعتماد سے کرتا ہو اور یہ خود اعتمادی بغیر گھر کے خوشگوار اور ہمدردانہ ماحول کے پیدا ہونا مشکل ہے، اس لئے گھر کے اندر کا ماحول خوشگوار، ہمدردانہ اور بے تکلف ہونا چاہیئے۔ چھوٹی چھوٹی باتوں پر معصوم بچے کو ڈانٹنا پھٹکارنا کسی طرح مناسب نہیں، اس سے بچے میں اضطراب اور خوف پیدا ہوتا ہے جس سے وہ زندگی کا کوئی کام پھر اعتماد سے نہیں کر سکتا۔ اس لئے باپ کو چاہیئے کہ بچوں

کے بہتری کا خیال رکھتے ہوئے ان کے لئے مثبت اور تعمیری دلچسپیاں اور مشاغل فراہم کریں جن سے صحت مند خطوط پر بچوں کی جبلتوں کی صحیح رہنمائی ہو اور ان کے جذبات کی صحیح تسکین ہو اور وہ کسی محرومی کا شکار نہ ہوں۔ بچوں کو تحفظ کا احساس دلائیے اور اس بات کا احساس دلائیے کہ گھر میں اس کی بات بھی وزن رکھتی ہے اور اسے قدر کی نگاہ سے دیکھا جاتا ہے اور اس کا ایک مقام ہے۔ اس کے لئے بچوں کو ان باتوں اور احساسات کے اظہار کا موقع دیجئے جو وہ دوستوں کی محفل میں اپنی کمزوری یا کسی اور وجہ سے ظاہر نہیں کر سکتے۔ لہذا بچوں کو کبھی کبھار اپنے پاس بٹھائیے، ان سے بات کیجئے، ان کی بات سنئے، ان کو اپنی باتوں میں بے تکلفی سے شریک کیجئے، ان کو موقع محل کے مطابق سوچ سمجھ کر بولنا سکھائیے، ان کے چھوٹے چھوٹے مسائل سنئے اور ان میں دلچسپی کا اظہار کیجئے، ان کے ساتھ ان کے کھیل میں شریک ہو جائیے اور ان سے یوں گھل مل جائیے کہ وہ آپ کو اپنا گہرا اور مخلص دوست سمجھیں اور اپنی ہر بات آپ سے بلا تکلف کہہ سکیں۔ اس طرح ان کی پریشانیاں اور مسائل آپ کے سامنے آئیں گے اور آپ آسانی کے ساتھ اس کا حل تلاش کر سکیں گے اور انہیں کئی خارجی لغویات اور لغزشوں سے بچا سکیں گے۔

لیکن اس بات کا خاص خیال رکھئے کہ اگر آپ کے سامنے بچے کی کوئی خطایا کوتاہی آئے تو آپ جان بوجھ کر اس کو نظر انداز نہ کریں ورنہ آپ کا یہ طرز عمل بھی اس کو اس کام کا عادی بنا دے گا، بلکہ ایسی صورت میں آپ اس کی غلطیوں کی نشان دہی اکیلے بلا کر کریں اور اسے مناسب طریقے سے بغیر ذلیل کئے ہوئے سمجھا کر منع بھی کریں کہ اسے ناگوار نہ گزرے اور وہ آپ سے اپنی باتیں چھپانے نہ لگے۔

رسول اللہ صلی اللہ علیہ وسلم بچوں سے بہت ہی زیادہ پیار و محبت فرماتے تھے، حتیٰ کہ بچوں کو اٹھا کر کندھے مبارک پر بٹھاتے اور پھراتے رہتے مگر جہاں

بچے نے کوئی کام ایسا کیا جو شریعت یا اخلاق کی رو سے مناسب نہیں وہیں حضور صلی اللہ علیہ وسلم نے تنبیہ فرمائی لیکن اس انداز سے کہ بچہ اس کو ناگوار محسوس نہ کرے۔ حدیث کی کتابوں میں واقعہ مذکور ہے کہ ام سلمہ رضی اللہ تعالیٰ عنہا کا بیٹا جو پہلے والے شوہر سے تھا ایک مرتبہ حضور صلی اللہ علیہ وسلم کے ساتھ ایک برتن میں کھانا کھا رہا تھا، اپنا ہاتھ برتن میں ادھر ادھر پھرانے لگا۔ حضور صلی اللہ علیہ وسلم نے دیکھ کر فوراً تنبیہ کی لیکن اس طرح، ”اے لڑکے! بسم اللہ پڑھ کر کھاؤ اور دائیں ہاتھ سے کھاؤ اور اپنے سامنے سے کھاؤ“۔

دیکھئے! غلطی پر تنبیہ کر دی لیکن براہ راست اس غلطی کا نام لے کر نہیں ڈانٹا بلکہ پہلے دو آداب اور بتائے اس کے بعد اس غلطی سے منع کیا جس سے بچے کی اصلاح بھی ہوگئی اور بات ناگوار بھی نہ گزری۔ ایک نقطہ سمجھ لیں کہ اتنی سختی ٹھیک نہیں کہ وہ بچہ آپ کو ظالم سمجھ کر کچھ نہ کہہ سکے اور اتنی بے تکلفی بھی ٹھیک نہیں کہ باپ بیٹے کے مقدس رشتے کا خیال ہی نہ رہے اور جو منہ میں آئے وہ جھٹ سے کہہ دے۔

اللہ تعالیٰ ہمیں اپنے بچوں کی صحیح تربیت کرنے کی توفیق عطا فرمائے۔

## بچوں کے لئے ایسے دوست تلاش کیجئے

یہ بات ایک حقیقت ہے کہ انسان پر اس کے ہم نشین کا بہت زیادہ اثر پڑتا ہے، اگر ہم نشین اچھا اور نیک ہے تو اس کی طبیعت بھی نیکی کی طرف مائل ہوتی ہے اور اچھے اور نیک کام کرنا اس کے لئے آسان ہو جاتے ہیں اور بُرے کاموں سے اس کی طبیعت خود بخود متنفر ہو جاتی ہے۔ اسی بات کو رسول اللہ صلی اللہ علیہ وسلم نے بھی ارشاد فرمایا ہے۔ چنانچہ ارشاد ہے: المرء علی دین خلیلہ یعنی آدمی اپنے دوست کے طریقے پر ہوتا ہے۔ لہذا تم میں سے ہر ایک دیکھ لے کہ وہ کس سے دوستی کر رہا ہے۔ (مشکوٰۃ جلد ۲ صفحہ ۷۲) اسی بات

کو رسول اللہ صلی اللہ علیہ وسلم نے ایک دوسرے مقام پر مثال سے سمجھایا ہے۔ فرمایا: نیک دوست کی مثال ایسی ہے جیسے مشک (خوشبو) بیچنے والا کہ یا تو آپ اس سے خوشبو خرید لیں گے یا وہ آپ کو ہدیہ دے دے گا ورنہ کم از کم اس کی خوشبو تو پہنچتی ہی رہے گی اور بُرے دوست کی مثال بھٹی جھونکنے والے کی طرح ہے کہ یا تو چنگاری اڑ کر تیرے کپڑے جلا دے گی، اگر یہ نہ ہو تو بدبو تو پہنچے گی ہی۔ (مشکوٰۃ جلد ۲ صفحہ ۴۲۶)

اس لئے باپ کی ذمہ داری ہے کہ وہ بچے کے دوستوں پر نظر رکھے اور کسی ایسے بچے سے ہرگز اسے دوستی نہ کرنے دے جس سے اس کے اخلاق یا اعمال بگڑنے کا خطرہ ہو اور خود اپنے بچے کے لئے اچھے دوست تلاش کر کے بچے کی دوستی ان سے کرائے۔ بچے کے لئے اچھے دوست تلاش کرنے کے لئے اللہ تعالیٰ سے دعا بھی مانگے، اپنی اہلیہ یعنی بچے کی والدہ سے بھی دعا کروائیں کہ اے اللہ! ہماری اولاد کو نیک ساتھی اور شریف دوست عطا فرما اور بُرے دوستوں سے ان کی حفاظت فرما۔

دوستی کے لئے جن صفات کا ہونا ضروری ہے وہ آپ اچھے طریقے سے جانتے ہیں البتہ یاد دہانی کے لئے ہم چند صفات بیان کرتے ہیں جن کا حامل، اچھا دوست ثابت ہو سکتا ہے۔ ان صفات سے پہلے یہ بات اچھی طرح یاد رکھئے کہ دینی ماحول کا بچوں پر بہت زیادہ اثر ہوتا ہے۔ لہذا اپنے بچے کو دینی ماحول دیجئے، اس کے لئے آپ کے پورے گھر کا دین دار ہونا ضروری ہے اس لئے کہ بچے بات سے زیادہ عمل سے سیکھتے ہیں۔

وہ صفات یہ ہیں:

① جس بچے سے آپ اپنے بچے کی دوستی کرانا چاہتے ہیں، وہ بچہ آپ کے بچے کا ہم عمر ہو، اپنے سے عمر میں بڑے یا چھوٹے بچوں سے دوستی نقصان دہ ثابت ہو سکتی ہے۔

۲) اسی طرح اس بچے کے والدین بھی نمازی اور دیندار ہوں، ان کے گھر میں ٹی وی اور اسی طرح کی دوسری خرافات نہ ہوں اور ان کا معیار آپ کے معیار زندگی کے برابر ہو، اپنے سے بہت زیادہ امیر سے دوستی بھی مناسب نہیں۔

۳) نماز، روزہ اور شرعی احکام کا پابند ہو اور دوسروں کو بھی اس کی ترغیب دینے والا ہو۔

۴) اگر بچیاں ہوں تو ان کی والدہ کے ذریعے ایسی سہیلیوں کا انتخاب کروائیں جو شرعی پردہ اور دوسرے شرعی احکامات کی پابند ہوں۔

۵) یہ بات بھی ضروری ہے کہ دوست ایسا ہو کہ اپنے دوستوں میں سے کسی میں اگر کوئی برائی دیکھے تو اس کا چرچا نہ کرے اور نہ اس کی ہاں میں ہاں ملائے بلکہ محبت اور پیار سے اس برائی سے ہٹانے کی کوشش کرے۔

اگر آپ نے ان صفات کو دیکھ کر بچے سے دوستی کرائی تو ان شاء اللہ رب کریم سے قوی امید ہے کہ اس سے بہت ہی اچھے نتائج برآمد ہوں گے اور آپ کا بچہ بہت ساری خوبیوں کا مالک ہو گا لیکن جس طرح اچھے دوست نفع اور فائدے کا باعث ہیں اسی طرح بُرے دوست نقصان کا سبب ہوتے ہیں، اس لئے اپنے بچوں کو بُرے دوستوں کی صحبت سے دور رکھئے۔ دوستوں کے پاس جانے کا وقت بھی متعین رکھئے، مغرب کے وقت بچے ضرور گھر پر آجائیں، اس کی پابندی کرائیں۔

## بچے کی نگہداشت

”بچے قوم کے معمار ہوتے ہیں“۔ یہ مقولہ تو سب نے ہی سنا ہو گا لیکن اس مقولے کو بہت کم لوگ اہمیت دیتے ہیں۔ آپ نے کبھی سوچا ہے کہ ایسا

کیوں کہا جاتا ہے؟ چھوٹے چھوٹے بچے کس طرح معمار ہو سکتے ہیں؟  
 مثلاً جب انسان زمین میں کسی پودے کا بیج لگاتا ہے، صبح و شام وہ اُس کے  
 لئے دعا کرتا ہے، ہر روز زمین کے اُس حصے کی دیکھ بھال کرتا ہے جہاں بیج بویا گیا  
 ہو، پھر جب چند دنوں کے بعد وہاں کوئی ننھی کونپل پھوٹی ہے تو اس آدمی کی  
 خوشی کی انتہا نہیں رہتی اور پھر پابندی کے ساتھ وہ اس پودے کی دیکھ بھال کرتا  
 ہے، پابندی سے پانی دیتا ہے، کھاؤ ڈالتا ہے، دوسرے جانوروں اور پرندوں سے  
 اس چھوٹے پودے کی حفاظت کرتا ہے اور اس کے ساتھ اُس کی دعائیں بھی  
 شامل ہوتی ہیں۔ جب وہی چھوٹا سا پودا بڑا ہو کر تناور درخت بنتا ہے تو اُس کی  
 ٹھنڈی چھاؤں اور ہوا راہگیروں کے لئے باعثِ رحمت ہوتی ہے اس درخت کی  
 پیداوار بھوک مٹانے میں اہم کردار ادا کرتی ہے

کاربن ڈائی آکسائیڈ کو جذب کرنے، دھول مٹی، سیلاب، گرمی کی تپش  
 کو روکنے میں مددگار ہوتے ہیں، اسی طرح کسی بھی قوم کا مستقبل اس کی نئی  
 نسل سے وابستہ ہوتا ہے، بچے ہی مستقبل کے معمار ہوتے ہیں، صحت مند بچے  
 صحت مند قوم اور صحت مند معاشرے کے ضامن ہوتے ہیں۔ آج کے بچے ہی  
 آنے والے کل کے رکھوالے ہیں۔ یہی کل کو بڑے ہو کر ملک و قوم اور دین  
 و ملت کی حفاظت کریں گے۔ اس لئے بہت ضروری ہے کہ بچوں کی صحت پر  
 خاص توجہ دی جائے۔ چنانچہ بچوں کی صحت و تندرستی کے لئے ضروری ہے کہ  
 پیدائش سے پہلے اور پیدائش کے بعد ان کی خاص طور سے نگہداشت کی جائے۔  
 ایک صحت مند جسم ایک صحت مند دماغ کی نشاندہی کرتا ہے۔ اس لئے بچوں کی  
 جسمانی صحت کے ساتھ ساتھ اُن کی ذہنی نشوونما کا خاص خیال رکھنا چاہئے۔

آئیے! بچے کی نگہداشت، ذہنی و جسمانی صحت اور شخصیت میں توازن برقرار  
 رکھنے کے لئے مندرجہ ذیل باتوں پر خصوصی توجہ دیں۔  
 یہ اصول ماں باپ دونوں کے لئے یکساں ہیں:

- ۱) بچے کی صفائی ستھرائی کا خاص خیال رکھیں۔
- ۲) بچے کا لباس ہلکا پھلکا، ڈھیلا ڈھالا، صاف اور آرام دہ ہونا بہت ضروری ہے۔
- ۳) موسم کے مطابق بچے کے لباس کا انتخاب کریں۔
- ۴) ہمیشہ ہلکے رنگ پسند کریں کیونکہ جس طرح بچے نرم و نازک ہوتے ہیں اس لحاظ سے ان کے لئے رنگ بھی نرم و ملائم ہی مناسب رہتے ہیں۔
- ۵) بچے سے کبھی چیخ کر بات نہ کریں بلکہ نہایت دھیمے لہجے میں آہستہ اور آسان بات کریں۔
- ۶) بچے میں احساس ذمے داری پیدا کریں وہ اس طرح کہ اس کے ذہن میں یہ بات ڈالنے کی کوشش کریں کہ وہ اپنی چیزوں کا خیال خود رکھے۔ اپنے کام خود اپنے ہاتھ سے کرے۔ اس طرح اس میں لاپرواہی کی عادت کم ہوگی۔ مثلاً کھانے کا تقاضہ ہے تو دسترخوان بچے سے پچھوائیں کھانے کے بعد برتن اٹھانے کی اور صفائی کی ترغیب دیں اس کے فوائد بیان کریں۔
- ۷) بچے کے ساتھ ہمیشہ لفظ ”آپ“ کے ساتھ گفتگو کریں۔
- ۸) ہر وقت کی ڈانٹ پھٹکار سے پرہیز کریں۔
- ۹) اگر بچے سے کوئی غلطی ہو جائے یا کوئی قیمتی چیز ٹوٹ جائے تو بچے کو نہایت پیار سے سمجھائیں کہ وہ آئندہ اس بات کا خیال رکھے، اگر آپ مارنے یا ڈانٹنے سے کام لیں گے تو آپ کا نقصان تو ہرگز پورا نہ ہوگا بلکہ بچے کے ذہن میں آپ کے خلاف نفرت پیدا ہو جائے گی۔
- ۱۰) بچے کو ہمیشہ مارنے یا ڈانٹنے سے گریز کریں کیونکہ جب آپ بچے کو ڈانٹیں گے تو ممکن ہے وہ اس ڈانٹ سننے کو اپنی عادت بنالے اور جب آپ مار کا حربہ استعمال کریں گے تو آپ کا بچہ ڈھیٹ ہو جائے گا، ڈھیٹ



ہونے کے ساتھ ساتھ نڈر بھی ہو جائے گا اور وہ کوئی بھی نقصان دہ کام کرنے سے پہلے یہ سوچے گا کہ جو کدنا ہے کر گزرو، زیادہ سے زیادہ مار ہی پڑے گی نا۔

۱۱) بچے کی ہر خواہش کو ہرگز پورا نہ کریں۔ اس طرح بچہ خود سر ہو جاتا ہے۔ ہر خواہش پوری کرنے سے بچے کی شخصیت میں صبر، ہمدردی، یکسانیت اور مل جل کر رہنے جیسے جذبات کی نفی ہو سکتی ہے۔

۱۲) آپ کا بچہ جو بات آپ سے کہنا چاہتا ہے، اُس کی بات بھرپور توجہ سے سنیں تاکہ جو اباً وہ بھی آپ کی بات توجہ سے سن سکے۔

۱۳) ایک بچے کی خامیاں دوسرے بچے کے سامنے ظاہر نہ کریں، اس طرح اس دوسرے بچے میں غرور پیدا ہونے کا امکان ہے۔

۱۴) ایک بچے کی تعریف دوسرے بچے کے سامنے نہ کریں، اس طرح وہ احساس کمتری میں مبتلا ہو سکتا ہے۔

۱۵) بچے میں خود اعتمادی پیدا کرنے کی کوشش کریں۔ اور بچے کو اس کی عمر کے مطابق چھوٹی چھوٹی باتوں کا فیصلہ کرنے کا موقع فراہم کریں۔ مثلاً وہ کون سی آئس کریم کھانا پسند کرے گا، انڈے کا آلیٹ کھائے گا یا فرائی انڈالے گا۔ اسی طرح کی چھوٹی چھوٹی باتوں سے بچے میں اس کی رائے ضرور لیں۔

۱۶) ہلکی پھلکی تقریبات میں بچوں کو بھی شامل کریں۔ اس طرح ان کی شخصیت میں اعتماد پیدا ہوگا۔

۱۷) بچے کو کسی چیز سے ڈرانے کی ہرگز کوشش نہ کریں مثلاً ”بابا آجائے گا“۔ ”اس جگہ جن بابا ہے“۔ اگر تم نے فلاں کام کیا تو میں ماروں گا“۔ وغیرہ وغیرہ۔

۱۸) بچے کی غذا کا خاص خیال رکھیں۔ ثقیل اور دیر سے ہضم ہونے والی غذا

سے پرہیز کروائیں۔

۱۹) بچے کی حرکات و سکنات، آنکھوں، جلد، پیٹ کا غیر معمولی بڑھنا، جسم کی حرارت، پیشاب اور فضلے کی رنگت، رونا اور سستی و کاہلی پر نظر رکھیں اس لئے کہ بچے بڑوں کی طرح اپنے محسوسات بیان نہیں کر سکتا اور یہ ساری نشانیاں بچے کی صحت اور بیماری کا پتہ دیتی ہیں۔

۲۰) اپنے بچوں کو بہت زیادہ کھلونے نہ لے کر دیں۔ خاص طور پر ایسے کھلونے جو تصویر کے حکم میں ہوں مثلاً گڈے گڑیا وغیرہ، ہاں ایسے کھلونے ضرور لے کر دیں جو ان کی جسمانی صحت کے لئے بھی مفید ہو، ذہنی آزمائش اور مشغولیت بھی ہو۔

۲۱) بچے کے ساتھ تصوراتی گفتگو نہ کریں بلکہ اسے حقیقی باتوں سے آگاہ کریں۔

۲۲) بچے کے ساتھ ہمیشہ سچ بولیں بلکہ اسے سچ اور جھوٹ کی تمیز کروائیں۔

۲۳) بچے کو کسی قسم کا دھوکا دینے کی کوشش نہ کریں۔ ممکن ہے وہ بڑا ہو کر آپ کو دھوکا دینے لگے۔

۲۴) بچے کو روزانہ کے کاموں کے اوقات کا عادی بنائیں۔ مثلاً وقت پر سونا جاگنا، کھانا، پڑھنا، کھیلنا وغیرہ۔

۲۵) بچے کے لئے ایسے کمرے کا انتخاب کریں جو کھلا، ہوادار اور صاف ستھرا ہو۔

۲۶) بچے کو سمجھائیں کہ لباس تبدیل کر کے کپڑے مخصوص جگہ پر رکھے۔ یہ نہ ہو کہ پورے کمرے میں کپڑے پھیلاتا پھرے، موزے ایک کونے میں ڈالے اور جوتے دوسرے کونے میں رکھے۔

۲۷) اپنے اور بچے کے درمیان ذہنی فاصلہ نہ رکھیں بلکہ دوستانہ رویہ رکھیں۔

۲۸) بچے کو دوسروں کی موجودگی بالخصوص اُس کے ہم عمر دوستوں کے سامنے کسی بات پر نہ ڈانٹیں اور نہ ہی اُس کی غلطیاں گنوائیں، اس طرح آپ کے بچے کی عزت نفس مجروح ہو سکتی ہے۔

۲۹) سات سال کے بعد بچوں کو اپنے کمرے میں نہ سلائیں، بچوں کے درمیان برابری روارکھیں۔

۳۰) جتنی باتیں لکھی جاچکی ہیں ان سب کی اہمیت و افادیت اپنی جگہ پر ہے لیکن ان کے ساتھ ساتھ اس بات کو ہرگز نہیں بھولنا چاہیے کہ بچے کی ذہنی و جسمانی نگہداشت کے ساتھ ساتھ مذہبی رجحان کا ہونا بہت ضروری ہے۔ بچے کے شعور میں اس بات کو بٹھانے کی کوشش کریں کہ اُس کا مذہب اُس کو کیا تعلیم دیتا ہے۔ عمر کے مطابق شروع ہی سے بچے میں نماز پجگانہ کی پابندی اور تلاوت قرآن پاک کی عادت ڈالیں۔

اگر بچے کی نگہداشت ان اصولوں پر کی جائے تو یہ ایک نسل پر احسان ہوگا، ایک معاشرے پر احسان ہوگا اور کسی حد تک معاشرتی برائیاں، آپس کے اختلافات، ذہنی رنجشیں، امیری و غربی کا فرق، طبقاتی نظریات اور حرص و کینہ پروری میں کمی کی جاسکتی ہے۔ بچے کی صحیح نگہداشت ہی اُسے قوم کا بہترین معمار بنا سکتی ہے۔

## بچے کے پیٹ کے درد کی شکایت کو نظر انداز نہ کریں

اسکول سے بچنے کے لئے عموماً بچوں کا یہ بہانہ ماؤں کو پسند نہیں آتا نتیجتاً روتے دھوتے بچے اسکول روانہ کر دیئے جاتے ہیں جہاں وہ پوری توجہ سے پڑھائی نہیں کر پاتے۔

یاد رکھیں! اگر کوئی بچہ مستقل پیٹ میں درد کی شکایت کرتا ہے تو اسے نظر انداز مت کریں، ضروری نہیں کہ یہ محض بہانہ ہی ہو۔

بچوں کو عموماً پیٹ میں درد کی شکایت رہتی ہے جو جلد ٹھیک نہیں ہو پاتی۔ ہو سکتا ہے کہ بچے درد کو صحیح طور پر بیان نہ کر پاتے ہوں اس صورتحال میں مکمل ڈاکٹری معائنہ ضروری ہے۔ خون اور پیشاب کے ٹیسٹ اس مسئلہ کو سمجھنے میں بہت مددگار ثابت ہوتے ہیں اور ان کی مدد سے ”خون کی کمی“ یا ”یورین انفیکشن“ کا پتہ چلایا جاسکتا ہے۔

پیٹ کے درد کی دیگر وجوہات بھی ہو سکتی ہیں، پیٹ میں (Lymph Nodes) کی سوجن، حلق میں انفیکشن، ناقص خوراک، دودھ یا گندم کے باعث فوڈ الرجی بھی اس تکلیف کا موجب ہو سکتی ہے۔ دیگر ممکنات میں السر، پتے کی بیماری، ٹی بی اور زہریلے مادوں کے فعال ہونے کو بھی نظر انداز نہیں کیا جاسکتا لیکن ضروری نہیں کہ جسمانی عوارض ہی پیٹ کے درد کا موجب ہوں ماہرین نفسیات کے مطابق عموماً شدید درد نفسیاتی دباؤ یا تفکر کا باعث بھی ہو سکتا ہے مگر اس کا مطلب یہ ہرگز نہیں کہ یہ محض ذہنی اختراع ہے۔ بچوں میں افسردگی، تفکر اور ذہنی دباؤ کی وجہ سے پیدا ہونے والے خوف چاہے وہ گھر میں ہوں یا اسکول میں، جسمانی درد کا باعث بھی بنتے ہیں۔ بچوں کا زرد رنگ، پیٹ کی سختی، اُبکائیاں یا قبض کی علامات اچھے اشارے نہیں ہیں۔ بعض بچوں کو پیٹ کے درد کے دوران ٹانگوں اور سر درد کی شکایت بھی ہوتی ہے اور اگر آدھے سر کا درد موروثی ہو تو اس کی شکایت بھی سننے میں آتی ہے۔

تحقیقات سے پتہ چلا ہے کہ جن بچوں کے والدین یا گھر کے دیگر افراد بچوں کے مسائل حل کرنے میں دلچسپی لیتے ہیں اور انہیں یہ احساس دلاتے ہیں کہ وہ تنہا نہیں، ایسے بچے نمایاں طور پر اس مسئلے پر قابو پا لیتے ہیں۔

ایک بچے کے سلسلے میں تمام ڈاکٹری ٹیسٹ درست ثابت ہوئے لیکن اس کے درد کی اہم وجہ یہ تھی کہ اسے اسکول میں بچے بہت زیادہ تنگ کرتے اور مستقل مذاق کا نشانہ بنائے رکھتے تھے جب اس کا علم اس کے والدین اور اساتذہ

کو ہوا اور انہوں نے باہمی کوششوں سے اس شکایت کو دور کر دیا تو بچے کو نفسیاتی دباؤ کی وجہ سے ہونے والے پیٹ کے درد سے نجات مل گئی۔

اسی طرح کم پانی پینا، یا پیشاب کے تقاضہ پر پیشاب نہ کرنا، یا پیشاب کرنے کے بعد اچھی طرح جسم کو نہ دھونا یہ بھی بیماریوں کا سبب بن سکتے ہیں، لہذا صبح اٹھتے ہی پانی کا گلاس ضرور پلانے کی عادت بنائیے، اسی طرح وقتاً فوقتاً پانی کا پوچھتے رہئے، اور پیشاب روکنے کی عادت کے نقصانات بتلائیے اور سمجھائیے کہ اس سے بیماریاں پیدا ہوتی ہیں، پیشاب کے تقاضہ پر فوراً پیشاب نہ کرنا یہ ایک بُری عادت ہے جس کو اسلام نے پسند نہیں کیا، اسی لئے فوری پیشاب کے تقاضے پر نماز کو مؤخر کرنے کا حکم دیا گیا ہے۔

اسی طرح پیشاب کرنے کے بعد اچھی طرح پانی بہا دینا، جسم کی اچھی طرح صفائی کرنا صحت اور پاکیزگی کی علامت ہے۔

اسی طرح بچے کو اور خود گھر میں ابلا ہوا پانی استعمال کروائیں۔ چھالیہ جیسے مہلک زہر سے بچے کو دور رکھئے، چھالیہ کے مسلسل استعمال سے مہلک بیماریوں کے امکانات روشن ہو جاتے ہیں۔

چیونگم کے ”نشے“ سے بچے کو دور رکھئے، مسلسل چیونگم چبانے سے بچے کے منہ کا لعاب ختم ہو جاتا ہے، یہ لعاب کھانے کو نگلنے اور ہاضمے کے عمل میں انتہائی اہم کردار ادا کرتا ہے۔

غیر معیاری ٹافیاں بچوں کے دانت خراب کرنے کی ذمہ دار ہوتی ہیں اور مستقل میٹھی اشیاء کا استعمال اور دانت کی صفائی کا فقدان بچوں کے چمکتے دکتے دانتوں کو ہمیشہ کے لئے تباہ کر دیتے ہیں۔ ہمیشہ بچوں کو معیاری کمپنی کی ٹافیاں دلوائیے اور فوراً اچھی طرح برش کروائیے۔ کبھی بھی بچے کو مصنوعی رنگ والی اشیاء خرید کر نہ دیں۔ یہ اشیاء بچوں کے معدے میں پہنچ کر زہر کا کام انجام دیتی ہیں۔

## آپ کا بچہ مکمل شخصیت کا مالک بن سکتا ہے

بچے کے دنیا میں آنے کے بعد جو بات توجہ طلب ہے وہ یہ کہ بچے کی ”جسمانی، ذہنی اور نفسیاتی نشوونما“ بہتر سے بہتر ہو سکے۔

جب بچہ بولنا شروع کرے تو کبھی بھی اس کو کوئی بُرا لفظ مت سکھائیں۔ بچپن میں اکثر لاڈ پیار میں گھر والے بچے کو غلط الفاظ سکھا دیتے ہیں اور جب بچہ تو تلی زبان میں ان لفظوں کو بار بار دہراتا ہے تو سب خوش ہوتے ہیں۔ بعض اوقات دوبارہ سننے کی فرمائش بھی کرتے ہیں۔ اس سے بچہ یہ سمجھتا ہے کہ یہ کوئی بہت اچھی بات ہے لیکن جب وہ یہی الفاظ کسی مہمان کے سامنے دہرائے تو اس کا فعل باعث شرم ہوتا ہے۔ لہذا بچے کے بولنے کا آغاز ہمیشہ اچھے لفظوں سے کریں۔

مثلاً بڑے بھائی یا چچا زاد بھائی کسی بچے کو پاگل کہتے ہیں اب وہ تو تلی زبان میں پادل پادل کہتا ہے تو سارے گھر والے محفل کو مزین کرنے کے لئے اس سے یہ لفظ کہلواتے ہیں، بھئی وہ کون ہے؟ اچھا پادل وغیرہ وغیرہ، والدین کو چاہئے ایسے وقت میں طریقے سے سمجھادیں کہ یہ الفاظ زبان کو گندا کر دیتے ہیں ان الفاظ سے بدبو پیدا ہوتی ہے۔

اسی طرح جب آپ کے گھر مہمان آئیں تو ان کے استقبال میں کبھی بھی اپنے بچوں کو نظر انداز مت کریں بلکہ بچے کا پورا نام لے کر مہمانوں سے اس کا تعارف کروائیں تاکہ بچے کو اپنی اہمیت کا احساس ہو۔

اگر آپ مہمانوں کے پاس بیٹھے ہوں اور آپ کا بچہ آکر کچھ پوچھے تو اپنی گفتگو میں کبھی بھی بچے کو نہ ڈانٹیں بلکہ گفتگو روک کر اس کی بات توجہ سے سنیں اور مناسب جواب دے کر اسے مطمئن کریں۔

بچے کی کسی بھی خراب عادت کا ذکر ہر ملنے والے سے نہ کریں۔ بچہ جب

دیکھے گا کہ میری فلاں عادت کا ذکر ہر ایک کے سامنے کیا جاتا ہے، ضرور اس میں کوئی خاص بات ہے تو وہ عادت کو چھوڑنے کے بجائے مستقل طور پر اپنالے گا۔ بچے کی کسی ناکامی کا ذکر کسی ملنے والے سے ہرگز نہ کریں، آپ کے اس عمل سے بچے کی شخصیت بڑی طرح ٹوٹ پھوٹ جائے گی۔

بچے کی معمولی کامیابی کو بھی بچے کے سامنے بڑھا چڑھا کر بیان کریں تاکہ اس میں اعتماد اور آگے بڑھنے کا جذبہ پیدا ہو۔

جب بھی بچے کے اسکول میں ”یوم والدین“ ہو، اس میں ضرور شرکت کریں، آپ کے اس رویے سے بچے میں تحفظ کا احساس اور خود اعتمادی پیدا ہوگی۔ کسی دوسرے بچے کو اس کے مقابل نہ لائیں، ایسا کرنے سے ایک تو آپ کے بچے میں آپ کے لئے بہت زیادہ نفرت پیدا ہو جائے گی اور دوسرا اس کی مضبوط شخصیت پر جو کاری ضرب لگے گی۔ آپ اس کا اندازہ بھی نہیں کر سکتے۔ بچے کے سامنے مہمانوں سے اور ملنے والوں سے دل کھول کر بچے کی تعریف کریں۔ بچے کو اعتماد کی دولت سے مالا مال کرنے کی یہ سب سے آسان ترکیب ہے۔

بچے سے کبھی بھی جھڑک کر بات نہ کریں۔

بچے کو ہمیشہ عزم و ہمت سے بھرپور کہانی سنائیں، اس سے بچے کے اندر کا خوف ختم ہو جاتا ہے۔

بچے کے دوستوں پر نظر رکھیے کہ وہ کس گھرانے سے ہیں، کس مزاج کے ہیں، بچے کے دوست تقریباً اس کے ہم عمر ہی ہونے چاہئیں۔

اسکول سے آنے کے بعد کوشش کریں کہ بچہ کا زیادہ وقت گھر میں ہی گزرے کیونکہ باہر نکل کر اگر وہ ایک بات اچھی سیکھتا ہے تو دو خراب باتیں ضرور سیکھتا ہے، بچے کے ساتھ وقت نکال کر کھیلئے۔

بچے کی صلاحیتوں کو سراہیں کیونکہ ہر بچہ اپنی تعریف پر خوش ہوتا ہے، لہذا



اپنے بچے کو اس خوشی سے محروم نہ رکھیں۔

بچے کو اپنی حیثیت کے موافق اس کی مرضی کی خریداری کرنے دیں، کبھی بھی بچے پر اپنی مرضی مسلط نہ کریں، آج یہ چھوٹے چھوٹے فیصلے خود کر کے کل بڑے فیصلے بھی خود کرے گا۔ اسے اعتماد سے فیصلہ کرنے دیں۔

بچپن میں اپنے بچے کے سارے کام خود مت کریں، اگر آپ ایسا کرتے ہیں تو اپنے بچے کے حق میں بہتر نہیں کرتے۔ بچوں کو شروع سے ہی چھوٹے چھوٹے کام کی عادت ڈالیں، اس طرح ان میں احساس ذمہ داری پیدا ہوگا اور وہ بڑے ہو کر بھی چست و چالاک بن سکیں گے۔

ہمیشہ اپنے بچے کو بڑوں کی عزت اور چھوٹوں سے محبت کرنے کی تلقین کریں۔

اگر آپ نے سمجھ داری کا ثبوت دیتے ہوئے مندرجہ بالا باتوں پر عمل کر لیا تو یقین جانئے کہ آپ کا بچہ ان شاء اللہ ایک مکمل اور پر اعتماد شخصیت کا مالک ہوگا اور یقیناً آپ کو بھی خوشی ہوگی کیونکہ اولاد کی کامیابی ماں باپ کی بہترین پرورش کا ہی نتیجہ ہوتی ہے۔

## بچوں کو صبح کا ناشتہ اپنی نگرانی میں کروائیے

حکماء نے ناشتے کو صحت کے لئے بہت ہی مفید و نفع بخش سمجھا ہے۔ اگر صبح صحیح طریقے سے ناشتہ کرایا جائے تو بچہ ان شاء اللہ تعالیٰ صحت مند ہوگا اور صحت مند جسم ہی صحت مند دماغ پیدا کرتا ہے۔ یہی دماغ بعد میں جا کر آپ کے دنیوی و اخروی کامیابی کے لئے ذریعہ بنے گا۔ لہذا جو کچھ اللہ تعالیٰ نے آپ کو دیا ہے اسی میں سے خود اپنے آپ پر اور اپنے بیوی بچوں پر خرچ کیجئے۔ تعمیرات اور فضول ملبوسات و نمائشی چیزوں پر خرچ کرنے کے بجائے یہی رقم پھلوں اور مقوی غذاؤں پر خرچ کریں اور بچوں کی بھی تربیت اسی طرح کریں کہ وہ اپنے آپ پر

اور غریبوں پر خرچ کریں اور ناشتہ کی اہمیت ان کو ذہن نشین کرائیں، اور اس بات کا خصوصی خیال رکھیں کہ بچہ بغیر ناشتہ کئے ہوئے اسکول یا مدرسہ وغیرہ نہ جائے اور ہاں ناشتہ کے بعد کی دعا بچوں کو ضرور یاد کروائیں اور ان سے سنیں بھی تاکہ ان کو عادت پڑ جائے۔ دعا یہ ہے:

الْحَمْدُ لِلَّهِ الَّذِي أَطْعَمَنَا وَسَقَانَا وَجَعَلَنَا مُسْلِمِينَ.

”تمام تعریفیں اس ذات کے لئے ہیں جس نے ہمیں کھلایا اور پلایا، اور ہمیں مسلمان بنایا۔“ (ابن سنی صفحہ ۱۵۸)

رات بھر بھوکے رہنے کے بعد صبح کے وقت ناشتہ بہت ضروری ہوتا ہے کیونکہ معدہ ایک طویل وقت تک خالی رہتا ہے، صبح ناشتہ کرنے سے دماغ کو بھی توانائی حاصل ہوتی ہے، رات کو خون میں گلوکوز کی سطح کم ہو جاتی ہے، اس لئے صبح کے وقت اس کو دوبارہ بڑھانے کے لئے قدرے طاقت کی ضرورت ہوتی ہے، گلوکوز کی ضرورت دماغ کو یادداشت کے عمل کے لئے ہوتی ہے، یہ اسکول کے بچوں اور مشقت کرنے والے نوجوانوں کے لئے ضروری ہوتی ہے۔

بقول اطباء صبح کا ناشتہ تیزی سے اثر دکھاتا ہے، اور جانچ پڑتال کے معاملے میں کارکردگی بڑھاتا ہے، ماہرین کے مطابق گندم سے بنی ہوئی ڈبل روٹی (جسے ہم براؤن بریڈ بھی کہتے ہیں) تمام اناج و ریشے دار غذا اور قبض کو کم کرنے میں مدد دیتی ہے۔ روزانہ گندم کے ریشے کے استعمال سے کولون سرطان کا خطرہ ٹل جاتا ہے۔

ناشتہ نہ کرنے کا ایک بہانہ یہ بھی ہوتا ہے کہ ناشتے میں موجود اشیاء کھانے کا جی نہیں چاہتا، یا جو لوگ رات گئے سوتے ہیں جس کی وجہ سے ان کی نیند پوری نہیں ہوتی، اس لئے وہ صبح کا ناشتہ نہیں کرتے لیکن ایسا کرنا ان کی صحت کے لئے بالکل بھی مناسب نہیں ہے۔

اگر آپ روزانہ بچوں کو ناشتہ نہیں کرا سکتے تو صرف ایک گلاس جوس ضرور پلائیں، چند دنوں بعد اس کے ساتھ ایک ٹوسٹ اس وقت تک دیں جب تک بچہ کا وزن آپ کے مطلوبہ معیار کے مطابق نہ ہو جائے، ناشتے کے لئے ہمیشہ اپنے پاس ایک سے زائد اقسام کے اناج رکھیں تاکہ بدل بدل کر کھلا سکیں، اگر صبح جلدی ہو تو رات کو ہی ناشتے کا انتظام کر لیں۔

ان کے علاوہ دودھ، دہی، پیاز، مختلف قسم کے پھل اور ان کا جوس بھی صحت کے لئے بہت زیادہ مفید ثابت ہے۔

ان تمام نعمتوں کو خود اور اپنے بچوں پر استعمال کریں اور منعم حقیقی کا شکر ادا کریں۔ جس مالک نے یہ نعمتیں عطا فرمائی ہیں، اس کو راضی کرنے کی فکر کریں۔ ہم سے کوئی ایسا کام نہ ہو جس سے وہ مالک ناراض ہو جائے، اس لئے کہ یہ بہت ہی بے غیرتی کی بات ہوگی کہ نعمتیں تو اس مالک کی دی ہوئی کھائیں اور پھر اس سے جو قوت حاصل ہو وہ اس کی فرمانبرداری پر خرچ کرنے کے بجائے نافرمانی پر لگے توبہ توبہ.....

نہیں نہیں ہرگز ایسا نہیں ہونا چاہئے، آج ہی سے توبہ کریں اور اللہ تعالیٰ کی دی ہوئی ہر نعمت پر بار بار الحمد للہ الحمد للہ کہتے رہیں اور دل و جان سے اس کے حکموں پر عمل کریں اور بچوں کو بھی پیار و محبت سے سمجھا کر اللہ تعالیٰ کے حکموں پر عمل کرنے والا بنائیں۔

غور کیجئے! جس رب العالمین نے رات بھر میٹھی نیند سلایا اور عافیت سے صبح اٹھایا اور ناشتہ میں اتنی نعمتیں عطا کیں، پھر فجر کی نماز میں سستی کرنا، یا قضا کر کے پڑھنا کتنی محرومی کی بات ہے، اس لئے ہونا تو یہ چاہئے کہ جس دن فجر کی نماز مسجد میں جماعت سے رہ جائے یا عورتیں اور بالغ بچیاں گھر پر وقت پر نہ پڑھ سکیں، تو اس دن نفس کو سزا کے طور پر ناشتہ ہی نہیں دینا چاہئے کہ اے نفس! آج تو ناشتے کا مستحق نہیں ہے، آج تو نے مالک حقیقی کی پکار پر جواب نہیں دیا،

اگر فجر میں اٹھنا دشوار ہو تو یہ سوچئے کہ اگر ملک کا صدر یا وزیر اعظم رات چار بجے ہمیں انعام دینے کے لئے بلائے کہ آجاؤ تو کیا ہم انکار کریں گے؟ ہرگز نہیں۔ احکم الحاکمین ہمیں بلا رہے ہیں الصلاة خیر من النوم، الصلاة خیر من النوم نماز بہتر ہے نیند سے، پکار رہے ہیں تو خود بھی اور گھر کے تمام بالغ بچوں بچیوں کو بھی فجر کی نماز وقت پر پڑھنے اور پڑھانے کا اہتمام کریں، پھر ناشتہ کریں تو یہ ناشتہ قوت اور طاقت کا ذریعہ بنے گا ورنہ یہی ناشتہ اللہ نہ کرے بیماریوں کا سبب بھی بن سکتا ہے۔

بچے کو گھر پر ہی ناشتہ کروائیں، اگر بچہ ناشتہ لے کر اسکول جائے گا تو یا تو وہ چلتے ہوئے ناشتہ کرے گا جو کہ صحت کے لئے مضر ہے یا پھر اسکول جا کر دوسرے بچوں کے سامنے ناشتہ کرے گا، دوسرے بچے اگرچہ ناشتہ کر کے آئے ہوں گے لیکن بچپن کی فطرت کے باعث ضرور اسے للچائی ہوئی نگاہوں سے دیکھیں گے اور ان کا دل بھی کھانے کو چاہے گا، ممکن ہے کہ اسکول میں کچھ ایسے بچے بھی ہوں جن کے گھر کے مالی حالات زیادہ مستحکم نہ ہوں، ان کے والدین بمشکل ان کی پڑھائی کا بوجھ برداشت کر رہے ہوں اور انہیں ایسا اچھا ناشتہ میسر نہ ہو جیسا کہ آپ کا بچہ کر رہا ہے۔ اس سے ان کس اور معصوم بچوں میں افسردگی پیدا ہوگی اور ان میں کمتری کا احساس ابھرے گا۔

اس لئے کوشش کریں کہ بچوں کو اپنے سامنے ہی ناشتہ کرائیں، بعض گھرانوں میں والدین صبح اسکول جانے والے بچوں کو ناشتہ کرانے کی ذمہ داری اپنے ملازمین کو دے دیتے ہیں، یہ بالکل ہی نامناسب ہے، ملازمین عام طور پر اس سلسلے میں غیر ذمہ داری اور لاپرواہی کا مظاہرہ کرتے ہیں کیونکہ والدین جیسی شفقت ان میں عموماً مفقود ہوتی ہے، والدین جیسی شفقت سے وہ بچے کو ناشتہ تو کیا کوئی چھوٹے سے چھوٹا کام بھی نہیں کروا سکتے، اور بعض اوقات والدہ بھی ملازمہ کی طرح سلوک کرتی ہے یا خود بچے کی والدہ کی نیند پوری نہیں ہوتی،

یا شوہر کی غلط سختیوں کی وجہ سے وہ بیزار ہو جاتی ہے، لہذا والدین کو چاہئے کہ بچوں کو بہت ہی پیار و محبت سے ناشتہ کروائیں۔

### اچھا کھانا کون سا ہے؟

اچھا کھانا صرف حلوہ نہیں، صرف کیک پیسٹری نہیں، صرف سمو سے یا کباب یا آئس کریم اور کولا مشروبات نہیں بلکہ اچھا کھانا وہ ہے جس میں خون اور گوشت پیدا کرنے والی چیزیں یعنی لحمیات (پروٹین) بھی ہوں۔ جس میں گرمی اور طاقت پیدا کرنے والی چیزیں یعنی نشاستہ (کاربوہائیڈریٹ) بھی ہوں۔ اس کا مطلب یہ ہے کہ ہمارے گھروں میں روزانہ خوراک میں دودھ، دہی، گوشت، اناج، دالیں، سبزیاں اور پھل سب شامل ہوں۔ اس طرح ہمارا کھانا صحیح معنوں میں اچھا کھانا ہوگا اور ہماری صحت ان شاء اللہ ہمیشہ اچھی رہے گی۔

کسی سبزی ترکاری، کسی پھل، کسی دال اور کسی غلے کو گھٹیانہ سمجھیں قدرت نے ہر چیز کو کسی نہ کسی فائدے کے لئے پیدا کیا ہے۔ مثلاً شہتوت اللہ تعالیٰ کے حکم سے گلے کی بیماری کو روکتا ہے، مولیٰ، جگر اور تلی کو اللہ کے حکم سے ٹھیک کرتی ہے، گاجر، اللہ کے حکم سے آنکھوں کو طاقت دیتی ہے، پپیتا، پیٹ کے لئے بہت اچھا ہے، لیمو، مالٹے اور کینو بیماریوں کو روکتے ہیں، لہسن، رگوں کو صاف کرتا ہے، پیاز جراثیم کو مارتی ہے، ادراک پیٹ کو ٹھیک رکھتا ہے، پودینہ کھانا ہضم کرتا ہے، سویا، کھانے سے پیٹ نہیں پھولتا، تل، اللہ تعالیٰ کے حکم سے طاقت پیدا کرتے ہیں، ہری مرچوں میں حیاتین ”سی“ ہوتی ہے جو نزلہ زکام جیسی بیماریوں کو روکتی ہے۔

### اولاد کے لئے رشتہ کا انتخاب

والدین کو چاہئے اولاد کے رشتے کے لئے شروع سے دعائیں کرتے رہیں

نمازوں کے بعد ذکر و تلاوت کے بعد اولاد کا نام لے کر گڑ گڑا کر خوب دعائیں مانگتے رہیں کہ اے اللہ اس بچی یا بچے کا رشتہ اچھی جگہ مقرر فرما۔ اور جب اولاد شادی کے لائق ہو جائے تو شادی کرنے میں دیر نہ کرے، حدیث شریف میں آتا ہے حضرت ابو ہریرہ رضی اللہ تعالیٰ عنہ روایت فرماتے ہیں کہ رسول کریم صلی اللہ علیہ وسلم نے فرمایا۔

”جب تمہارے پاس کوئی شخص نکاح کا پیغام بھیجے اور تم اس شخص کی دینداری اور اس کے اخلاق سے مطمئن و خوش ہو تو (اس کا پیغام منظور کر کے) اس سے نکاح کر دو، اگر ایسا نہ کرو گے تو زمین پر فتنہ اور بڑا فساد برپا ہو جائے گا۔“ (مشکوٰۃ جلد ۲ صفحہ ۲۶۷)

حدیث کی کتاب مشکوٰۃ شریف کی شرح مظاہر حق میں لکھا ہے:

”اگر ایسا نہ کرو گے بلکہ ایسے شخص کے پیغام کو نظر انداز کر کے کسی مالدار یا ثروت والے شخص کے پیغام کے انتظار میں رہو گے، جیسا اکثر دنیا داروں کی عادت ہے تو اس کا نتیجہ یہ ہو گا کہ اکثر عورتیں بغیر خاوند کے بیٹھی رہ جائیں گی، اور اکثر مرد بغیر بیوی کے پڑے رہیں گے، اس کی وجہ نہ صرف یہ کہ بدکاری اور برائیوں کا عام چلن ہو جائے گا بلکہ ان عورتوں کے سرپرست اور ولی بڑی بڑی قسم کی عار و غیرت میں مبتلا ہوں گے، پھر جو لوگ ان کو عار و غیرت دلائیں گے۔ وہ ان سے لڑنے جھگڑنے لگیں گے آخر کار اس برائی و فحاشی اور لڑائی جھگڑے سے ایک ہمہ گیر فتنہ و فساد کی شکل پیدا ہو جائے گی۔“

(مظاہر حق صفحہ ۲۵۸ جلد ۳)

اسلام نے انسانیت کے لئے اور خصوصاً اس کے ماننے والے مردوں عورتوں کے لئے بغیر عذر شرعی غیر شادی شدہ رہنا کسی حال میں بھی پسند نہیں

کیا۔ اس پر غیر معمولی اصرار کرایا گیا اور اس قسم کی شدید وعیدوں والے الفاظ استعمال فرمائے تاکہ فتنوں اور گناہوں کا جڑ ہی سے قلع قمع ہو جائے، اور بے حیائی، بد نظری، زناکاری، کے دروازے بالکل بند ہو جائیں اسلام نے عصمت و عفت کے انمول سرمایہ کی حفاظت کے لئے نکاح کی کتنی اہمیت بتلائی، بلکہ اس کی ترغیب کے ساتھ وعدہ غنا فرمایا اللہ تعالیٰ فرماتے ہیں

إِنْ يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ وَاللَّهُ وَاسِعٌ عَلِيمٌ

(پارہ ۱۸ سورہ نور آیت ۳۲)

اس کے ساتھ ساتھ تین کاموں کا اہتمام کرے اس سے ان شاء اللہ تعالیٰ بعد میں ندامت نہ ہوگی۔

① جب بھی کسی بچی یا بچے کا رشتہ آئے تو مشورہ کا ضرور اہتمام رکھے۔ شریعت میں مشورے کی اہمیت و تاکید آئی ہے۔ اللہ تعالیٰ قرآن کریم میں مومنین کی صفات بیان فرماتے ہیں:

أَمْرُهُمْ شُورَى بَيْنَهُمْ (سورہ شوری: ۳۸)

”یعنی ان کے کام آپس میں مشورے سے طے ہوتے ہیں اسی طرح حدیث میں آتا ہے کہ جب کوئی قوم مشورے سے کام کرتی ہے تو ضرور ان کو صحیح راستے کی طرف ہدایت کردی جاتی ہے۔“

(الادب المفرد)

ایک حدیث میں رسول اللہ صلی اللہ علیہ وسلم نے فرمایا کہ جب تک تمہارے امراء و حکام وہ لوگ ہوں گے جو تم میں بہتر ہیں اور تمہارے مالدار لوگ سخی ہوں (کہ اللہ کی راہ میں اور غرباء پر خرچ کریں) اور تمہارے کام باہمی مشورے سے طے ہوا کریں۔ اس وقت تک تمہارے لئے زمین کے اوپر رہنا یعنی زندہ رہنا بہتر ہے اور جب تمہارے امراء و حکام تمہاری قوم کے بڑے لوگ ہو جاویں اور تمہارے مالدار بخیل ہو جاویں اور تمہارے کام عورتوں کے سپرد ہو جاویں کہ



وہ جس طرح چاہیں کریں، اس وقت تمہارے لئے زمین کی پیٹھ کی بجائے زمین کا پیٹ بہتر ہو گا یعنی زندگی سے موت بہتر ہوگی۔

حضرت ابن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا کہ جس شخص نے کسی کام کا ارادہ کیا اور اس میں مشورہ لے کر عمل کیا تو اللہ تعالیٰ اس کو ارشد امور کی طرف ہدایت فرمادے گا۔ یعنی اس کا رخ اسی طرف پھیر دے گا جو اس کے لئے انجام کار خیر اور بہتر ہو۔

اور مشورہ بیوی سے بھی ضرور لیجئے۔ اس لئے کہ جہاں آپ بچے کے والد ہیں، اسی طرح وہ بچے کی والدہ ہے۔ چاہے بیوی آپ سے تعلیم میں، قابلیت میں، ذہنی صلاحیت میں کتنی بھی کم ہو لیکن اس سے مشورہ ضرور لیجئے۔

بیوی سے مشورہ لینے کی اہمیت کا اندازہ ہم اس سے لگا سکتے ہیں کہ بچے کی دودھ چھڑانے کی مدت مقررہ سے کم میں دودھ چھڑانا چاہیں تو شرعاً ماں باپ کو حکم ہے کہ باہمی رضامندی اور مشورے سے ہو۔ اللہ سبحانہ و تعالیٰ کا ارشاد ہے:

پھر اگر ماں باپ چاہیں کہ دودھ چھڑالیں یعنی دو برس کے اندر ہی اپنی رضا اور مشورے سے تو ان پر کچھ گناہ نہیں۔ (سورہ بقرہ: ۲۳۳)

مفتی اعظم پاکستان مفتی محمد شفیع صاحب رحمۃ اللہ اس آیت کی تفسیر میں لکھتے ہیں یعنی اگر بچے کے ماں باپ دونوں آپس کی رضامندی اور باہمی مشورہ سے یہ ارادہ کریں کہ شیر خوارگی کی مدت یعنی دو سال سے کم میں ہی دودھ چھڑادیں خواہ ماں کی معذوری کے سبب یا بچے کی کسی بیماری کے سبب تو اس میں بھی کوئی گناہ نہیں، آپس کے مشورے اور رضامندی کی شرط اس لئے لگائی کہ دودھ چھڑانے میں بچے کی مصلحت پیش نظر ہونی چاہئے، آپس کے لڑائی جھگڑے کا بچے کو تختہ مشق نہ بنائیں۔ (خلاصہ معارف القرآن جلد اول صفحہ ۵۷۹)

غور فرمائیے، کہ بچے کے دودھ پلانے کی مدت کو کم و بیش کرنے کے لئے

قرآنی ہدایت یہ ہے کہ آپس کے مشورہ باہمی رضامندی سے ہو تو بچے یا بچی کے رشتہ کے سلسلہ میں مشورہ کی کتنی اہمیت ہوگی۔ خاص طور پر بچیوں کے رشتہ کے معاملے میں تو بہت ہی زیادہ ضروری ہے کہ والد صرف اپنی مرضی نہ چلائیں بلکہ لڑکی کی والدہ سے ضرور مشورہ کرے اسی لئے حدیث میں حکم ہے۔

﴿امروالنساء فی بناتھن﴾

”عورتوں سے مشورہ کرو ان کی بچیوں کے بارے میں“۔

اسی لئے مشورہ استخارے سے زیادہ اہم ہے لیکن مشورہ ان افراد سے لیا جائے جو اس بارے میں اچھی بھلی واقفیت بھی رکھتے ہوں یعنی جس چیز کا مشورہ ان سے لیا جا رہا ہے اس بارے میں وہ کچھ تجربہ رکھتے ہوں۔ اس کے علاوہ چند باتوں کا خیال رکھنا چاہئے کہ وہ افراد ① دیندار... ② سمجھ دار... ③ تجربہ کار... ④ رازدار... ہوں کیوں کہ ایسے افراد آپ کو مخلص بن کر سمجھداری کے ساتھ اپنے تجربہ کے مطابق اور آپ کے راز کی حفاظت کرتے ہوئے مفید ترین مشورہ دیں گے۔

اسی طرح خاندان کے بزرگوں سے بھی رائے معلوم کریں کہ میرا فلاں جگہ رشتہ بھیجنے کا ارادہ ہے آپ کا کیا خیال ہے مزید یہ کہ اس لڑکی کے بہن بھائیوں کے جہاں رشتے ہوئے ہیں ان سے اور ان کے گھر والوں سے بھی ضرور مشورہ کر لیں۔

کہتے ہیں کسی کو بہت زیادہ خیر خواہی کا جذبہ اٹھا تو سوچا کہ دو ستاروں کا آپس میں نکاح کروانا چاہئے (ثریا اور سہیل کی جوڑی اچھی رہے گی) لیکن مشورے کی اہمیت سے واقف تھا ہماری طرح نہیں تھا کہ ”جو میرے جی میں آیا وہی ٹھیک ہے“ کسی کے پاس جا کر مشورہ کیا تو اس نے کہا کہ

ایہا المنکح الثریا سہیلا  
عمرک اللہ کیف یلقیان

ہی شامیۃ اذا ما استقلت  
و سہیل اذا ما استقل یمان

اے ثریا کے ساتھ سہیل کا نکاح کرنے والے اللہ تم کو ایسی بھلائیوں کے کام کرنے کے لئے لمبی عمر دے لیکن سوچو تو صحیح کہ ان دونوں میں ملاپ ہوگا کیسے۔

اس لئے کہ ثریا بلند ہوتی ہے تو شام پہ نمودار ہوتی ہے اور سہیل جب طلوع ہوتا ہے تو یمن پر بلند ہوتا ہے۔ لہذا میاں بیوی میں مناسبت بھی دیکھنی چاہئے، ہمارے خاندان کے مناسب بھی ہے یا نہیں ”معمولی فرق اور تفاوت تو چل جاتا ہے، لیکن بہت زیادہ فرق۔“

”مثلاً لڑکا بہت امیر ہو اور لڑکی بہت ہی غریب یا اس کے برعکس یا لڑکی بہت ہی تعلیم یافتہ اور لڑکا بالکل ان پڑھ لڑکی تو عالمہ ہے اور لڑکا ایسا کہ ناظرہ قرآن بھی پڑھنا نہیں آتا یا اس کے برعکس وغیرہ...“

ان امور میں دو خاندانوں کو ضرور مناسبت دیکھنی چاہئے۔ دولہا کے والدین کے لئے یہ بھی ضروری ہے کہ دیکھیں کہ لڑکی کی پرورش کس گھرانہ میں ہوئی ہے اس کی ماں کا کیا حال ہے؟ اس کی بہنوں کا کیا حال ہے وغیرہ وغیرہ۔

آپ کی سہولت کے لئے کتاب کے آخر میں چند اکابر علمائے کرام کے ٹیلی فون نمبر لکھے ہیں ان سے بھی ضرور رابطہ فرمائیں۔

پھر جب آپ کے پاس کئی آراء جمع ہو جائیں تو اللہ تعالیٰ سے دعا مانگیں کہ اللہ تعالیٰ اس فیصلے میں اپنی مدد شامل فرمادیں اور مشورے کی دعا پڑھ کر اپنے حالات کو سامنے رکھتے ہوئے کسی ایک رائے پر عمل کریں۔

اللہ پاک نے چاہا تو یقیناً آپ کے فیصلے میں خیر و برکت ہوگی مشورے کی دعا

مندرجہ ذیل ہے: **اللَّهُمَّ اَلِھِمَّا مَرٰشِدًا مُّوَرِنًا وَاَعِدْنَا مِنْ شُرُورِ اَنْفُسِنَا.**

”اے اللہ میرے دل میں وہ بات ڈال دے جس میں میرے لئے بہتری ہو اور میری میرے نفس کے شر سے حفاظت فرما۔“

۳) اولاد کی رائے کو ضرور ترجیح دیں۔ اللہ نہ کرے کہ اگر والدین میں سے کسی کی رائے بچے کی رائے کے یکسر مخالف ہو تو اولاد کو ضرور سمجھائیں۔ دوستوں اور سہیلیوں کے ذریعے سے سمجھائیں لیکن ہرگز اپنی رائے زبردستی ان پر مت تھوپیں۔ صرف اپنی انا کا مسئلہ بنا کر ان کی رائے کے خلاف فیصلہ نہ فرمائیں۔

ہماری عاجزانہ گزارش ہے کہ تصورات کی دنیا میں ۲۵/۲۰ سال پیچھے چلے جائے جب والد یا والدہ خود ہی دولہا یا دلہن بن رہے تھے کہ جب آپ کے والدین آپ کے رشتے کے لئے فکر مند تھے تو آپ کے دل کی دھڑکن اور نبض کی حرکت میں عام اوقات کی نسبت فرق نہیں آجاتا تھا؟ اپنے ضمیر کی عدالت میں بیٹھے ہوئے قاضی سے فیصلہ لیجئے۔

لڑکی بعض اوقات ماں سے بھی دل کی بات اور ارمان کھل کر کہہ دینے کی ہمت اپنے اندر نہ پاتی تھی اور سہیلی کو فون کر کے یا ہم عمر خالہ زاد اور پھوپھی زاد لڑکی کو پرچہ لکھ کر دل کا غم اور دل کے ارمان ناتمام ان کو بتاتی تھی کہ میں تو یہ چاہتی ہوں مگر مجھ سے میری مرضی اور تمنا تو معلوم ہی نہیں کی گئی وغیرہ وغیرہ۔

لہذا محترم والدین! آپ سے گزارش ہے کہ اولاد کا رشتہ بالخصوص بیٹی کے رشتہ والا مرحلہ طے کرتے وقت ان سے ضرور رائے لیں۔ ان کی رائے پر توجہ دیں ورنہ مستقبل میں یہ ایک خطرناک صورت اختیار کر سکتے ہیں۔

اگر بیٹی ریندار شوہر چاہ رہی ہو اور والدین صرف دنیا میں مگن اور مست لڑکے کے انتخاب پر اڑی چوٹی کا زور لگا رہے ہیں تو غور فرمائیں کہ اس کشمکش میں اگر کوئی غلط فیصلہ والدین کی طرف سے ہو گیا تو خوش وہ بھی نہیں رہیں

گے۔

اسی سلسلے میں حضرت مولانا محمد یوسف لدھیانوی دامت برکاتہم کا ایک جواب ہم نقل کرتے ہیں جو ایک بچی نے ان کی خدمت میں اپنے رشتے کے سلسلے میں سوال بھیجا تھا۔

## اپنی بچی کے لئے رشتہ کا انتخاب

**سوال:** میرا تعلق ایک ایسے خاندان سے ہے جو بظاہر تو نماز روزے کا پابند ہے اور خاندان کے زیادہ تر افراد کئی حج و عمرے ادا کر چکے ہیں لیکن آج کل کے بیشتر خاندانوں کی طرح ہمارے خاندان میں بھی دین کے صرف آسان فرائض کو ہی دین سمجھ لیا گیا ہے اور وہ بھی صرف سطحی طور پر اور اس پر بہت فخر کیا جاتا ہے۔ مختصراً یہ کہ میرے خاندان میں نماز، روزے کی تو تھوڑی بہت پابندی ہے اور اسی کو دین سمجھ لیا گیا ہے جب کہ دوسرے فرائض و واجبات مثلاً پردے کا اہتمام، داڑھی کا رکھنا یا حلال حرام کی تمیز کرنا، ان باتوں پر کوئی زور نہیں دیا جاتا نہ کوئی اہمیت دی جاتی ہے۔ اس کے برعکس آج کل کی تمام بدعات کی جاتی ہیں اور ان پر ہزاروں روپے کا بیجا خرچ کیا جاتا ہے اور خوش اس بات پر ہیں کہ ان کی وجہ سے ہم پر اللہ تعالیٰ کی خاص رحمت ہے (اللہ پاک ان کو ہدایت دیں آمین) دوسری طرف ہر گھر میں ڈش انینا، وی سی آر کا چوبیس گھنٹے استعمال رہتا ہے اور شادی بیاہ کے موقع پر ہر قسم کی خرافات مثلاً ناچ گانا اپنے عروج پر ہوتا ہے۔

مولانا صاحب کچھ عرصے پہلے تک لا علمی کی بناء پر (اللہ تعالیٰ مجھے معاف کرے) میں بھی ان تمام کاموں میں حصہ لیتی تھی لیکن کچھ عرصے پہلے کچھ اچھے اور دین دار لوگوں کی صحبت کی وجہ سے اللہ کے حکم سے مجھے ہدایت نصیب

ہوئی اور مجھ پر یہ روشن ہوا کہ ہم آج تک گناہوں میں مبتلا رہے ہیں۔ اللہ تعالیٰ اپنی رحمت سے ہمیں معاف فرمائے (آمین) اس کے علاوہ میں نے آپ کی کتابوں کا مطالعہ کیا جن سے مجھے اپنے دین کو صحیح طور پر سمجھنے میں بے انتہا مدد ملی۔ خاص طور پر آپ کی کتاب ”اختلاف اُمت اور صراطِ مستقیم“ پڑھ کر مجھے صراطِ مستقیم کے معنی پتہ چلے۔ جس کے بعد میں نے آہستہ آہستہ اپنے آپ کو بدلنا شروع کیا اب میں پردے کا جس حد تک ممکن ہے اہتمام کرتی ہوں، تمام فحاشی سے ممکنہ حد تک بچنے کی کوشش کرتی ہوں، ٹی وی جیسی خرافات کو مکمل طور پر چھوڑ چکی ہوں اللہ پاک مجھے مضبوط رکھے اور میرے ارادوں میں استقامت عطا کرے۔ آمین۔ تمام بدعات سے ہر ممکن طریقے سے بچنے کی کوشش کرتی ہوں اور گھر والوں کو بھی ان سے بچنے کی تلقین کرتی رہتی ہوں۔ لیکن ہدایت تو اللہ تعالیٰ کی طرف سے ہے۔ جب اللہ تعالیٰ چاہے گا ان کے دلوں کو پلٹ دے گا۔ فی الحال میری کوششیں بالکل ناکام ہیں۔ آپ سے اپنے لئے دعا کی طالب ہوں کہ اللہ پاک مجھے استقامت عطا فرمائے کیونکہ میں اس راستے پر اور آگے تک جانے کی خواہش مند ہوں۔

اب میں اصل مسئلے کی طرف آتی ہوں۔ میرے والدین اب میری شادی کرنا چاہتے ہیں۔ رشتے بھی بہت آرہے ہیں لیکن مجھے افسوس کے ساتھ یہ کہنا پڑ رہا ہے کہ میرے والدین کے پیش نظر محض میری کسی اچھے کھاتے پیتے لڑکے کے ساتھ شادی ہے اور انہیں میرے دینی رجحان اور دینی مستقبل کا کوئی خیال نہیں۔ میرے والدین ہر بات کو اہمیت دیتے ہیں لیکن اس بات کو کوئی اہمیت نہیں دیتے کہ وہ شخص دیندار کتنا ہے؟ نماز روزے کا پابند ہے یا نہیں؟ حلال کماتا ہے یا نہیں؟ اس کی داڑھی ہے یا نہیں؟ جب کہ میری خواہش ہے کہ میری شادی جس شخص سے ہو وہ مکمل باشرع مسلمان ہو۔ جو خود میری رہنمائی کرے۔

میری گزارش دوسری لڑکیوں کے والدین سے بھی ہے کہ وہ خدارا اس بات کو اولین اہمیت دیا کریں میں نے یہ سب کچھ پوری خلوص نیت سے لکھا ہے اور دل کی گہرائیوں سے میں اللہ کا قرب حاصل کرنے کی خواہش مند ہوں۔ خدا گواہ ہے کہ جو کچھ میں سوچتی ہوں اور کرنا چاہتی ہوں، وہ میں نے دل کی تمام تر سچائی کے ساتھ آپ کو لکھ دیا ہے۔ لکھنے کو تو ابھی اور بھی بہت سی باتیں ہیں، لیکن آپ کے قیمتی وقت کا بھی خیال ہے۔ مجھے نہیں پتہ کہ ان لفظوں میں، میں اپنے جذبوں کی شدتیں سمو سکی ہوں یا نہیں؟ بہر حال ان تمام باتوں کی روشنی میں آپ مجھے مشورہ دیجئے کہ:

① اگر میں اپنے والدین سے اس معاملے میں سختی کرتی ہوں تو کہیں میں ان کی نافرمانی کی مرتکب تو نہیں ہو رہی؟

② اگر میرے والدین سب کچھ جانتے بوجھتے اور میرے دینی رجحان کو دیکھتے ہوئے بھی میری شادی کسی ایسے شخص سے کر دیں، جو شرع کا پابند نہ ہو تو اس کا گناہ کس کے سر ہوگا؟ اور اس میں میرا قصور کتنا ہوگا؟

③ سوال حذف کر دیا گیا؟

**جواب:** آپ کا خط پڑھ کر بہت مسرت ہوئی۔ اللہ تعالیٰ ہم سب کو نیکی کی ہدایت عطا فرمائے۔ دراصل بات یہ ہے کہ دنیا تو ہمارے سامنے ہے، لیکن آخرت ہماری نظروں سے غائب ہے، جب مرنے کے بعد دوسرے عالم میں پہنچیں گے، اس وقت ہمیں حقیقت حال معلوم ہوگی، مگر افسوس کہ اس وقت ہماری بات کو سننے والا بھی نہیں ہوگا اور کوئی ہماری فریاد کو اللہ تعالیٰ کے سوا سننے والا بھی نہیں ہوگا حدیث شریف میں ہے:

”دانا اور ہوشیار وہ آدمی ہے، جس نے اپنے نفس کو احکام الہی کے تابع کر لیا، اور موت کے بعد کی زندگی کے لئے محنت شروع کر دی،



اور احمق ہے وہ شخص جس نے اپنے نفس کو خواہشات کے پیچھے لگا دیا اور اللہ تعالیٰ پر آرزوئیں دھرے (کہ اللہ تعالیٰ بخش ہی دے گا)۔

اس لئے اب آپ کے سوالوں کا جواب لکھتا ہوں۔

① اگر آپ کے والدین کسی ایسے شخص کے ساتھ شادی کرنا چاہیں، جو دنیا میں مست ہو اور آخرت سے غافل ہو، جس کو نماز روزے کی، حلال حرام کی، دین کے دوسرے احکام کی کوئی پرواہ نہ ہو، تو آپ والدین سے صاف کہہ دیجئے کہ آپ شادی کے لئے تیار نہیں ہیں۔ یہ والدین کی نافرمانی نہیں، کیونکہ جس کام میں اللہ کی نافرمانی ہوتی ہو، اس میں کسی مخلوق کی فرمانبرداری جائز نہیں ہے۔

② بچیاں والدہ کے ساتھ کھل کر بات کر لیا کرتی ہیں۔ آپ اپنی والدہ ماجدہ سے یہ کہہ دیں کہ وہ ایسے آدمی کے ساتھ شادی کرنے کے لئے ہرگز راضی نہیں ہوں گی، جو دین دار نہ ہو۔ اللہ تعالیٰ نے مرد اور عورت کا ساتھ اسی لئے بنایا ہے کہ وہ دین کے معاملے میں ایک دوسرے کے مددگار ہوں اور ایک دوسرے کو جہنم کے عذاب سے بچانے والے بنیں۔ شادی کے لئے ایسے آدمی کا انتخاب کرنا، جو کہ خود بھی جہنم کا راستہ اختیار کئے ہوئے ہو، ہرگز ہرگز جائز نہیں۔

③ اس سوال کے تین حصے ہیں:

(الف) ساری عمر تجرد کی زندگی گزارنا ایک لڑکی کے لئے مشکل ہے، اس لئے میں اس کا مشورہ آپ کو ہرگز نہیں دوں گا۔

(ب) جو پہلے سے شادی شدہ ہو، اور اس کے اہل و عیال بھی ہوں، اس کے ساتھ شادی کرنا بھی نامناسب ہے، کیونکہ سوکنوں میں ان بن رہتی ہے، اس طرح آپ کا دین برباد ہوگا۔

(ج) میرا مشورہ یہ ہوگا کہ کسی ایسے دیندار آدمی سے شادی کی جائے، جو عالم

ہو، تبلیغی جماعت میں جڑا ہوا ہو، اللہ تعالیٰ کا دل میں خوف رکھتا ہو، مزاج کا سخت نہ ہو، اور ہر معاملے میں آخرت کو پیش نظر رکھتا ہو اس کے ساتھ بقدر ضرورت دنیا بھی رکھتا ہو۔ انشاء اللہ ایسا رشتہ مبارک ہوگا۔

## ایک مفید تدبیر

ایک مفید تدبیر یہ بھی ہے کہ والدہ اور بہنوں نے جہاں جہاں رشتوں کے لئے سوچا ہے تو لڑکی اور اس کے گھر والوں کے کوائف لکھ لیں مثلاً لڑکی کی عمر..... لڑکی کی دینداری..... لڑکی کی تعلیم..... لڑکی کی شکل و صورت و جسمانی ہیئت..... لڑکی کی والدہ کا خاندان..... لڑکی کے والد کا خاندان..... لڑکی کے والد کا پیشہ..... لڑکی والد اور بھائیوں کی نمازوں کی ترتیب اور حالت.....؟ لڑکی کے بہن بھائیوں کی شرافت و لیاقت..... جہاں لڑکی کی دوسری بہنوں کا رشتہ ہوا ہے وہ لوگ صابر ہیں یا شاکر ہیں.....؟

ان سب باتوں کو ایک کاغذ میں لکھ کر گھر کے سمجھ دار افراد نماز پڑھ کر دعا مانگ کر بیٹھ جائیں اور والد کو یا ان کی غیر موجودگی میں کسی کو امیر بنالیں اور پھر باری باری ہر ایک سے والد یا دولہا خود یا والدہ مشورہ لے لیں..... آپ کا کیا مشورہ ہے مثلاً ان تین لڑکیوں میں سے ہمارے گھر کے لئے یا بھائی..... کے لئے کونسی لڑکی مناسب رہے گی، پھر امیر سب کی رائے کو سامنے رکھ کر فیصلہ کر لے کہ پہلے اس جگہ رشتہ بھیجتے ہیں پھر اس رشتے کے جواب کے بعد دوبارہ مشورہ کی ضرورت پیش آگئی تو دوبارہ سب بیٹھ جائیں گے، امیر کو چاہئے کہ ہونے والے دولہا کی رائے کو زیادہ اہمیت دے۔

اس مشورہ کا سب سے بڑا فائدہ یہ ہوگا کہ گھروں میں حضور اکرم صلی اللہ علیہ وسلم کی مشورہ کی سنت زندہ ہوگی، اور جہاں سنت زندہ ہوگی وہاں اللہ تعالیٰ

کی رحمت کا نزول ہوگا۔

دوسرا اہم فائدہ یہ ہوگا کہ گھر کے افراد میں آپس میں محبت قائم ہوگی، تمام بھائی بہن یہ سمجھیں گے کہ والد کی نظر میں یا والدہ کی نظر میں میری اہمیت ہے میرا مقام ہے، خصوصاً شادی شدہ بڑے بیٹے بہت ہی زیادہ خوش ہوں گے کہ والد نے چھوٹے بھائیوں کے لئے ہم سے مشورہ لیا، یہ سب سے بڑا فائدہ ہے کہ گھر کے تمام افراد کے دل آپس میں ملے ہوئے ہوں۔

تیسرا فائدہ یہ ہوگا کہ یہ ایک کا فیصلہ نہیں ہوگا بلکہ یہ اجتماعی فیصلہ ہوگا، بظاہر تو ایک امیر کا فیصلہ ہوگا لیکن حقیقتاً یہ پورے گھر کا فیصلہ ہوگا، اور بعد میں کسی کو کہنے کا موقع نہیں ملے گا کہ ابا آپ نے مجھ سے نہیں پوچھا؟، بڑی بھابھی کہے گی امی آپ نے مجھ سے نہیں پوچھا اس لئے پھنس گئے، وغیرہ ہاں یہ ضرور ہے کہ مشورہ کے آداب ضرور بیان کر لئے جائیں کہ:

① ہر ایک باری باری سے رائے دے دوبارہ رائے دینی ہے تو بیچ میں نہ بولے بلکہ آخر میں اجازت لے کر بولے۔

② کوئی دوسرے کی رائے کاٹے نہیں ہاں آپ اپنی رائے کا فائدہ اور حکمت بتا سکتے ہیں۔

③ رائے رائے سمجھ کر دے فیصلہ سمجھ کر نہیں، اگر کسی کی رائے پر فیصلہ نہ ہو سکا تو اس پر طعن و تشنیع یا جھگڑا نہ کرے یا خدا نہ کرے کسی آزمائش کے آنے پر یہ نہ کہے کہ میں نے تو پہلے سے کہا تھا..... دیکھو تم نے میری بات نہ مانی، اگر میری بات مان لیتے تو یہ نہ ہوتا..... وغیرہ، حدیث شریف میں آتا ہے۔

﴿لو تفتح عمل الشيطان﴾ (مشکوٰۃ صفحہ ۴۵۲)

” (لفظ) اگر، شیطان کا دروازہ کھولتا ہے۔“

اور جو امیر یا گھر کا بڑا فیصلہ کر دیں اس پر سب راضی ہو جائیں، ان آداب

کی رعایت رکھتے ہوئے گھر کے سمجھدار..... رازدار..... بیٹھ کر مشورہ کر لیں تو انشاء اللہ تعالیٰ بہت سی خیریں وجود میں آئیں گی۔

اور یہ بھی ممکن نہ ہو تو دولہا کو چاہئے کہ یہ کوائف ایک کانڈ میں لکھ کر کسی ایسے تجربہ کار معمر عالم / مفتی کے پاس جائے جو اپنے علاقے اور قوم کے رہنے سہنے اور ان کے مزاج سے واقف ہو اس سے مشورہ کر لے۔

(۴) تیسری بات یہ کہ استخارہ کا اہتمام کرے۔ استخارہ کرنے میں بھی چند باتوں کا ضرور خیال رکھے۔ علمائے حقانی اور بزرگان دین نے وضاحت فرمائی ہے کہ:

(الف) استخارہ کے لئے نفل پڑھنے میں رات یا عشاء کے بعد کی کوئی قید حدیث میں نہیں ہے لہذا چوبیس گھنٹوں میں کسی بھی وقت (جو وقت نوافل کی ادائیگی کے لئے ممنوع نہ ہو) نوافل ادا کر کے دعا کرے۔

(ب) دوسرے یہ کہ استخارہ خود کریں اکثر لوگ یہ کہتے ہیں کہ ہم تو گناہ گار ہیں اور کسی دوسرے سے استخارہ کرواتے ہیں ایسے حضرات کی خدمت میں عرض ہے کہ پہلے چھوٹے بڑے گناہوں سے توبہ کریں، اللہ تعالیٰ سے معافی مانگیں اور پھر استخارہ کریں اس طرح سے اللہ تعالیٰ زیادہ راضی ہوں گے۔

(ج) تیسرے یہ کہ اس بات کو ضروری نہ سمجھیں کہ استخارہ کرنے سے جواب خواب میں آئے گا بلکہ صرف حالات پر نظر رکھیں جس کام کے لئے استخارہ کیا ہے اس کی موافقت میں حالات بن رہے ہیں یا کام میں کوئی رکاوٹ پڑ رہی ہے اگر اس کے موافق حالات بن رہے ہیں تو سمجھ لیں کہ اس میں خیر ہے اور اگر رکاوٹ پڑ رہی ہے تو سمجھ لیں کہ یہاں رشتہ نہ کرنا خیر ہے لیکن یہ یاد رکھیں کہ مشورہ استخارہ سے زیادہ اہم ہے۔ پھر بڑوں سے مشورہ بھی کر لیں پھر ان سب باتوں کو سامنے رکھ کر دیکھیں کہ دل کسی بات پر جم رہا ہے تو اسی کے موافق عمل کریں، اگر ایک بار اس عمل سے کسی بھی صورت پر دل نہ مطمئن ہو تو بار

بار نفل پڑھ کر دعا مانگیں۔

## آپ کا سلوک اپنے والدین کے ساتھ

یہ بڑا توجہ طلب موضوع ہے۔ دراصل آپ اپنے والدین کے ساتھ جیسا سلوک کریں گے، آپ کے بچے بھی بڑے ہو کر ایسا ہی سلوک کریں گے۔ بے شک آپ مالی اعتبار سے اور دینی اعتبار سے اپنے آپ کو بہتر محسوس کر رہے ہوں اور اپنے بچے کی صحیح تربیت کے خواہاں ہوں لیکن اللہ نہ کرے کسی موقع پر آپ نے اپنے والدین کو دکھ یا تکلیف پہنچائی ہو تو دل سے نام ہو کر فوراً والدین سے معافی مانگیں اور ان کے سامنے خوب عاجزی کریں حتیٰ کہ انہیں راضی کر لیں۔ حدیث شریف میں ایک آدمی کا واقعہ آتا ہے کہ زندگی کے آخری وقت میں ان سے کلمہ شہادت نہیں پڑھا جا رہا تھا، باوجود کوشش کے انہیں ایسا محسوس ہوا کہ دل پر ایک قفل سا لگا ہوا ہے۔ آپ صلی اللہ علیہ وسلم نے تحقیق فرمائی تو معلوم ہوا کہ ان کی والدہ ان سے ناراض ہیں، پھر حضور اکرم صلی اللہ علیہ وسلم کی ترغیب دینے پر جب ان کی والدہ نے معاف کیا تب ان سے کلمہ پڑھا گیا۔

اللہ تعالیٰ کا ارشاد ہے: تیرے رب نے حکم دیا ہے کہ بجز اس (معبود برحق) کے کسی کی عبادت مت کر اور تم (اپنے) ماں باپ کے ساتھ اچھا سلوک کیا کرو، اگر (وہ) تیرے پاس (ہوں اور) ان میں سے ایک یا دونوں بڑھاپے (کی عمر) کو پہنچ جائیں، (جس کی وجہ سے محتاج ہو جائیں اور جب کہ طبعاً ان کی خدمت کرنا بھاری معلوم ہو) سو (اس وقت بھی اتنا ادب کرو کہ) ان کو کبھی (ہاں سے) ہوں بھی مت کہنا اور نہ ان کو جھڑکنا اور ان سے خوب ادب سے بات کرنا اور ان کے سامنے شفقت سے انکساری کے ساتھ جھکے رہنا اور (ان کے لئے حق تعالیٰ شانہ سے) یوں دعا کرتے رہنا کہ اے میرے پروردگار (ان دونوں پر رحمت

فرمائیے جیسا کہ انہوں نے مجھ کو بچپن (کی عمر) میں پالا پرورش کی ہے (اور صرف ظاہری توقیر و تعظیم پر اکتفا مت کرنا، دل میں بھی ان کا ادب اور قصد اطاعت رکھنا کیونکہ) تمہارا رب تمہارے دلوں کی بات کو خوب جانتا ہے۔

(معارف القرآن جلد ۵ صفحہ ۴۶۳، سورہ بنی اسرائیل)

آپ بخوبی اندازہ کر سکتے ہیں کہ اللہ جل جلالہ کے نزدیک والدین کی اطاعت اور ان کی دلجوئی کا کتنا بڑا مقام ہے۔ لہذا اپنے بچوں کی صحیح تربیت کے لئے ضروری ہے کہ آپ اپنے والدین کا خوب احترام کریں خاص کر جب وہ بڑھاپے کی عمر کو پہنچ جائیں، ایسے وقت میں بڑھاپے کے عوارض طبعی طور پر انسان کو چڑچڑا بنا دیتے ہیں اور بعض اوقات وہ ایسی خواہشات کرنے لگتے ہیں کہ ان کا پورا کرنا اولاد کے لئے نہایت مشکل معلوم ہوتا ہے، اس وقت میں اولاد کی ذرا سی بھی بے رخی ان کے دلوں کو زخمی کر دیتی ہے اور ان کا دل ٹوٹ جاتا ہے۔ مثلاً آپ کا بچہ بیمار ہوا، آپ کو اندازہ ہے کہ اس وقت اگر پہلا پھسلا کر اسے اسکول بھیج دیا جائے تو کچھ نہ ہو گا بلکہ ہم عمروں میں بولنے کھیلنے سے طبیعت ٹھیک ہو جائے گی۔ اب دادا دادی نے بڑبڑانا شروع کر دیا۔ ”اسے آج ہی بی اے کرائے گا کیا، معصوم پر ظلم کر دیا، وغیرہ۔ اسی طرح گھر میں کوئی چیز ذرا سی بے ترتیب رکھی دیکھی تو فوراً ڈانٹنا شروع کر دیا: ”اے بہو! اس کو اٹھا کر یہاں رکھ دے آپ کے دفتر سے یا تھکے ہوئے گھر پر آتے ہی آپ سے کوئی بات پوچھنا شروع کر دی یا کاروبار کے متعلق کسی بات پر خوب زور دیتے رہے، بار بار اسی کام کو انجام دینے کی رٹ لگانی شروع کر دی، گھر میں بلب کے خراب ہونے پر یا نلکے کے ٹپکنے پر جب بھی کبھی سامنا ہوا بات شروع کر دی کہ بدلو اتا کیوں نہیں، آپ کی مشغولی اور مصروفیات سے بے نیاز ہو کر آپ کے آرام اور ذہنی سکون حاصل کرنے کے اوقات میں آپ سے سیاست، حکومت، کاروبار، تجارت، ملازمت وغیرہ کے موضوع پر جب وہ کوئی بات یا نکتہ چینی یا تکرار کریں

تو ہرگز غصہ میں آکر انہیں نہ جھڑکیں بلکہ حتی الامکان ان سے بات کرنے کی اور ان کی دلجوئی کی کوشش کریں۔ ان کے ڈانٹنے، بار بار کہنے پر، عذر و تاویلات کا سہارا لینے کے بجائے خاموش ہو کر جی ہاں جی ہاں کہتے رہیں، حتی الامکان کوشش کریں کہ جس طرح وہ کہیں اسی طرح کریں لیکن اگر وہ کام آپ کے لئے ممکن نہ ہو تو یہ نہ کہیں کہ آپ کو پتہ نہیں، آپ برائے مہربانی اس معاملہ میں نہ بولیں بلکہ یوں کہئے جس طرح آپ نے کہا تھا اسی طرح میں نے کرنے کی کوشش کی ہے لیکن نہ ہو سکا، ان شاء اللہ آئندہ خیال رکھیں گے۔

اسی طرح والدہ شفقت کے جذبے میں بہت سے ایسے کام بتائیں گی جو آپ کے مزاج کے خلاف ہوں تو اس پر بھی صبر کریں اور ان کی طرف سے جو بھی اکرام ہو اس کی تعریف کر کے قبول کر لیں، جن باتوں میں پہلے سے یہ پتہ ہو کہ والدہ اس بارے میں اصرار کریں گی تو بہتر ہے کہ والدہ کے سامنے ان چیزوں کا ذکر ہی نہ کریں، انہی باتوں کا ذکر کریں جن کے بارے میں ان سے رائے لینا مفید ہو، اور اگر کبھی ایسی بحث چھڑ جائے تو کوشش کریں کہ بات کا موضوع بدل جائے مثلاً اگر کوئی ایسی بات ہو گئی کہ والدہ سے تکرار ہو رہی ہے، والدہ آپ کو کوئی بات سمجھا رہی ہیں آپ کی سمجھ نہیں آرہی، یا والدہ محترمہ آپ کی بات نہیں سمجھ رہی ہیں تو بات لمبی کرنے کے بجائے بات بدل دیجئے۔ یوں کہئے ”ماں! وہ جو ہماری رشتہ دار بیمار تھیں ان کا کیا حال ہے؟ یا ماں اس بچی کی شادی کی تاریخ طے ہوئی؟“ وغیرہ وغیرہ۔

اس سلسلے میں مفتی تقی عثمانی صاحب دامت برکاتہم فرماتے ہیں کہ ایک صاحب بوڑھے ہو گئے، انہوں نے بیٹے کو اعلیٰ تعلیم دلا کر فاضل بنا دیا۔ ایک دن گھر کے صحن میں بیٹھے ہوئے تھے، اتنے میں ایک کوا گھر کی دیوار پر آکر بیٹھ گیا تو باپ نے بیٹے سے پوچھا ”بیٹا! یہ کیا چیز ہے؟“ بیٹے نے کہا ”ابا جان! یہ کوا ہے“ تھوڑی دیر بعد باپ نے پوچھا ”بیٹا! یہ کیا چیز ہے؟“ اس نے کہا ”ابا جان! یہ کوا



ہے“ پھر جب تھوڑی دیر گزر گئی تو باپ نے پوچھا کہ ”بیٹے! یہ کیا ہے؟“ بیٹے نے کہا ”ابا جان! ابھی تو آپ کو بتایا ہے کہ یہ کوا ہے“ تھوڑی دیر گزرنے کے بعد پھر باپ نے پوچھا ”بیٹا یہ کیا ہے“ اب بیٹے کے لہجے میں تبدیلی آگئی، اور اس نے جھڑک کر کہا کہ ”ابا جان! یہ کوا ہے کوا“ پھر تھوڑی دیر بعد باپ نے بیٹے سے پوچھا ”بیٹا! یہ کیا ہے“ اس نے کہا کہ ”آپ ہر وقت ایک بات پوچھتے رہتے ہیں ہزار مرتبہ کہہ دیا کہ یہ کوا ہے آپ کی سمجھ میں نہیں آتی“ بہر حال اس بیٹے نے باپ کو سخت لہجہ میں کہنا شروع کر دیا تھوڑی دیر بعد باپ اپنے کمرے میں گیا اور ایک پرانی ڈائری نکال لایا اور اس ڈائری کا ایک صفحہ کھول کر بیٹے کو دکھاتے ہوئے کہا کہ ”بیٹا! یہ ذرا پڑھنا، کیا لکھا ہے؟“ چنانچہ اس نے پڑھا تو اس میں یہ لکھا تھا کہ ”آج میرا چھوٹا بیٹا صحن میں بیٹھا ہوا تھا اور میں بھی بیٹھا ہوا تھا اتنے میں ایک کوا آگیا تو بیٹے نے مجھ سے ۲۵ مرتبہ پوچھا کہ ابا جان یہ کیا ہے؟ تو میں نے ۲۵ مرتبہ اس کو یہ جواب دیا کہ بیٹا یہ کوا ہے اور اس کی اس ادا پر بڑا پیار آیا۔“ اس کے پڑھنے کے بعد باپ نے کہا ”بیٹا! دیکھ باپ اور بیٹے میں یہ فرق ہے، جب تم بچے تھے تو تم نے مجھ سے ۲۵ مرتبہ پوچھا اور میں نے ۲۵ مرتبہ بالکل اطمینان سے صرف جواب ہی نہیں دیا بلکہ میں نے اس بات کا اظہار بھی کیا کہ مجھے اس ادا پر بڑا پیار آیا، آج جب میں نے تم سے صرف ۵ مرتبہ پوچھا تو تمہیں اتنا غصہ آگیا۔“

لہذا والدین کے کسی عمل پر ہرگز غصہ نہ کریں بلکہ تحمل اور انکساری کے ساتھ ان سے بہترین برتاؤ کریں، ان کے ہر حکم کا جواب ”جی ہاں“ کی صورت میں دیں اور حتی الامکان اپنی جان سے، اپنے مال سے اور ہر اعتبار سے انہیں سکھ پہنچانے کی کوشش کریں۔ خصوصاً والدین میں سے اگر کسی ایک کا انتقال ہو گیا ہو تو دوسرے کی حد سے زیادہ رعایت کریں اس لئے کہ اب تو صرف آپ ہی کا ظاہری سہارا رہ گیا ہے، اب والدہ یہ سوچے کہ اس کے والد بھی چلے

گئے اب تو میں اکیلی ہو گئی ہوں اور بیٹا اب صرف اپنی بیوی ہی کی سنتا ہے، میری طرف کوئی توجہ ہی نہیں کرتا۔

والدین کے ساتھ حسن سلوک صرف اللہ تعالیٰ کو راضی کرنے کی نیت سے ہو اور ساتھ ہی اپنے والدین کے لئے دعا بھی کیجئے۔ اس دعا کو اپنا معمول بنا لیجئے کہ رب ارحمہما کما ربینی صغیرا اور اپنے اس وقت کو سوچیں جب آپ نہایت کمزور اور چھوٹے اور بے عقل تھے، جب انہوں نے کیسی تکلیفیں اٹھا کر آپ کی پرورش کی، اب جب کہ وہ کمزور اور آپ طاقتور ہو چکے ہیں تو کیا آپ کو یہ بات زیب دیتی ہے کہ آپ کسی بھی ناگواری پر انہیں اف بھی کہیں، بالکل نہیں۔ حضرت علی کرم اللہ وجہہ کا ارشاد ہے کہ ایذا رسانی میں اف کہنے سے بھی کم کوئی درجہ ہوتا تو یقیناً وہ بھی منع کر دیا جاتا۔

کبھی بھی اس بات کو دل میں جگہ نہ دیں کہ آپ نے ماں باپ کا حق ادا کر دیا ہے، ان کے لئے اچھے مکان میں تمام تر سہولتوں کے ساتھ رہائش کا بندوبست کر دیا ہے یا نوکر چاکر کا انتظام کر دیا ہے۔ آپ کچھ بھی کریں حتیٰ کہ اگر وہ معذور ہوں اور آپ انہیں اپنے کندھے پر بٹھا کر سو بار بھی حج کروادیں تب بھی ان کا حق ادا نہیں کر سکتے۔ اس بات پر مطمئن نہ ہوں کہ انہیں گھر بار نوکر چاکر تو دے دیئے، اب ان سے ملنے کی کیا ضرورت بلکہ روزانہ ان سے ملنے، ان سے باتیں کیجئے اور ان کے کچھ چھوٹے موٹے کام اپنے ہاتھ سے کیجئے۔ حدیث میں والدین پر شفقت و رحمت کی نظر ڈالنے پر حج کا ثواب ملنے کی خوشخبری ہے۔ علماء نے والدین سے برتاؤ کے جو آداب بتائے ہیں ان میں سے چند یہ ہیں۔

اولاد جائز کاموں میں ان کی اطاعت کرے، بے ادبی نہ کرے، تکبر سے پیش نہ آئے، اپنی آواز کو ان سے بلند نہ کرے، ان کو نام لے کر نہ پکارے کسی کام میں ان سے پہل نہ کرے، ان کی بات کے درمیان نہ بولے وہ بات فرما رہے ہوں تو کتنی ہی غلط بات کیوں نہ کر رہے ہوں بچ میں نہ بولے ان کو پورے

اطمینان سے بولنے دیں جب بات پوری کر لیں پھر اپنی طرف سے کوئی بات کرنا مفید ہو تو بولیں، ورنہ اقرار کر لیں کہ غلطی ہو گئی، معافی چاہتا ہوں اگر کبھی ان کو نصیحت کرے تو چھوٹا بن کر کرے اور ان کی ایسی خدمت کرے کہ ان کی دعاؤں کا مستحق ہو جائے۔ حدیث میں آتا ہے کہ دو چیزیں بغیر حجاب کے آسمان کے اوپر جاتی ہیں۔ ایک کلمہ طیبہ کا پڑھنا اور دوسرا باپ کی دعا اولاد کے لئے۔ دوسری حدیث میں آتا ہے کہ اللہ تعالیٰ کی مرضی باپ کی رضا میں ہے اور اللہ تعالیٰ کی ناراضگی باپ کی ناراضگی میں ہے۔ (ترمذی ابواب البر والصلہ)

یہاں پر ایک بات توجہ طلب ہے کہ اکثر ایسا بھی ہوتا ہے کہ آپ تبلیغ میں اوقات لگا کر یا کسی دینی حلقے میں یا بزرگوں کے پاس بیٹھ کر دین پر عمل کرنے والے بن جاتے ہیں اور یہ چیز والدین کی ڈانٹ یا طعنوں کا سبب بن جاتی ہے۔ مثلاً باپ یوں کہتا ہے کہ میاں چلے لگانے سے ہمارے حقوق ادا نہیں ہوتے یا ڈاڑھی رکھنے اور بچوں کو مدارس دینیہ میں بٹھانے پر ماں یا باپ کوئی بات کریں تب بھی ان سے گستاخی نہیں کرنی چاہئے بلکہ اچھا سلوک کریں اور ان کے لئے دعا و استغفار کا معمول بنالیں۔ قرآن کریم میں حضرت ابراہیم علیہ السلام کی اپنے والد کو نصیحت کرنے کے بعد یہ جملہ نقل کیا گیا ہے کہ

﴿قَالَ سَلِمَ عَلَيْكَ سَأَسْتَغْفِرُكَ رَبِّي﴾ (مریم: ۴۶)

”ابراہیم (علیہ السلام) نے کہا (بہتر) میرا سلام لو (اب تم سے کہنا سننا بے سود ہے)۔ اب میں تمہارے لئے اپنے رب سے مغفرت کی (اس طرح) درخواست کروں گا (کہ تم کو ہدایت کرے جس پر مغفرت مرتب ہوتی ہے)۔“ (معارف القرآن جلد ۶ صفحہ ۳۳)

بس آخر میں یہ گزارش ہے کہ جیسا کہ آپ اپنے والدین کے ساتھ سلوک کریں گے، ویسا ہی اپنی اولاد سے پائیں گے حدیث میں آتا ہے حضور اکرم صلی اللہ علیہ وسلم نے فرمایا:

تم لوگوں کی عورتوں سے عقیف رہو تمہاری عورتیں بھی عقیف رہیں گی، تم اپنے والدین کے ساتھ نیکی کا برتاؤ کرو تمہاری اولاد تمہارے ساتھ نیکی کا برتاؤ کرے گی۔ (فضائل اعمال صفحہ ۲۵۹ حصہ اول)

اسی بات کو ذہن میں رکھتے ہوئے اپنے والدین کا خوب خیال رکھئے اور ان کے حقوق کی ادائیگی میں کسی قسم کی کوتاہی کرنے سے بچئے اور اگر کبھی نادانستہ کوئی تکلیف وہ عمل ہو گیا ہو تو ان سے اتنی معافی مانگئے کہ وہ آپ کو معاف کر کے آپ سے راضی ہو جائیں۔

## والد صاحب کی شکایت نہ کریں

زندگی کے کسی بھی موڑ پر بعض اوقات انسان کے دل میں ایسے احساسات پیدا ہوتے ہیں جن کی بنیاد پر انسان اپنے والدین کو قصور وار سمجھ کر ان سے بد دل ہو جاتا ہے۔ مثلاً دوسرے بھائی اعلیٰ تعلیم حاصل کرنے کی وجہ سے ۱۸ گریڈ کے افسر بنے تو چھوٹے بھائی بیرون ملک میں مستحکم ہیں اور ایک بھائی اپنے ملک میں پریشان۔ بڑے بھائی کی شادی کروڑ پتی گھرانے میں ہونے کی وجہ سے وہ بڑے تاجر ہیں اور ایک بھائی چھوٹی سی دوکان کو رو رہے ہیں، تقسیم جائیداد کے وقت ایک بھائی کے حصے میں زمین کا وہ ٹکڑا آیا کہ جس کی قیمت وقت گزرنے پر مزید گر گئی وغیرہ وغیرہ۔

اس طرح کے حالات میں اکثر لوگوں کو روتے ہوئے جگہ جگہ اپنے باپ کی ستم ظریفی کا تذکرہ کرتے ہوئے یا انہیں برا بھلا کہتے ہوئے دیکھا جاتا ہے حالانکہ غور کیا جائے تو تقدیر کے فیصلوں کی وجہ سے ایک بیٹے پر خدا نخواستہ کوئی بُرا حال آگیا تو اس میں باپ کا کیا قصور؟ انہوں نے تو اپنی پوری کوشش کی کہ سب بھائیوں بہنوں کو برابر ملے لیکن اللہ تعالیٰ کے فیصلوں کے آگے کس کی چل سکتی ہے؟ یعنی جائیداد کی تقسیم میں ایک بیٹے کے حصہ میں جو دکان آگئی تھی، اس

وقت وہ بہت چل رہی تھی لیکن کچھ عرصے بعد دکان کے مالک نے دکان خالی کرنے کا نوٹس دے دیا اور اسی بیٹے کو مجبوراً دکان خالی کرنی پڑی جب کہ دوسرے بھائیوں کے ساتھ یہ معاملہ نہ ہوا اور وہ خوب ترقی کرتے رہے، جو فلیٹ ایک بیٹے کے نام ہوا تھا اس وقت اس کی قیمت اتنی ہی تھی جتنی دوسرے بھائیوں کے مکان یا فلیٹ کی تھی لیکن تقدیر سے کچھ عرصے بعد وہاں پر سیمنٹ فیکٹری کے بننے اور دھوس و آلودگی کی وجہ سے یا کسی اور وجہ سے فلیٹ کی قیمت گر گئی۔

اگر ایسے شیطانی وساوس کہ باپ نے میرے ساتھ ظلم کیا یا بڑے بھائیوں کو مجھ سے زیادہ دیا، میرے ساتھ زیادتی ہوئی ہے وغیرہ کو اپنے دل میں جگہ دیں گے تو اس کے تین بڑے نقصان ہوں گے۔

① آپ کے رونے دھونے، جگہ جگہ شکایت کرنے سے آپ کی عزت میں فرق تو آئے گا ہی ساتھ ہی اس کی لپیٹ میں آپ کے بے چارے بے تصور بھائی اور بہنیں بھی آسکتے ہیں۔ ان کی عافیت والی زندگی بے سکون ہو سکتی ہے۔ آپ کے جگہ جگہ اس طرح تذکرہ کرنے کی وجہ سے لوگ آپ کے بھائی بہنوں کو ظالم یا قصور وار سمجھیں گے۔ ان کے کاروبار یا ملازمت میں نقصان ہونے کا اندیشہ ہے۔

② دوسرا بڑا نقصان یہ ہے کہ بھائیوں سے لڑ کر انہیں ناراض کیا اور جو کچھ تھوڑا بہت آپ کو اللہ تعالیٰ نے دے رکھا ہے، اس کی ناشکری ہوئی تو اللہ تعالیٰ کو بھی ناراض کر دیا حالانکہ صرف جذبہ حسد کار فرما ہے کہ میرے بھائی کروڑ پتی ہیں اور میں لاکھ پتی کیوں نہیں ہوں؟ اسی وجہ سے اللہ تعالیٰ کو ناراض کیا اور جو کچھ دنیوی عافیت حاصل تھی، وہ بھی ہاتھ سے گئی۔

③ تیسرا نقصان یہ ہو گا کہ جب آپ اس عمر کو پہنچیں گے جس عمر میں آج آپ کے والد صاحب ہیں تو جیسے آپ شکوہ کرتے ہیں ویسے ہی آپ کی اولاد بھی

آپ سے شکوہ کرے گی چاہے آپ نے ہر لحاظ سے اور ہر اعتبار سے برابری کی ہو۔ اردو کا محاورہ ہے ”جیسی کرنی ویسی بھرنی“۔ لہذا ان نقصانات سے بچنے کے لئے اسلامی تعلیم یہ ہے کہ جب بھی کوئی حال، کوئی مصیبت، کوئی پریشانی آئے تو اس کی نسبت کسی مخلوق کی طرف نہ کریں نہ والدین یا بھائی بہن نہ دوست یار بلکہ اپنے اعمال کا جائزہ لیں، انہیں درست کریں اور اللہ تعالیٰ کی بارگاہ میں رو رو کر التجا کریں کہ اللہ تعالیٰ آپ کے حال کو اور دنیوی و اخروی زندگی کو خوشحال بنا دیں اور یہ سوچیں کہ جس حال میں اللہ تعالیٰ نے مجھے رکھا ہے وہ حال میرے لئے بہت ہی بہتر ہے، کیا پتہ جو حال میں طلب کر رہا ہوں اس میں مصیبتیں زیادہ ہوں، پیسہ زیادہ ہو اور بیماریاں بھی زیادہ ہوں اور وہی پیسہ دواؤں میں لگے تو کیا فائدہ؟ وہ پیسہ مزید پریشانیوں کا سبب بنے تو کیا فائدہ؟ ہاں ان پریشانیوں کو دور کرنے کی فکر کریں مثلاً ملازمت نہیں مل رہی تو ہاتھ پر ہاتھ رکھ کر نہ بیٹھ جائیں، والد صاحب کی شکایت نہ کرتے پھریں، بھائیوں کے مظالم بہنوں کے سامنے نہ ذکر کریں بلکہ کوشش کریں کہ ملازمت مل جائے اور اگر بڑے بھائیوں نے ظلم بھی کیا ہو تو معاف کر دیں اور یہ یقین رکھیں کہ اگر میرے مقدر میں یہ مال ہوگا تو مجھے ضرور مل کر رہے گا، اگر میرے مقدر میں نہیں تو کیا فائدہ ہے کہ بھائی بہنوں میں جھگڑے کا سبب بنوں، اگر میرے صبر اور شکر کی وجہ سے بھائی بہن سکون سے رہ رہے ہیں اور والدین کی عزت ہے یہ اس سے بہت بہتر ہے کہ میرے جھگڑوں کی وجہ سے میرا سکون بھی تباہ ہو اور ان کا چین و سکون بھی برباد ہو، نیز والدین مرحومین کی عزت پر وجہ آئے، اگر مجھے مال مل بھی گیا اور میرا مقدر نہیں تو مجھ سے کوئی اور چھین کر لے جائے گا، اپنے دل کو اس طرح تسلی دے کر مطمئن کریں۔ تجربہ کار لوگوں کا کہنا ہے کہ جن کے مقدر میں مال نہیں ہوتا وہ سونے میں ہاتھ ڈالتے ہیں تو مٹی ہو جاتا ہے اور جن کے مقدر میں ہوتا ہے وہ مٹی میں ہاتھ ڈالتے ہیں تو سونا بن جاتا ہے،

لہذا ہر مسلمان کو چاہئے کہ اللہ تعالیٰ نے اس کو جس حال میں رکھا ہے اس پر شکر کرے اور یقین رکھے کہ میرے لئے یہی بہتر ہے۔ مجھرنے اگر کاٹا ہے تو حال تو بُرا ہے لیکن اگر یہ سوچا جائے کہ سانپ کے ڈسنے سے بچا کر مجھ کا زخم دیدیا تو اس پر بھی شکر کی توفیق ہوگی۔

## اپنے والد صاحب کی خدمت کیجئے

اگر آپ چاہتے ہیں کہ آپ کی اولاد آپ کی عزت کرے، آپ کو قدر کی نگاہ سے دیکھے اور آپ کی فرمانبرداری کرے، اللہ تعالیٰ آپ کے بچوں کے دل میں آپ کی عزت و عظمت بٹھادے اور آپ کو آخرت کی کامیابی کے علاوہ بے شمار دنیوی فوائد بھی حاصل ہوں تو آپ کو چاہئے کہ اپنے والدین کے ساتھ اچھا برتاؤ کریں۔ مشہور محاورہ ہے کہ ”آدمی جو بوتا ہے وہی کاٹتا ہے“۔ گندم بو کر جو کی تمنا رکھنا اور باجرہ بو کر چاول حاصل کرنے کی توقع بیوقوفی ہے۔ آج ہم اپنے والدین کے ساتھ جیسا برتاؤ کریں گے، کل اپنی اولاد سے ویسا ہی صلہ پائیں گے۔ اس لئے والدین کے ساتھ نہایت ہی نیک سلوک کیجئے، ان کی کسی بات پر اُف بھی نہ کیجئے اور اپنا مال خرچ کرنے اور لینے کی ان کو پوری اجازت دیجئے اور اس پر کسی قسم کی ناگواری کا بالکل اظہار نہ کیجئے کیونکہ آپ کے مال میں ان کا پورا پورا حصہ ہے بلکہ آپ اور آپ کا سارا مال آپ کے والد ہی کا ہے۔

## ایک واقعہ عجیبہ:

قرطبی نے اپنی اسناد مفصل کے ساتھ حضرت جابر بن عبد اللہ رضی اللہ تعالیٰ عنہ سے روایت کیا ہے کہ ایک شخص رسول کریم صلی اللہ علیہ وسلم کی خدمت میں حاضر ہوا اور شکایت کی کہ میرے باپ نے میرا مال لے لیا ہے، آپ صلی اللہ علیہ وسلم نے فرمایا کہ اپنے والد کو بلا کر لاؤ اسی وقت جبرئیل امین تشریف



لائے اور رسول اللہ صلی اللہ علیہ وسلم سے کہا کہ جب اس کا باپ آجائے تو آپ اس سے پوچھیں کہ وہ کلمات کیا ہیں جو اس نے دل میں کہے ہیں۔ خود اس کے کانوں نے بھی ان کو نہیں سنا جب یہ شخص اپنے والد کو لے کر پہنچا تو آپ صلی اللہ علیہ وسلم نے والد سے کہا کہ کیا بات ہے، آپ کا بیٹا آپ کی شکایت کرتا ہے۔ کیا آپ چاہتے ہیں کہ اس کا مال چھین لیں۔ والد نے عرض کیا کہ آپ اسی سے یہ سوال فرمائیں کہ میں اس کی پھوپھی خالہ یا اپنے نفس کے سوا کہاں خرچ کرتا ہوں۔ رسول اللہ صلی اللہ علیہ وسلم نے فرمایا کہ "ابہ" (جس کا مطلب یہ تھا کہ بس حقیقت معلوم ہوگئی اب اور کچھ کہنے سننے کی ضرورت نہیں) اس کے بعد اس کے والد سے دریافت کیا کہ وہ کلمات کیا ہیں جن کو ابھی تک خود تمہارے کانوں نے بھی نہیں سنا، اس شخص نے عرض کیا کہ یا رسول اللہ! ہر معاملہ میں اللہ تعالیٰ آپ پر ہمارا ایمان اور یقین بڑھا دیتے ہیں (جو بات کسی نے نہیں سنی اس کی آپ کو اطلاع ہوگئی جو ایک معجزہ ہے) پھر اس نے عرض کیا کہ یہ ایک حقیقت ہے کہ میں نے چند اشعار دل میں کہے تھے جن کو میرے کانوں نے بھی نہیں سنا آپ صلی اللہ علیہ وسلم نے فرمایا کہ وہ ہمیں سناؤ اس وقت اس نے یہ اشعار سنائے۔

غَذَّوْنُكَ مَوْلُودًا وَمَنْتُكَ يَافِعًا  
تُعَلِّبُ مَا أَجْنَى عَلَيْكَ وَتُنْهَلُ

"میں نے تجھے بچپن میں غذا دی اور جوان ہونے کے بعد بھی تمہاری دماغ داری اٹھائی تمہارا سب کھانا پینا میری ہی کمائی سے تھا۔"

إِذَا لَيْلَةٌ صَافَتْكَ بِالسَّقْمِ لَمْ آبَتْ  
لَسَقْمِكَ إِلَّا سَاهِرًا أَتَمَلَمَلُ

”جب کسی رات میں تمہیں کوئی بیماری پیش آگئی تو میں نے تمام رات تمہاری بیماری کے سبب بیداری اور بے قراری میں گزاری۔“

كَأَنِّي أَنَا الْمَطْرُوقُ دُونَكَ بِالَّذِي  
طَرَفْتُ بِهِ دُونِي فَعَيْنِي تُهْمَلُ

”گویا کہ تمہاری بیماری مجھے ہی لگی ہے تمہیں نہیں جس کی وجہ سے میں تمام شب روتا رہا۔“

تَخَافُ الرِّدَى نَفْسِي عَلَيْكَ وَأَنَّهَا  
لَتَعْلَمَنَّ الْمَوْتَ وَقْتُ مَوْجَلُ

”میرا دل تمہاری ہلاکت سے ڈرتا رہا حالانکہ میں جانتا تھا کہ موت کا ایک دن مقرر ہے پہلے یا پیچھے نہیں ہو سکتا۔“

فَلَمَّا بَلَغْتَ السِّنَّ وَالْغَايَةَ الَّتِي  
إِلَيْهَا مَدَيْتُ مَا كُنْتُ فِيكَ أُؤَمِّلُ

”پھر جب تم اس عمر اور اس حد تک پہنچ گئے جس کی میں تمنا کیا کرتا تھا۔“

جَعَلْتَ جَزَائِي غِلْظَةً وَفِظَازَةً  
كَأَنَّكَ أَنْتَ الْمُنْعِمُ الْمُتَفَضِّلُ

”تو تم نے میرا بدلہ سختی اور سخت کلامی بنا دیا گویا کہ تم ہی مجھ پر احسان و انعام کر رہے ہو۔“

فَلَيْتُكَ إِذْ لَمْ تَرَ حَقَّ أَبَوَيْ  
فَعَلْتَ كَمَا الْجَارُ الْمَصَاقِبُ يَفْعَلُ

”کاش اگر تم سے میرے باپ ہونے کا حق ادا نہیں ہو سکتا تو کم از کم ایسا ہی کر لیتے جیسا ایک شریف پڑوسی کیا کرتا ہے۔“

فَأَوْلَيْتَنِي حَقَّ الْجَوَارِ وَلَمْ تَكُنْ  
عَلَى بِمَالٍ دُونَ مَالِكَ تَبْخَلُ

”تو کم از کم مجھے پڑوسی کا حق تو دیا ہوتا اور خود میرے ہی مال میں میرے حق میں بخل سے کام نہ لیا ہوتا۔“

رسول کریم صلی اللہ علیہ وسلم نے یہ اشعار سننے کے بعد بیٹے کا گریبان پکڑ لیا اور فرمایا، أَنْتَ وَمَالِكَ لِأَبِيكَ یعنی جا تو بھی اور تیرا مال بھی سب تیرے باپ کا ہے۔

(تفسیر قرطبی جلد ۱۰ صفحہ ۲۳۶، معارف القرآن جلد ۵ صفحہ ۳۶۸)

صرف یہ ہی نہیں کہ والدین کی خدمت اور فرماں برداری سے اللہ تعالیٰ راضی ہوتے ہیں اور ان کی خدمت سے جنت ملتی ہے بلکہ اس دنیا کے اندر بھی بیشمار فوائد حاصل ہوتے ہیں مثلاً رزق میں کشادگی اور عمر میں درازی وغیرہ۔ حضرت انس بن مالک رضی اللہ تعالیٰ عنہ کی روایت ہے، فرماتے ہیں کہ رسول اللہ صلی اللہ علیہ وسلم نے فرمایا: ”جو آدمی یہ چاہتا ہے کہ اس کی عمر دراز ہو، اور اس کی روزی میں کشادگی ہو اسے چاہیے کہ اپنے ماں باپ کے ساتھ بھلائی کرے اور رشتہ داروں کے ساتھ صلہ رحمی کرے۔“

(مسند احمد بحوالہ ترغیب والترہیب صفحہ ۲۹۰)

دوسری حدیث جو حضرت معاذ ابن انس رضی اللہ تعالیٰ عنہ سے مروی ہے کہ رسول اللہ صلی اللہ علیہ وسلم نے فرمایا: ”جس آدمی نے والدین کے ساتھ بھلائی کی اس کے لئے خوشخبری ہے کہ اللہ تعالیٰ اس کی عمر دراز فرمادے گا۔“

پیارے بھائی! یہ دنیا دار العمل ہے اور آخرت کی کامیاب زندگی بنانے کے لئے ایک مہلت ہے، اس میں جس قدر عمل ہو سکے انسان کو کر لینا چاہیے۔ مؤمن کی تو خواہش ہوتی ہے کہ زیادہ سے زیادہ قیامت و آخرت کے لئے تیاری کرے اور اس کے لئے جتنا زیادہ وقت ملے غنیمت ہے۔ اس معنی میں مؤمن کے لئے عمر کی درازی بڑی نعمت و انعام ہے اور یہ کسی اور کے ہاتھ میں بھی نہیں بلکہ آپ کے اپنے ہاتھ میں ہے۔ والدین کی خدمت کیجئے اور انعام کے مستحق بنئے۔ اس کے ساتھ ساتھ دنیاوی مقاصد بھی اللہ تعالیٰ پورے فرمادیتے ہیں اور پریشانیاں دور کر دیتے ہیں۔ چنانچہ بخاری شریف میں ایک واقعہ مذکور ہے جو رسول اللہ صلی اللہ علیہ وسلم نے اپنے صحابہ کو سنایا کہ ایک مرتبہ تین آدمی کہیں سفر پر جا رہے تھے، راستے میں بارش نے ان کو آگھیرا، وہ پناہ کے لئے ایک غار میں داخل ہو کر بیٹھ گئے، اللہ کی قدرت کہ پہاڑ سے ایک بڑا پتھر لڑھکا اور غار کے منہ پر آن گرا اور غار کا دہانہ بالکل بند ہو گیا۔ تینوں افراد بہت گھبرائے کہ نہ وہ اس پتھر کو کھسکا سکتے ہیں اور نہ وہاں کوئی آدمی ان کی مدد کے لئے موجود ہے۔ لہذا ناامید ہو کر بیٹھ گئے اور موت کا یقین کر لیا کہ اب آئی کہ تب آئی لیکن پھر آپس میں کہنے لگے کہ اللہ تعالیٰ کی رحمت سے مایوس نہیں ہونا چاہیے۔ آؤ ہم میں سے ہر ایک اپنی زندگی کے سب سے اچھے عمل کا واسطہ دے کر اللہ تعالیٰ سے دعا کرے، امید ہے کہ اللہ تعالیٰ کوئی سبیل اس مصیبت سے نکلنے کی بنا ہی دیں گے۔ ان میں سے ایک گویا ہوا، ”یا اللہ! میرے ماں باپ بوڑھے تھے اور میرے چھوٹے چھوٹے بچے تھے۔ میں دن بھر بکریاں چراتا تھا، شام کو گھر لوٹتا اور دودھ دوہ کر سب سے پہلے اپنے ماں باپ کو پلاتا، ان کو پلانے کے بعد اپنے

بچوں کو دیتا تھا۔ ایک دن میں دور نکل گیا اور لوٹنے میں کافی دیر ہو گئی، رات گئے جب میں گھر پہنچا تو والدین سوچکے تھے۔

میں نے روزانہ کی طرح بکریوں کا دودھ نکالا اور ایک پیالے میں لے کر ماں باپ کے سرہانے جا کھڑا ہو گیا، انتظار کرتا رہا کہ یہ جاگیں تو میں دودھ پیش کروں۔ رات خاصی گزر چکی تھی میرے بچے بھوک سے بے چین تھے لیکن مجھے یہ گوارا نہ ہوا کہ ماں باپ سے پہلے ان بچوں کو پلاؤں، ماں باپ تو بھوکے سوئیں اور میرے بچے پیٹ بھر کر آرام کریں۔ غرض رات بھر میں اسی طرح پیالہ لئے کھڑا رہا، ماں باپ سوتے رہے، پوری رات گزر گئی۔ یا اللہ! اگر میں نے والدین کے ساتھ یہ سلوک تیری رضا اور خوشنودی کے لئے کیا ہو تو یا اللہ! تو اپنی رحمت سے اس پتھر کو غار کے منہ سے ہٹا دے۔“

اس آدمی کا کہنا تھا کہ پتھر غار کے منہ سے کچھ کھسک گیا اور آسمان صاف نظر آنے لگا پھر باقی دونوں افراد نے اپنے اپنے نیک عمل کا واسطہ دے کر دعا کی، اللہ تعالیٰ نے غار کا منہ کھول دیا۔ (بخاری جلد ۴ صفحہ ۴۹۳) (مشکوٰۃ صفحہ ۲۲۵)

تفصیل کے لئے حدیث کی کتاب ریاض الصالحین دیکھئے۔ اس واقعہ میں غور فرمائیے! اللہ تعالیٰ نے والدین کی خدمت کی وجہ سے ان کو ناگمانی موت سے بچالیا اور پریشانی اور مصیبت سے نجات دلائی، اس لئے اپنے والدین کا غایت درجہ احترام کیجئے۔ حضرت ابو ہریرہ رضی اللہ تعالیٰ عنہ نے دو آدمیوں کو دکھا ان میں سے نوجوان سے پوچھا یہ تمہارے کون ہیں؟ اس نے جواب دیا یہ میرے والد ہیں۔ آپ نے فرمایا دیکھو! کبھی ان کا نام لے کر مت پکارنا۔ نہ کبھی ان کے آگے چلنا (یعنی جب ان کے ساتھ چلو تو ہمیشہ ان کے پیچھے چلنا)۔ اور کسی مجلس میں جب بیٹھنے لگو تو ان سے پہلے مت بیٹھنا۔ (الادب المفرد)

لہذا محض اللہ تعالیٰ کو راضی کرنے کی نیت سے والدین کی خوب خدمت کیجئے، ان کے ادب و احترام کا خوب لحاظ رکھئے، اس سے ان شاء اللہ تعالیٰ آپ

خود بھی ایک مثالی والد بنیں گے اور آپ کی اولاد آپ کے لئے دنیا و آخرت میں آنکھوں کی ٹھنڈک بنے گی۔

## اولاد والدین کے لئے یہ دعائیں کرے

قرآن کریم اور احادیث میں بعض ایسی دعائیں انبیاء علیہم الصلوٰۃ والسلام کی زبانی ہمیں سکھائی گئی ہیں جو خود انبیاء علیہم الصلوٰۃ والسلام نے اپنے والدین کے لئے یا والد کے لئے مانگی ہیں ہم بھی ان دعاؤں کو مانگ کر اپنے والدین کے لئے اللہ تعالیٰ کی رحمت کو متوجہ کر سکتے ہیں، اور اپنی اولاد کو یہ دعائیں سکھلا کر اپنے معصوم بچوں اور بچیوں کی زبانی اپنے لئے دعائیں کرنا سکتے ہیں، مثلاً:

رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ .

① ”اے ہمارے رب مجھ کو بخش دے اور میرے ماں باپ کو بخش اور سب ایمان والوں کو اس دن جب کہ حساب ہو“۔ (سورہ ابراہیم آیت ۴۰)

یہ مبارک دعا اپنے لئے اور والدین کے لئے گناہوں کی معافی کی دعا ہے۔ اے اللہ ہم سب کی مغفرت فرما، اپنی اولاد کو نواسے، نواسیوں، پوتے، پوتیوں سب کو وصیت کر جائیں کہ ہر نماز کے بعد یہ دعائیں مرتبہ ضرور مانگ لیا کریں۔

② رَبِّ ارْحَمْهُمَا كَمَا رَّبَّبْتَنِي صَغِيرًا .

”اے رب ان پر رحم فرما جیسا پالا انہوں نے مجھ کو چھوٹا سا“۔ (سورہ اسراء آیت نمبر ۲۴)

یہ مبارک دعا والدین کے لئے رحمت کی دعا ہے، اولاد اللہ سے یہ مانگے۔ کہ اے اللہ جیسے والدین نے بچپن میں مجھ پر رحم کیا ویسے آپ ان پر رحم

فرمائیں یہ حکم اللہ تعالیٰ نے سورہ بنی اسرائیل میں اولاد کو والدین کے ادب کی رعایت کے بارے میں دیا ہے۔

حضرت مفتی محمد شفیع رحمہ اللہ اپنی تفسیر میں لکھتے ہیں کہ اس حکم کا والدین کی خدمت و اطاعت والدین ہونے کی حیثیت سے کسی زمانے اور کسی عمر کے ساتھ مقید نہیں ہر حال میں ہر عمر میں والدین کے ساتھ اچھا سلوک واجب ہے لیکن واجبات و فرائض کی ادائیگی میں جو حالات عادتاً رکاوٹ بنا کرتے ہیں ان حالات میں قرآن حکیم کا عام اسلوب یہ ہے کہ احکام پر عمل کو آسان کرنے کے لئے مختلف پہلوؤں سے ذہنوں کی تربیت بھی کرتا ہے اور ایسے حالات میں تعمیل احکام کی پابندی کی مزید تاکید بھی۔ والدین کے بڑھاپے کا زمانہ جب کہ وہ اولاد کی خدمت کے محتاج ہو جائیں ان کی زندگی اولاد کے رحم و کرم پر رہ جائے اس وقت اگر اولاد کی طرف سے ذرا سی بے رخی بھی محسوس ہو تو ان کے دل کا زخم بن جاتی ہے۔

دوسری طرف بڑھاپے کے آخری دور میں جب عقل و فہم بھی جواب دینے لگتے ہیں تو ان کی خواہشات و مطالبات کچھ ایسے بھی ہو جاتے ہیں جن کا پورا کرنا اولاد کے لئے مشکل ہوتا ہے، قرآن حکیم نے ان حالات میں والدین کی دلجوئی اور راحت رسانی کے احکام دینے کے ساتھ انسان کو اس کا زمانہ طفولیت یاد دلایا کہ کسی وقت تم بھی اپنے والدین کے اس سے زیادہ محتاج تھے جس قدر آج وہ تمہارے محتاج ہیں تو جس طرح انہوں نے اپنی راحت و خواہشات کو اس وقت تم پر قربان کیا اور تمہاری بے عقلی کی باتوں کو پیار کے ساتھ برداشت کیا اب جب کہ ان پر محتاجی کا یہ وقت آیا تو عقل و شرافت کا تقاضا ہے کہ ان کے اس سابق احسان کا بدلہ ادا کرو۔ آیت میں **كَمَا رَبَّيْتَنِی صَغِيرًا** سے اسی طرف اشارہ کیا گیا ہے اور آیات مذکورہ میں والدین کے بڑھاپے کی حالت کو پہنچنے کے وقت چند تاکیدیں احکام دیئے گئے ہیں۔



اول یہ کہ ان کو اف بھی نہ کہے، لفظ اف سے مراد ہر ایسا کلمہ ہے جس سے اپنی ناگواری کا اظہار ہو یہاں تک کہ ان کی بات سن کر اس طرح لمبا سانس لینا جس سے ان پر ناگواری کا اظہار ہو وہ بھی اس کلمہ اف میں داخل ہے۔

ایک حدیث میں بروایت حضرت علی رضی اللہ تعالیٰ عنہ رسول کریم ﷺ کا ارشاد ہے کہ ایذاء رسانی میں اف کہنے سے بھی کم کوئی درجہ ہوتا تو یقیناً وہ بھی ذکر کیا جاتا (حاصل یہ ہے کہ جس چیز سے ماں باپ کو کم سے کم بھی ازیت پہنچے وہ بھی ممنوع ہے)۔

دوسرا حکم ہے **وَلَا تَهْرُمَا** لفظ **نَهْرُ** کے معنی جھڑکنے ڈانٹنے کے ہیں اس کا سبب ایذا ہونا ظاہر ہے۔

تیسرا حکم **وَقُلْ لَهُمَا قَوْلًا كَرِيمًا** ہے پہلے دو حکم منفی پہلو سے متعلق تھے جن میں والدین کی ادنیٰ سے ادنیٰ بار خاطر کو روکا گیا ہے اس تیسرے حکم میں مثبت انداز سے والدین کے ساتھ گفتگو کا ادب سکھایا گیا ہے کہ ان سے محبت و شفقت کے نرم لہجہ میں بات کی جائے حضرت سعید بن مسیب نے اس کی کیفیت بتاتے ہوئے ارشاد فرمایا جس طرح کوئی غلام اپنے سخت مزاج آقا سے بات کرتا ہے۔

چوتھا حکم **وَاحْفِظْ لَهُمَا جَنَاحَ الدَّلِّ مِنَ الرَّحْمَةِ** جس کا حاصل یہ ہے کہ ان کے سامنے اپنے آپ کو عاجز و ذلیل آدمی کی صورت میں پیش کرے جیسے غلام آقا کے سامنے، جناح کے معنی بازو کے ہیں، لفظی معنی یہ ہیں کہ والدین کے لئے اپنے بازو عاجزی اور ذلت کے ساتھ جھکائے، آخر میں **مِنَ الرَّحْمَةِ** کے لفظ سے ایک تو اس پر متنبہ کیا کہ والدین کے ساتھ یہ معاملہ محض دکھاوے کا نہ ہو رحمت و عزت کی بنیاد پر ہو دوسرے شاید اشارہ اس طرف بھی ہے کہ والدین کے سامنے ذلت کے ساتھ پیش آنا حقیقی عزت کا مقدمہ ہے کیونکہ یہ واقعی ذلت نہیں بلکہ اس کا سبب شفقت و رحمت ہے۔

پانچواں حکم **وَقُلْ رَبِّ ارْحَمْهُمَا** ہے جس کا حاصل یہ ہے کہ والدین کی پوری راحت رسائی تو انسان کے بس کی بات نہیں اپنی مقدور بھر راحت رسائی کی فکر کے ساتھ ان کے لئے اللہ تعالیٰ سے بھی دعا کرتا رہے کہ اللہ تعالیٰ اپنی رحمت سے ان کی سب مشکلات کو آسان اور تکلیفوں کو دور فرمائے یہ آخری حکم ایسا وسیع اور عام ہے کہ والدین کی وفات کے بعد بھی جاری ہے جس کے ذریعہ وہ ہمیشہ والدین کی خدمت کر سکتا ہے۔

یہ آپ کی بہت ہی بڑی خوش قسمتی اور سعادت ہوگی کہ آپ اور آپ کی اہلیہ ان کے لئے اعتماد اور ہمت پیدا کرنے کا ذریعہ بنیں کہ پارے ابا پارے ای اے آپ کسی قسم کی فکر نہ کریں۔ اور ان کے لئے اللہ تعالیٰ سے دعا کریں اور جس طرح آپ اپنے بچوں کی تربیت کر رہے ہیں اور ان کی طرف سے ملنے والی تکلیفوں کو خندہ پیشانی سے برداشت کر رہے ہیں، اسی طرح ان کی ہر کڑوی کسلی کو برداشت کریں، تو یہ آپ کی بہت بڑی سعادت ہوگی۔

علامہ عینی رحمہ اللہ تعالیٰ نے شرح بخاری میں ایک حدیث نقل کی ہے کہ

جو شخص ایک مرتبہ یہ دعا پڑھے:

الْحَمْدُ لِلَّهِ رَبِّ الْعَالَمِينَ رَبِّ السَّمَوَاتِ وَرَبِّ  
الْأَرْضِ رَبِّ الْعَالَمِينَ ۝ وَلَهُ الْكِبْرِيَاءُ فِي السَّمَوَاتِ  
وَالْأَرْضِ وَهُوَ الْعَزِيزُ الْحَكِيمُ ۝ لِلَّهِ الْحَمْدُ رَبِّ  
السَّمَوَاتِ وَرَبِّ الْأَرْضِ رَبِّ الْعَالَمِينَ ۝ وَلَهُ الْعِظَةُ  
فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ ۝ هُوَ  
الْمَلِكُ رَبُّ السَّمَوَاتِ وَرَبُّ الْأَرْضِ وَرَبُّ

الْعَالَمِينَ ۝ وَلَهُ النُّورُ فِي السَّمَوَاتِ وَالْأَرْضِ وَهُوَ  
الْعَزِيزُ الْحَكِيمُ ۝

”ساری تعریفیں اس اللہ کے لئے جو دونوں جہانوں کا پالنے والا ہے آسمان کا رب اور زمین کا رب دونوں جہان کا رب ہے اور اسی کے لئے بڑائی آسمان میں اور زمین میں وہی زبردست حکمت والی ذات ہے۔“

اللہ ہی کے لئے تعریف ہے آسمان کا رب ہے اور زمین کا رب اور دونوں جہانوں کا رب ہے۔

اسی کے لئے بڑائی آسمان میں اور زمین میں وہ زبردست حکمت والا ہے وہی بادشاہ ہے آسمان کا رب اور زمین کا رب اور دونوں جہانوں کا رب ہے اسی کے لئے روشنی ہے آسمان میں اور زمین میں اور وہ زبردست حکمت والا ہے۔

اور اس کے بعد یہ دعا کرے کہ یا اللہ اس کا ثواب میرے والدین کو پہنچادے تو اس نے والدین کا حق ادا کر دیا۔

② ارشاد الساری کے آخر میں یہ دعا ہے:

اللَّهُمَّ افْعَلْ بِيْ وَبِهِمَا عَاجِلًا وَآجِلًا فِي الدِّينِ  
وَالدُّنْيَا وَالْآخِرَةِ مَا أَنْتَ لَهُ أَهْلٌ، وَلَا تَفْعَلْ  
بِيْ وَبِهِمَا عَاجِلًا وَآجِلًا فِي الدِّينِ وَالدُّنْيَا  
وَالْآخِرَةِ مَا نَحْنُ لَهُ أَهْلٌ يَا مَوْلَانَا.

”اے اللہ میرے ساتھ اور میرے والدین کے ساتھ جلدی ہو یا دیر سے دین و دنیا اور آخرت کے تمام مراحل میں وہ معاملہ فرما جو آپ کی شایان شان ہو، اور میرے اور میرے والدین کے ساتھ جلدی ہو یا دیر سے دین و دنیا اور آخرت

کے تمام مراحل میں وہ معاملہ نہ فرما جس کے ہم اہل ہیں، اے میرے آقا (یعنی اے اللہ ہمارے ساتھ اپنے خاص فضل و کرم والا معاملہ فرما)۔“

(ارشاد الساری کتاب الادعیہ الحج والعمرة صفحہ ۸ طبع بیروت)

## مرنے کے بعد نیک اولاد صدقہ جاریہ ہے

اولاد کی زندگی میں اگر آپ دنیا سے رخصت ہو گئے تو اولاد آپ کے لئے ایسا صدقہ ہے جس کا اجر رہتی دنیا تک آپ کے نامہ اعمال میں لکھا جاتا رہے گا۔ موت سے ہم آغوش ہوتے ہی آدمی کی مہلت عمل ختم ہو جاتی ہے لیکن وہ اگر اپنے پیچھے صالح اولاد چھوڑ جائے تو یہ ایک ایسا عمل ہے جس کا اجر مرنے کے بعد بھی آدمی کے نامہ اعمال میں لکھا جاتا رہتا ہے۔ حضرت ابو ہریرہ رضی اللہ عنہ کا بیان ہے کہ نبی صلی اللہ علیہ وسلم نے ارشاد فرمایا:

”جب انسان وفات پا جاتا ہے تو اس کی مہلت عمل ختم ہو جاتی ہے، سوائے تین اعمال کے (کہ ان کا اجر مرنے کے بعد بھی ملتا رہتا ہے) کوئی ایسا صدقہ کر جائے جو اس کے بعد بھی جاری رہے یا ایسا علم چھوڑ جائے کہ اس کے بعد بھی لوگ اس سے فائدہ اٹھاتے رہیں یا پھر نیک اولاد چھوڑ جائے جو بعد وفات اس کے حق میں دعا کرتی رہے۔“

(مشکوٰۃ جلد ۱ صفحہ ۳۲)

حضرت ابو ہریرہ رضی اللہ تعالیٰ عنہ ہی کا ارشاد ہے کہ ”جب کسی میت کے درجات بلند ہوتے ہیں تو وہ حیرت سے پوچھتی ہے کہ یہ کیونکر ہوا؟ خدا کی جانب سے اس کو بتایا جاتا ہے کہ تمہاری اولاد تمہارے لئے دعائے مغفرت کرتی رہی (اور اللہ تعالیٰ نے اس کو قبول فرمایا)۔“ (ابن ماجہ صفحہ ۳۶۸)

”حضرت ابن سیرین رحمۃ اللہ علیہ کہتے ہیں کہ ایک شب ہم لوگ

حضرت ابوہریرہ رضی اللہ تعالیٰ عنہ کی خدمت میں بیٹھے ہوئے تھے کہ آپ نے دعا کے لئے ہاتھ اٹھائے اور عاجزی کے ساتھ فرمایا، اے میرے پروردگار! ابوہریرہ رضی اللہ تعالیٰ عنہ کی مغفرت فرما، اے پروردگار! ابوہریرہ رضی اللہ تعالیٰ عنہ کی ماں کی مغفرت فرما، اور اے پروردگار! ان سب لوگوں کی مغفرت کر دے جو ابوہریرہ رضی اللہ تعالیٰ عنہ اور اس کی ماں کے لئے دعائے مغفرت کریں۔ لہذا ہم برابر حضرت ابوہریرہ رضی اللہ تعالیٰ عنہ اور ان کی ماں کے حق میں دعائے مغفرت کرتے رہتے ہیں تاکہ ابوہریرہ رضی اللہ تعالیٰ عنہ کی دعا میں شامل رہیں۔“

لہذا اپنی اولاد بیٹا ہو یا بیٹی اس کی دینی تربیت میں کوئی کسر نہ چھوڑیں، ہر طرح سے انہیں دین دار بنانے کی اور دین کو پوری دنیا میں پھیلانے کی محنت کرنے والا بنائیں، بلوغت سے پہلے ہی انہیں نماز ذکر اور تلاوت کا پابند بنائیں، لڑکیوں کو حجاب کا پابند بنائیں اور شرم و حیاء والی بنائیں، غیبت، جھوٹ، گالی، چغلی سے اجتناب کرنے والی بنائیں اور کوشش کریں کہ آپ کے بچے مسلمانوں کی عزت و احترام اور قدر کرنے والے ہوں اور دین پوری دنیا میں پھیلانے کا جذبہ اور اس کے لئے محنت، کوشش اور خصوصاً دعا کرنے والے ہوں۔ اگر خدا نخواستہ کسی والد کی جوانی منکرات میں گزر چکی ہے تو اب توبہ و استغفار کر کے اپنے بچوں کو ضرور دیندار، دین کا عالم، حافظ اور داعی بنائیے اور وصیت کر جائیے کہ میرے فلاں بیٹے یا فلاں پوتے کو حافظ / حافظہ بنانا اور فلاں کو عالم بنانا وغیرہ۔ اس سلسلہ میں ہم ایک واقعہ تحریر کرتے ہیں۔ ایک شخص اپنی پوری جوانی شراب و کباب میں لگا بیٹھا۔ جب شادی ہوئی اور بچے ہوئے تو اللہ پاک نے ہدایت عطا فرمائی، اپنے ماضی پر بہت نادم ہوا، اپنے بیٹے کو قرآن کا حافظ بنانے کے خواب دیکھنے لگا مگر قضا الہی آپہنچی عالم نزع میں اپنی بیوی کو وصیت کر

گیا کہ:

بچہ جیسے ہی بڑا ہو اس کو حافظ قرآن بنانا، پھر انتقال کر گیا۔ بیوی بے چاری نے بھی وصیت پوری کی اور مقررہ وقت پر بچے کو مدرسہ چھوڑ آئی۔ بچے کو مدرسہ کے قاری صاحب نے وضو کروا کر اپنے پاس بٹھایا اور کہا کہ بیٹا پڑھو میرے ساتھ بسم اللہ الرحمن الرحیم اور بچے نے جیسے ہی تو تلی زبان سے تسمیہ پڑھا بس رحمت الہی جوش میں آئی اور باپ سے جو قبر کے سخت عذاب میں گرفتار تھا، عذاب کو دور کر دیا گیا، جب اس نے پوچھا تو فرمایا گیا کہ تمہارے بچے نے جب اللہ تعالیٰ کو رحمن و رحیم پکارا تو اللہ نے تم پر رحمت کر دی۔

اس طرح کے متعدد واقعات ہیں لیکن مقصود یہ ہے کہ اپنی اولاد کی تربیت و تعلیم دینی رخ پر ہونی چاہیے۔

## شوہر اور بیوی اور اولاد کی ذمہ داریاں

دین اسلام نے میاں بیوی اور اولاد کی الگ الگ ذمہ داریاں مقرر کی ہیں اور ہر ایک کو اپنے ذمہ داریوں پر قائم و پایند رہنے کی سختی سے تاکید کی ہے کہ اسی میں ہماری فلاح ہے، مثلاً ماں باپ کی ذمہ داری ہے کہ وہ اولاد کی اچھی اور دینی تربیت کریں اور ان کی تربیت میں کوئی کسر باقی نہ رکھیں، ان کی تربیت کے لئے آپس میں بھی ایک دوسرے کے ساتھ بہت زیادہ پیار و محبت کے ساتھ رہیں اور ہر معاملے میں نرمی اختیار کریں، سختی اور درشت کلامی سے بہت زیادہ احتیاط کریں، اس لئے اگر اللہ نہ کرے آپ بیمار ہیں اور بیماری کی وجہ سے یا ویسے ہی مزاج میں کچھ تیزی اور چڑچڑاپن پیدا ہو رہا ہے تو فوراً اسے دور کرنے کی کوشش کیجئے اور سوچئے کہ میری یہ بیماری یا پریشانی اللہ تعالیٰ کی طرف سے آئی ہوئی ہے، گھروالے بیچاروں کا اس میں کیا قصور کہ میں ان پر برسوں یا ان کے ساتھ سخت لہجہ میں بات کروں، کیونکہ اس سے نہ تو بیماری دور ہوگی نہ پریشانی البتہ گھر کا ماحول خراب ہوگا اور آپ کی زندگی اللہ نہ کرے اجیرن ہوگی۔ یہاں ہم مولانا محمد یوسف لدھیانوی صاحب دامت برکاتہم کے مشہور کالم ”آپ کے مسائل اور ان کا حل“ میں سے ایک سوال جواب نقل کرتے ہیں جس سے واضح ہوگا کہ درشت کلامی سے کس طرح گھر برباد ہوتے ہیں اور اولاد ہاتھ سے نکل جاتی ہے اللہ تعالیٰ ہم سب کی حفاظت فرمائیں آمین۔

سوال: میری بیوی ہر بات میرے خلاف کرتی ہے، حقوق ادا نہیں کرتی۔ گزشتہ روز میں نے اپنی بڑی لڑکی کو بلا کر والدہ کو سمجھانے کو کہا۔ اس نے کہا کہ اب بھاؤ مشکل ہے۔ اچھا ہے کہ آپ کے درمیان علیحدگی ہو جائے۔ ایک تالاق بیٹا درمیان میں آگیا اور فیصلہ یہ کیا کہ میں اس (ماں) کو لے جاتا ہوں۔ باوجودیکہ میں نے اس کی ماں کو کافی روکا کہ بغیر اجازت آپ نہیں جاسکتیں مگر وہ



بیٹے کے ساتھ چلی گئی۔ نامعلوم وہ کہاں ہے۔ اب میں اپنے بیٹے کو عاق کرنا چاہتا ہوں اور بیوی کے لئے کیا کروں؟ اس بارے میں مشورہ طلب کرتا ہوں۔ حیرانی کی بات یہ ہے کہ بیٹے ماں باپ کو ایک دوسرے سے علیحدہ کریں اور اوپر سے طرہ یہ کہ سب بچے ہی یک زبان ہو کر ماں کے طرف دار بن گئے۔

جواب: السلام علیکم ورحمۃ اللہ وبرکاتہ، آپ کا اندوہناک خط تفصیل سے پڑھا، بہت صدمہ ہوا۔ اللہ تعالیٰ آپ کی مشکلات کو آسان فرمائے۔ نجی اور ذاتی معاملات میں، میں مشورہ دینے سے گریز کیا کرتا ہوں۔ اس لئے چند اصولی باتیں عرض کرتا ہوں۔

① اولاد جب جوان ہو جائے تو ان کے جذبات کا احترام ضروری ہوتا ہے اور والدین کی چیقلش اور سر پھٹول اولاد کے دل سے والدین کا احترام نکال دیتی ہے۔ بیوی سے لڑائی جھگڑا اولاد کے سامنے کرنا اصولی غلطی ہے۔

② بیوی کے ذمہ شوہر کے حقوق بلاشبہ بہت زیادہ ہیں اور بیوی کو شوہر کے حقوق ادا کرنے کی بہت ہی تاکید کی گئی ہے لیکن شوہر کو بھی یہ دیکھنا چاہیے کہ وہ (بیوی) کتنے حقوق کا بوجھ اٹھانے کی متحمل ہے۔ اسی لئے شریعت نے مرد کو چار تک شادیاں کرنے کی اجازت دی ہے تاکہ ایک بیوی پر اس کی برداشت سے زیادہ بوجھ نہ پڑے اور ایک سے زیادہ بیویاں ہونے کی صورت میں شریعت نے شوہر پر یہ کڑی پابندی عائد کی ہے کہ وہ تمام بیویوں کے ساتھ کانٹے کے تول سے برابری کرے، سب کے ساتھ یکساں برتاؤ رکھے اور کسی ایک کی طرف ادنیٰ جھکاؤ بھی روانہ رکھے۔

③ قیامت کے دن صرف بیوی کی نافرمانیوں ہی کا محاسبہ نہ ہوگا بلکہ شوہر کی بد خلقی، درشت کلامی اور اس کے ظلم و تعدی کا بھی حساب ہوگا اور پھر جس کے ذمہ جس کا حق نکلے گا اسے دلایا جائے گا۔

④ آپ نے جو حالات لکھے ہیں ان سے اندازہ ہوتا ہے کہ حالات کے بگاڑ

میں سب سے زیادہ دخل آپ کی درشت کلامی کا ہے (جس میں آپ غالباً اپنی بیماری اور مزاجی ساخت کی وجہ سے کچھ معذور بھی ہیں)۔ آپ کی اہلیہ اور اولاد پر اس کا رد عمل غلط ہوا ہے۔ اگر آپ اپنے طرز عمل کو تبدیل کر لیں اور اپنے رویہ کی اصلاح کر لیں تو آپ کے اہل و عیال کے انداز میں تبدیلی آسکتی ہے۔

⑤ اگر آپ اپنے مزاج کو حالات کے مطابق تبدیل نہیں کر سکتے تو آخری صورت یہ ہو سکتی ہے کہ بیوی کو فارغ کر دیں لیکن اس کا نتیجہ یہ ہو گا کہ آپ اپنی اولاد سے بھی کٹ جائیں گے کیونکہ آپ کی جوان اولاد، آپ کو ظالم اور اپنی والدہ کو مظلوم سمجھ کر اپنی ماں کا ساتھ دے گی اور بطور انتقام آپ سے قطع تعلق کر لے گی۔ یہ دونوں فریقوں کی دنیا و آخرت کی بربادی کا باعث ہو گا۔

⑥ بیوی کی ایذاؤں پر صبر کرنا مستقل جہاد ہے اور اللہ تعالیٰ کے ہاں اس کا بہت بڑا درجہ ہے۔ پس اگر آپ اس اجر عظیم کے خواستگار ہیں تو اس کا راستہ صبر و استقامت کی خاردار وادی سے ہو کر گزرتا ہے۔ اس صورت میں آپ کو اپنی اہلیہ اور اولاد سے صلح کرنی ہوگی، ان کو ظالم اور اپنے آپ کو مظلوم سمجھ کر نہیں بلکہ یہ سمجھ کر کہ ان کی غلطیاں بھی درحقیقت میری نا اہلی کی وجہ سے ہیں۔ ظالم میں خود ہوں اور الزام دوسروں کو دیتا ہوں۔

⑦ اگر آپ صلح کرنا چاہیں تو اس کے لئے اپنے نفس کو مارنا ہو گا اور چند باتوں کا التزام کرنا ہو گا۔ ایک یہ کہ آپ کی زبان سے خیر کے سوا کوئی بات نہ نکلے، کبھی کوئی ناگوار لفظ زبان پر نہ آنے پائے۔ دوم یہ کہ اپنا حق کسی کے ذمہ نہ سمجھئے اور نہ کسی کی شکایت آپ کے دل میں پیدا ہو بلکہ اگر کوئی آپ کے ساتھ حسن سلوک کرے تو اس کو عطیہ الہی سمجھئے اور اگر کوئی بد خلقی یا سختی کے ساتھ پیش آئے تو یہ سمجھ کر کہ میں اس سے بھی زیادہ کا مستحق تھا، مالک کا شکر ہے کہ اس نے میری بد عملیوں کی پوری سزا مجھے نہیں دی، اس پر صبر کیجئے۔ تیسرے یہ کہ آپ کی ہر ادا سے اولاد اور اہلیہ کے ساتھ شفقت و محبت کا مظاہرہ

ہونا چاہیے، آپ کو ایک محبوب شوہر اور شفیق باپ کا کردار ادا کرنا چاہیے۔

۸) اولاد کو عاق یعنی وراثت سے محروم کرنا شرعاً حرام ہے اور اولاد عاق کرنے سے عاق ہوتی بھی نہیں۔ اس لئے میں آپ کو مشورہ دوں گا کہ آپ اس غلط اقدام سے باز رہیے۔ دنیا کو تو آپ اپنے لئے دوزخ بنا ہی چکے ہیں۔ خدا را آخرت میں بھی دوزخ نہ خریدیے۔ جس لڑکے کو عاق کرنے کی دھمکی دی تھی، اسے بلا کر اس سے صلح صفائی کر لیجئے۔

۹) بعض اکابر کا ارشاد ہے کہ بندہ اللہ تعالیٰ کے احکام کو توڑتا اور مالک کی نافرمانی کرتا ہے تو اللہ تعالیٰ کی طرف سے اس کو پہلی سزا یہ ملتی ہے کہ اس کے بیوی بچوں کو اس کے خلاف کر دیتے ہیں۔ اس لئے اگر آپ اپنی بیوی بچوں کے رویہ کو قابل اصلاح سمجھتے ہیں تو اس پر بھی توجہ فرمائیے کہ مالک کے ساتھ آپ کا رویہ کیسا ہے؟ اور کیا وہ بھی اصلاح کا محتاج نہیں؟ اللہ تعالیٰ کے ساتھ اپنا معاملہ صحیح کر لیجئے۔ حق تعالیٰ شانہ آپ کے ساتھ بیوی بچوں کا معاملہ درست فرمادیں گے۔ حضرت علی بن ابی طالب کرم اللہ وجہہ کا ارشاد ہے:

پانچ چیزیں آدمی کی سعادت کی علامت ہیں۔

- ① اس کی بیوی اس کے موافق ہو،
- ② اس کی اولاد نیک اور فرمانبردار ہو،
- ③ اس کے دوست متقی اور خدا ترس لوگ ہوں،
- ④ اس کا ہمسایہ نیک ہو،
- ⑤ اور اس کی روزی اپنے شہر میں ہو۔

۱۰) ممکن ہے میری یہ تحریر آپ کی اہلیہ محترمہ اور صاحبزادہ گرامی کی نظر سے بھی گزرے۔ میں ان سے بھی گزارش کرنا چاہتا ہوں کہ وہ معاملہ کو بگاڑنے سے احتراز کریں۔ ایک بزرگ کا ارشاد ہے کہ نیک خاتون کی چھ علامتیں ہیں:

اول: نماز پنجگانہ کی پابند ہو، دوم: شوہر کی تابعدار ہو، سوم: اپنے رب کی

رضا پر راضی ہو، چہارم: اپنی زبان کو کسی کی برائی، غیبت اور چغلی سے محفوظ رکھے، پنجم: دنیوی ساز و سامان سے بے رغبت ہو، ششم: تکلیف پر صابرہ ہو۔ اسی طرح اولاد پر لازم ہے کہ والدین کا احرام کریں۔ حدیث میں ہے:

”حضرت ابو امامہ رضی اللہ تعالیٰ عنہ سے روایت ہے۔ فرماتے ہیں کہ ایک شخص نے عرض کیا۔ یا رسول اللہ! میرے والدین کا میرے ذمہ کیا حق ہے؟ فرمایا وہ تیری جنت ہیں یا دوزخ“۔ (مشکوٰۃ صفحہ ۴۲۱)

ایک حدیث میں ہے:

”حضرت ابو الدرداء رضی اللہ تعالیٰ عنہ سے روایت ہے، انہوں نے ایک شخص سے فرمایا کہ میں نے رسول اللہ صلی اللہ علیہ وسلم سے سنا کہ باپ جنت کا بہترین دروازہ ہے، اب اگر تو چاہے تو اس دروازے کی حفاظت کر یا اس کو ضائع کر دے“۔ (مشکوٰۃ صفحہ ۴۱۹)

ایک حدیث میں ہے:

”حضرت عبداللہ ابن عمر رضی اللہ تعالیٰ عنہما سے روایت ہے کہ رسول اللہ صلی اللہ علیہ وسلم نے فرمایا کہ اللہ تعالیٰ کی رضامندی والد کی رضامندی میں ہے اور اللہ تعالیٰ کی ناراضی والد کی ناراضی میں ہے“۔ (مشکوٰۃ صفحہ ۴۱۹)

ایک اور حدیث میں ہے:

”حضرت ابن عباس رضی اللہ تعالیٰ عنہما سے مروی ہے، فرماتے ہیں کہ رسول اللہ صلی اللہ علیہ وسلم نے فرمایا جو شخص والدین کا مطیع ہو اس کے لئے جنت کے دو دروازے کھل جاتے ہیں اور اگر (والدین میں سے) ایک ہو تو ایک، اور جو شخص والدین کا نافرمان ہو اس کے لئے دوزخ کے دو دروازے کھل جاتے ہیں اور اگر (والدین میں سے)

ایک ہو تو ایک۔ کسی نے عرض کیا کہ خواہ والدین اس پر ظلم کرتے ہوں؟ فرمایا خواہ اس پر ظلم کرتے ہوں، خواہ اس پر ظلم کرتے ہوں، خواہ اس پر ظلم کرتے ہوں۔“ (مشکوٰۃ صفحہ ۴۲۱)

(بشکریہ آپ کے مسائل اور نکاح جلد ۷ صفحہ ۲۴۰)

انسان کے بدن سے صادر ہونے والے اعمال کا دار و مدار اس کے دل پر ہے جس کی وضاحت اس حدیث سے ہوتی ہے۔ حدیث شریف میں آتا ہے:

”انسان کے بدن میں ایک گوشت کا لو تھڑا ہے، اگر وہ صحیح ہو تو سارا بدن صحیح رہتا ہے، اگر وہ خراب ہو جائے تو سارا بدن خراب ہو جاتا ہے۔ لہذا اپنے دل کو صحیح کرنے کی فکر کیجئے۔“

اسی طرح حدیث میں آتا ہے کہ جب بندہ ایک گناہ کرتا ہے تو ایک سیاہ نقطہ اس کے دل پر لگ جاتا ہے۔ اگر وہ توبہ کر لیتا ہے تو وہ نقطہ زائل ہو جاتا ہے۔ اگر توبہ نہیں کرتا اور مزید گناہ کرتا رہتا ہے تو نقطوں کی کثرت سے دل آہستہ آہستہ سیاہ پڑ جاتا ہے، حتیٰ کہ ایک وقت ایسا آتا ہے کہ اس میں خیر کی کوئی رغبت بھی باقی نہیں رہتی۔ اس سے معلوم ہوا کہ انسانوں کے دل دو طرح کے ہیں۔

ایک نورانی اور ایک ظلماتی اب یہ ہمارے آپ کے اختیار میں ہے کہ ہم اپنے دل کو کیسا بنانا چاہتے ہیں۔ دل کو نورانی بنانے کے لئے ذیل میں ہم چند

تدابیر لکھتے ہیں جن پر عمل پیرا ہونے سے ان شاء اللہ تعالیٰ دل نورانی بن جائے گا، جس کے نتیجے میں اعمال بہتر ہوتے چلے جائیں گے۔ یہ تدابیر قرآن و حدیث سے ماخوذ اور علمائے حقانی کی فرمودہ ہیں۔ لہذا ان پر بلاشک و شبہ ضرور عمل کرنا چاہئے۔

① توبہ و استغفار کو اپنا معمول بنائیں اور فجر اور عصر کے بعد اَسْتَغْفِرُ اللّٰهَ الْعَظِيمَ الَّذِي لَا إِلَهَ إِلَّا هُوَ الْحَيُّ الْقَيُّومُ وَأَتُوبُ إِلَيْهِ۔ تین تین بار پڑھیں۔

② کلمہ طیبہ اور کلمہ تہادت کا ورد اکثر اپنی زبان پر رکھیں۔ روزانہ ایک وقت مقرر کر کے سو مرتبہ تو کلمہ طیبہ ضرور پڑھیں۔

③ قرآن پاک کی تلاوت روزانہ کریں، کم از کم ایک یا آدھ پارہ تو ضرور پڑھیں اور آداب کی رعایت کے ساتھ پڑھنے کی کوشش کریں رسالہ ”فضائل قرآن“ مؤلفہ شیخ الحدیث مولانا زکریا نور اللہ مرقدہ، میں اس کے آداب لکھے ہیں، ان کا مطالعہ کریں۔

④ موت کو کثرت سے یاد کریں اور ہو سکے تو یہ دعا اللہم بارک لی فی الموتی و فی ما بعد الموت روزانہ ۲۵ مرتبہ ضرور پڑھا کریں۔

(فضائل صدقات جلد ۲ صفحہ ۷۷۷)

⑤ وقت فارغ کر کے تبلیغی جماعتوں میں اوقات لگانے کی کوشش کریں اسی طرح مساجد میں فضائل اعمال کی تعلیم اور درس قرآن اور درس حدیث میں بیٹھنے کو اپنا معمول بنالیں۔

⑥ اپنا میل ملاپ دین داروں اور شریعت کے پابند لوگوں کے ساتھ رکھنے کی کوشش کریں۔ اسی طرح علمائے حقانی اور صلحائے ربانی کی مجالس میں اکثر شرکت کیا کریں۔

⑦ مستند اسلامی کتابوں کو اپنے مطالعہ میں کثرت سے رکھیں، فضائل

اعمال، فضائل صدقات مؤلفہ مولانا زکریا صاحب نور اللہ مرقدہ، حیاة الصحابہ مؤلف مولانا محمد یوسف کاندھلوی صاحب رحمۃ اللہ علیہ ترجمہ مولانا احسان الحق صاحب دامت برکاتہم، ”اصلاحی خطبات“ جسٹس مفتی محمد تقی عثمانی صاحب دامت برکاتہم، ”روح کی بیماریاں اور ان کا علاج“ جناب حکیم محمد اختر صاحب دامت برکاتہم، ”اسوۂ رسول اکرم صلی اللہ علیہ وسلم“ مؤلفہ ڈاکٹر عبدالحمی صاحب رحمۃ اللہ علیہ ”طریقہ وصیت“ تالیف اساتذہ مدرسہ بیت العلم وغیرہ۔

۸ اور اوراد و وظائف کی چند کتابوں کا پڑھنا اپنے روزانہ کے معمولات میں شامل کریں۔ مثلاً

- ① ”مستند مجموعہ وظائف“ مؤلفہ اساتذہ مدرسہ بیت العلم۔
- ② ”الحزب الاعظم“ مترجم مولانا بدر عالم میرٹھی رحمۃ اللہ علیہ۔
- ③ ”ذریعہ الوصول الی جناب رسول اللہ صلی اللہ علیہ وسلم“ مترجم مولانا یوسف لدھیانوی مدظلہم۔
- ④ ”استغفار کی ستر دعائیں“ مرتب کردہ اساتذہ مدرسہ بیت العلم۔

## مسلمان والدین کے لئے مفید مشورے

ہر مسلمان والد کو چاہئے کہ وہ اپنی تمام مملوکہ اشیاء کے بارے میں اتنی وضاحت سے لکھ کر رکھے کہ اس کی موت کے بعد اس کی اولاد میں جھگڑے کی نوبت نہ آئے اس کے لئے ہم کچھ تدابیر لکھتے ہیں حتی الامکان اس پر عمل کرنے کی کوشش کرے چونکہ یہ چیزیں معاشرہ میں رائج نہیں ہیں اس لئے بظاہر مشکل یا ناممکن الوقوع سمجھی جاتی ہیں اور ان کو اہمیت نہیں دے جاتی، حالانکہ اگر تھوڑا سا اہتمام کیا جائے تو نہ یہ مشکل ہے اور نہ ناممکن اور اس کے ذریعے سے اولاد بہت سارے جھگڑوں سے محفوظ رہتی ہے۔

① بہتر یہ ہے کہ دو بیٹوں کی شادی ایک ساتھ نہ کریں یعنی دو بہوؤں کو



ایک ساتھ گھر میں نہ لائیں اور نہ ساتھ رکھیں کہ اس سے دونوں میں تقابل اور ایک دوسرے کو کمتر دکھانا، اور ساس کا ایک کی تعریف اور ایک کے عیوب کا اظہار کرنا، دونوں بیٹوں میں نفرت، اور مایوسی پیدا کرتا ہے اور بیٹے اور بہو کے درمیان بلاوجہ اختلاف کا سبب بن جاتا ہے اور اس سے گھر کا سکون تباہ و برباد ہو جاتا ہے اس لئے کہ دیورانیوں جیٹھانیوں کا ایک گھر میں رہنا جس میں باورچی خانہ بھی ایک ہی ہو خانگی فسادات کی جڑ ہے بہت ہی مجبوری میں دو بہوؤں کو ایک ساتھ رکھنا ہو تو کم از کم چولہے الگ الگ کر دیں کہ یہ چولہا ہی گھروں میں آگ بھڑکاتا ہے مزید تفصیل کے لئے تحفہ زوجین، اسلامی شادی، ملفوظات حکیم الامت رحمہ اللہ، تحفہ دولہا وغیرہ کتابوں کا مطالعہ ہر والد کو کرنا چاہئے۔

۲) اگر اتنی گنجائش ہو کہ ہر بیٹے / بیٹی کو جائیداد پلاٹ یا مکان دے سکیں تو ہر ایک کو الگ الگ دے کر اسے قبضہ دلوا کر مالک بنا دیا جائے اور معاملے کو تحریری طور پر محفوظ کر لیا جائے۔

اور اگر یہ ممکن نہ ہو تو موجودہ مکان کی قیمت لگا کر جتنا حصہ ایک بیٹے کی ملکیت میں آتا ہے اتنی ہی مقدار یا (اگر گنجائش نہ ہو تو) اس کا نصف بیٹوں کو دے دیا جائے یا اس رقم سے ان کو کوئی پلاٹ دلوا دیا جائے اور ان کو قبضہ دلوا کر مالک بنا دیا جائے اور موجودہ مکان صرف بیٹوں اور ان کی والدہ کے نام کر کے ان کو قبضہ کروا دیا جائے تو یہ بہت ہی بہتر ہوگا ایسا کرنے سے والد کے انتقال کے بعد بیٹوں پر مکان کو بیچ کر بہنوں کو انکا حق دینے کا بوجھ نہیں رہے گا اور چونکہ بیٹیاں الحمد للہ اپنے اپنے شوہروں کے ساتھ گھروں پر ہوتی ہیں ان کو اکثر صورتوں میں مکان کی ضرورت نہیں پڑتی، اور بیٹوں کا بغیر مکان کے گزارہ نہیں ہو سکتا، تو اب صرف بیٹوں کو آپس میں بھائیوں میں ہی تقسیم کرنے کی ضرورت ہوگی۔

تیسری صورت یہ ہے کہ جس بیٹی یا بیٹے کو مکان بنانے میں یا دلوانے میں

آپ نے مدد کی ہے اور ان کو کچھ رقم دی ہے تو وہ رقم بطور قرض دیں اور لکھ کر دستخط کروائیں کہ اس بیٹے یا اس بیٹی کو اتنی رقم مکان بنوانے کے لئے قرض دی ہے جو ان سے وصول کی جائے گی تاکہ والد کے انتقال کے بعد اس سے اس قرض کا مطالبہ کیا جاسکے۔ بصورت دیگر وہ رقم اس کے مہراث کے حصہ سے منہا کی جاسکے اور یہ شکایت نہ رہے کہ بڑے بھائی یا بہن کا تو اپنا مکان ہے جو والد صاحب کے تعاون سے بنا اور اب والد صاحب کے مکان میں ہم سے پورا حصہ مانگ کر ہمارے ساتھ زیادتی کر رہے ہیں۔

۳) تیسرا مشورہ یہ ہے کہ زندگی میں کبھی بھی ایسا نہ کیجئے کہ سب کچھ تقسیم کر کے خود بالکل ہی فقیر ہو جائیں کیونکہ بعض دفعہ ایسا بھی ہوتا ہے اور اس کا واقعہ مشاہدہ بھی ہوا کہ جب باپ نے اپنی ساری جائیداد اپنی زندگی ہی میں اپنی اولاد میں تقسیم کر دی تو وہی اولاد بہو یا داماد کے ورغلانے سے باپ کو اس مکان سے بے دخل کرنے پر تیار ہو گئی یا ماں باپ کی خدمت اور خبرگیری میں لاپرواہی برتنی شروع کر دی۔

۴) چوتھا مشورہ یہ ہے کہ اگر آپ کا کاروبار ہے تو کوشش کیجئے گا کہ ہر بچے کا الگ الگ کاروبار سیٹ کریں خصوصاً اگر کسی دو بھائیوں میں شروع سے بنتی نہیں ہے تو ایک ہی کاروبار میں ان کو جمع نہ کریں بلکہ الگ الگ کر دیں چھوٹا کاروبار ہو اور دونوں بھائی محبت سے رہیں، یہ بہت ہی بہتر ہے اس سے کہ بڑا کاروبار ہو اور دونوں بھائیوں میں کھٹ پٹ ہو۔ ہاں اگر ایسے بھائی ہیں کہ چھوٹے بڑے کی مان کر چل رہے ہیں اور بڑے چھوٹوں سے مشورہ کر رہے ہیں تو ایسی صورت میں ضرور ساتھ رکھیں لیکن ملکیت اور حصے کی تعیین ضرور ہونی چاہئے تاکہ الگ ہوتے وقت اختلاف نہ ہو، ورنہ بہت ہی بہتر صورت یہی ہے کہ الگ الگ کاروبار رکھیں کہ اس زمانہ میں طبیعتوں کے مختلف ہونے اور تھوڑی ناگوار بات برداشت کرنے کا جذبہ نہ ہونے کی وجہ، اور اس وجہ سے بھی

کہ چھوٹے بڑے کا احترام نہیں کرتے اور بڑے چھوٹوں سے مشورہ نہیں کرتے اکثر اختلاف واقع ہو جاتا ہے خاص طور پر اگر بیویوں کا ایک ساتھ رہنا ہو اور ایک چولہے پر کھانا پکتا ہو۔

اس لئے کہ دیورانیوں جیٹھانیوں کا ایک ساتھ رہنا سکے بھائیوں میں اختلاف کا سبب ہو جاتا ہے، ایک ہی گھر میں رہنے کی وجہ سے کچھ نہ ہو تو بچوں کو لڑوا کر شیطان دیورانی اور جیٹھانی کے ذریعہ دو بھائیوں میں پھوٹ پیدا کر دیتا ہے یا ماسیاں اس کا ذریعہ بن جاتی ہیں، اور آج کل ایک اور آفت آئی ہوئی ہے وہ یہ کہ اگر کسی بھائی کا بچہ رنگ روپ میں یا بھول پن میں دوسرے بھائی کی اولاد سے زیادہ پیارا ہے اور دادا دادی یا چچا چچی کی یا پھوپھیوں کی طبعاً رغبت اس بھولے میاں کی طرف زیادہ ہو جاتی ہے تو یہ خود ایک مستقل وجہ بن جاتی ہے جھگڑے کی، وہ اس طرح کہ یہ بہوویں اس انتظار میں رہتی ہیں کہ دیکھیں دادی نے پایا یا پکوڑا پہلے کس کو دیا، یا روتے ہوؤں میں سے پہلے کس کو اٹھایا اور چمکارا..... بس پھر اپنے شوہروں کو بھرتی ہیں کہ تمہاری ماں میرے والے کو تو گھاس بھی نہیں ڈالتی، فلاں کے بچے کو زیادہ پیار کرتی ہے پھر وہ مرد دکان یا کاروبار میں لگ کر بھی یہی سوچتا رہتا ہے جو رات بالکل سوتے وقت یا صبح ناشتہ کے وقت بیوی صاحبہ نے کان بھرے تھے پھر اس بھائی کے ذرا سے نامناسب طرز عمل سے اس بات کو ملاتا ہے کہ اس کی اتنی چلتی ہے اور میں اور میرا بچہ گرے پڑے رہیں وغیرہ لہذا بچوں کی شادی کے بعد جس قدر ممکن ہو ان کے مکانات خصوصاً باورچی خانے، الگ الگ رکھیں ہو سکے تو دور دور علاقوں میں رکھیں اسی طرح کاروبار بھی الگ الگ رکھیں۔

⑤ اسی طرح اگر آپ کا کاروبار آپ کے بھائیوں کے ساتھ مشترک ہے تو آپ اس میں بھائیوں کو راضی کر کے اپنا حصہ متعین کیجئے یہ ذمہ داری تو شوہر ہوتے ہی آپ کے کاندھوں پر آجاتی ہے لیکن اب تک غفلت رہی تو اب والد

بنتے ہی اس ذمہ داری کا احساس کیجئے کہ آپ کے کاروبار میں آپ کا حصہ متعین ہو تاکہ آپ کی موت کے بعد آپ کے بیوی بچے کسی کے محتاج نہ رہیں اور ان کو آپ کے متعین حصہ میں سے بغیر کسی کے احسان اٹھائے مل سکے۔ بعض اوقات کاروبار مشترک چلتا ہے اور ہر شریک جتنا چاہے ماہانہ خرچ لیتا رہتا ہے اور جب ان کو شریعت کی بتلائی ہوئی یہ تدبیر سمجھائی جاتی ہے تو وہ کہتے ہیں ہم بھائی بہنوں میں (انڈر سٹینڈنگ) اچھی ہے، یاد رکھیے اسی وہم میں رہتے ہوئے کہ ہم میں مفاہمت اچھی ہے کوئی ایک ہو یا داماد کچھ کہہ دیتا ہے تو دو پارٹیاں بن جاتی ہیں اور یہی دو بھائی جو شیر و شکر کی طرح رہتے تھے ایک دوسرے کی شکل دیکھنا گوارا نہیں کرتے، اور ہزاروں لاکھوں روپے عدالت میں وکیلوں کی فیسوں پر اور مختلف محکمہ کے لوگوں پر لگتے ہیں اور ایک ہی گھر کا پیسہ پانی کی طرح عدالت میں بہتا ہے اور اس دوران جب تک فیصلہ نہ ہو بعض اوقات حکومت کی طرف سے دکان، کارخانہ پر سیل لگ جاتی ہے جس سے دونوں خاندان اچھے بھلے پریشانیوں کا شکار ہو جاتے ہیں، لہذا ہر مسلمان والد کو چاہئے کہ حکمت کے ساتھ بہت ہی سنجیدہ طریقے سے اپنے بھائیوں اور والد کو راضی کر کے کاروبار میں ہر ایک کا حصہ متعین کروائے، مکان میں بھی ہر ایک کا حصہ متعین کروائے تاکہ کسی قسم کی پریشانی نہ ہونے پائے۔

⑥ ہر مسلمان والد کو چاہئے کہ اسلام اور تربیت اولاد، ترجمہ ڈاکٹر حبیب اللہ مختار صاحب رحمۃ اللہ علیہ اور طریقہ وصیت مولفہ اساتذہ مدرسہ بیت العلم ان دونوں کتابوں کا مطالعہ کرے۔

⑦ اگر آپ کی شادی شدہ اولاد میں سے کوئی بیٹا یا بیٹی اللہ کو پیارے ہو چکے ہیں اور آپ مناسب سمجھتے ہیں تو کسی ماہر مفتی صاحب سے پوچھ کر اپنی بیوہ بہو، پوتے پوتیوں، نواسے نواسیوں کے لئے، اتنے مال کی وصیت تحریری طور سے لکھ کر رکھ لیجئے جتنا مال آپ کے انتقال کے بعد آپ کے ترکہ میں سے

موجودہ ایک بیٹے یا ایک بیٹی کو ملے گا، لیکن یہ وصیت ایک تہائی یا اس سے کم کے اندر اندر ہو اس کا فائدہ یہ ہوگا کہ آپ کے انتقال کے بعد جہاں آپ کے ورثہ میں سے زندہ بیٹے بیٹیوں کو ملے گا تو آپ کے مرحوم بیٹے اور مرحومہ بیٹی کی اولاد کو بھی آپ کی وصیت کے موافق اتنا مل جائے گا، جتنا ان بچوں کے مرحوم والد کے بھائی اور والدہ مرحومہ کی بہنوں کو ملا ہے، اور اگر آپ کی طرف سے وصیت موجود نہ ہو تو ان کو اس حالت میں کچھ بھی نہیں ملے گا، لیکن یہ وصیت کرنا ضروری نہیں، اگر آپ اپنے حالات کو سامنے رکھتے ہوئے مناسب سمجھتے ہوں تو یہ وصیت کر جائیں تاکہ پوتے پوتیاں، نواسے نواسیاں، بالکل محروم نہ ہوں۔ ایسا کرنا ان شاء اللہ تعالیٰ باعث ثواب بھی ہوگا اور خاندانی محبت میں اضافہ کا ذریعہ بھی۔

## بڑے بیٹے کو تجارت میں ساتھ رکھنے کی

### بہترین صورت

ہر مسلمان کو چاہئے کہ وہ اس بات کی بھرپور کوشش کرے کہ اس کے بڑھاپے میں یا انتقال کے بعد اس کی اولاد اور ورثاء میں کسی قسم کا جھگڑا نہ ہو، اس کے لئے ہر آدمی اپنی نوعیت اور حالات کے اعتبار سے ماہر مفتیان کرام سے اور تجربہ کار دین دار لوگوں سے مشورہ کر کے ہر کام کو انجام دے اور ہر معاملہ کو اتنا صاف رکھنے کی کوشش کرے کہ اپنی زندگی میں بھی اور موت کے بعد بھی کسی قسم کی تکلیف نہ ہو من جملہ ان حالات میں سے ایک یہ بھی ہے کہ بڑے بیٹوں کے والد ماجد کے ساتھ تجارت میں لگنے کی شرعی صورت کیا ہونی چاہئے؟ دارالافتاء میں بہت سے ایسے واقعات سامنے آتے رہتے ہیں کہ والد کی تھوڑی سی غفلت یا معاملات کو تحریری شکل میں نہ رکھنے کی وجہ سے پان زندگی ہی

میں ماہر علماء کرام سے مشورہ نہ کرنے کی وجہ سے والد کے انتقال کے بعد پورے خاندان میں بہت سے جھگڑے پیدا ہو جاتے ہیں، سگے بھائی بہنوں میں قطع رحمی کی نوبت پیدا ہو جاتی ہے۔

اللہ نہ کرے کسی مسلمان گھرانے میں یہ کیفیت پیدا ہو کہ فانی دنیا کے چند سکوں کی خاطر سگے بھائی بہنوں میں جدائی یا قطع رحمی کی نوبت آئے لہذا اس سے بچنے کے لئے یہاں چند تدابیر لکھی جاتی ہیں اس پر عمل سے ان شاء اللہ الرحمن جھگڑے فساد کی نوبت نہیں آئے گی۔

① ہر مسلمان والد کو چاہئے کہ بڑے بیٹے کو جس وقت تجارت میں شامل کرے تو شروع سے اس کی تنخواہ متعین کر دے اور جیسے جیسے تجارت بڑھتی جائے اور بیٹا ذمہ داریاں لینا شروع کر دے ویسے ویسے اپنی گنجائش کے موافق اس کی تنخواہ میں اضافہ کرتا جائے اتنی تنخواہ ضرور رکھے کہ ماہانہ ضروریات پوری کرنے کے بعد اس کے پاس کچھ جیب خرچ اور جمع کرنے کے لئے کچھ رقم بچے۔

② دوسری صورت یہ ہے کہ بڑے بیٹے کو شروع سے کاروبار میں شریک بنالے..... فیصد حصہ اس کا متعین کر دے جس سے وہ خوش ہو جائے اور اس کی محنت کا اس کو صلہ بھی مل جائے اور چند سالوں بعد اس کے لئے کچھ جمع شدہ پونجی ہو جائے، اسی طرح جو بھی بیٹا جوان ہوتا جائے اور اس کو جب بھی کاروبار میں شامل کرے تو اس کا فیصد حصہ متعین کرے ان شاء اللہ تعالیٰ ان دو تدبیروں پر عمل کرنے سے باپ کی زندگی میں اور موت کے بعد وہ مشکلات پیدا نہیں ہوں گے جن سے قطع رحمی یا اختلاف و انتشار کی نوبت آسکے۔

یاد رکھیے! اگر یہ دو تدبیریں عمل میں نہ لائی جائیں اور شروع میں غفلت برتی جائے یا یہ سوچا جائے کہ، الحمد للہ میرے بیٹوں میں آپس میں بہت محبت ہے کوئی مسئلہ نہیں ہو گا یا ابھی تو بہت ہی چھوٹی سی دوکان ہے معمولی سا سرمایہ



ہے اس میں کیا جھگڑا ہو گا وغیرہ وغیرہ تو اس کا نتیجہ یہ ہوتا ہے کہ:

① بعض اوقات والد کے انتقال کے بعد بڑے بیٹے دوکان اور سرمایہ پر قابض ہو جاتے ہیں اور چھوٹے بھائی بہنوں کو بہت ہی جھگڑوں اور پنچایت کے بعد بہت تھوڑا سادیتے ہیں اور وہ بھی رلا رلا کر اور ٹال ٹال کر اگر پنچایت فیصلہ بھی کر دے تو بھی بہانہ کرتے ہیں کہ ابھی رقم کیش میں نہیں ہے آہستہ آہستہ ادا کریں گے۔ قسطوں میں دے دے کر اس رقم کی ویلیو بھی گر جاتی ہے اور چھوٹے بھائی بہن اپنے لئے نہ کوئی جائداد خرید سکتے ہیں نہ تجارت میں سرمایہ لگا سکتے ہیں اور والد مرحوم پر افسوس کرتے ہیں کہ کن ظالم ہاتھوں میں والد نے اپنی عمر بھر کی کمائی دے دی، بعض بھائی کہتے ہیں بڑے بھائی تو بہت شریف تھے لیکن بھابھی نے اور بھابھی کے گھر والوں نے بھائی کو بیوقوف بنا دیا الغرض یہ ساری پریشانیاں اور اختلافات اس لئے وجود میں آئے کہ شروع سے غفلت برتی گئی یا موت کا استحضار کم رہا یا بعد پر ٹال دیا گیا۔

② بعض اوقات یہ صورت بھی پیش آتی ہے کہ بڑے بیٹے جب تقسیم کرنے بیٹھتے ہیں اور اس وقت ان کو اپنا حصہ بھی اسی قدر ملتا ہے جتنا دوسرے چھوٹے بھائیوں کو ملتا ہے تو اس پر بڑے بیٹوں کو یہ اشکال ہوتا ہے کہ والد مرحوم نے ہمارے ساتھ زیادتی کی ہے اس لئے کہ ہم بچپن سے والد کے ساتھ دوکان پر لگ گئے تجارت کو چکایا اپنی تعلیم کی قربانی دی، بہنوں کی شادیاں کروائیں پلاٹ خریدوائے مکان بنوایا اب جب والد کا انتقال ہوا تو ہمیں اس میں سے اتنا ہی حصہ ملا جتنا اس بھائی کو ملا، جس نے اپنی تعلیم بھی پوری کر لی، ساری عمر بیٹھے بیٹھے کھاتا رہا اور اس کا اب تو کوئی خرچہ بھی نہیں ہے اور ہمارے تو بیٹے اس بھائی کے برابر ہو گئے تو آخر ہمیں اپنی محنت کا کوئی صلہ بھی تو ملنا چاہئے۔ اس لئے والد صاحب شروع ہی سے ایسی ترتیب بنا لیں جس سے ایسے بڑے بیٹوں کو والد کی موت کے بعد یہ اشکال نہ ہو کہ ہمیں اپنی محنت کا کوئی



صلہ نہ ملا، اور چھوٹے بھائیوں کو یہ اشکال نہ ہوگا کہ ہم دنیا میں دیر سے آئے اس میں ہمارا کیا قصور ہے؟ والد مرحوم نے تجارت کی باگ ڈور اس طرح بڑے بھائیوں کے حوالہ کر دی کہ ہمیں کچھ بھی نہیں ملا، کوئی لکھت پڑت یا تحریری کارروائی نہیں چھوڑی جس سے ہمیں اپنا جائز حق وصول ہو جاتا۔

لہذا ہم والد کی خدمت میں گزارش کرتے ہیں کہ اپنے تمام حالات ماہر علمائے کرام تجربہ کار مفتی حضرات کی خدمت میں پیش کر کے ان سے مکمل رہنمائی حاصل کرے اللہ تعالیٰ ہم سب کی زندگی اور موت دین کے مطابق فرمائے۔

## ملازمت کرنے والے والد سے گزارش

ملازم حضرات چاہے وہ اپنے ملک میں ملازمت کر رہے ہوں یا بیرون ملک ان سے گزارش ہے کہ اپنی تنخواہ کے وہ خود مالک ہیں کسی کو بھی دیتے ہوئے وہ اس کی وضاحت ضرور کریں کہ وہ ہدیہ ہے یا امانت ہے یا شراکت یا مضاربت کے طور پر دی گئی ہے۔

اس وضاحت نہ کرنے کی وجہ سے یہ معاملہ بعد میں بہت پریشان کن مراحل تک پہنچ جاتا ہے والد کی موت کے بعد دارالافتاء میں جو مسائل آتے ہیں اور سگے بھائی جس طرح آپس میں ایک دوسرے کا گریبان پکڑتے ہیں اور خاندان بھر میں بدنامی ہوتی ہے اس کا تصور بھی تنخواہ دیتے وقت نہیں ہوتا۔

شریعت نے ہمیں ہر معاملہ میں صاف گوئی، تکلف سے پرہیز، ہر ایک کے حقوق کی ادائیگی کی تعلیم اس طریقے سے دی ہے کہ کوئی پریشانی جھگڑے یا قطع رحمی کی نوبت نہ آئے۔ لہذا ہر مسلمان کو اس میں ہمت سے کام لینا چاہئے اور یہ سوچ کہ گھر والے کیا کہیں گے، والد کیا کہیں گے، اقرباء کیا کہیں گے، ان سب سوچوں کو ہٹا کر یہ سوچیں کہ اللہ اور اس کے رسول صلی اللہ علیہ وسلم کا

کیا حکم ہے؟ اس طرح وضاحت کرنے سے ممکن ہے تھوڑے دنوں تک گھر والے ناراض ہوں گے لیکن پھر اللہ تعالیٰ ان کو ضرور راضی کر دیں گے اور وہ اس صاف گوئی اور شریعت کی بتائی ہوئی تدبیر پر عمل پیرا ہونے سے حاصل ہونے والے فوائد پر خوش ہوں گے، اس لئے:

① آپ اپنی تنخواہ کا جتنا حصہ اپنے والد محترم کو یا والدہ محترمہ کو دے رہے ہیں اور یہ رقم وہ اپنے ذاتی استعمال میں لا رہے ہیں تو اسے آپ ہدیہ سمجھ کر دیجئے، اس کی واپسی کی والدین سے امید نہ رکھیں، نہ چھوٹے بھائی بہنوں پر اس کا احسان جتلائیے بلکہ صرف اور صرف اللہ تعالیٰ کو راضی کرنے کی خاطر ان کے ساتھ حسن سلوک کیجئے اور کوشش کیجئے کہ اتنا چھپا کر دیں کہ آپ کے بیوی بچوں اور دوسرے بہن بھائیوں کو بھی پتہ نہ چلے کہ آپ نے کتنا دیا۔

② دوسری صورت یہ ہے کہ اپنی بہنوں کی شادی کے سلسلہ میں جو رقم دیں وہ بھی ہدیہ کی صورت میں دیں اور صرف اتنی دیں جو رسول صلی اللہ علیہ وسلم کی سنت کے موافق سادگی سے آپ کی بہنوں کی شادی کرانے میں کافی ہو، اس میں عورتوں کی ماننے کے بجائے خود اپنے حالات سامنے رکھتے ہوئے سادگی سے شادی کروائیں، یہ دونوں صورتیں تو اس وقت ہیں جب گھر میں غربت زیادہ ہے اور تنخواہ صرف ضروری امور پر خرچ ہو جاتی ہے۔

③ تیسری صورت یہ ہے کہ آپ کے والد کی چھوٹی سی دوکان ہے اور آپ جو تنخواہ بھیج رہے ہیں وہ ساری دکان پر لگ رہی ہے اس صورت میں آپ خود وضاحت کریں کہ یہ میں جو تنخواہ بھیج رہا ہوں یہ ہدیہ ہے..... یا قرض ہے..... یا میں دوکان میں شریک ہوں اور جب کاروبار ٹھیک ہو جائے گا تو اتنا..... فیصد نفع مجھے ملے گا۔

وضاحت نہ کرنے کے نقصانات

ایک بھائی گھر سے باہر دور بیرون ملک یا دوسرے شہر یا اپنے ہی شہر میں محنت

کر کے خود قناعت کر کے والد کو پیسہ بھیجتا ہے اور اسی کے بھیجے ہوئے پیسوں سے کاروبار چمکتا ہے اب والد کے انتقال کے بعد دوسرے بھائی اس کو ورثہ دینے کے لئے تیار نہیں یا تیار ہیں تو اس طرح کہ خود انہوں نے اپنے کاروبار یا اپنی ملازمتیں یا اپنا فلیٹ بنا لیا اور اب والد کا وہ مکان یا دکان جو اسی بھائی کے پیسے سے بنی ہے اس میں سے ایک حصہ اس کا جو بن رہا ہے وہ دے رہے ہیں، اور اپنا حصہ بھی پورا پورا لے رہے ہیں، حالانکہ وہ خود اسی بھائی کی بھیجی ہوئی کمائی سے اس قابل ہوئے کہ خود اپنے حالات کے کفیل ہوئے اور اب اس بھائی کو جس نے عمر بھر بیرون ملک ملازمت کر کے یا تجارت کر کے اپنی جمع شدہ پونجی بھیجی جو حصہ مل رہا ہے وہ اتنا نہیں جس سے وہ اپنا مکان لے سکے یا اپنا کاروبار چلا سکے، لہذا اپنے حالات کو سامنے رکھتے ہوئے فیصلہ کریں کہ یہ تنخواہ یا کاروبار کی آمدنی جو والد کو بھیج رہے ہیں وہ ہدیہ یا قرض یا امانت ہے، تاکہ آپ کا انتقال ہو جائے تو آپ کے بیوی بچے آپ کے والد سے قرض یا امانت وصول کر سکیں اور آپ کے والد کا انتقال ہو جائے تو آپ کو اپنی رقم مل سکے اور اگر آپ کی بھیجی ہوئی رقم بہن بھائیوں کی شادیوں پر، فضول رسموں اور لغویات پر خرچ ہوتی ہے یا مکان کی تزئین اور فضول عمارتوں پر لگتی ہے اور گناہ کے کاموں میں خرچ ہوتی ہے تو بالکل نہ بھیجیں، تاکہ ان گناہوں میں آپ شامل نہ ہوں اور اگر بھیجیں بھی تو بہر حال اپنی تنخواہ سے ضرور اپنے لئے اتنا بچا کر رکھئے کہ جب نوکری چھوٹے یا کمانے کی عمر نہ رہے تو اس وقت کام آئے اور کسی کے آگے ہاتھ نہ پھیلا نا پڑے اسی طرح ملازمت کے دوران ہی بیوی بچوں کے لئے ضرور کچھ نہ کچھ رقم جمع کر کے رکھئے، چاہے کچھ جائداد ہو چاہے نقدی جمع کریں کہ اگر آپ کا انتقال ہو جائے تو بیوی بچے آپ کے بھائیوں یا ساس سسر پر بوجھ نہ بنیں۔

④ چوتھی صورت یہ ہے کہ والد اور بھائی برسر روزگار ہیں والد نے اپنی جمع شدہ پونجی سے ایک پلاٹ خریدا اب تعمیر کے لئے پیسہ نہیں ہے صرف دو

بھائی جو باہر ہیں وہ تعمیر کے لئے پیسہ بھیج رہے ہیں تو وہ وضاحت سے تحریری طور پر دستخطوں کے ساتھ معاہدہ کر لیں کہ یہ ہماری طرف سے قرض ہے اور والد کے انتقال کے بعد اگر یہ مکان تقسیم ہوا تو پلاٹ کی قیمت میں تو میراث جاری ہوگی لیکن مکان میں لگائی ہوئی رقم کے تناسب سے تعمیر ہماری ہوگی۔ اس کا ایک فائدہ اس وقت ہو گا جب بھائی بہنوں کو مکان مل جائے گا اور اپنے اپنے حصہ میں سب خوش ہوں گے۔ اس وقت آپ کے پاس گنجائش ہو تو آپ یہ تعمیر بھائیوں کو ہدیہ بھی کر سکتے ہیں دوسرا فائدہ یہ ہوتا ہے کہ شیطان چھوٹے بھائیوں کو ان کی بیویوں کے ذریعے یا کسی اور ذریعہ سے ورغلا نہیں سکے گا کہ بڑے بھائیوں کو ہٹوا دو، باپ کے ساتھ ہم نے محنت کر کے بنایا ہے اور بڑے بھائی تو باہر مزے کرتے رہے ہم نے یہاں محنت کی اور بڑے بھائیوں نے لاکھوں یا ہزاروں میں بھیجا ہے تو ہم نے بھی تو سینکڑوں لگا کر تعمیر میں حصہ لیا ہے لہذا ان کو بیچ میں سے کک آؤٹ کرو۔

## ایک ضروری گزارش

جب بھی کسی مکان یا دکان کا سودا یا تعمیر وغیرہ کا سلسلہ ہو، والد کریں یا بڑے بھائی کریں، پیسہ اپنا ہو یا قرض لیں، کچھ بھائی یہاں پیسہ لگا رہے ہوں کچھ بھائی باہر سے بھیج رہے ہوں ان تمام صورتوں میں گھر کے ہر فرد کی ذمہ داری ہے کہ وہ اپنے بڑے کو اس پر آمادہ کریں کہ شرعاً ہمیں یہ حکم ہے کہ تحریری طور پر وضاحت کے ساتھ یہ بات لکھیں اس پر خاندان کے دو بڑے بزرگوں کو گواہ بنائیں کہ مثلاً یہ مکان جو بن رہا ہے کس کا ہے؟ کون سے بھائی اس میں شریک ہیں؟ کیا میرا بھی اس میں حصہ ہوگا؟ اور بہنوں کو جو جہیز میں یا سونے کی شکل میں شادی کے وقت دیا گیا ہے کیا اس سے ان کے مکان کا حصہ ادا ہو گیا؟ اب اس مکان میں ہم کتنے بھائی شریک ہوں گے؟ کیا جس بھائی نے والد ہی کے

پیسے اور کچھ اپنے پیسے ملا کر اپنا مکان بنا لیا ہے وہ الگ ہو جائے گا؟ کیا تیا بھی اس میں شریک ہوں گے؟ وغیرہ وغیرہ۔

کتنے بھائی اس میں شریک ہوں گے یہ سب تحریری طور سے لکھوا کر مفتی حضرات سے پوچھ لیں یاد رکھئے! ہر مسلمان کو چاہئے کہ بیوی بچوں کی محبت میں بھائی بہنوں اور والدین کو محروم نہ کریں، اور والدین اور بھائی بہنوں کی محبت میں بیوی بچوں کو محروم نہ رکھیں ہر ایک کو اپنا حق ضرور دیجئے۔ اللہ تعالیٰ تمام مسلمان بہن بھائیوں میں محبت پیدا فرمائے، مرتے دم تک دلوں میں کینہ بغض حسد پیدا ہونے سے حفاظت فرمائے، ہر وہ کام جس کے ذریعہ سے بھائی بہنوں میں جھگڑا ہو اس سے حفاظت فرمائے، آمین یا رب العالمین۔

## مثالی والد ایک نظر میں

① اولاد کو اللہ تبارک و تعالیٰ کا انعام سمجھئے، ان کی پیدائش پر خوشی منائیے، ایک دوسرے کو مبارک باد دیجئے، خیر و برکت کے ساتھ استقبال کیجئے اور اللہ تعالیٰ کا شکر ادا کیجئے کہ اس نے آپ کو اپنے ایک مسلمان بندے کی پرورش کی توفیق بخشی، اور یہ موقع فراہم فرمایا کہ آپ اپنے پیچھے اپنے دین و دنیا کا جانشین چھوڑ جائیں، اور مسلمانوں کی آبادی میں ایک مسلمان داعی اور خادم دین کے اضافے کا ذریعہ بنیں۔

② اولاد نہ ہو تو اللہ جل جلالہ سے صالح اولاد کے لئے دعا کیجئے جس طرح اللہ تعالیٰ کے برگزیدہ پیغمبر حضرت زکریا علیہ السلام نے صالح اولاد کے لئے دعا فرمائی:

رَبِّ هَبْ لِي مِنْ لَدُنْكَ ذُرِّيَةً طَيِّبَةً إِنَّكَ سَمِيعُ الدُّعَاءِ .

(مریم)

”میرے رب! تو اپنے پاس سے مجھے پاک باز اولاد عطا فرما۔ بے شک تو دعا کا سننے والا ہے۔“

③ اولاد کی پیدائش پر کبھی تنگ دل نہ ہوں، معاشی تنگی یا صحت کی خرابی یا کسی اور وجہ سے اولاد کی پیدائش پر کڑھنے یا اس کو اپنے حق میں ایک مصیبت سمجھنے یا ایسے بول بولنے یا کونے طعنے دینے وغیرہ وغیرہ..... سے سختی کے ساتھ پرہیز کیجئے۔

④ ولادت کے بعد نہلا دھلا کر کان میں اذان اور باتیں کان میں اقامت کہئے۔ پیدا ہوتے ہی بچے کے کان میں اللہ تعالیٰ اور رسول صلی اللہ علیہ وسلم کا نام پہنچانے میں بڑی حکمت ہے، علامہ ابن قیم اپنی کتاب ”تحفہ الودود“ میں فرماتے ہیں:

”اس کا مطلب یہ ہے کہ انسان کے کان میں سب سے پہلے اللہ تعالیٰ کی عظمت اور کبریائی کی آواز پہنچے۔ اور جس شہادت کو وہ شعوری طور پر ادا کرنے کے بعد داخل اسلام ہو گا اس کی تلقین پیدائش کے دن ہی سے کی جائے گی جس طرح مرنے کے وقت اس کو کلمہ توحید کی تلقین کی جاتی ہے، اذان اور اقامت کا دوسرا فائدہ یہ بھی ہے کہ شیطان جو گھات میں بیٹھا ہوتا ہے اور چاہتا ہے کہ پیدا ہوتے ہی انسان کو آزمائش میں مبتلا کرے اذان سنتے ہی بھاگ جاتا ہے اور شیطان کی دعوت سے پہلے بچے کو اسلام اور عبادت الہی کی دعوت دی جاتی ہے۔

۵) اگر ممکن ہو تو اذان و اقامت کے بعد کسی نیک مرد یا عورت سے کھجور یا کوئی اور میٹھی چیز چبوا کر بچے کے تالو میں لگوائیے اور بچے کے لئے خیر و برکت کی دعا کرائیے۔

۶) بچے کے لئے اچھا سا نام تجویز کیجئے جو پیغمبروں کے نام پر ہو، صحابہ کرام و صحابیات رضوان اللہ تعالیٰ علیہم اجمعین کے نام پر ہو یا اللہ تعالیٰ کے نام سے پہلے عبد لگا کر ترتیب دیا گیا ہو جیسے عبد اللہ، عبد الرحمن وغیرہ۔

۷) اگر کبھی لا علمی میں غلط نام رکھ دیا ہو تو اس کو بدل کر اچھا نام رکھ دیجئے۔

۸) ساتویں دن عقیقہ کیجئے۔ لڑکے کی طرف سے دو بکرے اور لڑکی کی طرف سے ایک بکرا کیجئے لیکن لڑکے کی طرف سے دو بکرے کرنا ضروری نہیں ہے۔ ایک بکرا بھی کر سکتے ہیں اور بچے کے بال منڈوا کر اس کے برابر سونایا چاندی خیرات کیجئے۔

۹) لڑکے کی ساتویں دن ختنہ بھی کرا دیجئے۔ لیکن کسی وجہ سے نہ کرا سکیں تو سات سال کی عمر کے اندر اندر ضرور کرا دیں۔ ختنہ اسلامی شعار ہے۔



۱۰) جب بچہ بولنے لگے تو سب سے پہلے اس کو کلمہ لا الہ الا اللہ سکھائیے۔

۱۱) بچے کو ماں کا دودھ بھی پلوائیے۔ ”ماں پر بچے کا یہ حق ہے“ قرآن نے اولاد کو ماں کا یہی احسان یاد دلا کر ماں کے ساتھ غیر معمولی حسن سلوک کی تاکید کی ہے۔ جو ماں بچے کو دودھ پلاتی ہے اس بچے کے دل میں ماں کی محبت فطری بڑھتی رہتی ہے اور اکثر ایسے بچے ماں کے فرمانبردار بھی ہوتے ہیں اور ایسی ماؤں کو اپنے بچوں سے بہت کم شکایت ہوتی ہے، اس طرح ماں کا فرض یہ ہے کہ وہ بچے کو اپنے دودھ کے ایک ایک قطرے کے ساتھ توحید کا درس، رسول اللہ صلی اللہ علیہ وسلم کا عشق اور دین کی محبت بھی پلائے اور اس محبت کو اس کے قلب و روح میں بسانے کی کوشش کرے۔ لہذا اس کے لئے آپ کوشش کیجئے اور بچے کی ماں سے ہر طرح کا تعاون کیجئے پرورش کی ذمہ داری ماں پر ڈال کر اپنا بوجھ ہلکانہ کیجئے بلکہ اس خوشگوار دینی فریضے کو خود انجام دے کر روحانی سکون اور سرور محسوس کیجئے، حتی الامکان بچوں کے لئے تعویذ سے بچے تعویذ کے بجائے بچوں کو دعائیں یاد کروائیے۔ خود ان پر دم کیجئے، منزل پڑھنے اور بچوں کو منزل میں درج شدہ آیات یاد کروانے کا اہتمام کیجئے۔

۱۲) بچوں کو ڈرانے سے پرہیز کیجئے۔ ابتدائی عمر کا یہ ڈر ساری عمر دل و دماغ پر چھایا رہتا ہے اور ایسے بچے بالعموم زندگی میں کوئی بڑا کارنامہ انجام دینے کے لائق نہیں رہتے اسی طرح بھوک کی حالت میں بچے کو زبردستی کوئی حکم نہ دیجئے۔

۱۳) اولاد کو بات بات پر ڈانٹنے، جھڑکنے اور بُرا بھلا کہنے سے سختی کے ساتھ پرہیز کیجئے اور ان کی کوتاہیوں پر بیزار ہونے اور نفرت کا اظہار کرنے کے بجائے حکمت و سوز کے ساتھ ان کی تربیت کرنے کی محبت آمیز

کوشش کیجئے، اور اپنے طرز عمل سے بچوں کے ذہن پر یہ خوف بہر حال غالب رکھئے کہ ان کی کوئی خلاف شرع بات آپ ہرگز برداشت نہ کریں گے۔

۱۴) اولاد کے ساتھ ہمیشہ، شفقت، محبت، نرمی کا برتاؤ کیجئے۔ اور حسب ضرورت و حیثیت ان کی ضروریات پوری کر کے ان کو خوش رکھئے اور اطاعت و فرمانبرداری کے جذبات کو ابھاریئے۔ بچوں سے کیا، کب، کیسے کے سوالات سے بچئے، ایسا کیوں کیا؟ شرم نہیں آتی ایسا کیسے کر دیا؟ کب عقل آئے گی تمہارے اندر، تمہارا کیا کروں، مجھے سمجھ نہیں پڑتی، اس طرح ڈانٹنے کے بجائے مثبت پہلو سے سر پر ہاتھ رکھ کر دعایتے ہوئے سمجھائیے کہ بیٹا ایسا نہیں کرنا چاہئے تھا وغیرہ وغیرہ۔

۱۵) چھوٹے بچوں کے سر پر شفقت سے ہاتھ پھیریئے، بچوں کو گود میں لیجئے، پیار کیجئے اور ان کے ساتھ خوش طبعی کا سلوک کیجئے، ہر وقت تند و خور اور سخت گیر حاکم نہ بنے رہئے، اس طرز عمل سے بچوں کے دل میں والدین کے لئے والہانہ جذبہ محبت بھی پیدا نہیں ہوتا اور ان کے اندر خود اعتمادی بھی نہیں پیدا ہوتی اور ان کی فطری نشوونما پر بھی خوشگوار اثر نہیں پڑتا۔

۱۶) اولاد کو پاکیزہ تعلیم و تربیت سے آراستہ کرنے کے لئے اپنی ساری کوشش وقف کر دیجئے اور اس راہ میں بڑی سے بڑی قربانی سے بھی دریغ نہ کیجئے۔ یہ آپ کی دینی ذمہ داری بھی ہے اور اولاد کے ساتھ عظیم احسان بھی اور اپنی ذات کے ساتھ سب سے بڑی بھلائی بھی۔

۱۷) بچے جب سات سال کے ہو جائیں تو ان کو نماز سکھائیئے نماز پڑھنے کی تلقین کیجئے ماں کے ساتھ نماز پڑھوائیئے اور بچوں کو اپنے ساتھ مسجد لے جا کر ان میں شوق پیدا کروائیئے۔ اور جب وہ دس سال کے

ہو جائیں اور نماز میں کوتاہی کریں تو انہیں مناسب سزا بھی دیجئے اور اپنے قول و عمل سے ان پر واضح کر دیجئے کہ نماز کی کوتاہی کو آپ برداشت نہ کریں گے۔

۱۸) بچے جب دس سال کے ہو جائیں تو ان کے بستر الگ کر دیجئے اور ہر ایک کو الگ الگ چارپائی پر سلائیے۔

۱۹) بچوں کو ہمیشہ صاف ستھرا رکھئے۔ ان کی طہارت، نظافت اور غسل وغیرہ کا خیال رکھئے، کپڑے بھی پاک صاف رکھئے، البتہ زیادہ بناؤ سنگھار اور نمود و نمائش سے پرہیز کروائیے۔ لڑکی کے کپڑے بھی نہایت سادہ رکھئے اور زرق برق لباس پہنا کر بچوں کے مزاج خراب نہ کیجئے۔

۲۰) دوسروں کے سامنے بچوں کے عیب نہ بیان کیجئے اور کسی کے سامنے ان کو شرمندہ کرنے اور ان کی عزت نفس کو ٹھیس لگانے سے بھی سختی کے ساتھ پرہیز کیجئے۔ اسی طرح ایک بچے کی غلطی پر سب بچوں کو ڈانٹیں، جس کی غلطی ہے اس کو علیحدگی سمجھا دیجئے یا مناسب تنبیہ کیجئے۔

۲۱) بچوں کے سامنے کبھی بچوں کی اصلاح سے مایوسی کا اظہار نہ کیجئے بلکہ ان کی ہمت بڑھانے کے لئے ان کی معمولی اچھائیوں کی بھی دل کھول کر تعریف کیجئے۔ ہمیشہ ان کا دل بڑھانے اور ان میں خود اعتمادی اور حوصلہ پیدا کرنے کی کوشش کیجئے۔

۲۲) بچوں کو انبیاء علیہم الصلوٰۃ والسلام کے قصے، کہ انہوں نے کافروں کو کس طرح اسلام کی دعوت دی، کافروں کو اسلام میں لانے کے لئے کس اخلاق کا مظاہرہ کیا، صالحین کے واقعات اور صحابہ کرامؓ کے مجاہدانہ کارنامے ضرور سناتے رہئے۔ تربیت و تہذیب، کردار سازی، اور دین سے شغف کے لئے اس کو انتہائی ضروری سمجھئے اور ہزار مصروفیتوں کے باوجود اس کے لئے وقت نکالئے۔ اللہ تعالیٰ آپ کی اور تمام مسلمان

والدین کی بھرپور مدد فرمائیں۔

۲۳) کبھی کبھی بچوں کے ہاتھ سے غریبوں کو کچھ کھانا پیسے وغیرہ بھی دلوائیے تاکہ ان میں غریبوں کے ساتھ سلوک اور سخاوت و خیرات کا جذبہ پیدا ہو۔ اور کبھی کبھی یہ موقع بھی فراہم کیجئے کہ کھانے پینے کی چیزیں بہن بھائیوں میں خود ہی تقسیم کریں تاکہ ایک دوسرے کے حقوق کا احساس اور انصاف کی عادت پیدا ہو۔

۲۴) بچوں کی ہر جاو بے جا ضد پوری نہ کیجئے بلکہ حکمت کے ساتھ ان کی یہ عادت چھڑوانے کی کوشش کیجئے۔ کبھی کبھی مناسب سختی بھی کیجئے، بے جا لاڈ پیار سے ان کو ضدی خود سر نہ بنائیے۔

۲۵) کرخت آواز سے بولنے اور گلا پھاڑ کر چیخنے چلانے سے خود بھی پرہیز کیجئے اور ان کو بھی تاکید کیجئے کہ درمیانی آواز میں نرمی کے ساتھ گفتگو کریں اور آپس میں بھی ایک دوسرے پر چیخنے چلانے سے سختی کے ساتھ بچیں۔

۲۶) بچوں کی عادت ڈالئے کہ اپنا کام اپنے ہاتھ سے کریں۔ ہر کام میں دوسروں کا سہارا نہ لیں۔

۲۷) بچوں میں باہم لڑائی ہو جائے تو اپنے بچے کی بے جا حمایت نہ کیجئے۔ یہ خیال رکھئے کہ اپنے بچے کے لئے آپ کے سینے میں جو جذبات ہیں وہی جذبات دوسروں کے سینے میں اپنے بچوں کے لئے بھی ہیں۔ اسی طرح بھائیوں کے بچوں اور پڑوسیوں کے بچوں کی شکایت بیوی سے ہرگز نہ سنئے۔

۲۸) اولاد کے ساتھ ہمیشہ برابری کا سلوک کیجئے اور اس معاملہ میں بے اعتدالی سے بچنے کی پوری کوشش کیجئے۔ اگر طبعاً کسی ایک بچے کی طرف زیادہ میلان ہو تو معذوری ہے لیکن سلوک و برتاؤ اور لین دین میں

ہمیشہ انصاف اور مساوات کا لحاظ رکھئے۔

۲۹) بچوں کے سامنے ہمیشہ اچھا عملی نمونہ پیش کیجئے۔ آپ کی زندگی کے لئے ایک ہمہ وقتی خاموشی معلم ہے جس سے بچے ہر وقت پڑھتے اور سیکھتے رہتے ہیں بچوں کے سامنے کبھی مذاق میں بھی جھوٹ نہ بولئے۔

۳۰) لڑکی کی پیدائش پر بھی اسی طرح خوشی منائیے جس طرح لڑکے کی پیدائش پر مناتے ہیں۔ لڑکی ہو یا لڑکا دونوں ہی اللہ تعالیٰ کی طرف سے دیا ہوا عطیہ ہیں اور اللہ سبحانہ و تعالیٰ ہی بہتر جانتے ہیں کہ آپ کے حق میں لڑکی اچھی ہے یا لڑکا۔

۳۱) لڑکیوں کی تربیت و پرورش انتہائی خوش دلی، روحانی مسرت اور دینی احساس کے ساتھ کیجئے۔ اور اس کے صلے میں خدا سے بہشت برس کی آرزو کیجئے۔

۳۲) لڑکی کو حقیر نہ جانئے، نہ لڑکے کو اس پر کسی معاملہ میں ترجیح دیجئے۔ دونوں کے ساتھ یکساں محبت کا اظہار کیجئے اور یکساں سلوک کیجئے۔

۳۳) جائداد میں لڑکی کا مقررہ حصہ پوری خوش دلی اور اہتمام کے ساتھ دیجئے۔ اور اپنے بعد وصیت بھی کر جائیں کہ بیٹیوں کو محروم نہ کیا جائے، اور اس کے لئے کتاب ”طریقہ وصیت“ اور کتاب ”احکام میت“ کا ضرور مطالعہ کریں۔

۳۴) مثالی والد وہ ہوتا ہے جو بچوں کے دلوں میں اپنی بیوی یعنی بچوں کی والدہ کی خوب عزت و عظمت بٹھائے۔

۳۵) اسی طرح مثالی والد وہ ہوتا ہے جو بچوں کے سامنے بیوی سے بحث و مباحثہ یا تو تو میں میں کسی حال میں بھی نہ کرے بلکہ بیوی کی ناگوار سے ناگوار بات پر بچوں کے سامنے صبر کر لیتا ہے پھر اکیلے میں بیوی کو سمجھاتا ہے کہ بات یوں تھی مگر بچوں کی تربیت کی خاطر چپ رہا۔ اسی طرح

بیوی اور بچوں کو گھر آتے ہی کوئی غم کی خبر یا سوالات کی بوچھاڑ، یا ان کی کسی کمی کوتاہی پر تنبیہ کرنے کے بجائے ان کے سلام کا جواب دے کر ٹھنڈا پانی وغیرہ پی کر خوب اطمینان سے ان کو سمجھاتا ہے۔

(۳۶) مثالی والد وہ ہوتا ہے جو دو بچوں کے درمیان اتنا مناسب وقفہ کرنے کی کوشش کرے کہ ایک بچہ مکمل شرعی مدت تک ماں کا دودھ پئے اور پھر سنبھلا ہوا ہو جائے اور ماں بھی کھوئی ہوئی کمزوری (جو بچہ کے پیدا ہونے اور دودھ پلانے سے ہوئی تھی) پر قابو پالے اور بہت ننھے منے بچے کے جھیلے سے اس کی گردن چھوٹے تاکہ دونوں بچوں کی تربیت و نگہداشت صحیح طرح ہو سکے اور ہر بچے پر انفرادی توجہ دی جاسکے ایام طفولیت و رضاعت کا ضعف دور ہو سکے موجودہ شیر خوار بچے کے دودھ پر دوسرا حمل ٹھہر جانے کی وجہ سے ضعف کا اثر نہ پڑے۔

(۳۷) مثالی والد اپنی بیوی کی ماں اور خود اپنی ماں کا اتنا عزت و احترام کرتا ہے کہ اللہ تعالیٰ اس عمل سے راضی ہو کر اس کے بچوں میں بھی وہی شرافت اور دینی حمیت اور والدین کا احترام پیدا کر دیتے ہیں اس لئے کہ جو خود اپنی بیوی کے والدین کے لئے اور اپنے والدین کے لئے آنکھوں کی ٹھنڈک بنتا ہے۔ تو اس کی اولاد بھی اس کے لئے اسی طرح آنکھوں کی ٹھنڈک بنتی ہے۔

(۳۸) مثالی والد وہ ہوتا ہے جو خود بھی اس کتاب میں دی ہوئی ہدایتوں پر عمل کرے اور اپنے دوسرے مسلمان بھائیوں میں بھی ان صفات کو پیدا کرنے کی کوشش کرے، اور زیادہ سے زیادہ مسلمان بھائیوں کو اس کتاب تحفہ دولہا، فضائل اعمال اور فضائل صدقات جیسی کتابوں کے پڑھنے کی ترغیب دے اور شوق دلوائے کے اسی طرح اس کتاب کی ترتیب دینے والے اور اس میں ہر قسم کے تعاون کرنے والوں کے لئے

اور دین کی محنت کرنے والے مردوں اور عورتوں کے لئے خوب خوب دعائیں کرے۔

۳۹) دو مختلف المزاج بلکہ ضد المزاج بہوؤں کو ایک ساتھ نہ رکھیں، کوشش کریں کہ دو بیٹوں کی شادی کبھی ایک ساتھ نہ ہو اور اگر کرنا ہی ہو تو شادی کے بعد الگ الگ رہیں اس میں بہت سے فوائد اور بہت سی مصلحتیں ہیں اس کے لئے کتاب تحفہ دولہا کے اندر دولہا کے والد اور والدہ کو نصیحت کا باب ملاحظہ فرمائیں۔

۴۰) سات سال کی عمر سے بچی کی تربیت اس طرح کریں کہ وہ کسی مرد سے مصافحہ نہ کرے اور باہر جائے تو سر اس طرح ڈھک کر رکھے کہ کوئی بال کھلا نہ رہے اور اسی طرح بچپن سے شلواری کرنا پہنانے کا اہتمام کروائے تاکہ ٹانگیں کھلی نہ رہیں۔

۴۱) ان تمام عملی تدبیروں کے ساتھ ساتھ نہایت سوز اور دل کی لگن کے ساتھ اولاد کے حق میں دعا بھی کرتے رہئے۔ اور اللہ تعالیٰ کی نافرمانیوں سے بچتے اور بچاتے رہئے خدائے رحمن و رحیم سے امید ہے کہ وہ والدین کے دل کی گہرائیوں سے نکلی ہوئی پر سوز دعائیں کبھی ضائع نہ فرمائیں گے۔





## امتحانی پرچہ

محترم والد صاحب.....

مندرجہ ذیل سوالات کو غور سے پڑھئے اور سوال کو کم از کم تین بار تو ضرور پڑھیئے پھر ٹھنڈے دل و دماغ سے اچھی طرح سوچ سمجھ کر صحیح صحیح اور بالکل انصاف کے ساتھ جواب دیجئے، اگر آپ کا پورا جواب ”جی ہاں“ میں ہے تو آپ دس نمبروں کے مستحق ہیں لہذا نمبر والے خانے دس نمبر لگا لیجئے، اور اگر کسی سوال کا آدھا جواب ”جی ہاں“ اور آدھا ”جی نہیں“ میں ہے تو اس نمبر والے خانے میں پانچ نمبر لگا لیجئے، اگر خدا نخواستہ کسی سوال کا جواب ”جی نہیں“ میں ہے تو آپ اس سوال میں صفر کے مستحق ہیں، لہذا نمبر کے خانے میں صفر لگائیے، اس طرح اگر آپ کے کل نمبرات سو بنے تو اللہ تعالیٰ کا شکر ادا کیجئے کہ اللہ تعالیٰ نے آپ کو مثالی والد بنایا ہے اور اگر خدا نخواستہ آپ کے نمبرات سو سے کم ہیں تو اس کے لئے دعاؤں کے ساتھ ساتھ فکر اور کوشش کیجئے کہ یہ کمی دور ہو اور اللہ تعالیٰ آپ کو مثالی والد بنائے، اب ذرا سوالات کی طرف آئیے۔

**سوال ۱ :** کیا آپ نے نکاح کرتے وقت اپنے لئے نیک دیندار اور وفا شعار بیوی اور بچوں کے لئے ایک مثالی ماں کا انتخاب کیا ہے، یا اگر اس وقت آپ کو ان باتوں کا خیال نہیں رہا تو کیا ان آپ اپنی اہلیہ کو نیک اور دیندار اور مثالی بنانے کی فکر کرتے ہیں؟

جواب..... نمبر.....

**سوال ۲ :** کیا آپ اپنے لئے طلب اولاد کی دعا کرتے ہیں اور اولاد کے

پیدائش کے بعد اللہ تعالیٰ کا شکر ادا کرتے ہوئے اولاد کی قدر کرتے ہیں، اور شکر اور قدر کے تقاضوں کو پورا کرتے ہوئے ان پر شفقت اور ان کی دینی تربیت کی پوری پوری فکر کرتے ہیں؟ نیز اولاد کو ماں کا دودھ پلواتے ہیں۔

جواب..... نمبر.....

**سوال ۳ :** کیا آپ فجر کے وقت پہلے اٹھ کر اور وضو وغیرہ سے فارغ ہو کر اپنی بیوی اور بڑے بچوں کو نہایت پیار و محبت سے اور ترغیب کے ساتھ نماز کے لئے اٹھاتے ہیں، اور بڑے بچوں کو اپنے ساتھ مسجد لے جا کر جماعت کے ساتھ تکبیر اولیٰ میں شریک ہوتے ہیں اور بیوی اور بڑی بچیوں کو گھر میں نماز پڑھنے کی ترغیب دیتے ہیں، نیز بیوی اور بچوں کے لئے خوب دعاؤں کا اہتمام کرتے ہیں؟

جواب..... نمبر.....

**سوال ۴ :** آپ اولاد کے ساتھ خصوصاً لڑکے اور لڑکیوں کے مابین برابری کا سلوک کرتے ہیں، لڑکیوں کی پیدائش پر بھی آپ اسی خوشی کا اظہار کرتے ہیں جو لڑکے کی پیدائش پر، نیز بچوں کے کسی اچھے کام پر ان کی خوب خوب تعریف کرتے ہیں تاکہ ان کا اعتماد بڑھے اور ان میں مزید اچھے کام کرنے کا حوصلہ پیدا ہو۔

ذہن اور غمی بچوں کو ایک ہی نگاہ سے دیکھتے ہیں اور دونوں کی برابر حوصلہ افزائی کرتے ہیں؟

جواب..... نمبر.....

**سوال ۵ :** کیا آپ بچوں کے ساتھ پیار محبت شفقت اور نرمی کے ساتھ اور حسن سلوک کے ساتھ پیش آتے ہیں اور بچے کی کسی نادانستہ غلطی پر آپ بچے کو اس کے جذبات کا خیال رکھتے ہوئے نرمی سے سمجھانے کے بعد پیار سے تنبیہ کرتے ہیں، اور ایسے مثبت تدابیر اختیار کرتے ہیں کہ آئندہ ایسی غلطی نہ ہو، اور کسی ایسی غلطی پر جس کے کرنے پر آپ نے سزا کی دھمکی دی ہو سزا دیتے ہیں تاکہ بچے کے دل میں آپ کا رعب رہے، اسی طرح بچوں کے دل میں ان کی والدہ کی اہمیت اور رعب بٹھانے کے لئے آپ ان کے سامنے ان کی والدہ کی تعریف کرتے ہیں؟

جواب..... نمبر.....

**سوال ۶ :** کیا آپ اپنے بچوں کی نگہداشت، ان کی صفائی ستھرائی، ان کے کھانے پینے کا خیال رکھتے ہیں، انہیں صبح کا ناشتہ اپنے سامنے کرواتے ہیں، ان کے اسکول و مدرسہ وغیرہ کی تیاری میں ان کی والدہ کی مدد کرتے ہیں، اسلامی آداب اور دعائیں ان کو یاد کراتے ہیں ان کے اندر عالم اور عالمہ بننے کا شوق پیدا کرتے ہیں۔

جواب..... نمبر.....

**سوال ۷ :** آپ اولاد کے خلاف کسی کی شکایت پر سب کے سامنے انہیں برا بھلا کہنے اور ذلیل کرنے سے بچتے ہیں اور خدا نخواستہ مارنے پینے کے بجائے اپنے بچوں سے تحقیق کرتے ہیں، نیز غلطی ثابت ہونے پر تنہائی میں نہایت پیار و محبت اور نرمی سے سمجھاتے ہیں تاکہ اس کی عزت نفس مجروح نہ ہو۔

اسی طرح آپ کی اولاد یا بیوی کی جانب سے کسی کے خلاف شکایت پر آپ ٹھنڈے دل سے اس بات اور شکایت کی تحقیق کرتے ہیں تاکہ کوئی ایسا امر پیش نہ آئے جس پر بعد میں پشیمانی ہو۔

جواب..... نمبر.....

**سوال ۸ :** اس خوف کے تحت کہ اس زمانہ میں دیورانیوں اور جٹھانیوں کے ساتھ رہنے سے کئی گھریلوں مفاسد پیدا ہوتے ہیں ان سے بچنے کے لئے آپ بچوں کی شادی کے بعد حتی الامکان ہر بہو کا باورچی خانہ الگ رکھتے ہیں اسی طرح ساس بہو کا ایک ساتھ رہنے کی وجہ سے جو جھگڑے فساد پیدا ہوتے ہیں، نیز آپ جس سلوک کے اپنی اولاد سے خواہشمند ہیں کیا وہی سلوک آپ اپنے والدین کے ساتھ کرتے ہیں، والد کی شکایت کرنے سے آپ اجتناب کرتے ہیں؟

جواب..... نمبر.....

**سوال ۹ :** ”اپنے آپ کو اور اپنے گھر والوں کو جہنم کی آگ سے بچاؤ“۔ اس آیت کے تحت آپ پر جتنی ذمہ داریاں عائد ہوتی ہیں یعنی بیوی بچوں کی دینی تربیت کرنا اور ان کو دیندار بنانے کی بھرپور کوشش کرنا وغیرہ..... اس کے لئے آپ مثبت طریقے پر داعیانہ اسلوب اور داعیانہ تڑپ سے پورا کرنے کی کوشش کرتے ہیں؟

جواب..... نمبر.....

**سوال ۱۰ :** کیا آپ نے اپنا وصیت نامہ لکھنے کے ساتھ ساتھ اپنی بیوی

اور بالغ بچوں کو ترغیب دے کر ان سے وصیت نامہ لکھوایا ہے، اور اس کے لئے کتاب ”طریقہ وصیت“ مرتبہ اساتذہ مدرسہ بیت العلم، ”احکام میت“ مرتبہ ڈاکٹر عبدالحی صاحب رحمۃ اللہ علیہ، ”اکابر کے وصایا“ مرتبہ مفتی صبار دانش اور ”کتاب وصایا“ مرتبہ خواجہ آفریدی، ان کتابوں کا مطالعہ کیا ہے؟

جواب..... نمبر.....



اُردو زبان میں اپنی نوعیت کی منفرد کتاب

# مردوں کے ۳۰۰ فقہی مسائل

● صحیح اسلامی عقائد کی وضاحت

● اذان، نماز اور جنائز کے احکام و مسائل

● وضو، غسل اور طہارت کے مسائل

● زکوٰۃ، روزہ اور اعتکاف کے مسائل کی ضروری تفصیل

● مناسک حج و عمرہ اور قربانی کے ضروری مسائل

معاشرتی زندگی سے متعلق متفرق معاملات پر تقریباً ۳۰۰ سے زائد

سوالات کے تفصیلی جوابات قرآن و حدیث کی روشنی میں

مُرتَبَّہً

آسائذہ مدرسہ بیت العلم

پبلشرز اقبال کراچی

بیت العلم ٹرسٹ کراچی

# دینی مسئلہ معلوم کرنے کے لئے علماء کرام کے عنوانات و فون نمبر

دارالعلوم کراچی (کے ایریا کورنگی کراچی پوسٹ کوڈ 75180)

فون نمبر 5049774-5-6 ، 5046885 اوقات صبح ۱۲ تا ۵ دوپہر ۵ تا ۳

اسماء علماء : مفتی عبدالرؤف سکھروی صاحب ، مفتی محمود اشرف عثمانی صاحب  
مفتی علی اصغر ربانی صاحب ، مفتی عبدالمنان صاحب ، مفتی عبداللہ میمن صاحب

جامعۃ العلوم الاسلامیہ علامہ بنوری ٹاؤن کراچی پوسٹ کوڈ 74800

فون نمبر 4925352-4913570 اوقات صبح ۱۲ تا ۵ دوپہر ۵ تا ۳

اسماء علماء :

مفتی عبدالسلام صاحب ، مفتی نظام الدین صاحب ، مفتی محمد انعام الحق صاحب  
مفتی عاصم ذکی صاحب ، مفتی عبدالقادر صاحب ، مفتی عبدالجید صاحب

جامعہ فاروقیہ کراچی شاہ فیصل کالونی نمبر ۴ کراچی پوسٹ کوڈ 75230

فون نمبر 4571132-4573865 اوقات صبح ۱۲ تا ۵ دوپہر ۵ تا ۳

اسماء علماء : مفتی محمد منظور صاحب ، مفتی یوسف افشانی صاحب ، مفتی عبدالباری صاحب

بعض علماء کے رہائش کے نمبر (انتہائی ضرورت کے وقت رابطہ کیا جائے)

اوقات : مغرب کے بعد سے عشاء کے بعد آدھے گھنٹے تک

5045446	مفتی عبدالمنان صاحب	5043424	مفتی علی اصغر ربانی صاحب
7771568	مفتی انعام الحق صاحب	4128274	مفتی عاصم ذکی صاحب

خواتین اپنے مسائل کے لئے درج ذیل نمبر پر رابطہ فرمائیں

ابلیہ جناب سہو صاحب فون : 6688081 اوقات ۳ : ۳ : ۳ صرف خواتین کیلئے



